


قەدىمكى خاراڭزۇلار

يەركەردە چىڭگىزخان ۋە ئۇنىڭ ئەۋلادلىرى



مىللەتلەر نەشرىياتى
بېيجىڭ

ئەرەنجهن خاراداۋان

سەرکەردە چىڭگىزخان ۋە ئۇنىڭ ئەۋلادلىرى



XIV—XII ئەسىرلەردىكى موڭغۇل ئىمپېرىيەسىنىڭ
مەدەنىيەت - تارىخ ئۇچىرىكى

رۇسچىدىن تەرجىمە قىلغۇچى: پەرھات جىلان



مىللەتلەر نەشرىياتى

بۇ كىتاب ئالمۇتا ئەھمەد يەسسەۋىي نەشرىياتى 1992 -
يىل نەشر قىلغان 1 - نەشرى 1 - باسمىسىغا ئاساسەن تەرجىمە ۋە
نەشر قىلىندى.

مەسئۇل مۇھەررىر: قاھار پولات
مەسئۇل كوررېكتور: خەيرىنسا روزى

سەركەردە چىڭگىزخان ۋە ئۇنىڭ ئەۋلادلىرى

رۇسچىدىن تەرجىمە قىلغۇچى: پەرھات جىلان

نەشر قىلغۇچى	:	مىللەتلەر نەشرىياتى
ئادرېسى	:	بېيجىڭ شەھىرى خېپىڭلى شىمالىي كوچا 14 - قورۇ
پوچتا نومۇرى	:	100013
تېلېفون نومۇرى	:	010-64290862
ساتقۇچى	:	جايلاردىكى شىنخۇا كىتابخانىلىرى
باسقۇچى	:	بېيجىڭ شېنتۇڭ باسما چەكلىك شىركىتى
نەشرى	:	2012 - يىل 7 - ئايدا 1 - قېتىم نەشر قىلىندى
بېسىلىشى	:	2012 - يىل 7 - ئايدا 1 - قېتىم بېسىلدى
ئۆلچىمى	:	1230×880 م.م. 32 كەسلەم
باسما تاۋىقى	:	8.875
باھاسى	:	25.00 يۈەن

ISBN 978-7-105-12124-3/K. 2110 (维 94)

本书根据阿拉木图阿合玛德·亚萨维出版社 1992 年第 1 版, 第 1 次印刷版本翻译出版。

图书在版编目(CIP)数据

首领成吉思汗及其后裔: 维吾尔文/帕尔哈提·吉拉译. — 北京: 民族出版社, 2012. 4

ISBN 978-7-105-12124-3

I. ①首… II. ①帕… III. ①成吉思汗(1162~1227) — 生平事迹 — 维吾尔语(中国少数民族语言) IV. ①K827=47

中国版本图书馆 CIP 数据核字(2012)第 071146 号

责任编辑: 卡哈尔·普拉提

责任校对: 海仁莎·肉孜

出版发行: 民族出版社 <http://www.mzcbs.com>

社址: 北京市和平里北街 14 号 邮编: 100013

电话: 010-64290862 (维文室)

印刷: 北京盛通印刷股份有限公司

版次: 2012 年 7 月第 1 版 2012 年 7 月第 1 次印刷

开本: 880×1230 毫米 特 32 开

印张: 8.875

定价: 25.00 元

ISBN 978-7-105-12124-3/K·2110 (维 94)



كىرىش سۆز

— دوكتور ئەرەنجەن خاراداۋانىڭ «سەركەردە چىڭگىزخان
ۋە ئۇنىڭ ئەۋلادلىرى» ناملىق كىتابى توغرىسىدا

ل.گۈمىلىق، ۋ.يېرمولايف

مەدەنىيەت تارىخى كۆپ ھاللاردا تىراگېدىيەلىك بولىدۇ. بىر دەۋرلەردە پۈتۈن ۋە بۈيۈك رۇسىيە مەدەنىيىتىنىڭ 20 - ئەسىر - دىكى كىرىزىسى ۋە ئۇنىڭ پارچىلىنىشى بۇنىڭغا يارقىن مىسال بولالايدۇ. ئاخىرقى ئون يىل ئىچىدىكى سىياسىي توقۇنۇشلار نە - تىجىسىدە نۇرغۇنلىغان ئاتاقلىق مەدەنىيەت پائالىيەتچىلىرى چەت ئەللەرگە چىقىپ كەتتى، ۋەتەندە قالغانلىرى بولسا، سۈكۈت ئىدى. چىدە «سوۋېت مەدەنىيىتى ئىشلىرى» ئوتتۇرىسىدىكى تاللاشقا دۇچ كەلدى. شۇنىڭ بىلەن، چەت ئەللەردىكى رۇسلار بىلەن ئۇلارنىڭ ۋەتىنى ئوتتۇرىسىدىكى تەبىئىي باغلىنىش نوقۇل ئىدى. دېئولوگىيە مەسىلىلىرى تۈپەيلىدىن ئۈزۈلۈپ قالدى. بىرنەچچە ئون يىل سوۋېت ئىتتىپاقىدا ياشىغان كىشىلەر ئۈچۈن ئامېرىكا ۋە غەربىي ياۋروپادىكى ئاتالمىش «ئىلغار يازغۇچىلار» نىڭ ئەسەر - لىرى بىلەن تونۇشۇش بىرقەدەر ئاسانراق بولسىمۇ، چەت ئەللەر - دىكى رۇس مەدەنىيىتى بىلەن تونۇشۇش خېلى قىيىن بولۇپ كەلدى.

ھالبۇكى، رۇسىيەدىن چەت ئەللەرگە چىقىپ كەتكەن ئا -



لىملارنىڭ ئىلىم-پەن ئىشلىرى ۋە تەندىكىدىن قېلىشمىغۇدەك دەرىجىدە ۋە ھەتتا تېخىمۇ ئۈنۈملۈك راۋاجلاندى. شۈبھىسىزكى، دوكتور ئەرەنجان خاراداۋانمۇ ئەنە شۇ ئاتاقلىق پەن تەتقىقاتچى-لىرىنىڭ بىرى ھېسابلىنىدۇ.

ئە.خاراداۋاننىڭ تەپسىلىي تەرجىمىھالى بىزگە ئانچە تونۇش-لۇق ئەمەس. ئېنىق بولغىنى شۇكى، ئە.خاراداۋان رۇسىيە مۇھا-جىرلىرىنىڭ دەسلەپكى دولقۇنلىرى ئىچىدە رۇسىيەدىن ئايرى-لىپ، يۇگوسلاۋىيەدە ماكانلاشقان ۋە شۇ يەردە ئۆزىنىڭ مەزكۇر كىتابىنى ئۆز خىراجىتى بىلەن نەشر قىلدۇرغان.

ئە.خاراداۋان چەت ئەلدىكى ئىلمىي پائالىيەتلىرى جەريانىدا «ياۋرو-ئاسىياشۇناسلىق» دەپ ئاتالغان يىرىك تارىخ-سىياسەت ئېقىمىغا قوشۇلدى.

«ياۋرو-ئاسىياشۇناسلىق» نىڭ تولۇق مەزمۇنىنى شەرھلەش ئۈچۈن مەخسۇس بىر ئەسەر يېزىشقا توغرا كېلىدۇ. شۇڭا، بىز بۇ قىسقا بايانىمىزدا «ياۋرو-ئاسىياشۇناسلىق» نىڭ مەزكۇر ئە-سەرگە بىۋاسىتە مۇناسىۋەتلىك ئايرىم تەرەپلىرىنىلا تىلغا ئېلىپ ئۆتىمىز. ياۋرو-ئاسىياشۇناسلارنىڭ تارىخ تەتقىقات ئىلمىدىكى ئاساسلىق مەۋقەسى چىڭگىز خاننىڭ ھەربىي-سىياسىي مىراسى-نىڭ رۇس تارىخىدىكى رولىنى تامامەن باشقىچە قاراشقا چۈشەن-دۈرۈشتىن ئىبارەت بولدى. ياۋرو-ئاسىياشۇناسلار «تاتار-موڭغۇل زومىگەرلىكى» دېيىشتىن باش تارتقان تۇنجى رۇس ئالىملىرى بولۇپ قالدى.

ياۋرو-ئاسىياشۇناسلار غەربىي ياۋروپا ئالىملىرىدىن ۋە رۇس تارىخچىلىرىنىڭ كۆپ قىسمىدىن پەرقلەنگەن ھالدا خەلقلەر ۋە دۆلەتلەرنىڭ تەبىئىي تارىخىنى شەرھلەشكە يۈزلەندى ھەمدە بۇ جەھەتتە قايىل قىلارلىق نەتىجىلەرگە ئېرىشتى. غەربىي ياۋروپا-غىمۇ، يېقىن شەرققىمۇ ۋە جۇڭگوغىمۇ ئوخشاشمايدىغان ياۋرو-.



ئاسىيا مەملىكىتى بولغان رۇسىيەنىڭ كېلىپ چىقىشى ۋە مەۋ-
جۇت بولۇپ تۇرۇشى ھەققىدىكى ئىدىيە ئەنە شۇ ياۋرو-ئاسىيا-
شۇناسلىق ئىلمى ئاساسىدا بارلىققا كەلگەن. «رۇسىيە-ياۋرو-ئا-
سىيا» ئىدىيەسى تامامەن رېئال مەنىۋى بىرلىك ئىدىيەسىنى، يە-
نى بارلىق ياۋرو-ئاسىيا خەلقلەرنىڭ قېرىنداشلىق ۋە تەبئىي
تارىخىي يېقىنلىق ئىدىيەسىنى ۋۇجۇدقا كەلتۈرىدۇ.
ئە.خاراڧاۋانىڭ كىتابىدىكى مەزمۇنلارمۇ يۇقىرىقىدەك ئىل-
مىي ۋە مەنىۋى نۇقتىئىنەزەرگە ئۇيغۇنلىشىدۇ.



مۇندەرىجە

- 1 كىرىش سۆز
1 مۇقەددىمە

1 - قىسىم

- 15 بىرىنچى باب موڭغۇللار توغرىسىدا قىسقىچە مەلۇماتلار
20 ئىككىنچى باب تېمۇچىن
ئۈچىنچى باب تېمۇچىننىڭ ئۆيلىنىشى ۋە ئۇنىڭ دۇنيا قا -
27 رىشى
تۆتىنچى باب تېمۇچىن بىر تۈركۈم ئاقسۆڭەكلەر تەرىپى -
39 دىن «چىڭگىزخان» دەپ ئېلان قىلىندى
بەشىنچى باب ئايرىم قەبىلىلەرنىڭ بىر پۈتۈن موڭغۇل خەل -
42 قى بولۇپ ئۇيۇشۇشى
ئالتىنچى باب چىڭگىزخاننىڭ تەنتەنىلىك ھالدا ئىمپېرات -
ور بولۇپ سايلىنىشى ۋە ئۇنىڭ ئىمپېرىيەسىنىڭ تۈزۈلۈشى
60
يەتتىنچى باب موڭغۇل ئىمپېرىيەسىنىڭ لەشكىرىي تۈزۈل -
83 مىسى
سەككىزىنچى باب جۇڭگوغا يۈرۈش
130 توققۇزىنچى باب ئوتتۇرا ئاسىياغا يۈرۈش
151 ئونىنچى باب تاڭغۇت ئېلىگە ئىككىنچى قېتىم يۈرۈش ۋە
چىڭگىزخاننىڭ ئۆلۈمى
182 ئالتىنچى بابقا قوشۇمچە
193



- 183 ئۇلۇغ ياساق
- 208 يەتتىنچى باققا قوشۇمچە
- 208 تېمۇرلەك قوشۇنلىرىنىڭ تەركىبى ۋە تۈزۈلۈشى
- قورال - ياراغلار، يۈرۈش لازىمەتلىكلىرى، مەنسەپكە ئۆس-
تۈرۈش، ئەمەلدارلارنىڭ ھوقۇقلىرى ۋە ئىش ھەققى 208
- 211 تېمۇرلەك قوشۇنلىرىنىڭ مۇنتىزىملىشىشى
- تېمۇرلەكنىڭ تاكتىكا قائىدىلىرى ۋە جەڭ قىلىش تەرتىپلىرى
..... 211
- ئادەم سانى 12 مىڭدىن 40 مىڭغىچە بولغان قوشۇن
ئۈچۈن جەڭ ئۇسۇلى 213
- 214 پۈتۈن قوشۇن ئۈچۈن جەڭ ئۇسۇلى
- كۆچمەن خەلقلەرنىڭ چوڭ ۋە كىچىك ئۇرۇشلاردىكى قابىللىقى
..... 216

2 - قىسىم

- 221 ئون بىرىنچى باب موڭغۇللارنىڭ ياۋروپاغا يۈرۈشى
- ئون ئىككىنچى باب موڭغۇل ئىستېلاسىنىڭ رۇسىيەگە
كۆرسەتكەن تەسىرى 243
- خاتىمە 272



مۇقەددىمە

ئاسىيا تارىختا سان - ساناقسىز خەلقلەر ۋە قەبىلىلەرنىڭ بۆشۈكى، قانخور تاجاۋۇزچىلارنىڭ ۋەتىنى، رىۋايەت ۋە ئەپسانىلەرنىڭ مەنبەسى، بارلىق دىنلارنىڭ ئانىسى بولغان، شۇنداقلا مىليارد جاننى باقىدىغان تۇپراقمۇ بولغان.

كۆپ ئەسىرلەر داۋامىدا ئاسىيا خۇددى قانداقتۇر بىر ئەپسانىنىڭ ھوشسىزلىقتا تۇرغاندەك جىم ياتتى، ھەرىكەتنى ياقىتۇرمىدى، تەرەققىياتنىڭ بىز بىلىدىغان ماددىي شەكىللەرگە پەرۋا قىلمىدى، پەقەت ئەقلىي پائالىيەتكە ۋە پەلسەپەۋى قۇرۇلمىلارغا ئەھمىيەت بەردى.

مانا، ئاسىيا ئاخىر ئويغاندى ھەمدە ھەممە قاتلاملار بويىچە ياۋروپا ۋە ئامېرىكا بىلەن پۈت تېپىشىدىغان كەيپىياتتا ئورنىدىن تۇردى.

ئاسىيا ھازىر ئاھالىسىنىڭ كۆپلۈكى ۋە تېخىمۇ تېز سۈرئەتتە كۆپىيىۋاتقانلىقىدىن ئىبارەت يوشۇرۇن كۈچنى تونۇپ يېتىپ، ئىرقىي غۇرۇرنى قوغداشقا ئىنتىلىپ، ئاق تەنلىكلەرگە نەپرەت بىلەن قاراپ، ئۆزىنىڭ زېمىن ۋە ئىگىلىك ھوقۇقىنىڭ ئەسلىگە كېلىشىنى كۈچەپ تەلەپ قىلماقتا.

دۇنياغا كەلگەن پائىئاسىيا ئېقىمى بىزگە نېمىدىن دېرەك بېرىدۇ؟ رۇس ئىمپېراتورلىرى قەدىمكى رۇسىيە ئىمپېرىيەسىنىڭ ئىدىيەلىرىنى چىقىش قىلىپ قۇرۇپ چىققان مەمۇرىي ۋە ھەربىي قورغان، يەنى ياۋروپا بىلەن ئاسىيانىڭ تەبىئىي چېگرا-لىرىنى تەشكىل قىلىپ، قارا دېڭىزدىن سېرىق دېڭىزغىچە سو-



زۇلغان كەڭ زېمىندىن ئىبارەت قورغان ھازىر يىمىرىلدى.

يېڭى رۇسىيە ئۆز تەۋەلىكى مەسلىسىدىكى ھەر خىل تەۋ-
رىنىشلەرنىڭ تەسىرى ئاستىدا ئىككىلەنمەكتە. ئۇ خىرىستىيان
مەدەنىيىتىنى تىكلەشتىن ئىبارەت ئورتاق ئىشقا قاتنىشىش ئۈ-
چۈن غەرب ئەللىرى ئارىسىدىن قايتا ئورۇن ئالالامدۇ؟ ئۇ تەپەك-
كۈرى ۋە ئەمەلىي ھەرىكىتى بىلەن ئاسىياغا قايتامدۇ ۋە ياكى
ئۆز ئوغۇللىرىنى يېڭى چىڭگىزخاننىڭ رەھبەرلىكى ئاستىدا
«چىرىكلەشكەن غەرب»نى بويسۇندۇرۇشقا ئەۋەتمەمدۇ؟

رۇسىيەنىڭ ياۋرو - ئاسىياچىلىرى غەربىي ياۋروپانىڭ
چۈشكۈن مەدەنىيىتىدىن قەتئىيلىك بىلەن چېگرا ئايرىماقتا
ھەمدە 13 — 14 - ئەسىرلەردىكى موڭغۇل ئىمپېرىيەسىنىڭ
ۋارىسى بولىدىغان ئۆزگىچە ياۋرو - ئاسىيا مەدەنىيىتىنىڭ يېڭى
دەۋرىنى قۇرۇش ئۈچۈن شەرقنىڭ دىنىي مەدەنىيەتلىرىگە ۋە
«بويسۇنغۇچى ئىقتىسادى»غا يۈزلەنمەكتە.

گېرمان پەيلاسوپى ئوسۋالد شىپپىنگلېر ئېيتقاندەك، بىز
«غەرب دۇنياسىنىڭ زاۋاللىق دەۋرىدە» ياشاۋاتامدۇق؟
فىرانسۇز شائىر پۇل ۋالبېرى ئۆزىگە سوئال قويغاندەك، ياۋ-
روپا غايەت زور ئاسىيا قىتئەسىنىڭ كىچىككىنە بىر تۇمشۇقى
بولۇش دەرىجىسىگە چۈشۈپ قالامدۇ؟

بەزىلەر «بۇ بىر قۇرۇق گەپ» دېيىشىدۇ. لېكىن، تارىختا
شۇنداق بىر مەزگىل بولغانكى، بۇ قۇرۇق گەپ قان ۋە گۆشكە
ئايلىنىپ، ئاتلارغا مىنىپ ۋە تولۇق قوراللىنىپ، قۇدرەتلىك
ياۋروپا رىتسارلىرىنى ئاغدۇرۇپ تاشلىغان، غەرب ئېلى ئۆزى
بىلمىگەن ۋە ئويلىمىغان بىر سىياسىي ۋە ھەربىي داھىي تەرى-
پىدىن بويسۇندۇرۇلغان.

تارىختا شۇ ۋەقەلەرنىڭ تۆۋەندىكىدەك مەلۇماتلىرى ساقلى-
نىپ قالغان.



13 - ئەسەردە سەددىچىن سېپىلى ۋە تۈركىستاننىڭ شىما-
لىدا، ھازىرقى موڭغۇلىيەدە ۋە جەنۇبىي سىبىرىيە يايلاقلىرىدا
موڭغۇل دۆلىتى بارلىققا كەلدى. ئوتتۇرا ئاسىيادىكى كەڭ دائى-
رىلىك كۆچمەنلەر ئىمپېرىيەلىرىنىڭ تېزلىكتە بارلىققا كېلىد-
ى تارىختا كۆپ كۆرۈلگەن ئەھۋال. بۇنداق بولۇشنىڭ ئاساسلىق
سەۋەبلىرى ئىقتىسادىي خاراكتېرلىك مەسىلىلەردىن ئىبارەت
بولۇپ، كۆچمەنلىك تۇرمۇش شارائىتىدىكى خەلقلىرىنىڭ كېڭەي-
مىچىلىكى ناھايىتى تېزلىكتە مىڭ چاقىرىملارچە يىراقلارغا
تارقىلىپ، پۈتۈن - پۈتۈن قەبىلىلەر ۋە خەلقلىرىنى بېسىپ ئۆ-
تەتتى ۋە ئاخىر بېسىپ ئۆتۈش تەس بولغان بىرەر تەبىئىي تو-
سۇققا دۇچ كەلگەندىلا ئاندىن توختايتتى. بۇ خىلدىكى ئوتتۇرا
ئاسىيا دۆلەتلىرى 2 - ۋە 4 - ئەسىرلەردە شەكىللەنگەن بولۇپ،
بۇلارنىڭ بىرىنچىسى - ھۇن ئىمپېرىيەسى، ئىككىنچىسى -
تۈرك ئىمپېرىيەسىدىن ئىبارەت. لېكىن بۇ ئىككى دۆلەت پەقەت
كۆچمەن خەلقلىرىنىلا بىرلىككە كەلتۈرگەن ۋە ئىزچىل كۆچمەن-
لەرنىڭ زەربىسى ئاستىدا تۇرغان ئاز بىر قىسىم مەدەنىيەتلىك
يەرلەرنىلا بېسىۋالغان.

پەقەت دۇنياۋى موڭغۇل ھۆكۈمرانلىقىلا ياپونىيە، ھىندىس-
تان ۋە ئەرەبىستاندىن باشقا پۈتكۈل ئاسىيانى تېزلىكتە بېسىپ
ئۆتۈپ، ياۋروپاغا قەدەم قويدى ۋە شىددەتلىك ھۇجۇم بىلەن ئاد-
رىئاتىك دېڭىزغىچە يېتىپ باردى. شۇنداق قىلىپ، بۈيۈك موڭ-
غۇل ئىمپېرىيەسى دوناي دەرياسىنىڭ قۇيۇلۇش ئورنى، ۋېنگى-
رىيە، پولشا ۋە بۈيۈك نوۋگورود چېگرالىرىدىن تىنچ ئوكيانغىچە
ۋە شىمالىي مۇز ئوكياندىن ئادرىئاتىك دېڭىزى، ئەرەبىستان
چۆللىرى، ھىمالايا ۋە ھىندى تاغلىرىغىچە بولغان كەڭ زېمىننى
ئۆز ئىچىگە ئالدى.

كەڭلىكى جەھەتتە دۇنيا تارىخىدا بۇ ئىمپېرىيەنىڭ تەڭدىشى



يوق. بۇ ئىمپېرىيەنىڭ موڭغۇل چەۋەندازلىرىنىڭ ئەگرى قەلىپلىرى بىلەن سىزىلغان چېگرالىرى ئالبېكساندر ماكېدونىسكى جەڭچىلىرىنىڭ نەيزىلىرى بىلەن، رىم باتۇرلىرىنىڭ تۈز قەلىپلىرى بىلەن ۋە بۈيۈك ناپولېئون ئارمىيەسىنىڭ زەمبىرەكلىرى بىلەن سىزىلغان چېگرالىرىدىن ئېشىپ كەتتى. بۇ يات خەلق كىم ئىدى؟ ئۇنىڭ ھەيۋەتلىك داھىيىسى چىڭدىغان خان كىم ئىدى؟

ئارىدىن 700 يىل ئۆتكەن بۈگۈنكى كۈندىمۇ ياۋروپا تارىخىچىلىرى بۇ سوئاللارغا تولۇق جاۋاب بېرەلمەيدۇ. بۇنىڭ سەۋەبى شۇكى، ياۋروپالىقلار ئۆزىنى مەركەز قىلىش دۇنيا قارىشى بويىچە رومان - گېرمان مەدەنىيىتىنى پۈتۈن ئىنسانىيەتكە ئورتاق بولۇشقا تېگىشلىك ئەڭ يۈكسەك مەدەنىيەت، دەپ ھېسابلايدۇ. ئەكسىچە، ئۆزلىرىنىڭ مەدەنىيىتىگە ئوخشاشمايدىغان شەرق ئەللىرىنىڭ مەدەنىيىتىنى ياۋروپا مەدەنىيىتىگە يەتمەيدۇ، دەپ قارايدۇ. شۇنداق بولغانلىقى ئۈچۈنمۇ، ياۋروپا ئالىملىرى شەرقنىڭ تارىخىغا ئومۇمەن قىزىقمايدۇ، چىڭگىزخان بولسا، ئۇلارنىڭ نەزەرىدە پەقەت «بىر ياۋايى» دىنلا ئىبارەت.

ياق! ئاسىيا ئاق قەغەز ئەمەس، بەلكى قەدىمكى دانىشمەنلىك دەستۇرى! ياۋروپا مەدەنىيىتى «ياۋايى» چىڭگىزخاننىڭ ۋەھشىيلىكلىرى ۋە ھەتتا تېمۇرلەڭنىڭ ئادەم باشلىرىدىن قوپۇرغان پىرامىدالىرىمۇ يېتەلمەيدىغان مىسلىسىز قەبىھلىكلەر ۋە كەڭ كۆلەملىك قىرغىنچىلىق، ۋەيرانچىلىقلارنى ئېلىپ كەلگەن ئاتالمىش ياۋروپا ئۇرۇشى (بىرىنچى دۇنيا ئۇرۇشىنى دېمەكچى) ۋە رۇس ئىنقىلابىدىن ئىبارەت دوقالغا دۇچ كەلگەندىن كېيىنلا ياۋروپادىكى بىر قىسىم ئەقىل ئىگىلىرى شۇنداق خۇلاسىگە كەلدىكى، ياۋروپا مەدەنىيىتى 19 - ئەسىردىن كېيىن تېخنىكىدىن باشقا ھەممە جەھەتتە چۈشكۈنلىشىشكە يۈزلەندى، ئەمدى ئۇنى



قەدىمكى يۇنان ۋە رىم مەدەنىيەتلىرىنىڭ تەقدىرى كۈتۈپ تۇر -
ماقتا.

ياۋروپا مەدەنىيىتىنىڭ تېخنىكا ساھەسىدىكى زەھەرلىك
گاز ۋە باكتېرىيەلىك قوراللاردىن ئىبارەت زور ئۇتۇقلىرى بىلەن
خەلقلەر ئوتتۇرىسىدا يەنە بىر - ئىككى قېتىم ئۇرۇش پارتلىسا،
چۈشكۈنلىشىش تېخىمۇ تېزلىشىدۇ.

بىز چىڭگىزخان ۋە موڭغۇل ئىمپېرىيەسى توغرىسىدىكى
مەلۇماتلارنى ئاساسەن شەرق مۇئەللىپلىرىنىڭ ئەسەرلىرىدىن
كۆرىمىز:

(1) پارس تارىخچىسى رەشىدنىڭ (1247 — 1318 -
يىللار) ئۈچ توملۇق كاتتا ئەسىرى. بۇ ئەسەر 14 - ئەسىرنىڭ
بېشىدا چىڭگىزخان جەمەتىدىن بولغان، پارس تەختىدە ئولتۇرغان
غازان خان دەۋرىدە موڭغۇل رىۋايەتلىرى ۋە موڭغۇل تارىخىنى
بىلىدىغان پېشقەدەملەرنىڭ ھېكايەتلىرى ئاساسىدا يېزىلغان. بۇ
ئەسەر شەرقنىڭ ئىلمىي ئەسەرلىرى ئىچىدە ئالدىنقى قاتاردا تۇر -
رىدۇ، چۈنكى رەشىددىن موڭغۇل ھۆكۈمرانلىقى گۈللەنگەن
دەۋردە ياشىغان. ئۇ ئۆز دەۋرىنىڭ كاتتا بىلىم ئىگىسى ئىدى. ئۇ
ئەرەب، پارس، تۈرك، موڭغۇل ۋە ئىبرانىي تىللىرىنى بىلەتتى.
رەشىددىن ئۆز ئەسىرىنى چوڭ تارىخىي ۋەقەلەرنىڭ جانلىق
ئىزلىرىنى كۆرسىتىپ بېرىدىغان مۇھىم مەنبەلەرگە ئاساسلە -
نىپ يازغان. ئۇ موڭغۇل ئىمپېرىيەسىنىڭ تەركىبىدە بولغان
ئىراندا خاننىڭ ۋەزىرى ئىدى، شۇڭا ئۇ خانلىق كۈتۈپخانىغا كى -
رەلەيتتى. ئۇ شۇ كۈتۈپخانىدا ئۇ باشقا موڭغۇلچە مەنبەلەر قاتتا -
رىدا بىزگىچە يېتىپ كېلەلمىگەن «ئالتۇن دەپتەر» دىنمۇ پايدىلان -
غان.

(2) ئىبنۇل ئەسىرنىڭ مېسوپوتامىيەدە يېزىلغان ئەرەبچە تا -
رىخىي خاتىرىلىرى.



(3) 1260 - يىلى ھىندىستاندا جۇزجانى تەرىپىدىن يېزىلغان «ناسىر جەدۋەللىرى».

(4) جۇۋەينى تەرىپىدىن 1260 - يىلى پارس تىلىدا يېزىلغان «تارىخى جاھانكۇشاي». ئاپتور بۇ ئەسەرنى موڭغۇل ئىمپېرىيە - سىنىڭ بىرلىكى بۇزۇلمىغان دەۋردە تۈركىستان ۋە موڭغۇلىيەگە بېرىپ، موڭغۇل مەنبەلىرىدىن پايدىلىنىپ يازغان.

موڭغۇللار ۋە ئۇلارنىڭ ئەجدادلىرىنىڭ قەدىمكى تارىخى توغرىسىدىكى جۇڭگونىڭ تارىخى خاتىرىلىرى بىزنى مول ماتېرىيال بىلەن تەمىنلەيدۇ. ئەپسۇسكى، غەرب مۇئەللىپلىرى بۇ ماتېرىياللاردىن تېخى تولۇق پايدىلانمىدى. جۇڭگو مەنبەلىرىدىن مۇنداق ماتېرىياللارنى كۆرسىتىشكە بولىدۇ: چىڭگىزخانغا زامانداش بولغان جۇڭگو ساياھەتچىلىرىدىن سانغۇن مېڭ خۇڭ ۋە تويىن چاڭ چۈننىڭ خاتىرىلىرى ۋە موڭغۇلچە يىلنامە «مونغولۇن نىڭۇچا توپچىيان». خۇسۇسەن، موڭغۇل مەنبەلىرىدىن بىزگىچە يېتىپ كەلگەن پەقەت «چىڭگىزخان ھەققىدىكى موڭغۇللارنىڭ مەخپىي تارىخى» دىنلا ئىبارەت بولۇپ، 1240 - يىلى نامەلۇم ئاپتور تەرىپىدىن يېزىلغان. تۆۋەندىكى قىممەتلىك ماتېرىياللار - مۇ بىزگىچە كېلەلمىدى: موڭغۇل تىلىدا يېزىلغان «ئالتۇن دەپ - تەر»، يەنى چىڭگىزخاننىڭ ھۆكۈمرانلىقى توغرىسىدىكى ئالتۇن كىتاب؛ «جاساق» - چىڭگىزخاننىڭ قانۇنى، يەنى موڭغۇللار - نىڭ ئۆرپ - ئادەتلىرى، دۇنيا قاراشلىرى، تۈزۈملىرىنىڭ توپ - لىمى (بۇ ماتېرىيالنىڭ پارچىلىرى چەت ئەل مۇئەللىپلىرىنىڭ قولىدا ساقلىنىپ قالغان)؛ «بىلىك» - چىڭگىزخاننىڭ سۆزلىرىدىن ئۆزۈندىلەر. بۇ ھەقتە پەقەت شەرق مۇئەللىپلىرىنىڭ ئەسەرلىرىدىكى ئىزاھلىرىدىنلا خەۋەردارمىز. موڭغۇللارنىڭ بىر قاتار تارىخ ئەسەرلىرىنى يازغان (ئالتان توپچى، خۇخو دەپتەر ۋە باشقىلار) ئۆزلىرىنىڭ تارىخچىلىرىمۇ بار ئىدى.



17 - ئەسەردە موڭغۇللارنىڭ سانان خۇنتەيجى ئىسىملىك تارىخچىسى پەيدا بولدى. ئۇ «شەرقىي موڭغۇلىيە ۋە ئۇنىڭ ھۆكۈمران سۇلالىسى» ناملىق كىتابنى يازغان. بۇ كىتاب يا.شمىدت تەرىپىدىن گېرمان تىلىغا تەرجىمە قىلىنىپ، 1829 - يىلى نەشر قىلىنغان. بۇ كىتابنىڭ بىر قىسمى جايلىرىدا چىڭگىزخاننىڭ پائالىيەتلىرى قەھرىمانلىق داستانى شەكلىدە تەسۋىرلەنگەن بولسىمۇ، تەپسىلاتلىرى باشقا تارىخىي مەلۇماتلارغا ئوخشايدۇ ۋە باشقا شەرق تارىخچىلىرى گەۋدىلەندۈرمىگەن تارىخىي چىنىقلىقلارنى كۆرسىتىدۇ.

ياۋروپا تىللىرىدا يېزىلغان موڭغۇللار ھەققىدىكى ئەسەرلەر تېخى يېقىنقى دەۋردىكى شەرققە بولغان قىزىقىشنىڭ ئويغىنىدە شىغا ئەگىشىپ بارلىققا كېلىشكە باشلىدى. موڭغۇلىيەگە ئائىت دەسلەپكى ياۋروپا مەنبەلىرىدىن دىن تەرغىباتچىلىرى پلانو كا. رېپىنى، رۇبرۇك ۋە ۋېنېتسىيەلىك سودىگەر ماركو پولونىڭ سا. ياھەت خاتىرىلىرىنى ئالاھىدە كۆرسىتىپ ئۆتۈشكە بولىدۇ. بۇ خاتىرىلەر 13 - ئەسىردە يېزىلغان. ماركو پولونىڭ كىتابى توغرىسىدا ئى. كوروستوۋېتس مۇنداق دەيدۇ: «ماركو پولونىڭ جۇڭگو ساياھىتى توغرىسىدىكى بايانلىرى ياۋروپا - ئاسىيا مۇناسىۋەتلىرىنى دەلىللەيدىغان ئەھمىيەتلىك ھۆججەتتۇر. بۇرۇن بۇ ئەسەر رومان دەپ قارالغانىدى. كېيىنكى ۋاقىتلاردىكى تەتقىقاتلار بۇ ئەسەرنىڭ كۆپ جەھەتتە چىنىقلىققا ئۇيغۇن ئىكەنلىكىنى ئىسپاتلىدى».

ئى. كوروستوۋېتس ھەقىلىق ھالدا شۇنداق ھېسابلايدۇكى، ماركو پولونىڭ ئەسىرى ياۋروپا تەتقىقاتچىلىرىنىڭ شۇ ۋاقىتتە چەناتونۇش بولغان ئاسىيانى چۈشىنىشىگە تۈرتكە بولدى. شۇنى ئېيتىش لازىمكى، ئاسىيا بىلەن تونۇشۇش دەسلەپتە پەقەت سودا مەقسەتلىرىنىلا چىقىش قىلغان. ئارىدىن خېلى



ئۇزاق ۋاقىتلار ئۆتكەندىن كېيىن، ياۋروپادا ئاسىيا ۋە ئاسىيا خەلقلىرىگە قارىتا ئىلمىي قاراشلار شەكىللەندى. ھالبۇكى، دەل چىڭگىزخان ۋەكىللىكىدىكى موڭغۇل خەلقى كونا دۇنيانىڭ مۇھىم ئىككى قىسمى ئوتتۇرىسىدىكى ئۇزاققىچە قاراڭغۇ بولۇپ كەلگەن ئالاقىگە يول ئاچتى. شۇنداق دېيىشكە بولىدۇكى، ئاخىر - قى ئون يىللار ئىچىدە چىڭگىزخانغا مۇناسىپ باھا بېرىلىپ، ياۋروپانىڭ ئىلىم ساھەسىدە ئۇنىڭ زور تارىخىي ئەھمىيىتى ئېتىراپ قىلىندى. بۇ جەھەتتە 19 - ئەسىردىكى رۇس ئالىملىرى - نىڭ ئەسەرلىرى ۋە تەرجىمىلىرى مۇھىم ئورۇن تۇتۇدۇ. بۇ ئالىملار: ئى. بېچۇرىن، پالادىي، ئى. بېريوزىن، ۋ. ۋاسىلىيېف، فى. ئېردمان، ئا. پوزدنىيېف، ۋ. بارتولد ۋە باشقىلار.

1922 - يىلى موڭغۇلشۇناس پروفېسسور ب. ۋلادىمىرسوف - نىڭ «چىڭگىزخان» سەرلەۋھىلىك كىچىكرەك ھەجىمىدىكى، لېكىن ناھايىتى ياخشى يېزىلغان ئەسىرى ئېلان قىلىندى. ئاپتور ئۆزىنىڭ شۇ كىتابىدىكى مەزمۇنلارغا ئاساسەن، 1928 - يىلى 8 - يانۋار بېلگىراد ئۇنىۋېرسىتېتىدا «چىڭگىزخان ۋە موڭغۇللارنىڭ ياۋروپادىكى ھۆكۈمرانلىقى» دېگەن تېمىدا دوكلات بەردى. بۇ دوكلات مەزكۇر ئەسەرنى يېزىشتا پايدىلىنىش ماتېرىيالى قىلىندى.

ھازىرقى ياۋروپا ئەسەرلىرىدە چىڭگىزخانغا قانداق باھا بېرىلىۋاتقانلىقىنى كۆرۈپ بېقىش ئۈچۈن بۇ ھەقتىكى سانى چەكلىمىك ئىنكاسلارنى مىسالغا كەلتۈرىمىز:

«ياۋروپادىمۇ ۋە ئاسىيادىمۇ يېڭى تۈزۈم ئورنىتىلىشى كېرەك ئىدى. ياۋروپامۇ، ئاسىيادىمۇ ئۆزلىرىنى بېسىشقا باشلىغان ئېغىر ئۇيقۇدىن ئويغىنىش ئۈچۈن كۈچلۈك تەۋرىنىشكە موھتاج ئىدى. غالبى تېمۇچىن ۋە ئۇنىڭ ئەۋلادلىرى ئەنە شۇنداق ئويغىتقۇچى بولۇپ چىقتى. ئۇلار كۆزلىگەن مەقسەتلەرنى ئەمەلگە ئاشۇرغاندىن كېيىن تارىخ سەھنىسىدىن چۈشتى. مۇئەييەنلەشتۈرۈپ ئېيتىش -



قا بولىدۇكى، ئۇلارنىڭ زوراۋانلىقى كەلتۈرۈپ چىقارغان تۈرتكە -
لىك تەۋرىنىش رۇسلار ۋە گېرمانلارنى، شۇنداقلا باشقا غەربىي
ياۋروپا مىللەتلىرىنى بۈگۈنگىچە داۋاملىشىۋاتقان قۇدرەت ۋە تە -
رەققىياتقا ئېرىشتۈردى».^①

«موڭغۇل خەلقىنىڭ سەلتەنەتلىك تارىخى چىڭگىزخاندىن
باشلىنىدۇ. كۆچمەنلەرنىڭ ئۆزئارا دۈشمەنلىشىپ تۇرۇۋاتقان
نۇرغۇنلىغان چېچىلاڭغۇ تۈركۈملىرىنى بىرلىككە كەلتۈرۈپ
ھەربىي ۋە سىياسىي پۈتۈنلۈكنى تۇرغۇزۇش ھەمدە شۇ پۈتۈن -
لۈكنىڭ كۈچى بىلەن پۈتكۈل ئاسىيانى بويسۇندۇرۇش ئىشى
چىڭگىزخاننىڭ قۇدرەتلىك قولى بىلەن ئەمەلگە ئاشۇرۇلغان.
موڭغۇل دەۋرى ئاسىيا قىتئەسىنىڭ تارىخى ۋە مەدەنىيىتىگە
چوڭقۇر تەسىر كۆرسەتتى. بۇ دەۋردە كەڭ كۆلەملىك ھەربىي يۈ -
رۇشلەر ۋە سىياسىي ئۆزگىرىشلەر بولۇشتىن سىرت، يەنە شەرق
ۋە غەرب ئەللىرىگە يېڭى ئىمكانىيەت يوللىرىنى ئېچىپ بەرگەن
كۆپلىگەن مەدەنىيەت ئېقىملىرىنى بارلىققا كەلتۈردى. ۋەھالەن -
كى، موڭغۇللار تىكلىگەن ۋە بىرلىككە كەلتۈرگەن مىللەتلەر
پارچىلىنىپ، شەرقتە جۇڭگو مەدەنىيىتى، غەربتە ئىسلام دىنى
ئۆز مەۋقەلىرىنى ساقلاپ قالغان بولغاچقا، 13 - ، 14 - ئە -
سىرلەردە بولۇپ ئۆتكەن ۋەقەلەردىكى موڭغۇللارنىڭ ئەھمىيىتى
ناھەق ھالدا ئۆتۈلۈشكە مەھكۇم قىلىندى. چىڭگىزخان ئۆز
قوۋمىگە نىشان كۆرسىتىپ بەردى. ئۇ ئۇششاق قەبىلىلەر ئوتتۇ -
رىسىدىكى ھالاكەتكە ئېلىپ بارغۇچى ئۇرۇش - تالاشلارغا خاتىمە
بېرىپ، ئۆز خەلقىگە دۇنياۋى ھۆكۈمرانلىق ئىدىيەسىنى سىڭ -
دۈردى. ئۇنىڭ پۈتۈن ھاياتى ئەنە شۇ نىشانغا بېغىشلانغانىدى. ئۇ
ئېچىپ بەرگەن يولنى ئۇنىڭ ئوغۇللىرى ۋە ۋارىسلىرى ئىزچىل

① فرانس فون ئېردمان: «غالىب تېمۇچىن»، 1862 - يىل، لېپسىگ، 163 - ،
164 - بەتلەر. (دوكتور ئېردمان قازان ئۇنىۋېرسىتېتىنىڭ پروفېسسورى)



داۋاملاشتۇردى. ئۇلۇغ چىڭگىزخاننىڭ روھى ئۇنىڭ جەمەتى ئىدى. چىدە يىلتىز تارتتى. ئۇ ئەۋلادلىرىغا ئۆز يايلاقلىرىنىلا ئەمەس، ئاسىيانىڭ شەرقى ۋە غەربىدىكى ئىشغال قىلىنغان مەدەنىيەتلىك ئەللەرنىمۇ باشقۇرۇش ئىقتىدارىنى ئاتا قىلدى. دېمەك، چىڭگىزخان چوقۇم دۇنيا تارىخىدىكى ئەڭ بۈيۈك شەخسلەر قاتارىغا كىرگۈزۈلۈشى كېرەك»^①.

«بۇنىڭدىن يەتتە يۈز يىل بۇرۇن بىر ئادەم شۇ زاماندا مەلۇم بولغان دۇنيانىڭ ھەممىسىنى دېگۈدەك بېسىۋالدى. ئۇ ئىنسانىيەتنى بىرنەچچە ئەۋلادقىچە داۋاملاشقان ۋەھىمىگە سېلىپ قويدى. چىڭگىزخان شۇ قەدەر كەڭ زېمىنلەرنى ئىشغال قىلدى. كى، ياۋروپا سەھنىسىدە مەلۇم بولغان بارلىق پائالىيەتچىلەرنىڭ ھەرىكەت كۆلىمى ئۇنىڭغا يەتمەيدۇ. ئۇنىڭ ئىش - ھەرىكەتلىرىنى ئىزدەتتىكى ئۆلچەم بىلەن ئۆلچەشكە بولمايدۇ. ئۇنىڭ لەشكەرلىرىنىڭ يۈرۈشلىرى چاقىرىم بىلەن ئەمەس، بەلكى كەڭلىك ۋە ئۇزۇنلۇق گىرادۇسلىرى بىلەن ئۆلچىنىدۇ. ئۇ بېسىپ ئۆتكەن يوللاردا بىر مۇنچە شەھەرلەر ئىز - دېرەكسىز غايىب بولدى، دەريالار ئۆز قىنىدىن يۆتكەلدى، چۆل - باياۋانلار قاققۇنلار ۋە ئۆلۈكلەر بىلەن تولدى، بىر دەۋرلەردىكى گۈللەنگەن مەملىكەتلەردە تىرىك جانلاردىن پەقەت بۆرىلەر بىلەن قاغلارلا قالدى. شۇ چاغلاردىكى مۇسۇلمانلار بۇنداق ئەقىلگە سىغمايدىغان ۋەقەلەرنىڭ كەينى - كەينىدىن ئۆزۈلمەي كېلىشىنى خۇدانىڭ قەھرىدىن بولۇۋاتىدۇ، دەپ چۈشەندى. ئۇلار ئاخىر زامان يېتىپ كەلدى، دەپ ئويلاشتى. چىڭگىزخان ئۆلگەندىن كېيىن دەھشەتلىك موڭغۇل ھۆكۈمرانلىرى غەربىي ياۋروپا ئۈستىدىن قارا بوراندەك ئۇچۇپ ئۆتكەندە خىرىستىيان دۇنياسىمۇ ۋەھىمىگە چۈشتى. چېر -

① ف. كراۋزى: «جۇڭگو يىلنامىلىرىدىكى چىڭگىزخاننىڭ ھايات تارىخى»،

ھېيىدېلىرى، 3، - 4 - بەتلەر.



كاۋلاردا موڭغۇللارنىڭ غەزىپىدىن قۇتۇلۇش ھەققىدە دۇئا -
تەكبىرلەر ئوقۇلدى. ئوۋچىلىق ۋە چارۋىچىلىقتىن باشقىنى
بىلمەيدىغان كۆچمەنلەر ئۈچ ئىمپېرىيەنىڭ كۈچ - قۇدرىتىنى
يەر بىلەن يەكسان قىلدى. ئۆمرىدە شەھەر تۇرمۇشىنى كۆرۈپ
باقمىغان ساۋاتسىز ياۋايى ئەللىك مىللەت ئۈچۈن قانۇنلار توپ -
لىمىنى تۈزۈپ چىقتى».

شۈبھىسىزكى، ھەربىي ئىشلار جەھەتتىكى دانىشمەنلىكتە
ناپولېئون ياۋروپا ئاسمىنىدىكى ئەڭ يارقىن چولپان. لېكىن
شۇنى ئۇنتۇماسلىق كېرەككى، ئۇ ئۆزىنىڭ بىر قوشۇنىنى مە -
سىردا تەڭرىگە تاپشۇرۇپ تاشلاپ قويدى، يەنە بىر قوشۇننى رۇ -
سىيەنىڭ قارلىق دالالىرىدا قولىدىن بېرىپ قويدى ۋە ئاخىر ئۆ -
زىنىڭ يۈكسىلىشىنى ۋاتېرلو ئودىكى مەغلۇبىيەت بىلەن ئا -
ياغلاشتۇردى. ئۇنىڭ ئىمپېرىيەسى ئۇ تېخى ھايات چاغدىلا
گۇمران بولدى، ئۇنىڭ ئوغلى ئاتىسى ئۆلۈشتىن بۇرۇنلا ۋارىس -
لىقتىن مەھرۇم قىلىندى. چىڭگىزخانغا تەڭ كېلەلگۈدەك ئىس -
تىداتلىق ھۆكۈمراننى تېپىش ئۈچۈن نەزەرىمىزنى ئالېكساندر
ماكېدونىسكىغا ئاغدۇرۇشىمىزغا توغرا كېلىدۇ. ئالېكساندر ما -
كېدونىسكى ئۆز قوشۇنلىرىنى باشلاپ شەرق ئەللىرىگە يۈرۈش
قىلدى ۋە ئۇ يەرلەرگە ئېلىن مەرىپىتىنىڭ ساخاۋىتىنى ئېلىپ
باردى. بۇ ھۆكۈمرانلارنىڭ ھەر ئىككىسى ئۆزلىرىنىڭ شان -
شەرىپىنىڭ يۇقىرى پەللىسىدە قازا تاپتى. ئۇلارنىڭ ئىسىملىرى
ئاسىيا خەلقلەرنىڭ رىۋايەتلىرىدە ھازىرغا قەدەر ساقلىنىپ
كەلمەكتە. لېكىن ئۇلار ئۆلگەندىن كېيىنكى ۋەقەلەرنى سېلىش -
تۇرغىلى بولمايدۇ. ئالېكساندر ئۆلۈشى بىلەنلا ئۇنىڭ سانغۇنى -
رى ھاكىمىيەتنى تالىشىپ ئۆزئارا ئۇرۇشۇپ كەتتى، ئۇنىڭ ئوغ -
لى قېچىشقا مەجبۇر بولدى. ھالبۇكى، چىڭگىزخاننىڭ ئوغلى
ھېچقانداق قارشىلىقسىزلا تەختكە ئولتۇردى ۋە ئاتىسىنىڭ ئەر -



مېنىيەدىن كوربىيەگىچە، تىبەتتىن ۋولگىغىچە سوزۇلغان ئىم -
چېرىيەسىنى باشقۇردى، دۇنيانىڭ يېرىمىغا ھۆكۈمرانلىق قىل-
دى».

خۇددى سېھىرلىك تېپىشماقتەك يوق يەردىن پەيدا بولۇپ
قالغان بۇ ئىمپېرىيە تارىخچىلارنى قايمۇقتۇرۇپ كەلدى. ئەنگلى-
يە ئالىملىرى تەرىپىدىن تۈزۈلگەن چىڭگىزخان دەۋرىنىڭ تارى-
خىدا بۇ خانلىقنىڭ پەيدا بولۇشىنى چۈشەندۈرگىلى بولمايدۇ،
دېيىلدى. بۇ ئادەمگە باھا بېرىش ئۈچۈن ئۇنى موڭغۇل خەلقىنىڭ
تۇرمۇش شارائىتىدىن ۋە ئۇ ياشىغان يەتتە يۈز يىل ئىلگىرىكى
دەۋردىن چىقىپ كۆزىتىشىمىز كېرەك. بىز ئۇنى ھازىرقى مەدە-
نىيەت ئۆلچىمى بىلەن ئۆلچەسەك توغرا بولمايدۇ»^①.

① ھارولد لېم: «چىڭگىزخان ھەممە ئادەملەرنىڭ ئىمپېراتورى»، لوندون، 1928 -
يىل، 11 -، 16 - بەتلەر.

1 - قسم



بىرىنچى باب

موڭغۇللار توغرىسىدا قىسقىچە مەلۇماتلار

موڭغۇل قەبىلىلىرى 12 - ئەسىردە خۇددى ھازىرقىغا ئوخشاشلا چارۋىچىلىق ۋە ئوۋچىلىق بىلەن تىرىكچىلىك قىلغان. ئۇلار شۇ چاغلاردا خۇددى ھازىرقىغا ئوخشاشلا كىگىز ئۆيلەردە ياشىغان. ئۇلار ئۆز چارۋاماللىرىنىڭ يايلاقلىرىنى ئالماشتۇرۇش ئېھتىياجىدىن كۆچىدۇ. بۇ خۇددى كانادا ۋە جەنۇبىي ئافرىقىدىكى بىزگە زامانداش ئىنگىلىزلار، يىراق غەربنىڭ چەت - ياقا جايلىرىدىكى ئامېرىكىلىقلار، لاپلاتا دالالىرىدىكى ئارگېنتىنالىقلارنىڭ كۆچۈپ يۈرگەنلىكىگە ئوخشاش ئىش.

موڭغۇللار ئۇرۇقداشلىق تۈزۈمىدە ياشايدۇ. ئۇلار ئۇرۇق، قەبىلە ۋە ئۇلۇسلارغا ئايرىلىدۇ. 12 - ئەسىردە موڭغۇل جەمئىيىتى ئۈچ سىنىپقا ئايرىلغان: يايلاق ئاقسۆڭەكلىرى، ئاۋام خەلق ۋە قۇللار. لېكىن، قۇللار سېتىلمايتتى. ئۇ چاغلاردا موڭغۇللار شامان دىنىغا ئېتىقاد قىلاتتى. ئۇلار بۇددا دىنىنىڭ زونكاۋا مەزھىپىنى، يەنى لامائىزىمنى 16 - ئەسىرنىڭ ئىككىنچى يېرىمىدىكى ئالتانخان دەۋرىدە تولۇق ئۆزلەشتۈردى. بۇ دىن ئەسلىدە چىڭگىزخاننىڭ نەۋرىسى قۇبلايخان زامانىدا موڭغۇللار ئىچىگە سىڭىپ كىرىشكە باشلىغانىدى.

پىروپىسسور ۋ. كوتۈچ موڭغۇل خەلقىنى تۈرلەرگە ئايرىپ، مۇنداق چۈشەندۈرىدۇ: «موڭغۇل» دېگەن نام تەخمىنەن 10 - ئە -



سىرنىڭ ئوتتۇرىلىرىدا قوللىنىلىشقا باشلىغان.^① بۇ نام دەسلەپ-
تە سەددىچىن سېپىلىدىن بايقالغىچە بولغان ئارىلىقتا ياشىغان
بىر قىسىم خەلقنىڭ نامى ئىدى. جۇڭگونىڭ چېگراسى بولغان
سەددىچىن سېپىلىگە يانداش جايلاردا ياشىغان موڭغۇللارنىڭ جە-
نۇبىي بۆلىكىنى جۇڭگولۇقلار «ئاق تاتار» دەپ ئاتىغان. بۇلار يەنە
«ئونغۇت» دەپمۇ ئاتىلاتتى. جەنۇبىي موڭغۇللارغا جۇڭگوچە مەرد-
چەت كۈچلۈك تەسىر كۆرسىتىپ تۇراتتى. جۇڭگولۇقلار شىمال-
دىكى موڭغۇللارنى جەنۇبتىكى مەدەنىيەتلىك موڭغۇللاردىن پەرق-
لەندۈرۈپ، «قارا تاتار» ياكى «ئورمان تاتارلىرى» دەپ ئاتىغان.
بۇ خەلق نەدىن، قانداق پەيدا بولغان؟ 12 - ئەسىرنىڭ ئىك-
كىنچى يېرىمىدا دالاي نۇر ۋە بۈيىر نۇر كۆللىرىنىڭ ئەتراپىدا-
رىدا موڭغۇل قەبىلىلىرىدىن بولغان تاتارلار كۆچمەنلىك قىلات-
تى. ئۇلارنىڭ غەرب تەرىپىدىكى تۇغلا دەرياسى بويلىرىدا «كېرە-
يىت» دەپ ئاتىلىدىغان خەلق ياشايتتى. ئۇلارنىڭ غەربىدىكى ئال-
تاي تاغلىرىدا «نايمان» قەبىلىسى ياشايتتى. تاتار، كېرەيىت ۋە
نايمانلارنىڭ شىمالىدىكى ئونون دەريا ۋادىسىدا ئۆزلىرىنى «موڭ-
غۇل» دەپ ئاتايدىغان قەبىلە ياشايتتى. موڭغۇللارنىڭ غەربىدىكى
ھانگاي تاغلىرى ۋە بايقال كۆلىگە يېقىن يەرلەردە مەركىزلەر ياشايتتى. تابان ئۇلا، سايان تاغلىرى ۋە بايقال كۆلىنىڭ ئارىلىقىدا-
دىكى يەرلەردە «ئويرات» دەپ ئاتىلىدىغان قەبىلە ياشايتتى. جۇڭ-
غارىيەدە موڭغۇللارغا قانداش بولغان تۈركىي خەلقلەردىن ئۈي-
غۇرلار ماكانلاشقانىدى. ئۇيغۇرلار مەدەنىيەت ۋە يېزىق ئۆزلەش-
تۈرگەن خەلق ئىدى، لېكىن ئۇلار مەدەنىيەتنى جۇڭگودىن ئە-
مەس، بەلكى غەربتىن قوبۇل قىلغان.

تارىم، جۇڭغارىيە ۋە يەتتە سۇ دىيارىنىڭ كۆپ قىسمى،

① بۇ نام كېيىنكى ۋاقىتلاردا ئۇنتۇلۇپ كېتىپ، چىڭىزخان دەۋرىدە يەنە ئەس-
لىگە كەلگەن بولسا كېرەك.



شۇنداقلا بالقاش كۆلى رايونىنى ئۆز ئىچىگە ئالغان ۋە تۈركىي قەبىلىلەر ئولتۇراقلاشقان كەڭ زېمىندە «قارا خىتاي» دەپ ئاتالغان دۆلەت بار ئىدى. قارا خىتايلار 12 - ئەسىرنىڭ بىرىنچى يېرىمىدا غەربكە كۆچكەن بولۇپ، ئەسلىدە موڭغۇل ئىرقىدىن كېلىپ چىققان بولسا كېرەك.

پولىكوۋنىڭ رەنكىنىڭ تونۇشتۇرۇشىچە، بۇ دالا خەلقلەرنىڭ ھەممىسى «جەڭگىۋار چەۋەندازلار ۋە لەشكەرلەر» دىن ئىبارەت ئىدى. «خۇددى ئوتتۇرا دېڭىز بويلىرىدىكى كىشىلەر دېڭىزچى بولمىسا بولمىغاندەك، تۈركىي - موڭغۇللارمۇ چەۋەنداز بولمىسا بولمايتتى. يايلاقلىرىنىڭ نامراتلىقى ۋە كەڭلىكى كىشىلەرنى چارۋا ماللىرى بىلەن يايلاقتىن يايلاققا كۆچۈپ يۈرۈشكە مەجبۇر قىلاتتى. ئۇلارنىڭ لەشكەر بولۇشىدىكى سەۋەب شۇكى، ياخشى يايلاقلار ئاز بولغاچقا، ئەڭ كۈچلۈكلەرگە تەئەللۇق بولاتتى.

دېھقانچىلىق ئىشلىرى كىشىلەرنىڭ تىنچلىقپەرۋەر خاراكتېرىنى يېتىلدۈرىدۇ. ئەكسىچە، چارۋىچىلىق ۋە بولۇپمۇ ئوۋچىلىق ئىشلىرى ئۇرۇشقانلىق روھىنى يېتىلدۈرىدۇ. موڭغۇللارنىڭ تاپقۇرلۇقى، چىدامچانلىقى، ئەپچىللىكى ۋە باتۇرلۇقى — ئۇلارنىڭ ھايۋانلارنى ئوۋلاشتىن ئىبارەت ئاساسلىق كەسپىنىڭ تەسىرىدە شەكىللەنگەن.

ئايرىم شەخسلەرمۇ ۋە بىر تۈركۈم كىشىلەردىن تەشكىللەنگەن جامائەتمۇ پەقەت ئۇرۇش ئۈچۈنلا ياشايدۇ. لەشكەرلەر ئوتتۇرىسىدىكى مۇناسىۋەت ئائىلە مۇناسىۋەتلىرىدىن ئۈستۈن تۇرىدۇ. ئۇلارنىڭ سېپىللار بىلەن قورشالغان شەھەرلىرى يوق، ئەمما دائىم كۆچۈپ يۈرىدىغان جەڭگىۋار قوشۇنلىرى بار. داڭقى چىققان بىرەر تۇغنىڭ ئەتراپىغا ئۆزلۈكىدىن ئويۇشۇپ قالغان بۇنداق قوشۇنلار ۋاقىتلىق دۆلەت تۈزۈلمىلىرىنىمۇ شەكىللەندۈرىدۇ. بۇ كىشىلەرنىڭ ئائىلىسىمۇ، مۇقىم ماكانىمۇ يوق، لېكىن ئۇلارنىڭ



داھىيسى ۋە تۇغى بار. ئۇنىڭدىن باشقا، ئۇلارنىڭ يەنە ھەقىقىي جەڭگىۋار سەپدەش بولالايدىغان ئاتلىرى بار. ئۇلار ئات ئۈستىدە ياشاپ، ئات ئۈستىدە ئۆلىدۇ. ئۇلار تەڭداشسىز ۋە ئۈستۈنلۈكنى قولدىن بەرمەيدىغان لەشكەرلەردىنلا تەشكىل تاپقان ئىرق».^①

چىڭگىزخاندىن كۆپ ئەسىرلەر ئىلگىرى ئۆزلىرىنىڭ ئانا يۇرتى ئوتتۇرا ئاسىيادىن چىققان بۇ ئىرق شىمالىي كەڭلىكىنىڭ تەخمىنەن 50 - ۋە 35 - پاراللېللىرى ئارىلىقىدىكى لياۋدۇڭ قولتۇقىدىن دونايغىچە بولغان يەرلەرگە تارقالغانىدى. ئۇلار بەزدە ئۆزلىرىنىڭ كەڭ دائىرىلىك دۆلەتلىرىنى قۇرغان، لېكىن بۇ دۆلەتلەر كېيىن يەنە بۆلۈنۈپ، تارقىلىپ كەتكەن. ئەنە شۇنداق دۆلەتلەردىن بىرى 1125 - يىلى ئەڭ شەرقىي چەكتە قۇرۇلغان قۇدرەتلىك جىن دۆلىتى («ئالتۇن خانلىق») ئىدى. ئۇنىڭ جەنۇبىي چېگرالىرى بەزىدە كۆك دەرياغىچە (چاڭجياڭ دەرياسىغىچە) يېتىپ باراتتى. بۇ دۆلەت تەبىئىي ھالدا جۇڭگو مەدەنىيىتىنى زور دەرىجىدە ئۆزلەشتۈرگەن.

جىن دۆلىتىنىڭ تارىخىدىن بىز موڭغۇللار توغرىسىدىكى دەسلەپكى مەلۇماتلارغا ئىگە بولىمىز. لېكىن چىڭگىزخاندىن بۇرۇنقى دەۋرلەرگە ياتىدىغان بۇ مەلۇماتلار رىۋايەت تۈسىنى ئالغان بولۇپ، ئۇلارنى كېيىنكى دەۋرلەردىكى تۈركىي، جۇڭگو ۋە موڭغۇل مەنبەلىرىگە سېلىشتۇرغىلى بولمايدۇ. ساقلىنىپ قالغان تۈرلۈك مەنبەلەردىكى چىڭگىزخاننىڭ تەرجىمىھالىدا نۇرغۇنلىغان زىددىيەتلىك بايانلار ئۇچرايدۇ. چىڭگىزخان دەۋرىدىكى ۋەقەلەر - نىڭ تولۇق تارىخىي چىنىلىقى ئۇنىڭ 1206 - يىلى ئۆتكۈزۈلگەن قۇرۇلتايدا ئىمپېراتور بولۇپ سايلانغان ۋاقتىدىن باشلىنىدۇ.

گەرچە چىڭگىزخاندىن بۇرۇنقى دەۋرگە ئائىت بىر مۇنچە تەپسىلاتلار ھەققىدە ئېنىق مەلۇماتلار بولمىسىمۇ، يەنىلا

① رەنك، 4 - بەت.



شۇ دەۋرنىڭ ئومۇمىي خاراكتېرىنى ئەسلىگە كەلتۈرۈشكە بولىدۇ. مەسىلەن، شۇنداق بىر مەلۇمات ئېنىقكى، جىن دۆلىتى قۇرۇلغاندىن كېيىن ئەتراپتىكى ئۇرۇشقاق كۆچمەن قەبىلىلەرنىڭ ھۇجۇملىرىغا ئۇچراپ تۇرغان. بۇ جەھەتتە جىن ھۆكۈمدارلىرى ماھىرانە جۇڭگو سىياسىتىنىڭ ئۇزاق سىناقلىرىدىن ئۆتكەن بىر - دىنىي ئىشەنچلىك ئۇسۇلنى قوللانغان: بىر قەبىلە يەنە بىر قەبىلىگە كۈشكۈرتۈپ قويۇلاتتى ۋە شۇ ئارقىلىق ھەرقايسى قەبىلىلەرنىڭ كۈچ - قۇدرىتى بېسىقتۇرۇلاتتى ھەمدە ئۇلارنىڭ بىر - لىشىۋېلىش ئىمكانىيىتى يوققا چىقىرىلاتتى.

بۇ سىياسەت شىمالدىكى گوبى چۆللىرىدىن ۋە تاغلاردىن كېلىدىغان كۆچمەنلەرگە قارشى قۇرۇلغان سەددىچىن سېپىلىدە - دىنىي ئىشەنچلىك بولۇپ چىقتى.

12 - ئەسىردە جىن ھۆكۈمدارلىرى ئەنە شۇ سىياسەت بويىچە ئىش تۇتۇپ، تاتارلارنى موڭغۇللارغا قارشى ئاتلاندۇردى. قانداقلا بولمىسۇن، دەۋرىدە قۇدرەت تېپىپ، قارا تاتار دەپ ئاتالغان موڭغۇللار مەغلۇپ بولدى.

لېكىن، موڭغۇللار ئىچىدىن چىڭگىزخان چىققان مەزگىلدە تاتارلار جىن دۆلىتى ئۈچۈن خەۋپ بولۇپ قالدى. شۇڭا، جىن ھۆكۈمدارلىرى تاتارلارنىڭ كۈچ - قۇدرىتىنى سۈندۈرۈش ئۈچۈن موڭغۇللارغا ھەر تەرەپلىمە ياردەم بېرىشكە باشلىدى.

ئەنە شۇنداق سىياسىي ۋەزىيەتتە ئۆز قەبىلىسىنىڭ قىممىتىنى ئەسلىگە كەلتۈرۈشتىن باشلاپ، موڭغۇل ھۆكۈمرانلىقىنى ئەسلىدىكى تەسىر دائىرىسىدىن زور دەرىجىدە ئاشۇرۇۋەتكەن شەخس تارىخ سەھنىسىدە پەيدا بولدى.



ئىككىنچى باب

تېمۇچىن

كونا دۇنيا خەرىتىسىگە قارايدىغان بولساق شۇنى كۆرىمىز - كى، شەرقتىكى جۇڭگو - ھىندىستان ۋە غەربتىكى گىرېك - رىم مەدەنىيەتلىرىدىن ئىبارەت ئىككى قۇتۇپ ئوتتۇرىسىدا بۇ ئىككى قۇتۇپنى تۇتاشتۇرۇپ تۇرىدىغان ئۇزۇن لېنتىغا ئوخشاش تۈركىي - موڭغۇل خەلقلەرنىڭ زېمىنلىرى كەڭ يېيىلغان. ئاشۇ خەلقلەرنى بىرلەشتۈرىدىغان بىر دۆلەت قۇرۇلىدىغانلا بولسا، بۇ دۆلەت مەدەنىيەت ۋە خەلقئارا مۇناسىۋەتلەر ئۈچۈن شەرق ۋە غەرب ئوتتۇرىسىدىكى ۋاسىتىچى بولۇپ قالىدۇ. دېمەك، موڭغۇل ئىرقىنى بىرلىككە كەلتۈرگەن بۈيۈك شەخس جەزمەن مۇنداق ئىككى مەقسەتنى كۆزلەيدۇ: بىرىنچى - دىن، لياۋ دەرياسى ۋادىسىدىكى تۈركىي قەبىلىلەردىن تارتىپ دوناي تۈزلەڭلىكىدىكى ماجارلارغىچە بولغان بارلىق خەلقلەرنى بىرلەشتۈرۈپ بىر دۆلەت قۇرۇش؛ ئىككىنچىدىن، شەرق ۋە غەرب مەدەنىيەتلىرىنى ئۆزئارا باغلاپ، ئالدى بىلەن ئۆزلىرى ئۈچۈن پايدىلىق بولىدىغان سودا يوللىرىنى ئېچىش ۋە قوغداش. بۈيۈك ئالېكساندر شۇنداق قىلىشنى ئويلىغان، ئاتتىلامۇ شۇ پىلاننى تۈزگەن، بەلكىم بوناپارتنىڭ پىلانلىرىمۇ شۇنداق بولسا كېرەك، 18 -، 19 - ئەسىرلەردىكى رۇس ھۆكۈمرانلىرىمۇ شۇ خىل مەقسەتلەرنى ئەمەلگە ئاشۇرۇشقا ئىنتىلگەن بولۇشى مۇمكىن.



بۇ ئالەمشۇمۇل مەقسەتنىڭ ئەمەلگە ئاشۇرۇلۇشى 13 - ئە -
سىردە چىڭگىزخانغا نېسىپ بولدى.

تېمۇچىن — كەلگۈسىدىكى چىڭگىزخان 1155 - يىلى
ئىككىنچى ئايدا ئونون دەرياسى بويىدىكى ھازىرغا قەدەر دېلىگۈن
بولدۇق، دەپ ئاتىلىپ كېلىۋاتقان جايدا تۇغۇلغان. ئۇنىڭ ئاتىسى
يەسۈكەي باتۇرنىڭ تەرجىمىھالى توغرىسىدىكى مەلۇماتلار ئوخ -
شاشمايدۇ. ئوخشاش بولغىنى شۇكى، ئۇ ئاقسۆڭەكلەر نەسەبىدىن
بولۇپ، ئۆز خەلقى ئىچىدە داڭلىق باتۇر دەپ تونۇلغان يايلاق ئې -
سىل زادىسى ئىدى.

رەشىدىن ۋە سانان سەپەننىڭ بايانلىرىدىن قارىغاندا، يە -
سۈكەي باتۇر ئۆزىنىڭ سەپداشلىرى ۋە تۇغقانلىرى تەرىپىدىن
ئۆز ئۇرۇقى قىيۇت بورجىگىن ۋە ئاساسلىق تۇغقان نىرۇن ئۇ -
رۇقلىرىنىڭ رەھبىرى قىلىپ سايلانغان. ئۇنىڭ ئۈچ ئىنىسى بار
ئىدى. ئۇلارنىڭ ئورتاق ئاتىسى بارتان باتۇر ئىدى. بارتان باتۇر
بولسا مەشھۇر قابۇل خاننىڭ ئوغلى ئىدى. چىڭگىزخان ئۇرۇقىدە -
نىڭ ئون ئىككى ئەۋلادىدىكى تۇنجى ئاتىسى كۆك بۆرە بولۇپ، ئۇ
گۈزەل مارالغا ئۆيلەنگەن دەپ ھېسابلىناتتى. موڭغۇللارنىڭ ئۆز
نەسەبنامىسىنى يەتتە ئەۋلادىچە ۋە ئۇنىڭدىنمۇ بۇرۇنقى ئەجداد -
لىرىغىچە بىلىش ئادىتى ھازىرغا قەدەر ساقلىنىپ كەلمەكتە.
ئۇرۇقداشلىق تۈزۈمىدە شۇنداق بولىدىغانلىقى چۈشىنىشلىك،
ئەلۋەتتە. موڭغۇللار بالىلىق دەۋرىدىن تارتىپلا ئاتا - ئانىسىنىڭ
ئاغزىدىن ئۆز ئۇرۇقى ۋە قەبىلىسىنىڭ كېلىپ چىقىش تارىخىنى
ئاڭلاپ ئۆسىدۇ. يەسۈكەي باتۇر قورقماس ئەزىمەت بولۇپ، باشقا
موڭغۇل قەبىلىلىرى بىلەن، بولۇپمۇ تاتارلار بىلەن، شۇنداقلا
جىن قوشۇنلىرى بىلەن نۇرغۇن قېتىم ئۇرۇش قىلغان. ئۇنىڭ
شان - شۆھرىتى كەڭ تارقالغان بولۇپ، ئىسمى پۈتۈن موڭغۇلدە -
يەدە ھۆرمەت بىلەن تىلغا ئېلىنىدىغان بولغان.



ئائىلىنىڭ تۇنجى پەرزەنتى بولغان تېمۇچىنىڭ تۇغۇلۇشى ياخشىلىقنىڭ بېشارىتى بىلەن باشلانغان. بۇ ھەقتە موڭغۇل - خەنزۇ يىلنامىسى «يۈەن سۇلالىسىنىڭ تارىخى»دا مۇنداق دېيىلگەن: «يەسۈكەي باتۇر تاتار قەبىلىسىگە يۈرۈش قىلدى. شۇ يۈرۈش - تە تاتارلارنىڭ رەھبىرى تېمۇچىن ئەسىرگە ئېلىندى. دەل شۇ چاغدا يەسۈكەي باتۇرنىڭ چوڭ خوتۇنى ئوغۇل تۇغدى. بوۋاق خۇددى قىزىل تاشقا ئوخشاش ئۇيۇپ قالغان قاننى چىڭ سىقىپ تۇتقاندى. بوۋاقنىڭ تۇغۇلغان كۈنىگە توغرا كەلگەن بۇ غەلىبە - بىسىنىڭ خاتىرىسى ئۈچۈن ئۇنىڭغا ئەسىرگە ئېلىنغان تېمۇچىننىڭ ئىسمى قويۇلدى».

تېمۇچىن توققۇز ياشقا كىرگەندە، ئاتىسى موڭغۇللارنىڭ ئادەتتىكى بويىچە ئوغلىغا لايىق تېپىش ئۈچۈن يىراقتىكى بىر ئۇرۇقنىڭ يېرىگە سەپەر قىلدى (يېقىن تۇغقانلار بىلەن نىكاھلانماستىن مەسلىق ئۈچۈن). يولدا كېتىۋېتىپ ئۇلار يەنە بىر قەبىلىگە ئاقساقاللىق داي سەچەن بىلەن ئۇچرىشىپ قالدى. داي سەچەن ئۇلارنىڭ مۇددىئاسىنى ئۇققاندىن كېيىن، ئۇلارنى ئۆز قىزى گۈزەل بۆرتەنى كۆرۈپ بېقىش ئۈچۈن مېھمانغا تەكلىپ قىلدى.

ئىككى ئاتا ھەر ئىككى پەرزەنتىنى ياقتۇرۇپ قالدى ھەمدە ئادەت بويىچە ئۆزئارا سوۋغا تەقدىم قىلىشتى. شۇنىڭ بىلەن، ئۇلار بالىلار بالاغەتكە يەتكەندىن كېيىن (14 — 17 ياش) توي قىلىشقا پۈتۈشتى.

يەسۈكەي باتۇر قايتىپ كېتىۋاتقاندا تاتارلار ئۇنى ئالداپ ئۆز تۇرالغۇسىغا تەكلىپ قىلىشتى ۋە زىياپەتتە ئېشىغا زەھەر سېلىپ قويدى. زەھەر شۇ ھامان تەسىر كۆرسەتمىدى. ئۇ ئۆيىگە قايتىپ كېلىپ بىر مەزگىل ئۆتكەندىن كېيىن ئۆلدى. تېمۇچىن توققۇز يېشىدا ئانىسى ۋە ئىككى ئىنىسى بىلەن يېتىم قالدى. يەسۈكەي باتۇرنىڭ ۋارىسى كىچىك بولغانلىقتىن، ئەل - يۇرت تېمۇچىننى



تاشلاپ كۆچۈپ كەتتى.

تاشلىۋېتىلگەن ئائىلە ئىنتايىن قىيىن ئەھۋالدا قالدى. چارۋا ماللارنىڭ ھەممىسىنى دېگۈدەك ئاسىي پۇقرالار ئېلىپ كېتىشكەندى. تېمۇچىن ئىنلىرى بىلەن ئوۋچىلىق قىلىپ ئا- ئىلىسىنى باقتى. ئۇلار كۆپ ھاللاردا گۆش يېمەي، ياۋا ئۆسۈم- لۈكلەر بىلەن جان بېقىشقا مەجبۇر بولدى. گۆش يېمەسلىك موڭغۇللاردا ئەڭ زور يوقسۇللۇق ھېسابلىنىدۇ. ھالبۇكى، ئەنە شۇنداق قىيىنچىلىق شارائىتىدا كەلگۈسىدىكى سەردار ۋە بۈيۈك جاھانگىرنىڭ خاراكتېرى پىشىپ يېتىلدى.

«موڭغۇللارنىڭ مەخپىي تارىخى»دا ئېيتىلىشىچە، تېمۇچىن- نىڭ ئانىسى نۇرغۇنلىغان قەدىمكى ھېكايەتلەرنى بىلەتتى. ئېرى ئۆلگەندىن كېيىنكى دەرد - ئەلەملەر ئۇنىڭ روھىنى سۇندۇرال- مىدى. ئۇ چۈشەندىكى، ئۇنىڭ بالىلىرىنىڭ ئىستىقبالى ئۇلارنىڭ كېلىپ چىقىشىغا ۋە يايلاق ئاقسۆڭەكلىرىنىڭ ئورنىغا ماس ھال- دىكى تەربىيەلىنىشكە باغلىق ئىدى. ئۇ بالىلىرىنى قەھرىمانلىق داستانلىرى روھىدا تەربىيەلىدى، ئۇلارغا موڭغۇل خانلىرىنىڭ يېقىنقى تارىخىنى سۆزلەپ بەردى. ئۇ تۇنجى ئوغلى تېمۇچىنغا ھازىرقى قىيىنچىلىقنىڭ ۋاقىتلىق ئىكەنلىكىنى، ئۇ چوڭ بول- غاندىن كېيىن ئائىلىسىنىڭ بۇرۇنقى شان - شەرىپىنى ئەسلىگە كەلتۈرۈشى كېرەكلىكىنى، ئاتىسى ئۆلگەندىن كېيىن ئاسىيلىق قىلىپ يۈز ئۆرۈگەن تايچىئۇت ئۇرۇقىنى جازالاش ۋە ئاتىسىنىڭ ئۆلۈمى ئۈچۈن تاتارلاردىن ئۆچ ئېلىشى كېرەكلىكىنى سۆزلەپ چۈشەندۈرەتتى.

تېمۇچىن قەيسەر ۋە ئىقتىدارلىق يىگىت بولغان چېغىدا ئا- نىسىنىڭ شۇ نەسبەتلىرى ئاللىقاچان ئۇنىڭ قەلبىگە سىڭىپ كەتكەندى. دۈشمەنلەر ئۇنىڭ بالىلىق دەۋرىدە تارتقان دەرد - ئەلەملىرى ئۈچۈن قىساس ئالىدىغان باتۇر بولۇپ چىقىشىدىن



ئەنسىرەيتتى. دەرۋەقە، تېمۇچىن ئۆز ۋۇجۇدىدا پەيدا بولۇۋاتقان كۈچ - قۇۋۋەتنى ھېس قىلىشقا باشلىدى. ئۇ ئاتىسىنىڭ 40 مىڭ تۈتۈنگە ھۆكۈمدار بولغانلىقىنى ۋە كېرەيتلەرنىڭ ھازىرغا قەدەر ھايات تۇرۇۋاتقان قۇدرەتلىك داھىيسى توغرىلىق خان بىلەن جاندوست بولۇشۇپ ئۆتكەنلىكىنى ئېسىدە چىڭ ساقلايتتى.

تايچىئۇتلار ئۆسۈپ يېتىلىۋاتقان بۇ خەتەرلىك رەقەبىنى ۋاقىتىدا كۆزدىن يوقىتىش كېرەك، دېگەن قارارغا كېلىشتى. ئۇلارنىڭ رەھبىرى تورغۇلتايىمۇ بورجىگىن ئۇرۇقىدىن ئىدى. ئۇ ئىلگىرى يەسۈكەينىڭ ئىلىكىدە بولغان يەرلەرنى ئۆزىنىڭ قەلىمىۋالدى ۋە تېمۇچىننى يوقىتىشنىڭ كويىغا چۈشتى.

تايچىئۇتلارنىڭ بىر توپ قوراللىق ئادىمى تېمۇچىننىڭ تۇرالغۇسىغا ئۇشتۇمتۇت باستۇرۇپ كىردى. تېمۇچىن ئەسىرگە ئېلىندى. ئۇنىڭ بويىنى ۋە ئىككى قولىغا ئېغىر تاقاق سېلىندى. يېرىم كېچىدە ئۇ قاراۋۇلنىڭ بىخەستەلىكىدىن پايدىلىنىپ قېچىپ كەتتى ۋە ئونون دەرياسىغا چۈشۈپ يوشۇرۇندى. تايچىئۇتلار ئۇنى ئىزدەپ تاپالمىدى. قوغلىغۇچىلاردىن سورىغان شىرە ئىسىملىك بىرى باشقىلاردىن ئارقىدا قېلىپ، تېمۇچىننىڭ دەريا-دېڭىز قۇمۇشلار ئارىسىدىن چىقىپ تۇرغان بېشىنى كۆرۈپ قالدى ۋە ئۇنىڭغا مۇنداق دېدى: «سەن مانا مۇشۇنداق چەبەدەس بولغانىدۇ. قىڭ ئۈچۈن تايچىئۇتلار سېنى ئۆچ كۆرىدۇ ۋە سەندىن قورقىدۇ. ئۇلار سېنىڭ كۆزلىرىڭدىن ئوت، يۈزلىرىڭدىن نۇر يېغىپ تۇرىدۇ، دېيىشىدۇ. سەن مۇشۇ يەردە ئولتۇرۇپ تۇرغىن، مەن بۇنى ھېچكىمگە ئېيتمايمەن». قوغلاشقا چىققان تايچىئۇتلار جىمىققان. دىن كېيىن، بۇ رەھىمدىل ئادەم تاقاقنى سۇندۇرۇپ تېمۇچىننى قويۇۋەتتى.

بىر كۈنى ئوغرىلار تېمۇچىن ئائىلىسىنىڭ بارى - يوق سەككىز تۇياق ئېتىنى ئوغرىلاپ كېتىشتى. تېمۇچىن ئۇلارنىڭ



كەينىدىن قوغلىدى ۋە يولدا ياش بىر يىگىت بىلەن ئۇچرىشىپ قالدى. ئۇ يىگىت ئۆز ئىختىيارى بىلەن ئۇنىڭغا ھەمراھ بولدى. ئىككىيلەن ئوغرىلانغان ئاتلارنى قايتۇرۇپ كەلدى. قايتىش يولىدا تېمۇچىن بۇ يېڭى تونۇشقان دوستىنىڭ ئۆيىگە بېرىپ، ئۇنىڭ ئاتىسى ناگۇ بايانغا ئوغلىنىڭ ياردىمى ئۈچۈن مىننەتدارلىق بىلدۈردى. ناگۇ بايان مۇنداق دېدى: «سەلەر ھەر ئىككىڭلار ياش، بۇنىڭدىن كېيىن دوست بولۇپ ئۆتۈڭلار، بىر - بىرىڭلارنى تاش - لىمۇ تەمەڭلار». تېمۇچىن بوۋاينىڭ ۋەسىيىتىنى ئادا قىلدى. بۇ گۈرچى ئىسىملىك بۇ يىگىت كېيىن چىڭگىزخاننىڭ سادىق سەپىدىشى ۋە دەسلەپكى سانغۇنلىرىدىن بولۇپ قالدى. تېمۇچىن كىشىلەرنىڭ سادىقلىقىنى ۋە دوستلۇقىنى ئەنە شۇنداق قەدەرلەيتتى. ئومۇمەن، ئۇنىڭ چىقىشقا قىلغىنىنىڭ كېيىنكى چوڭ ئىشلاردا كۆپ پايدىسى بولدى.

يۇقىرىدا سۆزلەنگەن ۋەقەلەر تېمۇچىننىڭ خاراكتېرىنىڭ يېتىلىشىگە زور تەسىر كۆرسەتتى. ئۇ ئۆزىنىڭ بايلىقىنى قاراقچىلاردىن، ئۆزىنى خورلۇقتىن قوغداشقا قادىر ئەر بولغانلىقىنى ھېس قىلدى. ئۇ ئەمدى خارلانغان يېتىم ئەمەس ئىدى. گەرچە ئۇنىڭ بايلىقى بولمىسىمۇ، ئۇنىڭ نوپۇزىنى ئېتىراپ قىلىدىغان ئىنسانلار — مەرگەن قاسار ۋە پالۋان بەلگۈتاي، شۇنداقلا يېڭى دوستى بۆگۈرچىلەر بار ئىدى.

تېمۇچىن ئېگىز بويلىق، قاۋۇل، يوغان كۆزلىرى چاقناپ تۇرىدىغان يىگىت بولۇپ ئۆستى. ئۇنىڭ خاراكتېرى ئالاھىدىلىكى چىدامچانلىقتا ئىپادىلىنەتتى. ئۇ ئۆز غايىسىنى ئەمەلگە ئاشۇرۇش ئۈچۈن كۈتۈش، چىداش ۋە توختىماي ئىزدىنىشنى بىلەتتى. ئۇنىڭ مەجەزى چۇس ئىدى، لېكىن ئۆزىگە سادىق ئادەملەرگە قوپاللىق قىلمايتتى. ئۇ كۆپ سۆزلەشنى ياخشى كۆرمىەيتتى، سۆزلەشكە توغرا كەلسە ئالدى بىلەن ئوبدان ئويلىنىۋېلىپ سۆز -



لەيتتى.

خارولد لېم تېمۇچىن ۋە ئۇنىڭ يېقىنلىرىغا مۇنداق باھا بېرىدۇ: «تېمۇچىن ۋە ئۇنىڭغا سادىق ئەزىمەتلەر چاكانا ئادەملەر ئەمەس ئىدى. تېمۇچىن ساداقەتمەنلىك بىلەن ئۆزىگە ئەگەشكەن كىشىلەرگە كەڭ قورساقلىق ۋە مىننەتدارلىق تۇيغۇسى بىلەن مۇئامىلە قىلاتتى. ئۇ دۈشمەنلىرىنىڭ سۇيىقەستلىرىگە ھىيلە بىلەن تاقابىل تۇرۇشنى ئۆگەندى، لېكىن ئۇ ھەرگىزمۇ ئۆز يې-قىنلىرىغا بەرگەن ۋەدىسىدىن يېنىۋالمايتتى. «ھۆكۈمدارنىڭ ئۆز ۋەدىسىدە تۇرماسلىقى رەزىللىكتىن ئىبارەت» دېگەندى ئۇ كې-يىنكى ۋاقىتلاردا».

يۇقىرىقى باھالارغا يەنە شۇنى قوشۇپ قويۇشقا بولىدۇكى، تېمۇچىن كەيپ - ساپاغا بېرىلمەيتتى. ئۇنىڭ ئەڭ چوڭ ھەۋىسى ئوۋچىلىقتىن ئىبارەت بولۇپ، ياش چاغلىرىدىن تارتىپلا ئىندىلىرى ۋە سەپداشلىرىنىڭ ھەمراھلىقىدا دائىم ئوۋغا چىقىپ تۇراتتى. بۇ ھەۋەس ئۇنىڭ ئۆمرىنىڭ ئاخىرىغىچە يوقالمىدى. ئولجىنى بۆلۈشكەندە ئۇ ناھايىتى ئادىللىق بىلەن ئىش تۇتاتتى ۋە باشقىلارنىڭمۇ شۇنداق بولۇشنى تەلەپ قىلاتتى.



ئۈچىنچى باب

تېمۇچىننىڭ ئۆيلىنىشى ۋە ئۇنىڭ دۇنيا قارىشى

تېمۇچىن شۇ تەرىقىدە جىسمانىي ۋە مەنىۋى جەھەتلەردە يې-
تىلگەندىن كېيىن ئۆيلىنىشنى قارار قىلدى. ئاتىسى ئۆلگەندىن
كېيىن ئائىلىسىنىڭ ئىجتىمائىي ئورنىدا بولغان ئۆزگىرىشكە
قارىماي، ئىنىسىنى باشلاپ ئاتىسى يەسۈكەي باتۇر پۈتۈشۈپ
قويغان لايىقى بۆرتەنى ئالغىلى باردى. دەرۋەقە، نىكاھ ئوقۇلدى.
ياش كېلىن تويلۇق سوۋغات سۈپىتىدە ئېرىگە بىر قارا قۇندۇز
جۈۋىنى تەقدىم قىلدى. نامرات تېمۇچىنگە بۇ سوۋغات چوڭ باي-
لىقتەك تۇيۇلدى.

ئۇ بۇ ئىشنى ئاتىسىنىڭ ئاتاق قېرىندىشى (ئاندا) توغرۇل
خان بىلەن مۇناسىۋەت ئورنىتىشنىڭ ئەپلىك پۇرسىتى دەپ بىل-
دى. تېمۇچىن ئىنىلىرىنى باشلاپ تۇغلا دەريا ۋادىسىدىكى كېرە-
يىتلەرنىڭ شۇ چاغدىكى ئاشۇ قۇدرەتلىك ھۆكۈمدارنىڭ تۇرال-
خۇسىغا باردى ھەمدە توغرۇل خاننىڭ ئۆزىنى «ئوغلۇم» دەپ ئا-
تىشىنى ئۆتۈندى. ئاندىن ئۇ ئۆزىنىڭ ئايالى ئۆزىگە سوۋغا قىلغان
ھېلىقى قۇندۇز جۈۋىنى ئۇنىڭغا بەردى.

توغرۇل خان ماقۇللۇق بىلدۈرۈپ، تېمۇچىننى «ئاتاق ئوغ-
لۇم» دەپ ئاتىدى ۋە ئۇنىڭغا ھەر جەھەتتىن ياردەمدە بولىدىغان-
لىقىنى بىلدۈردى. تېمۇچىن ئۆزىنىڭ بۇ يېڭى ھامىيىسىنىڭ يار-
دىمى بىلەن چېچىلىپ كەتكەن ئۇرۇقنىڭ كۆپ قىسمىنى قاي-



تىدىن بىرلىككە كەلتۈردى. شۇنداق قىلىپ، ئۇ ئانچە چوڭ بول-
مىغان بىر تائىپىنىڭ رەھبىرى بولدى.

بۇنىڭدىن ئىلگىرى تېمۇچىن ئۆيلىنىپ ئۇزاق ئۆتمەي، ئۇ-
نىڭ تۇرالغۇسىغا شىمالدىكى مەركىز قەبىلىسىنىڭ ئۈچ ئۇرۇقى
باستۇرۇپ كەلدى. بۇ شۇنداق بىر تۇيۇقسىز ھۇجۇم بولدىكى،
تېمۇچىن ئاران قېچىپ قۇتۇلالدى، بىراق بۆرتە ياۋنىڭ قولىغا
چۈشۈپ قالدى. ئاز ۋاقىتتىن كېيىن ئۇ ئاتاق ئاتىسىنىڭ ياردە-
مى بىلەن ئايالىنى قۇتۇلدۇرۇپ چىقتى. ئۇ تۇنجى ئوغلى جۇچە-
نىڭ ئۆز پۇشتىدىن بولغانلىقىغا ئىشەنەلمىگەن بولسىمۇ، ئايالى
بۆرتەگە بولغان چىن مۇھەببىتى ئۆمۈر بويى ئۆزگەرمىدى. ئۇنىڭ
باشقا ئاياللىرىدىن بولغان بالىلىرىمۇ بار ئىدى، بىراق بۆرتەدىن
تۇغۇلغان بالىلىرى باشتىن - ئاياغ ئۇنىڭغا ھەمراھ بولدى.

يۇقىرىدا سۆزلەنگەندەك، جىن دۆلىتى كۆچمەن قوشنىلى-
رىنى ئاجىزلاشتۇرۇش ئۈچۈن ئۇلارنىڭ ئارىسىغا زىددىيەت ۋە
بۆلگۈنچىلىك ئۇرۇقلىرىنى چېچىشقا تىرىشاتتى. ئەينى دەۋردە
جىن خاقانى شىمالدىكى بىر چاغلاردا قۇدرەتلىك بولغان تاتارلار-
نىڭ يۇقىرىقىدەك سىياسەت نەتىجىسىدە خېلى ئاجىزلاشقانلىقى-
نى كۆرۈپ، ئەمدى ئۇلارنى ئۈزۈل - كېسىل يوقىتىشقا بەل باغ-
لىدى. شۇ مەقسەت بىلەن ئۇ توغرۇل خاننى تاتارلار بىلەن بول-
دىغان ئۇرۇشقا قاتنىشىشقا تەكلىپ قىلدى. توغرۇل خان تاتار
قوشۇنىغا ياندىن، جىن قىسىملىرى ئۇدۇلدىن تېگىش قىلىدىغان
بولۇپ پۈتۈشتى.

تېمۇچىن: ئەمدى ئاتامنىڭ ئۆلۈمى ئۈچۈن تاتارلاردىن قە-
ساس ئېلىش پۇرسىتى كەلدى دەپ، توغرۇل خاننى جىن خاقانى-
نىڭ تەكلىپىنى قوبۇل قىلىشقا كۆندۈردى ۋە ئۆزىمۇ بۇ كېرە-
يىت رەھبىرىنىڭ ئىتتىپاقىداش سۈپىتىدە ئۇرۇشقا قاتناشتى.
تاتارلار جىن ۋە موڭغۇل قوشۇنلىرى تەرىپىدىن تارمار قە-



لىندى. ئۇلارنىڭ باشلىقلىرى قولغا ئېلىنىپ ئۆلتۈرۈلدى، پۇقرالىرى مۇستەقىللىقتىن مەھرۇم قىلىنىپ، موڭغۇل قەبىلىلىرىگە بۆلۈپ بېرىلدى. شۇنىڭدىن ئېتىبارەن تاتارلار موڭغۇللارنىڭ باشقۇرۇشىدا بولدى ۋە چىڭگىز خاننىڭ نەۋرىسى باتۇخان قوشۇنلىرىنىڭ تەركىبىدە رۇسىيەگىچە باردى. «تاتارلارنىڭ تاجاۋۇزچىلىقى»، «تاتار ھۆكۈمرانلىقى» دېگەن گەپلەر ئەنە شۇنىڭدىن كېلىپ چىققان.

توغرۇل خان بىلەن تېمۇچىن جىن قوشۇنلىرىنىڭ تاتارلارغا قارشى يۈرۈشىدە ياردەمدە بولغانلىقى ئۈچۈن پەخىرىي ناملارغا ئىگە بولدى: بىرىنچىسى «ۋاڭ خان»، ئىككىنچىسى «چىگرا دىكى تولۇق ھوقۇقلۇق ھىراۋۇل» دېگەن مەنىدىكى «جاۋخۇرى» دېگەن ناملار بىلەن ئاتالدى. بۇ جەھەتتە شۇنى ئەسكەرتىپ ئۆتۈش لازىمكى، تېمۇچىننىڭ ئۇرۇقى بۇرۇندىن تارتىپ جىن خاقانىنىڭ ھۆكۈمرانلىقىنى ئاتاققا قوبۇل قىلىپ كەلگەنىدى. تېمۇچىن يىراقنى كۆرەر سىياسەتچى بولغانلىقى ئۈچۈن ۋاقتى كەلگۈچە بۇنداق مەھكۇملۇققا رازى بولۇپ تۇردى. ھەرھالدا، بۇ قېتىمقى ئۇرۇشتا ئۇ مۇنداق ئىككى خىل مەقسەتكە يەتتى: ئۆزىنىڭ كۈچ-كۈك ھۆكۈمرانلىرى ئالدىدا خىزمەت كۆرسەتتى ھەمدە ئۆزىنىڭ ئەڭ ئەشەددىي دۈشمىنىدىن قۇتۇلدى.

تاتارلارغا قارشى يۈرۈشتە تېمۇچىن كۆپلىگەن قەبىلىلە باشلىقلىرى بىلەن تونۇشتى. شۇ چاغدا ئۇ ئۆزىنىڭ قەبىلىدىشى ۋە بالىلىق دەۋرىدىكى دوستى جامۇقا بىلەن ئىككىنچى قېتىم ئۇچراشتى. ئىككىيلەن بالىلىق چاغلىرىدىلا ئاتاق قېرىنداش بولۇشقانىدى. جامۇقا ئەقىللىق، جانلىق ئادەم بولۇپ، ئۆز قەبىلىسىداشلىرى ئىچىدە زور ئىناۋەتكە ئىگە ئىدى. ئاشۇ ئىككىنچى قېتىملىق ئۇچرىشىشتا ئۇلار قايتىدىن دوستلاشتى ۋە بىر يەردە ياشاشقا كېلىشتى. شۇنىڭ بىلەن ئۇلار ئۇدا بىر يېرىم يىلغىچە



بىللە بولدى.

ئۆزىنىڭ دوستى ۋە موڭغۇللارنىڭ باشقا ئاقسۆڭەكلىرى بىلەن پىكىر ئالماشتۇرۇش جەريانىدا كەلگۈسىدىكى چىڭگىزخاننىڭ دۇنيا قاراشلىرى ئاساسىي جەھەتتىن تۇراقلىشىپ قالدى. جامۇخا ئاددىي موڭغۇل خەلقىنىڭ تەقدىرىگە كۆڭۈل بۆلۈپ، دېمۇكراتىك ئىدىيەلەرگە بارغانسېرى بېرىلمەكتە ئىدى. تېمۇچىن بولسا ئاقسۆڭەكلىك دۇنيا قارىشىدا چىڭ تۇردى. ئۇ ھۆكۈمرانلىققا، موڭغۇللار ئىچىدىكى ھۆرمەت ۋە ئىناۋىتىنى قولغا كەلتۈرۈشكە ئىنتىلەتتى. بۇ مەقسەتكە يېتىش ئۈچۈن ئۇ خەلق ئىچىدىكى ئەڭ ياراملىق كىشىلەرنى باشلاپ، شانلىق غەلىبىلەرنى قولغا كەلتۈرۈشنى كۆزلەيتتى.^①

ئۇنىڭ بۇ خىل ھەۋىسى تۇيۇقسىز پەيدا بولغان ئەمەس، بەلكى قەلبىنىڭ چوڭقۇر يەرلىرىدە بۇرۇندىلا يوشۇرۇن ساقلىنىپ كەلگەن. شۇنى ئېيتىش لازىمكى، تېمۇچىن دىنىي ئېتىقادى كۈچلۈك ئادەم ئىدى، ئۇ «مەڭگۈلۈك كۆك تەڭرى» نىڭ ئىرادىسىگە ئىشىنىتتى. ئۇ ئىككى قېتىم ئۆلۈمدىن قۇتۇلۇپ قالغانلىقىنى تەقدىرنىڭ ئورۇنلاشتۇرۇشى دەپ بىلەتتى. بۇنىڭ بىرىنچى قېتىمىدا، يۇقىرىدا كۆرگەنمىزدەك، ئۇ تايچىئۇتلارنىڭ قولىدىن قېچىپ قۇتۇلغانىدى، ئىككىنچى قېتىمىدا، مەركىتلىرى ئۇنىڭ تۇرالغۇسىغا باستۇرۇپ كېلىپ، ئۇنىڭ خوتۇنىنى بۇلاپ كەتكەندە ئۇ ئۆزى قۇتۇلۇپ قالغانىدى. شۇ چاغدا ئۇ بۇرخان خالدۇن تېغىغا قېچىپ چىقىپ، چاتقاللىققا مۆكۈۋالغاندا ئۈچ

① بۇ پىكىر دەسلەپتە پىروفېسسور بارتولد تەرىپىدىن ئوتتۇرىغا قويۇلغان بولۇپ، كېيىن پىروفېسسور ۋىلادىمىرسوف تەرىپىدىن قوبۇل قىلىنغان. لېكىن، كېيىنكى ۋاقىتلاردا ئاناقلۇق ساياھەتچى گ. گروم - گرېزمايلو پىروفېسسور بارتولدنىڭ بۇ پىكىرىگە رەددىيە بەردى. ئۇ ئۆزىنىڭ «غەربىي موڭغۇلىيە ۋە ئۇرەنخاي دىيارى» ناملىق ئەسىرىدە جامۇقامۇ ئاقسۆڭەكلىرىگە تايىنىپ، يايلاقتىكى ھۆكۈمرانلىقنى قولغا كەلتۈرۈشكە ئۇرۇنغان، دېدى.



يۈز چەۋەنداز ئۇنى قوغلاپ تاپالمىغانىدى. خەتەر ئۆتۈپ كەتكەندىن كېيىن تېمۇچىن ئامان قالغانلىقى ئۈچۈن مەڭگۈلۈك كۆك تەڭ-رىگە توققۇز قېتىم سەجدە قىلغان ۋە بۇ قۇتقۇزغۇچى تاغ-نى ئۆزىنىڭ ئاخىرەتلىك جايى بولسۇن دەپ ۋەسىيەت قىلغانىدى. بۇ ۋەسىيەت ئۇنىڭ ۋاپاتىدىن كېيىن ئادا قىلىندى.

ئۇنىڭدىن باشقا، موڭغۇللارنىڭ شان - شەرىپىنى ئەسلىگە كەلتۈرىدىغان داھىيىنىڭ پات ئارىدا پەيدا بولىدىغانلىقى توغرىدا سىدىكى ئەپسانىلەرمۇ خەلق ئىچىدە كەڭ تارقىلىپ، كەلگۈسىدىكى چىڭگىزخاننىڭ دۇنيا قاراشلىرىنىڭ راۋاجلىنىشىغا كۈچ-لىۈك تەسىر كۆرسەتكەن. ئېغىزدىن - ئېغىزغا كۆچۈپ يۈرگەن بۇ ھەقتىكى پاراڭلار، ئەلۋەتتە، تېمۇچىننىڭمۇ قۇلىقىغا يەتكەن ۋە ئۇنىڭ بۇ جەھەتتىكى ئىشەنچىسىنى كۈچەيتكەن. كەلگۈسىدىكى ئاتاقلىق سەركەردە مۇقالى بۇ ھەقتە تېمۇچىنگە مۇنداق دېگەنىدى: «تاتارلار مەغلۇپ قىلىنغاندىن كېيىن، شاخلىرى باراقسان ئۆسكەن مانا مۇشۇ دەرەخ تۈۋىدە جامۇخا ئىككىڭلار تەنە قىلىشقانىدىڭلار. موڭغۇللارنىڭ ئاخىرقى خانى قوتۇلامۇ مۇشۇ يەردە كۆڭۈل ئاچقاندى. شۇندىن كېيىن موڭغۇللار تاتارلارنىڭ زەربىسى ئاستىدا ۋەيران بولغانىدى. لېكىن، مەڭگۈ-لىۈك كۆك تەڭرى ئۆزى ئەزىز قىلغان موڭغۇل ئۇرۇقىنى تاشلاپ قويمايدۇ. موڭغۇل ئۇرۇقىدىن يەنە شۇنداق بىر باتۇر چىقىدۇكى، ئۇ بارلىق موڭغۇل قەبىلىلىرىنى يىغىپ بىرلىككە كەلتۈرىدۇ ۋە قۇدرەتلىك خان بولۇپ ھەممە دۈشمەنلەرنىڭ جازاسىنى بېرىدۇ. ئەنە شۇ خان — تېمۇچىن. مەن، مۇقالى مەڭگۈلۈك تەڭرىنىڭ شۇنداق ئورۇنلاشتۇرىدىغانلىقىنى سېزىۋاتىمەن. بۇ ھەقتىكى گەپ - سۆزلەر ھەممە يەردە تارقىلىپ يۈرىدۇ، پېشقەدەملەرمۇ شۇنداق دېيىشمەكتە. ھەممە ئادەم، مەڭگۈلۈك كۆك تەڭرىنىڭ مەدەنىتى بىلەن تېمۇچىن خان بولۇپ، ئۆز ئۇرۇقىنى يۈكسەلدۈرىد.



دۇ، دېيىشمەكتە. ئاتلىنىپ دۇنيانى بويسۇندۇر!»

بۇنداق گەپ - سۆزلەر تېمۇچىننىڭ كۆڭلىگە باب كېلەتتى. ئۇ ئۆزىنى تەڭرىنىڭ ئىرادىسى بىلەن موڭغۇل خەلقىنىڭ قەدرى - قىممىتىنى دەخلىسىز يۈكسەكلىككە كۆتۈرىدىغان شەخس، دەپ ئىشىنەتتى. دېمەك، موڭغۇل جەمئىيىتىدە بىر دانىشمەن داھىي ۋە سەركەردىنىڭ بارلىققا كېلىشىنى تەقەززا قىلىدىغان شارائىت پېتىلىگەندى. ھەممە ئۇلۇغ شەخسلەرنىڭ شەجەرىسى دې - گۈدەك شۇنىڭغا ئوخشايدۇ، مەسىلەن، فىرانسىيە ئىنقىلابى ناپو - لېئوننى مەيدانغا چىقاردى. خەلقنىڭ ئارزۇسىنى باشقىلاردىن بۇ - رۇنراق چۈشىنىپ يەتكەن دانىشمەن، مىللەتنى تەشكىللەپ ۋە يېتەكلەپ، ئۆزىنىڭ تارىخىي بۇرچىنى ئادا قىلىدۇ. دانىشمەن داھىينىڭ بارلىققا كېلىشى - ھامان مىللەتنىڭ غايەت زور مە - نئى ياكى جىسمانىي ئېنېرگىيەسى جۇغلانغان دەۋرگە توغرا كېلىدۇ. موڭغۇللارنىڭ 13 - ئەسىردىكى تارىخىدا دانىشمەن چىڭگىزخاننىڭ بارلىققا كەلگەنلىكى ئەنە شۇنىڭ مىسالى.

تېمۇچىننىڭ ئوي - پىكرى شۇنداق بولغاچقا، دېموكراتىك ئىدىيەلەرگە يېپىشىۋالدىغان جامۇقا بىلەن ئاخىر چىقىشالماي قالدى. «موڭغۇللارنىڭ مەخپىي تارىخى»دا مۇنداق دېيىلىدۇ:

«تېمۇچىن بىلەن جامۇقا يايلاق ئالماشتۇرۇش ئۈچۈن كۆ - چۈشكە تەرەددۇت قىلىشتى. يېڭى تۇرالغۇ ئۈچۈن ئورۇن تاللاشتا جامۇقا تېمۇچىنگە مۇنداق دېدى: «ھازىر بىز تاغ باغرىدا توختى - ساق، ئات باقىدىغانلار ئالچىقلىرىمىزغا يېتىپ كېلىدۇ. ئەگەر ئېقىن بويىدا توختىساق، قوي، ئۆچكە باقىدىغانلار ئۆزلىرىگە ئۇزۇق تاپىدۇ.»^① تېمۇچىن ئۇرۇق - تۇغقانلىرى بىلەن بۇ سۆز -

① بۇ نەقىل «موڭغۇللارنىڭ مەخپىي تارىخى»دىكى ئۇيغۇرچە تەرجىمىگە ئوخشىد - مايدۇ. بۇ نەقىلنىڭ ئۇيغۇرچە تەرجىمىسى مۇنداق: «تاغ باغرىغا چۈشەيلى! بۇ جايدا ئالچىق تىكىپ يىلقا باقساق بىلەن بولۇر. سۇ بويىغا چۈشەيلى! بۇ جايدا ئېسىل ئوت - چۆپلەر تېپىپ يەر قوي - قوزىلار» (تەرجىماندىن).



لەرنى مۇنداق چۈشەندى: جامۇقا «ئات باقىدىغانلار» دېيىشتە يىل - قىسى بار بايلارنى ۋە ئومۇمەن يۇقىرى تەبىقىدىكى يايلاق ئاقسۆڭەكلىرىنى كۆزدە تۇتىدۇ؛ «قوي، ئۆچكە باقىدىغانلار» دېيىشتە ئاۋام خەلقىنى كۆزدە تۇتىدۇ. جامۇقا ئۆزى جان - دىلى بىلەن ئاشۇ ئاۋام خەلقىنى قوللايدۇ.^② تېمۇچىن جامۇقانىڭ بۇ سۆزلىرىنى ئاڭلىغاندىن كېيىن ئۇنىڭ بىلەن بولغان دوستلۇق مۇناسىۋىتىنى ئۆزدى ۋە ئۇنىڭ بىلەن ئېقىن بويىدىكى تۇرالغۇدا بىللە تۇرماستىن، تاغ باغرىغا كۆچۈپ كەتتى.

بۇ ۋەقە موڭغۇل قەبىلىلىرى ۋە ئۇرۇقلىرىنىڭ قارىمۇقارشى ئىككى گۇرۇھقا بۆلۈنۈپ كېتىشىگە سەۋەب بولدى. نۇرغۇن بايلار ۋە ئاقسۆڭەكلەر ئۆز ئادەملىرىنى باشلاپ كېلىپ تېمۇچىنغا قوشۇلدى. ئۇلار گەرچە تېمۇچىندىن باي ۋە داڭدار بولسىمۇ، يەنىلا ئۇنى ئۆزلىرىنىڭ رەھبىرى دەپ ئېتىراپ قىلدى. ئۇلارنىڭ تولىسى تېمۇچىنگە شەخسىي مەنپەئەتنى چىقىش قىلىپ قوشۇلغان ئەمەس، بەلكى ئۇلار تېمۇچىندەك بەستلىك، كېلىشكەن پالۋاننى يايلاق شارائىتىدىكى رەھبەرلىككە ئەڭ مۇۋاپىق نامزات، دەپ ھېسابلىغان. كىشىلەرنىڭ ئېغىزىدا: «تۇرمۇشتىمۇ، جەڭ - لەردىمۇ مەڭگۈلۈك كۆك تەڭرى تېمۇچىننى قوللايدۇ» دېگەن گەپلەر تارقىلىپ يۈرەتتى. ئۇ يەنە ناتىق ئىقتىدارغا ئىگە بولۇپ، كىشىلەرنىڭ قەلبىگە ئوت ياقالايتتى.

قانداقلا بولمىسۇن، جامۇقا بىلەن ئادا - جۇدا بولۇش تېمۇچىننىڭ ئاسان چۈشمىدى. ئۇنىڭ بۇ سابىق دوستى ئەمدى ئەشەد - دىي دۈشمەنگە ئايلانغانىدى. ئەھۋالدىن قارىغاندا، جامۇقا ئەقىل - لىق ۋە پائالىيەتچان بولۇپلا قالماستىن، يەنە دىپلوماتىيە جەھەتتە

① پىروفيېسسور بارتولد شۇنداق چۈشەندۈرىدۇ. ئەسلىدە چىڭگىزخان جامۇقانىڭ سۆزلىرىنى چۈشەنمىگەنلىكتىن، ئۇنىڭ يامان نىيىتى بار، دەپ گۇمانلانغان. «موڭغۇللارنىڭ مەخپىي تارىخى»غا قارالغۇ. (ۋ. كوتۇچىننىڭ ئىزاھاتى).



تىمۇ قابىلىيەتلىك بولۇپ، تېمۇچىننىڭ دۈشمەنلىرى بىلەن تىل بىرىكتۈرۈپ، خەتەرلىك بىرلىكسەپ ئۇيۇشتۇرىدۇ. كېيىن ئۇ ۋاڭ خانىمۇ تېمۇچىن بىلەن قارشىلاشتۇرۇپ قويدى. شۇنداقلا تېمۇ بۇ ئىككى ھۆكۈمدار ئوتتۇرىسىدىكى ئىتتىپاقلىق يەنە بىر مەزگىل داۋاملاشتى. بۇ جەرياندا تېمۇچىن غەرىبتىن ۋە جەنۇبتىن كېلىدىغان ھۇجۇمدىن خالىي بولۇپ، دىققىتىنى شەرقتىكى قوشنىلىرىغا مەركەزلەشتۈردى. بۇ قوشنىلاردىن تارتىلار بۇنىڭدىن بۇرۇن بويىسۇندۇرۇلغانىدى، لېكىن يەنە بىر كۈچلۈك دۈشمەن — تايچىمۇتۇلار تېخى بويىسۇندۇرۇلمىغانىدى. بۇ چاغدا تېمۇچىننىڭ قوشۇنىدىكى چەۋەندازلار 13 مىڭغا يەتكەندى. بۇلار 13 تۈتۈنگە بۆلۈنگەن بولۇپ، ھەر بىر تۈتۈندە تەخمىنەن مىڭ ئادەم بار ئىدى.

بۇ يەردىكى «تۈتۈن» دېگەن سۆز دائىرە، ھالقا دېگەن مەنىگە توغرا كېلىدۇ. موڭغۇللارنىڭ قەدىمكى ئادىتى بويىچە، ئايرىم قەبىلىلەر كۆچكەندە قونالغۇلاردا ھارۋىلىرىنى چەمبەر شەكلىدە تىزىپ، ئۇلارنىڭ ئوتتۇرىسىغا ھۆكۈمدارنىڭ چېدىرى تىكلەتتى ۋە ئۇنىڭ تۇغى تىكلەتتى. بۇ ھازىرقى زاماندىكى كىچىك كۆلەملىك ئۇرۇشلارنىڭ مۇداپىئە تاختىكىسىغا ئوخشاپ كېتىدىغان ئۇسۇل بولۇپ، ھەر تەرەپتىن قوغدىنىش ۋە تۇيۇقسىز ھۇجۇمدا رەھبەرنىڭ دۈشمەن قولىغا چۈشۈپ كېتىشىنىڭ ئالدىنى ئېلىشقا ئەپلىك. تېمۇچىننىڭ 13 تۈتۈنى ئۆزىگە قانداش ياكى بېقىندۇرۇلغان قەبىلىلەردىن تەركىب تاپقاندى.

تايچىمۇتۇلار ئۆزلىرىگە كېلىۋاتقان خەۋپ - خەتەرنىڭ ئالدىنى ئېلىش ئۈچۈن ئالدىن قول سېلىشنى پىلانلىدى. ئۇلارنىڭ رەھبىرى تورغۇتاي 30 تۈتۈن، يەنى 30 مىڭ چەۋەندازنى تەشكىللەپ، تېمۇچىن قەبىلىلىرىگە ھۇجۇم قىلدى. تايچىمۇتۇ قوشۇنىدا تېمۇچىننىڭ بۇرۇنقى دوستى، ھازىرقى ئەشەددىي دۈش-



مىنى جامۇقامۇ بار ئىدى.

تېمۇچىن قوشۇنى تۇيۇقسىز ھۇجۇمدىن تەمتىرەپ قالدى. دى، چۈنكى ئۇنىڭ قاراۋۇللىرى ئۇيۇقتا پەيدا بولغان دۈشمەننى دەل ۋاقتىدا بايقىدى. تېمۇچىن قوشۇنلىرى بىلەن تايچىمۇتۇتلار ئوتتۇرىسىدا بولۇپ ئۆتكەن جەڭ شۇ دەۋردىكى كۆچمەنلەرنىڭ ئۇرۇش قىلىش ئەھۋالى نۇقتىسىدىن قارىغاندىمۇ ۋە تېمۇچىننىڭ جەڭ قىلىش سەنئىتىگە باھا بېرىش جەھەتتىن قارىغاندىمۇ ناھايتى قىزىقارلىق. شۇڭا، بۇ جەڭ خ.لېمنىڭ كىتابىدا تەپسىلىي تەسۋىرلەنگەن.

تېمۇچىن قوشۇنلىرىنىڭ ئوڭ قانىتى ئاتلىقلار ئاسان ئۆتەلمەيدىغان ئورمانغا يېقىن ئورۇنلاشتۇرۇلدى، سول قانىتى ھارۋىلار بىلەن قورشالغان چەمبەرسىمان كەڭ دائىرە ھاسىل قىلدى. بۇ چەمبەرسىمان دائىرىنىڭ مۇداپىئەسى لەشكەرلەرگە ئەمەس، بەلكى ئوقيا بىلەن قوراللانغان بالىلار ۋە ئاياللارغا تاپشۇرۇلدى. چەمبەرسىمان دائىرىگە جەڭدە ئىشلىتىلمەيدىغان نەرسىلەر، يەنى مال - مۈلۈك ۋە چارۋا ماللار جۇغلانغانىدى. سان جەھەتتە تېمۇچىن قوشۇنىدىن تەخمىنەن ئىككى يېرىم ھەسسە ئارتۇق بولغان تايچىمۇتۇتلار بىرنەچچە لىنىيەگە بۆلۈنۈپ ھۇجۇمغا ئۆتتى. ئالدىنقى ئىككى لىنىيەدىكى ئادەملەر ۋە ئاتلار ئېغىر مۇداپىئە قوراللىرى بىلەن قوراللاندى. ئۇلار تېمۇچىن قوشۇنىنىڭ ئالدىنقى سېپىگە يېقىن كېلىپ، ئۇچار نەيزە ۋە ئوقيا ئېتىپ، ئۆزلىرىنىڭ ئېغىر قوراللانغان قىسىملىرىنىڭ ھۇجۇمغا ئۆتۈشىگە يول ئاچقۇچى بولۇشتى.

تېمۇچىننىڭ لەشكەرلىرىمۇ قارشى تەرەپتىكىلەرگە ئوخشاش قوراللانغانىدى. ئۇلار ھۇجۇم قىلغۇچىلارغا ئوق يامغۇرى ياغدۇردى. تايچىمۇتۇت چەۋەندازلىرى چېكىندى. ئاندىن ئۇلارنىڭ ئېغىر قوراللانغان قىسىملىرى ھۇجۇمغا ئۆتتى. شۇ چاغدا تېمۇچىنمۇ



ئۆزىنىڭ ئېغىر قوراللانغان قىسىملىرىنى تايچىئۇتلارغا قارشى ئاتلاندۇردى. بۇ قىسىملارنىڭ ھەربىرى بىر تۈتۈندىن ئىبارەت بولۇپ (ئوتتۇرا ھېساب بىلەن ھەربىر تۈتۈن مىڭ چەۋەنداز)، ئون قاتارغا تىزىلغانىدى. گەرچە تېمۇچىننىڭ ئاران 13 تۈتۈنى بول- سىمۇ، تايچىئۇتلارنىڭ ئالدىنقى قىسىملىرىنى تارمار قىلدى. شۇندىن كېيىن تېمۇچىن دۈشمەن سەپلىرىنى بۆسۈپ ئۆتكەن قىسىملىرىنى يېنىك قوراللانغان تايچىئۇت چەۋەندازلىرىغا قار- شى ئاتلاندۇردى. تېمۇچىننىڭ لەشكەرلىرى ئۆز داھىيىسىنىڭ توققۇز قۇيرۇقلۇق ئاق بايرىقىنىڭ كەينىدىن ئىلگىرىلەپ، كۆچمەنلەر ئارىسىدا بولىدىغان ئەڭ دەھشەتلىك جەڭلەرنىڭ بى- رىنى باشلىۋەتتى. ھەر ئىككى تەرەپ قىقاس - چۇقان كۆتۈرۈ- شۈپ، قۇچاقلاشما جەڭگە چۈشتى. ئۇلار ئالدى بىلەن ئۆزئارا ئوق ئېتىشتى، ئاندىن قىسقا ئەگرى قىلىچلىرىنى ئىشقا سېلىشتى، بىر - بىرلىرىنى سالما ۋە ئىلمەكلىك نەيزىلەر بىلەن تارتىپ ئات ئۈستىدىن يىقىتىشتى.

جەڭ كەچ كىرگۈچە داۋاملىشىپ، تېمۇچىننىڭ غەلىبىسى بىلەن ئاياغلاشتى. دۈشمەننىڭ بەش - ئالتە مىڭ جەستى دالدا قالدى، ئەسىرگە چۈشكەن سەركەردىلىرىلا 78 ئادەم بولدى، غا- لىب تېمۇچىن كەلگۈسىدىكى دۈشمەنلىرىگە ۋەھىمە سېلىش ئۈ- چۈن شۇ يەردىلا ئۇلارنىڭ ھەممىسىنى ئۆلۈمگە ھۆكۈم قىلدى. شۇ قېتىمقى جەڭدە چىڭگىزخاننىڭ بويىنى يارىلانغانىدى. ئۇ قان كۆپ ئېقىپ كەتكەنلىكتىن يېرىم كېچىگىچە ھوشسىز ياتقاندا، جەلمە يارا ئېغىزىدىكى قېتىپ قالغان قاننى شوراپ، دۈشمەن تۇرالغۇسىدىن تاپقان قېتىقنى ئىچكۈزۈپ، ئۇنى ھوشىغا كەل- تۈردى. كېيىن خان ئۇنى تارتۇقلاپ قەدىرلىدى.

تايچىئۇتلار مەغلۇپ قىلىنىپ بىرنەچچە كۈن ئۆتكەندە، جا- مۇقانىڭ قول ئاستىدىكى ئىسۋت ئۇرۇقىدىن بولغان جىرغۇتاي



ئىسىملىك بىر يىگىت تېمۇچىننىڭ ئالدىغا كەلدى ۋە ئۆزىنىڭ ئۆتكەنكى جەڭدە تېمۇچىننىڭ ئېتىنى ئېتىپ يىقىتقانلىقىنى ئىقرار قىلدى. ئاخىردا ئۇ يەنە مۇنداق دېدى: «ئەگەر مېنى ئۆلۈمگە بۇيرۇسىڭىز ئالقانچىلىك يەر قانغا بويلار. شەپقەت قىل. سىڭىز چوڭقۇر ئېقىن سۇلارنى توسۇپ قالمىمەن، ئۇيۇل تاشلارنى كۆكۈم - تالقان قىلىمەن». تېمۇچىن ئۇنىڭغا جاۋابەن مۇنداق دېدى: «دۈشمەنلەشكەن ئادەم ئۆزىنىڭ ئۆلتۈرگىنىنى يوشۇرۇپ ئۆزىنى ئاقلايدۇ. سەن قىلغان - ئەتكىنىڭنى قىلچە يوشۇرما - تىن ئېيتتىڭ. مېنىڭ سەپىدىشىم بولغىن». تېمۇچىن يەنە ئۇنىڭ قىلمىشىنى ئەستە ساقلاش ئۈچۈن ئۇنى «جەبە» (ئوق) دېگەن ئىسىم بىلەن ئاتاشنى بۇيرۇدى. بۇ يىگىت كېيىن جەبە نوپان دەپ ئاتىلىپ، ئون بېشىلىقتىن ئۆسۈپ، چىڭگىزخاننىڭ تالانتلىق سەركەردىلىرىدىن بىرى بولۇپ قالدى ۋە ئاسىيانى بويسۇندۇرۇش جەڭلىرىنىڭ ھەممىسىگە قاتناشتى. ئۇ موڭغۇللارنى باشلاپ، سەمەرقەنتتىن جەنۇبىي رۇس دالىلىرىغا يۈرۈش قىلغان ۋە 1223 - يىلى كالكا دەرياسى بويىدا رۇس كىنەزلىرىنى مەغلۇپ قىلغان داڭلىق ئىككى سانغۇننىڭ بىرى ئىدى.

بۇ ئىككى سانغۇننىڭ يەنە بىرى ئاتاقلىق سۇبۇتاي باتۇر ئىدى. ئۇمۇ تەخمىنەن جەبە نوپان بىلەن بىر ۋاقىتتا چىڭگىزخانغا قوشۇلغان. سۇبۇتاي شىمالدىكى ئۇرانغاي قەبىلىسىدىن بولۇپ، جەبە نوپاندەك قېنى قىزىق تەۋەككۈلچى ئەمەس ئىدى. ئۇ ئوبدان ئويلاپ ئىش قىلاتتى. شۇڭا، ئۇلار ئىككىسى بىر - بىرىنى تو - لۇقلاش خاراكتېرىگە ئىگە ئىدى.

شۇنداق قىلىپ، تايچىنۇتلار ئۈزۈل - كېسىل تۈگەشتى. تېمۇچىننىڭ ۋالى خان بىلەن ئىتتىپاق تۈزۈشتەك دانا تەدبىرى موڭغۇل قەبىلىلىرىنى بىرلىككە كەلتۈرۈشكە قارشى تۇرىدىغان دۈشمەنلەرنىڭ يەر بىلەن يەكسان بولۇشىغا زېمىن ھازىرلىدى.



ئەمدى ئۇ ئۆز كۈچىنى تېخىمۇ كەڭ دائىرىلىك نىشانلارغا قاردە-
تىش ئىمكانىيىتىگە ئىگە بولدى. تېمۇچىن ئوتتۇز ياشقا كىر-
گەندە ئەنە شۇ نىشانلارنىڭ بىرى ئەمەلىيلەشتى. بۇ نىشان موڭ-
غۇل تۈزلەڭلىكىدە ماكانلاشقان بارلىق قەبىلىلەر ۋە خەلقلەرنى
بويىسۇندۇرۇپ، بىرلىككە كەلگەن، قۇدرەتلىك بىر پۈتۈنلۈكنى
بەرپا قىلىشتىن ئىبارەت بولدى.



تۆتىنچى باب

تېمۇچىن بىر تۈركۈم ئاقسۆڭەكلەر تەرىپىدىن «چىڭگىزخان» دەپ ئېلان قىلىندى

تېمۇچىننىڭ ئۇرۇشلاردىكى غەلىبىلىرى ۋە كۆڭۈلدىكىدەك يايلاق ھۆكۈمدارى بولۇپ تونۇلغان شۆھرىتى نەتىجىسىدە ئۇنىڭ توققۇز قۇيرۇقلۇق بايرىقى ئاستىغا «ئەمدى كىشىلەر ئايرىم ئا- ئىلىلەر بويىچە ئونلاپ ئەمەس، بەلكى يۈزلەپ يىغىلىشقا باشلىدى. ئۇ ئۆز ئوردىسىنى تەشكىل قىلدى. گەرچە ئۇنىڭ ئوردىسىدا مەھرەم ۋە مەسلىھەتچىلەر بولمىسىمۇ، جەڭگىۋارلىق روھىغا ئىگە ۋە ھەقىقىي سادىق ئادەملەر جەم بولغانىدى».^①

موڭغۇل ئاقسۆڭەكلىرىنىڭ كۆپ قىسمى ئۆز ئادەملىرى بىلەن تېمۇچىننىڭ ئەتراپىغا ئويۇشقان بولغاچقا، ھەممەيلىن كې- ئىشىپ، ئۇنى «خان» دەپ ئېلان قىلىش قارارىغا كەلدى. ئۇلار- نىڭ ئىچىدىكى ئەڭ ئاتاقلىقلىرىدىن بولغان ئالتان، قۇچار ۋە ساچا تېمۇچىنگە كېڭەشنىڭ قارارىنى تۆۋەندىكىدەك سۆزلەر بىلەن يەتكۈزدى:

«سېنى خان قىلىپ سايلايلى. سەن بىزگە خان بولغاندىن كېيىن دۈشمەنلەر بېسىپ كەلسە بىز ئالدىنقى قىسىم بولۇپ ئاتلىنىپ، قولغا چۈشۈرگەن گۈزەل چوكان، قىزلارنى ساڭا سوۋغا قىلىمىز. ياۋايى ھايۋانلارنى ئوۋلاشقا چىققاندا بىز ئال- دىڭدا چىقىپ قورشايىمىز، تۇتۇلغان ھايۋانلارنى ساڭا سوۋغا

① لېم، 46 - بەت.



قىلىمىز. ئۇرۇش - جەڭلەردە پەرمانىڭغا خىلاپلىق قىلساق ياكى تىنچلىق ۋاقىتلىرىدا سېنىڭ ئىشلىرىڭغا زىيان يەتكۈزسەك، خوتۇنلىرىمىزنى ۋە مال - مۈلكىمىزنى تارتىۋېلىپ، ئۆزىمىزنى ئادەمزاۋاتسىز چۆللەرگە ئاپىرىپ تاشلىۋەت!»

«شۇنداق دەپ ئۇلار قەسەم بەردى، — دېيىلىدۇ موڭغۇللار - نىڭ مەخپىي تارىخىدا، — ۋە تېمۇچىننى «خان» دەپ ئېلان قىلىپ، «چىڭگىزخان» دەپ ئاتىدى».

يۇقىرىدىكى بېقىنىش سۆزلىرىدىن سايلىغۇچىلارنىڭ چۈشەنچىسىدىكى ئىمپېراتور ئۈستىگە ئېلىشقا تېگىشلىك مەجبۇرىيەتنىمۇ كۆرگىلى بولىدۇ. بۇ مەجبۇرىيەت ئۇلارنى غەلىبىلەرگە يېتەكلەشتىن ئىبارەت بولۇپ، يايلاق كۆچمەنلىرى بۇ غەلىبىلەردىن ھاياتىنىڭ ھۇزۇر - ھالاۋىتىگە، يەنى قارا كۆزلۈك ساھىبجاماللارغا، يۈگۈرۈك ئارغىماقلارغا، چارۋا ماللارنى بېقىشقا لايىق بولۇق ئوتلاقلىرىغا، ئوۋ قىلىشقا كېرەكلىك كەڭ زېمىنلەرگە ئىگە بولۇشى كېرەك. بۇنداق ھالاۋەتلىرىنىڭ ھۆكۈمدارغا تېگىشلىك قىسمى ئايرىۋېتىلگەندىن كېيىن ئۇنىڭ سەپداشلىرىدىن خىمىمۇ يېتەرلىك ئۆلۈش قېلىشى كېرەك.

بىز «چىڭگىز» دېگەن نامنىڭ كىشىنى قايىل قىلغۇدەك چۈشەندۈرۈلۈشىنى ھېچ يەردىن تاپالمىدۇق. غەربىي موڭغۇللارنىڭ، يەنى ئويرات - قالماقلارنىڭ تىلىدا بۇ سۆز «چىڭ»، «كۈچ - لۈك» دېگەن مەنىنى بىلدۈرىدۇ. لېكىن بۇنداق چۈشەندۈرۈش پەقەت جىسمانىي كۈچنىلا ئىپادىلەپ، مەنىۋى كۈچ، ئەقىل - پاراسەت، خاراكتېر قاتارلىقلارنى ئىپادىلىيەلمەيدۇ. شۇڭا، بىر قىسىم يازغۇچىلار «چىڭگىز» سۆزىنى «باش ئەگمەس» دېگەن چۈشەنچىگە تەڭلەشتۈرىدۇ. بۇ، ئەلۋەتتە چىڭگىزخاننىڭ خاراكىتىرىگە ماس كېلىدۇ. شۇنداقتىمۇ، بۇنداق دېيىلسە بىر تەرەپلىكلىك بولۇپ قالىدىغاندەك تۇيۇلىدۇ، چۈنكى بۇنداق دېيىش پە -



قەت مەنۋىلىك جەھەتتىكى مۇستەھكەملىك مەنسىنىلا بىلدۈرۈپ، ئادەمنىڭ ئەقىل - پاراسىتى ۋە جىسمانىي كۈچى جەھەتتىكى مەنىلەرنى ئۇقتۇرمايدۇ. ئەينى دەۋردىكى موڭغۇل ئاقسۆڭەكلىرى ئىچىدە «باغاتۇر» (باتۇر — جىسمانىي جەھەتتىن كۈچ-كۈي)، سەچەن (دانىشمەن) دېگەن ئۇنۋانلار بولغان. شۇ بويىچە چۈشەنگەندە، «باتۇر، دانىشمەن» دېگەن سۆزلەرنىڭ مەنىلىرى تېمۇچىنىڭ بېرىلگەن «چىڭگىز» ئاتىقىغا تامامەن ئۇيغۇن كېلىدۇ، چۈنكى تېمۇچىن جىسمانىي جەھەتتە كۈچلۈك بولۇشتىن سىرت، يەنە ئالاھىدە ئەقىللىق، ئىرادىلىك، جەڭ قىلىش ۋە تەشكىللەش ئىشلىرىدا قابىلىيەتلىك، ناتىق شەخس ئىدى. بۇ سۈپەتلەرنىڭ بىر ئادەمگە مەركەزلەشكەنلىكىنى «چىڭگىز» دېگەن بىر سۆز بىلەن ئىپادىلەش مۇمكىن.

چىڭگىزخان ھەر تەرەپلىمە قابىلىيەتلىك بولغانلىقى بىلەن تارىخىي شەخسلەردىن يۈلەي سېزارغا ھەممىدىن يېقىن تۇرىدۇ. لېكىن ئۇنىڭ لەشكەرىي ئىشلاردىكى قابىللىقى باشقا ھەممە قايىلىيەتلىرىنى بېسىپ چۈشىدۇ. ئۇ ئون يېشىدىن تارتىپ 72 يېشىغىچە بولغان ئۆمرىنى ئات ئۈستىدە ئۆتكۈزدى ۋە ھەربىي يۈرۈشتە ئۆلدى.



بەشىنچى باب

ئايرىم قەبىلىلەرنىڭ بىر پۈتۈن موڭغۇل خەلقى بولۇپ ئۇيۇشۇشى

موڭغۇل قەبىلىلىرىنىڭ كۆپ قىسمىنىڭ ۋەكىللىرى تې-
مۇچىنى «چىڭگىزخان» دەپ ئېلان قىلدى. لېكىن يەنە بىرنەچ-
چە ئۇرۇق ئاقسۆڭەكلىرى جامۇقاغا قوشۇلغانىدى. چىڭگىزخانغا
قوشۇلغانلاردىن يەنە ۋالڭ خان باشچىلىقىدىكى قۇدرەتلىك كېرە-
يىت قەبىلىسى ۋە نايمانلار بىلەن ئاق تاتارلارنىڭ دۆلىتىمۇ بار
ئىدى.

شۇڭا، چىڭگىزخاننىڭ بىرلىككە كەلگەن موڭغۇل دۆلىتىنى
قۇرۇشتىن ئىبارەت بىرىنچى مەقسىتى تېخى ئەمەلگە ئاشمىغا-
نىدى.

ۋەھالەنكى، ئۇنىڭ ھۆكۈمدارلىقىنى قوبۇل قىلغان قەبىلى-
لەر ئادەم سانى ۋە ئىگىلىگەن زېمىنلىرىنىڭ كەڭلىكى جەھەتتە
مۇتلەق ئۈستۈنلۈكتە تۇرغاچقا، بارلىق قەبىلىلەرنى بىرلىككە
كەلتۈرۈش نىشانىنى ئىشقا ئاشۇرۇش شارائىتى پىشپ يېتىلگە-
نىدى. بۇ جەھەتتىكى مۇھىم تەدبىرلەرنىڭ بىرى دائىملىق ئالاقە
تورىنى تۇرغۇزۇشتىن ئىبارەت ئىدى. موڭغۇل دۆلىتى ئەمدىلا
قۇرۇلۇۋاتقان شارائىتتا مەركىزىي ھۆكۈمەتنى ھەمىشە يۈز بې-
رىش ئېھتىماللىقى بولغان پاراكەندىچىلىكتىن ساقلاش ئېھتى-
ياجى ھۆكۈمدارنىڭ تۇرالغۇسىنى ۋە ئۇنى قوغداش ئىشلىرىنى
ئوبدان ئورۇنلاشتۇرۇشنى تەلەپ قىلاتتى. مۇشۇ خىلدىكى مەمۇ-



رىيەتكە مۇناسىۋەتلىك تەدبىرلەرنى قوللىنىشتا چىڭگىزخان باشتىن تارتىپلا غايەت زور تەشكىلاتچىلىق تالانتىنى نامايان قىلدى.

ئۇنىڭ تۇرالغۇسى بىخلىنىۋاتقان ھاكىمىيەتلىك تۈزۈمىدىن ئىكەنلىكىگە ئايلاندى. ئالاقە ئىشلىرىدا، ئۇنىڭ پەرمانلىرىنى خەلق ئىچىگە يەتكۈزۈش ئۈچۈن ئۇ مەخسۇس چەۋەندازلار ئەتىرىدى. تىنى قۇردى، يەنى بىز دەۋاتقان چاپارمەنلەرنى ئىشقا سالىدى. بۇ چاپارمەنلەر خۇددى «ئېتىلغان ئوقتەك» تېزلىكتە جاي - جايلارغا «ئۇچۇپ» كېتەتتى. ھازىرقى زاماندىكى پوچتا - تېلېگراف، تۆمۈريوللار بولمىغان شارائىتتا يايلاق دۆلىتىدە بۇنداق مەخسۇس ئاتلىق چاپارمەنلەرنىڭ تەشكىل قىلىنىشى پەۋقۇلئاددە ئاقىلانىە يېڭىلىق بولغانىدى. چىڭگىزخاندىن بۇرۇن چاپارمەنلەر ھېچ - قانداق يەردە بۇ قەدەر كەڭ كۆلەمدە مەخسۇسلاشمىغانىدى. كېيىن پۈتۈن موڭغۇل دۆلىتى دائىرىسىدە ئالاقە بېكەتلىرى قۇرۇلدى. بۇ بېكەتلەر بىر پۈتۈن ئالاقە تورىنى ھاسىل قىلىپ، بىر تەرەپ - تىن، خەۋەر يەتكۈزۈلىدىغان باسقۇچلۇق نۇقتىلارغا ئايلاندى؛ يەنە بىر تەرەپتىن، ۋەزىيەت ئىجرا قىلىشقا كېتىۋاتقان مەنسەپدارلار ياكى چاپارمەنلەر قونۇپ ئۆتىدىغان ئۆتەڭ بولدى. چىڭگىزخان خاندانلىقى رۇسىيە ۋە جۇڭگوغىچە كېڭەيگەن دۇنياۋى ئىمپېرىيەگە ئايلانغاندا، ئالاقە تورى دۆلەت ئىلكىدىكى چوڭ مەھكىمە بولۇپ قالدى. بۇ مەھكىمە ھۆكۈمەت ئىشلىرىنى بېجىرىش بىلەنلا قالماي، شەخسلەرنىڭ ئېھتىياجىنىمۇ قاندۇراتتى. شۇنداق بولغاچقا، يىراق ياۋروپادىن چىققان پىلانو كارپىنى، رۇبرۇك ۋە ماركو پولو قاتارلىق ساياھەتچىلەرمۇ موڭغۇلىيەنىڭ مەركىزىگە چە يېتىپ بارالغان. چىڭگىزخان سودا - تىجارەت ئىشلىرىنى رىغبەتلەندۈرۈپ، سودىگەرلەرنىڭ بىخەتەرلىكىنى كاپالەتكە ئىگە قىلدى. ئۇنىڭ ئۆزىنىڭ تىلى بويىچە ئېيتقاندا، كىشىلەر ئال -



تۇنلارنى خۇددى ئادەتتىكى چىنە - قاقچىدەك بېشىغا ئېلىپ كۆ-
تۈرۈپ يۈرسىمۇ، بۇلاڭچىغا ئۇچرىماسلىقنى ياكى بوزەك قىلىن-
ماسلىقنى خالايتتى.

پۈتۈن ئىمپېرىيە ئالاقە تورى بىلەن قاپلانغانىدى. ئالاقە بې-
كەتلىرىگە مەخسۇس باشقۇرغۇچى ئەمەلدارلار قويۇلغان بولۇپ،
ئۇلار ئۆزلىرىنىڭ باشقۇرۇش دائىرىسىدە چەكسىز ھوقۇققا ئىگە
ئىدى. ئۇلارنىڭ قول ئاستىدا يېتەرلىك قوراللىق قوشۇنى بار
ئىدى. بۇنداق قوشۇنلار ھازىرقى قوراللىق ساقچى قىسىملىرىد-
نىڭ ۋەزىپىسىنى ئۆتەيتتى. ئالاقە بېكەتلىرىنى باشقۇرغۇچىلار
ئۆزلىرىنىڭ تەۋەلىكىدىكى زېمىننىڭ تەرتىپى ۋە بىخەتەرلىكىگە
مەسئۇل بولاتتى. ئۇنىڭ مەخسۇس تەيىنلەنگەن خادىملىرى ئۆت-
كەن ئادەم ۋە ماللارنى تىزىملايتتى. ئالاقە يوللىرى ئەنە شۇنداق
قاتتىق باشقۇرۇلغاچقا، ئەينى دەۋرلەردىكى چوڭ يوللاردا ئادەتكە
ئايلىنغان بۇلاڭچىلىقلار موڭغۇل ئىمپېرىيەسىدە پۈتۈنلەي تۈگە-
تىلگەن. مەسىلەن، چىڭگىزخاننىڭ ئەۋلادلىرى ھۆكۈم سۈرگەن
دەۋرلەردە خىۋە بىلەن قىرىم ئارىلىقىدىكى يوللار شۇ قەدەر ياخ-
شى باشقۇرۇلغانىكى، خىۋەدىن قىرىمغىچە تەخمىنەن ئۈچ ئاي
داۋاملىشىدىغان سەپەردە يېمەك - ئىچمەكنىڭ غېمىنى قىلىش
ھاجەتسىز ئىدى، چۈنكى قونالغۇلاردا ھەممە نەرسە تەييار ئىدى.
خاننىڭ يارلىق، پەرمانلىرىنى ئېلىپ ماڭغان چاپارمەنلەرگە
ئالاقە بېكەتلىرىدە ئات - ئۇلاغلار ئالماشتۇرۇلۇپ بېرىلەتتى.
بېكەتلەردىكى ئەڭ ياخشى ئاتلارنى ئالماشتۇرۇپ مىنگەن چاپار-
مەنلەر كۈنىگە 250 چاقىرىم يولنى بېسىپ ئۆتەتتى. ئەگەر ئىك-
كى بېكەت ئارىلىقىدا ئات ئۆلۈپ قالسا، چاپارمەن يولدا ئۇچرىغان
ھەرقانداق ئادەمنىڭ ئېتىنى ئېلىش ھوقۇقىغا ئىگە ئىدى. موڭ-
غۇل چاپارمەنلىرىگە شۇڭقارنىڭ شەكلى چۈشۈرۈلگەن مەخسۇس
تۆمۈر تاختا بېرىلەتتى.



يۇقىرىقىدەك تەپسىلاتلارنى ماركو پولو خاتىرىلىگەن. ئۇنىڭ مەلۇماتىدىن قارىغاندا، موڭغۇل ئىمپېرىيەسىدە (13 - ئەسىردە) ئالاقە ئىشلىرى ئۈچۈن ئايرىلغان ئاتلارنىڭ سانى 300 مىڭگە يەتكەن. ئالاقە ئىشلىرى ئۈچۈن ئالاھىدە زىننەتلەپ ياسالغان ئىد. مەرەتلەر 10 مىڭدىن ئاشقان. ئادەم كۆپ كېلىدىغان بەزى بېكەت - لەردە 400 چە ئات بولاتتى. ئادەتتىكى بېكەتلەردە ئاتلارنىڭ سانى 50 تىن 200 گىچە بولاتتى. ئاتلىقلاردىن باشقا ھارۋىدا قاتنايدى - غان ئالاقىچىلارمۇ بولاتتى. بۇنداق ھارۋىلارغا قوڭغۇراق بېكە - تىلىگەن بولۇپ، بېكەت خادىملىرى ئالدىنئالا ئۇلاردىن خەۋەر تې - پىپ، يېڭى ئات تەييارلاپ تۇراتتى.

بىز دەۋاتقان شۇ دەۋردىكى ئالاقە تۈزۈلمىسى ئەلۋەتتە خېلى ئاددىي بولۇپ، پەقەت لەشكىرىي ئىشلار ۋە ئەڭ جىددىي مەمۇرىي ۋەزىپىلەر ئۈچۈنلا خىزمەت قىلاتتى. يۇقىرىدا سۆزلەپ ئۆتكىنىد - مىزدەك، ئەينى دەۋردە چىڭگىزخان ئۆزىنىڭ تۇرالغۇسىنىڭ تۈ - زۈلمىسى توغرىسىدىمۇ كۆپ باش قاتۇرغان. ئۆز تۇرالغۇسى بىلەن دۆلەتنىڭ ھەممە جايلىرىنىڭ ئالاقىسىنى كاپالەتكە ئىگە قىلغان - دىن كېيىن، ئۇ ئىشەنچلىك ئىككى ئادىمنى ئالاقە ئىشلىرىنى بىۋاسىتە باشقۇرۇشقا قويدى. بۇنداق مۇھىم ۋەزىپىگە ئادەم تاللاشتا ئۇ نامزاتلارنىڭ كېلىپ چىقىشىنىڭ (نەسەبىنىڭ) يۈ - قىرلىقىنى ئەمەس، بەلكى شۇ خىزمەتكە مۇۋاپىق بولۇشىنى ۋە ئۆزىگە سادىقلىقىنى ئاساسىي ئۆلچەم قىلدى. شۇڭا، ئۇ ئۆزى ياش ۋە تونۇلمىغان چاغلىرىدا ئۆزىگە قوشۇلغان بوغۇرچى بىلەن جەلمەنى شۇ خىزمەتكە تەيىنلىدى. ئۇلارنىڭ بىرىنچىسى بىرقە - دەر ھاللىق پۇقرانىڭ ئوغلى، ئىككىنچىسى بولسا بىر تۆمۈرچى - نىڭ ئوغلى ئىدى.

چىڭگىزخان ئۆزىنىڭ يېڭى قۇرۇلغان دۆلىتىنى مۇستەھ - كەملەش ئۈچۈن پائال ھەرىكەتلىنىۋاتقان كۈنلەردە ئۇنىڭ دۈش -



مەنلىرىمۇ بىكار ياتمىغانىدى. جامۇقا ئۆزىنىڭ قول ئاستىدىكى قەبىلىلەرنىڭ ئاقساقاللىرى ئىچىدە شۇ قەدەر يۇقىرى ئىناۋەتكە ئېرىشتىكى، بۇ ئاقساقاللار بىر كۈنى (تەخمىنەن 1201 - يىلى) ئارغۇنى دەرياسىنىڭ بويىدا باش قوشۇپ، ئۇنى «گۆر خان» (بار - چە ئەلنىڭ خانى) دەپ ئېلان قىلىشتى. بۇ توغرىدىن - توغرا چىڭگىزخانغا ئۆكتە قويغانلىق ئىدى. يەنە كېلىپ، چىڭگىزخان بىلەن قارشىلاشقان بۇ گۇرۇھتا ئۇنىڭ ئۆز تاغلىرى (ئانا تەرەپ - تىن) ۋە مەركىزلەرنىڭ يولباشچىسى توقتابېك بار ئىدى، شۇنداقلا قېرى ۋاڭ خاننىڭ ئوغلىمۇ شۇ گۇرۇھتا بولۇپ، ئۇ ئۆز ئاتىسىدىن باشقىچە سىياسەت يۈرگۈزۈشكە ئۇرۇنماقتا ئىدى. چىڭگىزخان ئۆزىگە خاس ئېھتىياتچانلىقى بىلەن ئىتتىپاق - دىشى ۋاڭ خاننىڭ قوللىشىنى قولغا كەلتۈردى. شۇنىڭدىن كې - يىن ئۇ يۈرۈشكە ئاتلىنىپ، 1202 - يىلى ئۆزىنىڭ سابىق ئاتاق قېرىندىشى ۋە ئىتتىپاقىدىكى مەركىزلەرگە قاقشاتقۇچ زەربە بەر - دى. جامۇقا قاچتى، ئۇنىڭ قول ئاستىدىكى ئۇرۇقلار غالىبقا باش ئەگدى.

بۇ غەلىبىنىڭ قولغا كەلتۈرۈلۈشىدە مۇنداق بىر ئامىل مۇھىم رول ئوينىدى، چىڭگىزخان قوشۇنىدا قاتتىق ئىنتىزام ئورناتقان بولۇپ، لەشكەرلەرنىڭ پۇرسەت بولسىلا ئولجا ئېلىش ئۈچۈن بۇلاڭچىلىق قىلىش ئادىتىنى تۈپتىن يوقاتقانىدى. بۇ مەقسەتكە يېتىشتە يولغا قويغان ئۇسۇللارنىڭ بىرى شۇ ئىدىكى، غەلىبە قازىنىلغاندىن كېيىن ئولجا جەڭگە قاتناشقان بارلىق لەشكەرلەرگە ئادىل تەقسىم قىلىنىپ بېرىلەتتى. يەنە بىر ئۇسۇل شۇ بولدىكى، ئىنتىزامغا بۇزغۇنچىلىق قىلغانلار قاتتىق جازالە - ناتتى. ئۇنىڭدىن باشقا، چىڭگىزخان ئۆزىنىڭ قوماندانلىق ئى - تىدارى يېتىلىپ بۇ چاغقا كەلگەندە شۇنى ھېس قىلىپ يەتتە - كى، كۆزلەنگەن مەقسەتكە يېتىشتە ھەرقانداق ئوڭۇشسىزلىقلارغا



قارماي داۋاملىق ئالغا ئىنتىلىپ تۇرغاندىلا كۈچلۈك دۈشمەن ئۈستىدىن غەلىبە قازانغىلى بولاتتى. شۇڭا، ئۇ جامۇقا بىلەن بو- لىدىغان جەڭنىڭ ئالدىدا ئۆز قوشۇنىغا تۆۋەندىكىدەك بۇيرۇق چۈشۈرگەن:

«دۈشمەننى يەڭگەندە ئولجىغا ئالدىراپ كەتمەڭلار. ئولجا بە- ربىر بىزگە قالدۇ. ئالدىرىمىساڭلارمۇ تەڭ بۆلۈشىمىز. ئەگەر دۈشمەنلەر كۈچلۈك كېلىپ، ئەسلىدىكى ئورنۇڭلارغا چېكىنىش- كە مەجبۇر قىلسا، لەشكەرلەر قايتا - قايتا ھۇجۇمغا ئۆتۈشى كېرەك. ئەگەر كىمدىكىم قايتا ھۇجۇمغا ئۆتمەي چېكىنسە، شۇ- نىڭ كاللىسى ئېلىنسۇن!»

جامۇقانىڭ قوشۇنىدا چىڭگىزخان قوشۇنىدىكىگە ئوخشاش پولاتتەك ئىنتىزام بولمىغاچقا، ئۇلار جەڭدە تېزلا چېچىلىپ، قالايىمقانلىشىپ كەتتى. چىڭگىزخاننىڭ شان - شۆھرىتى كۈن- دىن - كۈنگە ئۆستى. يېڭى - يېڭى ئۇرۇق ۋە قەبىلىلەرنىڭ ئاقساقاللىرى ئۆز ئىختىيارلىقى بىلەن كېلىپ ئۇنىڭغا قوشۇل- دى. لېكىن شۇنىڭ بىلەن بىر ۋاقىتتا، بۇرۇن ئۇنىڭغا بويسۇنغان ئالتان، قاچۇر قاتارلىق داڭلىق ئۇرۇقلار ئۇنىڭدىن بۆلۈنۈپ چى- قىپ كەتتى. بۇ ئۇرۇقلارنىڭ ئاقساقاللىرى ئەسلىي تېمۇچىننى ئۆزلىرىنىڭ قولىدىكى قورالغا ئايلاندۇرۇۋېلىشنى ئويلىغانىدى. ئەمما، ئەھۋال ئۇلار ئويلىغاندەك بولمىغاندىن كېيىن، ئۇلار ۋاڭ خان تەرەپكە ئۆتۈپ كەتتى ھەمدە ئۇنىڭ ياردىمى بىلەن چىڭگىز- خاننى ئاغدۇرۇشنى قەستلىدى. شۇنداق قىلىپ، جامۇقا مەغلۇپ قىلىنغاندىن كېيىن چىڭگىزخانغا قارشى گۇرۇھ يىمىرىلمەس- تىن، ئەكسىچە تېخىمۇ كۈچەيدى. بۇ قېتىم ئۆكتىچىلەر ئىككى- لىنىپ تۇرغان ۋاڭ خاننىمۇ ئۆزىگە تارتىپ كەتتى. ۋاڭ خان چىڭگىزخاندىن ئىبارەت ئىتتىپاقىدشى ھەم رىقابەتچىسىنىڭ تەدرىجىي كۈچىيىپ بېرىۋاتقىنىغا قاراپ ئەندىشىگە چۈشۈپ قال-



غانىدى. چىڭگىزخان شۇ چاغىچە ئۆزىنىڭ بۇ ئاتاق ئاتىسى بىلەن بولغان ئىتتىپاقداشلىق مۇناسىۋىتىنى ساقلاپ قېلىشقا ئالاھىدە تىرىشچانلىق كۆرسىتىپ كەلگەنىدى. شۇنىڭ بىلەن بىر ۋاقىتتا، ئۇ يەنە ئۆزىنىڭ شەرقتىكى ھۆكۈمرانلىقىدىن ۋاڭخاننىڭ دىققىتىنى چەتنەشتۈرۈش ئۈچۈن ئۇنى غەربتىكى قوشنىلار بىلەن توقۇنۇشقا كۈشكۈرتتى. لېكىن بۇ قېتىم ئۇنىڭ ئۈستاتلىقى ئۈنۈم بەرمىدى.

كۈتۈلمىگەندە ۋاڭخان ئۇنىڭغا قارشى ئاتلىنىپ كەلدى. چىڭگىزخان بۇ تۇيۇقسىز ھۇجۇمدىن ئاران قۇتۇلۇپ قالدى. ۋاڭخان قوشۇنىنىڭ يېقىنلا كېلىپ قالغانلىقىنى ئۇ ئىككى پادىچىدىن ئاڭلىدى ھەمدە دەرھال قوشۇنىنى سەپكە تۇرغۇزدى، لېكىن قارشى تەرەپ سان جەھەتتە ئۈستۈنلۈككە ئىگە ئىدى. چىڭگىزخاننىڭ سەپكە تۇرغۇزۇلغان قوشۇنىدا 4600 لەشكەر بار ئىدى.

چىڭگىزخان گەرچە ھۇجۇمنى چېكىندۈرگەن بولسىمۇ، ۋاڭخانغا ئەجەللىك زەربە بېرىشكە قۇربى يەتمەيتتى. شۇ جەڭدە چىڭگىزخاننىڭ ئەڭ ئەشەددىي دۈشمەنلىرىدىن بىرى بولغان ۋاڭخاننىڭ ئوغلى سەنگۈن ئوق تېگىپ يارىلاندى. موڭغۇللار تەرەپتە چىڭگىزخاننىڭ ئۈچىنچى ئوغلى ئۆگەتاي ۋە ئۇنىڭ سادىق سەپداشلىرىدىن بورۇقۇلا بىلەن بوغۇرچى يارىلاندى.

چىڭگىزخان ۋاڭخاننى ئۈزۈل - كېسىل تارمار قىلىش ئۈچۈن يەنە كۈچ توپلاش لازىملىقىنى چۈشەندى. شۇڭا، ئۇ جەڭدىن كېيىن چېكىنىپ، ئاتلىرىنى ئوتلىتىپ، جەڭچىلىرىنى ئارام ئالدۇردى. شۇ قېتىمقى چېكىنىشتە ئۇ ئۆز قوشۇنىنىڭ ئادەم سانىنى تولۇقلىدى. ۋاقىتنى قولغا كەلتۈرۈش نىيىتىدە ئۇ ۋاڭخان بىلەن سۆھبەتلىشىشكە ئۇرۇندى، ھىيلە ئىشلىتىپ ئۆزىنىڭ ئۇنىڭغا پەرزەنتلەرچە باش ئېگىدىغانلىقىنى ئۆقتۈردى.



ۋە ئۇرۇش توختىتىشنى تەلەپ قىلدى.

چىڭگىزخاننىڭ ۋاڭ خان تەرەپكە ئۆتۈپ كەتكەن ئالتان بىلەن قۇچارغا ئەۋەتكەن يوللانمىسىدا مۇنداق دېيىلىدۇ: «مەن كۆپ تىرىشچانلىق كۆرسىتىپ (قۇرۇلتايدا)، سىلەر خان بولۇڭلار، دېدىم. سىلەر ئۈنىمىدىڭلار. مەن ئامال قىلالىمەن. قۇچار، مەن ساڭا: «سەن قۇتۇلا قاغاننىڭ ئوغلى، دېدىم. سەنمۇ خان بولۇشقا ئۈنىمىدىڭ. سىلەر ئارتۇق سۆزلىمەي «سەن خان بول، دېدىڭلار. سىلەرنىڭ دېگىنىڭلار بويىچە مەن خان بولمىدىم. مەن خان بولسام، مۇخلىسلىرىم بىلەن نۇرغۇن ئەللەرگە قوماندان بولسەن، دەپ ئويلىغانىدىم. مەن جەڭ قىلىپ نۇرغۇن يىلقا، قوي - كالا، ھارۋا ۋە ئادەملەرنى قولغا چۈشۈردۈم ۋە ئۇلارنى سىلەرگە بەردىم، سىلەرنى دەپ مەن دالىلاردا ئوۋ قىلىپ، ياۋايى ھايۋانلارنى سىلەر تەرەپكە قوغلاپ بەردىم».

چىڭگىزخاننىڭ ۋاڭ خان ۋە ئالتان، قۇچارلارغا يوللىغان بۇ مۇراجىئەتلىرىگە ئۇلارنىڭ نامىدىن سەنگۈن جاۋاب قايتۇردى: «جەڭ قىلايلى، كىم ئۆتۈپ چىقسا شۇ خان بولسۇن». شۇنىڭدىن كېيىن ئۇ «تۇغ - ئەلەملەرنى كۆتۈرۈپ، دۇمباقلارنى ياڭرىتىپ، ئارغىماقلارنى ئېگەرلەپ، چىڭگىزخانغا قارشى ئاتلىنىشقا بۇيرۇق چۈشۈردى».^①

چىڭگىزخان بۇ جاۋابنى ئاڭلىغاندىن كېيىن يىغىن ئاچتى. يىغىن ئىشتىراكچىلىرىنىڭ كۆپ قىسمى ۋاڭ خان بىلەن بولغان ئۇرۇشنى داۋاملاشتۇرۇش پىكرىنى بەردى. بۇ چاغقىچە چىڭگىزخان بىر نەچچە يېڭى ئىتتىپاقداشلارنى تېپىشقا ئۈلگۈرگەنىدى. شۇنداق قىلىپ، ئۇرۇش بولىدىغانلىقى مۇقىملاشتى. چىڭگىزخان ئۇرۇشتا ئۆزىگە ئەپلىك شارائىت يارىتىش ئۈچۈن ھىيلىلە ئىشلەتتى. ئۇ قوشۇنىنى باشلاپ شۇنداق ئۈستىلىق بىلەن

① بېريوزنىڭ ئەسىرىدىن ئېلىنغان نەقىل.



ئورمانلارغا يوشۇرۇندىكى، دۈشمەنلەر ئۇنىڭ ئىزىنى تاپالماي قالدى. ۋاڭ خان چىڭگىزخاننىڭ قوشۇنىنى ئىزلەپ تېپىش ۋە زىپىسىنى چىڭگىزخاننىڭ ئەسەرگە چۈشكەن ئىنىسى قاسارغا تاپشۇردى. ئۇ قاسارنىڭ خوتۇنى بىلەن بالىلىرىنى گۆرۈگە تۇتۇپ قېلىپ، ئۆزىنى يولغا سالدى. دەرۋەقە، قاسار ئاكىسىنى ئىزلەپ تاپتى، چىڭگىزخاننىڭ كۆرسەتمىسى بويىچە قاسار ئۆزى قايتماستىن، ئۆز ئادەملىرىدىن بىرىنى ۋاڭ خاننىڭ ئالدىغا ئەۋەتىپ، موڭغۇل قوشۇنىنىڭ تېپىلغانلىقىنى يەتكۈزدى ھەمدە بۇنىڭ راستلىقىنى ئىسپاتلاش ئۈچۈن ئىشەنچلىك ئادەملىرىنى ئەۋەتتى.

بۇ ھەيلە ئوڭۇشلۇق بولدى. ۋاڭ خاننىڭ ئىشەنچلىك ئادەملىرى كەلدى. چىڭگىزخان ئۇلارنى تۇتتى. ئېھتىمال، شۇ زاماندا ئادەتكە ئايلانغان قاتتىق قىيىن - قىستاق ئاستىدا بولسا كېرەك، ئۇلار كېرەپت قوشۇنىنىڭ ھازىرقى ئەھۋالى توغرىسىدىكى ھەممە تەپسىلاتلارنى چالا قويماي سۆزلەپ بەردى. مەلۇم بولدىكى، كېرەپت قوشۇنى ھوشيارلىقىنى پۈتۈنلەي بوشاشتۇرغانىدى، ۋاڭ خاننىڭ تۇرالغۇسىدا ئايىغى ئۈزۈلمەيدىغان ئويۇن - بەزمىلەر داۋاملاشماقتا ئىدى.

چىڭگىزخان بۇ مەلۇماتلارغا ئېرىشكەندىن كېيىن، قوشۇنىنى يوشۇرۇنغان جايدىن تېزلىكتە باشلاپ چىقتى ۋە توختىماي ئىلگىرىلەپ، يېرىم كېچىدە دۈشمەن قوشۇنىنى ھەم ئۇلارنىڭ رەھبىرىنىڭ تۇرالغۇسىنى مۇھاسىرگە ئالدى. كېرەپت قاتتىق قارشىلىق كۆرسەتكەن بولسىمۇ، ئاخىر ئۈزۈل - كېسىل مەغلۇپ بولدى. ۋاڭ خان ۋە ئۇنىڭ ئوغلى ھەر ئىككىسى يارىدار بولغان ھالەتتە ئاز بىر قىسىم ئادەملىرى بىلەن قېچىپ قۇتۇلدى، ئۇنىڭ تىرىك قالغان باشقا ئادەملىرى چىڭگىزخانغا ئەل بولدى. ۋاڭ خان نايمان ئېلىگە قېچىپ باردى، لېكىن ئۇزاق



ئۆتمەي شۇ يەردە ئۆلتۈرۈلدى. كېيىن ئۇنىڭ تىنىم تاپمايدىغان ئوغلى سەنگۈنمۇ شۇ خىل تەقدىرگە دۇچار بولدى.

ئاشۇ غەلىبىدىن كېيىن چىڭگىزخاننىڭ تەسلىم بولغان دۈشمەنلەرگە قارىتىلغان مۇئامىلىسى ۋە يايلاق خەلقىنىڭ تەبىئىي نامايان قىلىدىغان تۆۋەندىكىدەك بىر ۋەقە بولۇپ ئۆتتى. ئىلگىرىكى ۋاڭ خاننىڭ باتۇرلىرىدىن بىرى چىڭگىزخانغا مۇنداق دېدى: «قاراپ تۇرۇپ ئۆز خانىمنى باشقىلارنىڭ قولىغا ئۆلۈمگە تۇتۇپ بېرىمەنمۇ؟ ھەرگىز تاشلاپ قويمايمەن. شۇڭا، قاجۇرۇۋېتىش ئۈچۈن ئۈچ كېچە - كۈندۈز تىرىكشىپ، ئۇنىڭغا ھاياتلىق يولى ئېچىپ بەردىم. ئەمدى ئۆلسەممۇ ئارمىنىم يوق. ئەمدى مېنى ئۆلتۈرۈشكە بۇيرۇساڭ ئۆلىمەن، ئۆلتۈرمىسەڭ سېنىڭ خىزمىتىڭنى قىلىمەن». چىڭگىزخان ئۇنىڭغا مۇنداق جاۋاب بەردى: «ئۆز خانىنى تاشلاپ قويۇشقا كۆڭلى ئۇنىماي، ئۇنىڭغا ھاياتلىق يولى ئېچىپ بېرىش ئۈچۈن باتۇرانە ئېلىشىش يىگىتلىك ئەمەسمۇ! ئەمدى ماڭا دوست بول!»

چىڭگىزخان ئەنە شۇ تەرىقىدە ھەمىشە ۋە ھەممە يەردە ئاق-سۆڭەكلەر قائىدىسىگە ئەمەل قىلاتتى: فېئوداللار پۇقرالارنى، خوجايىنلار قۇللارنى ئۈنۈملۈك باشقۇرۇش ئۈچۈن سادىق خىزمەتكارلارنى تەقدىرلەيتتى، ئۆز خوجايىنىغا ئاسىيلىق قىلغانلارغا ئۆلۈم جازاسى بېرەتتى، ھەتتا ئۆز دۈشمىنىگە ئاسىيلىق قىلغان چاكارلارمۇ جازالىنىتتى. موڭغۇل ھۆكۈمدارلار شۇنداق قىلىش ئارقىلىق يايلاق ئاقسۆڭەكلىرىنىڭ تۈپكى ئارزۇ ۋە تىلەكلىرىنى ئىپادىلەيتتى. شۇڭا، ئاقسۆڭەكلەر ئۆز ھۆكۈمدارلىرىنى ھىمايە قىلاتتى ۋە ئۇلارغا قارىغۇلارچە سادىق بولاتتى.

كېرەيتلەر ئۈستىدىن قازىنىلغان غەلىبە بىر چاغلاردا كۈچلۈك بولغان بۇ قەبىلىنى چىڭگىزخاننىڭ ھۆكۈمرانلىقى ئاستىغا چۈشۈرۈپ قويدى. شۇنىڭ بىلەن، موڭغۇل ئېگىزلىكىدە



دىكى بارلىق خەلقلەر ئىچىدە چىڭگىزخاننىڭ نام - شۆھرىتى يەنىمۇ ئۇلغايدى. ئەمدى بۇ يايلاق ھۆكۈمدارى شۇنىڭغا قانائەت قىلىسىمۇ بولاتتى. لېكىن چىڭگىزخاننىڭ خۇرۇچى باشقا ئىدى، ئۇ غەلىبىدىن كېيىن ئۆز كۆڭلىنى خۇش قىلىپ بىكار ياتىدە. خانلاردىن ئەمەس ئىدى. ئۇ مەركىزىي ئاسىيادىكى قېرىنداش موڭغۇل قەبىلىلىرىنى بىرلىككە كەلتۈرۈش مەقسىتىگە يېتىش ئۈچۈن، بويسۇندۇرۇلغان كېرەيت قەبىلىسى بىلەن باشقا قەبىلىلەرنىڭ بىرلىكتە تىنىچ تۇرمۇش كەچۈرۈشىگە ئائىت زۆرۈر مەمۇرىي چارە - تەدبىرلەرنى يولغا قويدى. شۇنىڭ بىلەن بىر ۋاقىتتا، غەربتىكى نايمانلار بىلەن ئۇيغۇرلارنىمۇ قورال كۈچى بىلەن ئۆزىگە قوشۇۋېلىش ئۈچۈن پائال ھەرىكەتلەندى. ئۇ ئو - غۇللىرىغا مۇنداق دەيتتى: «ھەرقانداق ئىشنىڭ مۇۋەپپەقىيىتى ئۇنى ئاخىرغىچە داۋاملاشتۇرۇشتا ئىپادىلىنىدۇ».

ۋالى خان مەغلۇپ قىلىنغاندىن كېيىنكى ئۈچ يىل جەرياندا ئۇ ئۆزىنىڭ جەڭلەردە تاۋلانغان لەشكەرلىرى بىلەن نايمانلار ۋە ئۇيغۇرلارنىڭ زېمىنلىرىگە ئىچكىرىلەپ كىردى. بۇ ئىككى خەلق موڭغۇللارغا نىسبەتەن مەدەنىيەت جەھەتتە خېلى ئۈستۈن ئو - رۇندا تۇراتتى. بولۇپمۇ، نايمانلار 12 - ئەسىرنىڭ ئاخىرىغا كەلگەندە ئەڭ زور دەرىجىدە قۇدرەت تاپقانىدى.

چىڭگىزخان نايمانلارغا قارشى ئاتلىنىشقا باھانە تاپالماي يۈرگەندە، نايمان ھۆكۈمدارى تايانخان ئۆزى باھانە تېپىپ بەردى. تايانخان موڭغۇل ھۆكۈمدارىنىڭ كۈندىن - كۈنگە كۈچىيىپ كېتىۋاتقانلىقىدىن خاتىرجەمسىزلىنىپ، 1204 - يىلى ئەتىيازدا سەددىچىن سېپىلىغا يېقىن جايلاردا ياشايدىغان ئونغۇت قەبىلىسى بىلەن ئىتتىپاق تۈزمەكچى بولدى. پارس يىلنامىسىدە يېزىلشىچە، ئىتتىپاق تۈزۈش توغرىسىدىكى تەكلىپتە مۇنداق دېيىلگەن: «ئېيتىشلارغا قارىغاندا، بۇ ئەتراپتىكى جايلاردا چىڭ -



گىزخان ئىسىملىك يېڭى پادىشاھ پەيدا بولۇپتۇ. بىزگە ئايانكى، پەلەكتە پەقەت قۇياش بىلەن ئايلا بار. لېكىن بۇ جاھاندا قانداقمۇ ئىككى پادىشاھ ھۆكۈم سۈرسۇن؟ سىز مېنىڭ ئوڭ قولۇم بولۇپ قوشۇن تارتىڭ، بىز بىرلىكتە ئۇنىڭ ھۆكۈمرانلىقىنى تار- تىۋالايسىز».

ھالبۇكى، ئونغۇت ھۆكۈمدارى ئالاقۇش تايانخاننىڭ سىناق- تىن ئۆتمىگەن سەلتەنەتىدىن كۆرە چىڭگىزخاننىڭ ئۆرلەپ چى- قىۋاتقان يۇلتۇزغا بەكرەك ئىشىنەتتى. شۇڭا، ئۇ ئۆزىگە سۈنۈل- غان بۇ تەكلىپنى چىڭگىزخانغا يەتكۈزدى. چىڭگىزخان يېقىنلى- رىنى قۇرۇلتايغا چاقىردى. قۇرۇلتايدا تايانخانغا ئالدىن قول سې- لىش قارار قىلىندى. يۈرۈش تەييارلىقى تاماملىنىپ، چىڭگىزخان قوشۇنى ئالتاي تاغلىق رايونىدىكى نايماڭ ئېلىگە ئىچكىرىلەپ كىردى. 1204 - يىلى 16 - ئىيۇن كۈنى چوڭ ئۇرۇش باشلان- دى. چىڭگىزخان شەخسەن ئۆزى قوشۇنغا قوماندانلىق قىلدى. نايماڭ قوشۇنى ئۈزۈل - كېسىل تارمار قىلىندى. تايانخان جەڭدە قازا قىلدى.

شۇ قېتىمقى جەڭگە تىنىم تاپمايدىغان جامۇقامۇ قاتناشقان- دى. ئۇ ۋاقت خان مەغلۇپ بولغاندىن كېيىن نايماڭ ئېلىگە كېلىپ پاناھلانغان ھەمدە تايانخاننى چىڭگىزخانغا قارشى قۇتراتقاندى. موڭغۇللار بىلەن نايماڭلارنىڭ ئوتتۇرىسىدا بولۇپ ئۆتكەن جەڭ- نىڭ تەپسىلىي تەسۋىرى بېرىلگەن «موڭغۇللارنىڭ مەخپىي تار- خى»دا بايان قىلىنىشىچە، جەڭ داۋامىدا تايانخان ئۆزىنىڭ يېنىدا تۇرغان جامۇقادىن مۇنداق دەپ سورىغان: «قويلارنى قوتانغىچە سۈرۈپ بۆرىدەك كېلىۋاتقانلار كىم ئۆزى؟» جامۇقا مۇنداق جاۋاب بەرگەن: «ئۇلار تېمۇچىننىڭ زەنجىر بىلەن باغلاپ، ئادەم گۆشى بىلەن باققان تۆت ئىتى. ئۇلارنىڭ ماڭلايلىرى مىستەك، چىشلە- رى نەشتەردەك، تىللىرى بىگىزدەك، يۈرەكلىرى تۆمۈردەك.



ئۇلار قامچا تۇتماي، ئەگرى قىلىچلارنى تۇتىدۇ. ئۇلار شەبنەمنى ئوزۇق قىلىپ، شامالنى ئات ئېتەر، جەڭلەردە ئادەم گۆشىنى يەم قىلار. ئۇلار ئەمدى زەنجىرلىرىدىن بوشىنىپ، شۆلگەيلىرىنى ئاققۇزۇپ شادلانماقتا. بۇ تۆت ئىت: جەبە، قۇبلاي، جەلمە، سۇبۇ-تاي». ئاندىن تايانخان جامۇقادىن يەنە سورىدى: «ئۇلارنىڭ كەينىدىن ئاچ بۈركۈتتەك كېلىۋاتقان كىم؟» جامۇقا جاۋاب بەردى: «ئۇ تېمۇچىن ئاندام، پۈتۈن بويى تۆمۈر بىلەن قاپلانغان. ئۇنىڭ ئاچ بۈركۈتتەك ئۇچۇپ كېلىۋاتقىنىنى كۆرمىدىڭمۇ؟ سىلەر ئىلگىرى موڭغۇل كېلىدىغان بولسا، خۇددى تالانغان پاقلاندەك ئۇنىڭ تۈ-ياقلىرى بىلەن تېرىسىدىن باشقا ھېچنەمىسى قالمايدۇ، دېگەندەك دىڭلار. ئەمدى كۆرۈپ باققىنا!»

چىڭگىزخان نايمانلارنى مەغلۇپ قىلغاندىن كېيىن، شىمال ۋە غەربتىكى ئۇششاق قەبىلىلەرنى بويسۇندۇرۇش ئۈچۈن كىچىك قوشۇنلارنى ئەۋەتتى. 1205 - يىلى چىڭگىزخان سۇبۇتاي باشچىلىقىدىكى بىر قوشۇننى غەربكە ئاتلاندۇردى. ئۇ ئۇششاق قەبىلىلەرنى بويسۇندۇرۇشتىن سىرت، توقتا بېكىنىڭ قېچىپ كەتكەن ئوغۇللىرىنى تۇتۇپ كېلىشى كېرەك ئىدى. چىڭگىزخان ئۇنىڭغا مۇنداق پەرمان قىلدى: «ئۇلار بىز بىلەن جەڭ قىلىپ مەغلۇپ بولغاندىن كېيىن خۇددى باغلاقتىن قاچقان قۇلاندىك، ئوق تەگكەن مارالدىك قولىمىزدىن قېچىپ كەتتى. ئۇلار ئاسماندا قۇش-تەك ئۇچسا، سەن شۇڭقار بولۇپ ئۇلارنى تۇتقىن. ئۇلار سۇغۇر-دەك يەرگە كىرىۋالسا، سەن تۆمۈر گۈرجەك بولۇپ، ئۇلارنى قېزىپ چىقار. ئۇلار بېلىقتەك دېڭىزغا چۈشۈۋالسا، سەن تور بولۇپ ئۇلارنى سۈزۈپ چىقارغىن.» بۇنىڭدىن چىڭگىزخاننىڭ مەقسەتكە يېتىشتىكى پولاتتەك ئىرادىسىنى كۆرگىلى بولىدۇ. دۈشمەننى مەغلۇپ قىلىش يېتەرلىك ئەمەس. چىڭگىزخانغا نىسبەتەن ئېيتقاندا، غەلىبە مېۋىسى دۈشمەننى تولۇق بويسۇندۇرۇش ياكى ئۇنى



يوقتىشتىن ئىبارەت. مەغلۇپ بولۇپ قېچىپ كەتكەن دۈشمەن تېخى يېڭىلىگەن ھېسابلانمايدۇ. شۇڭا، چىڭگىزخان ئۆز ھاياتىدا قاچقانلارنى توختىماي قوغلىغان. ئۇنىڭ ھەربىي ئىشلار ئېقىمىدىكى شاگىرتلىرىمۇ شۇ تەكتىكىغا ۋارىسلىق قىلغان.

جامۇقانىڭ قاچمىغان يېرى قالمدى. شۇڭا، بۇ خەلق رەھ-بىرى ھەممىدىن ئايرىلىپ، بىر توپ قاراقچىلارنىڭ ئاتامانى بو-لۇپ قالدى. لېكىن، ئۇنىڭ ئۆز ئادەملىرى ئۇنى چىڭگىزخانغا تۇتۇپ بەردى. چىڭگىزخان بولسا، ئۆزىنىڭ بۇرۇندىن تۇتقان يولى بويىچە خائىنلارنى ئۆلتۈردى. «موڭغۇللارنىڭ مەخپىي تارىخى»دا ئېيتىلىشىچە، چىڭگىزخان ئۆزىنىڭ بۇ سادىق دوستىنىڭ گۇنا-ھىدىن ئۆتمەكچى بولغان، لېكىن جامۇقا ئۆزىنىڭ ئۆلتۈرۈلۈ-شىنى ئۆتۈنۈپ سورىدى. «تېمۇچىن مېنى قان چىقارماي ئۆل-تۈرسۇن» دېدى ئۇ. ئۇنىڭ تەلىپى ئورۇندالدى. شۇنىڭدىن كېيىن تېمۇچىن رەقەبىنىڭ ماتەم مۇراسىمىنى تەنتەنىلىك ئۆتكۈزدى.

غەربتىكى قەبىلىلەر بويسۇندۇرۇلغاندىن كېيىن چىڭگىزخان ئالتايدىن سەددىچىن سېپىلىگىچە بولغان ئارىلىقتىكى ھەممە يەرلەرنىڭ دەخلىسىز ھۆكۈمدارى بولۇپ قالدى. بۇ جايلاردا بىر-لىككە كەلگەن دۆلەتنىڭ قۇرۇلغانلىقى، شۈبھىسىزكى، 11 - ئە-سىردە قەدىمكى موڭغۇل - تۈرك ئىمپېرىيەسىنى ئەسلىگە كەل-تۈرۈش مۇددىئاسىنىڭ ئەمەلگە ئاشقانلىقىنى ئىپادىلەيتتى.

شۇ ۋاقىتلارغىچە ئۆز ئالدىغا ئايرىم ياشاپ كەلگەن موڭغۇل قەبىلىلىرىنى بىرلەشتۈرۈش ۋە ئۇلارنى بىر دۆلەتكە مەركەزلەش-تۈرۈش ئىشى چىڭگىزخاننىڭ بىرىنچى مەقسىتى ئىدى. لېكىن، بۇ مەقسەتنى ئەمەلگە ئاشۇرۇشتا كۆپلىگەن سۈركىلىش - توقۇ-نۇشلارنى باشتىن ئۆتكۈزۈشكە توغرا كەلدى. شۇنى ئېيتىپ ئۆ-تۈش لازىمكى، يايلاقتىكى قەبىلىلەر بىر بولسا باشقا ھۆكۈمدار-نىڭ ھامىيلىقىغا ئۆتۈپ كېتەتتى، يەنە بىر بولسا بۆلۈنۈپ چە-



قىپ مۇستەقىل بولۇۋالاتتى. جامۇقا بىرنەچچە قېتىم ئەنە شۇنداق قىلدى، 13 ياش ۋاقتىدا ئۇنىڭ ئاتىسىغا قارام بولغان تايچىئۆت قاتارلىق قەبىلىلەرمۇ شۇنداق قىلىشتى. ھەتتا، چىڭ-گىزخاننىڭ ئىنىسى قاسارمۇ بىر قېتىم بىر سانغۇن بىلەن تىل بىرىكتۈرۈپ، «ئۆز ئادەملىرىنى باشلاپ» كېتىپ قالدى. ئۇنىڭ بۆلۈنۈپ چىقىپ كېتىشىدىكى سەۋەبىنى شۇنداق چۈشەندۈرۈشكە بولىدۇكى، چىڭگىزخاننىڭ «ھاكىمىمۇتەلەقلىقى» كۈندىن - كۈنگە كۈچەيدى، ئۇ مۈكەممەل تۈزۈلمە ئورنىتىپ، مەمۇرىي ۋە ھەربىي ئىشلارنى پۈتۈنلەي ئۆزىنىڭ باشقۇرۇشىغا ئۆتكۈزۈۋالدى، ئۇ ھەممە يەر ۋە ھەممە ئىشتا تولۇق ھوقۇقلۇق بولدى. بۇ ھال قا-سارنىڭ شەخسىيىتىگە قاتتىق تەگدى.

ھالبۇكى، ئەمدى ھوقۇق ئۆز كۈچىنى كۆرسىتىشكە باشلىدى. بويىسۇنماي كېتىپ قالغانلارنى ئۆز مەيلىگە قويۇپ بېرىشكە بولمايتتى. سۇبۇتاي باتۇر باشچىلىقىدىكى جازا ئەترىتى قاچ-قانلارنى قوغلاپ تۇتۇپ، قايتىدىن باش ئەگدۈرەتتى.

شۇنداقتىمۇ ئىچكى نىزالار بېسىقچى قالمىدى. سانان سە-چەننىڭ ئېپىك داستاندا شۇ خىل نىزالار جانلىق تەسۋىرلىنىدۇ. بىر كۈنى چىڭگىزخاننىڭ ئىككى ئىنىسى قاسار بىلەن بەل-گۈتاي مۇنداق دېيىشكەن: «چىڭگىزخان ھوقۇققا بەك بېرىلىپ، ئادالەتسىز بولۇپ كەتتى. قاسار، سېنىڭ ئوق ئېتىش ماھارىتىڭ بىلەن، بەلگۈتاي، سېنىڭ كۈچۈڭ بىلەن ئىتائەتسىزلەرنى باش كۆتۈرگۈزمەي كېلىۋاتىمىزغۇ». خان بۇ سۆزلەردىن خەۋەر تاپتى ۋە بىر بوۋايغا ئايلىنىۋېلىپ، دەل ئودىسىيىغا ئوخشاش ئىش قىلدى. شۇنىڭ بىلەن، ئۇلارنى ئۇيالدۇردى. يەنە سانان سەچەننىڭ ھېكايىتىگە ئاساسلانغاندا، چىڭگىزخان 1190 - يىلى غەلىيان كۆ-تۈرگەن 31 - قەبىلىنى مەغلۇپ قىلىپ تىنچلاندۇردى. شۇنىڭدىن كېيىن ئۇزاق ئۆتمەي، چىڭگىزخان بۇريات قەبىلىسى تەقدىم



قىلغان بۈركۈت بىلەن ئوۋ قىلىپ يۈرگەندە ئۆزىگە قارشى كۆ-
تۈرۈلگەن يەنە بىر قېتىملىق غەلىياندىن خەۋەر تاپتى. جۈرجىت
قەبىلىسىدىن ۋانچىك قاغان بۆلۈنۈپ كېتىپ قالدى. چىڭگىزخان
ئۆزى قوشۇن تارتىپ ئۇنىڭ كەينىدىن قوغلىدى ۋە ئۇلارنى باش
ئەگدۈرۈپ، ھارۋىلىرى بىلەن مال - مۈلكىنى كۆيدۈرۈۋەتتى.

1192 - يىلى چىڭگىزخان سولون قەبىلىسىگە (كورپىيەلىك-
لەرگە) قارشى ئاتلاندى ۋە ئۇ يەردە ئۈچ يىل تۇرۇپ قالدى. بۇ
جەرياندا بويىسۇندۇرۇلۇپ، ھوقۇقنىڭ كۈچى بىلەن تۇتۇپ تۇرۇ-
لۇۋاتقان قەبىلىلەر يەنىلا تىنچىپ قالمىدى. چىڭگىزخان ئىن-
لىرى بىلەن شۇ سەپەردىن قايتىپ كەلگەندىن كېيىن بىر كۈنى
تايچىئۇت قەبىلىسىنىڭ بېگى بۈركە چىلگىر ئۇلارنى زىياپەتكە
تەكلىپ قىلدى. بۇ بەگ ئەسلىدە چىڭگىزخان بىلەن ئىنلىرى
تەكلىپ قىلىنىدىغان تۆردىكى ئورۇنغا ئورا كولاپ، گىلەم بىلەن
يېپىپ قويغانىدى. چىڭگىزخان بۇ ھەقتە ئانىسى تەرىپىدىن ئا-
گاھلاندۇرۇلغاندىن كېيىن، ئالدىنلا مۇنداق ئورۇنلاشتۇرۇش
قىلدى: «قاسار، ئوقيانى تەييارلا! بەلگۈتاي، سەن ئۆيىنىڭ سىر-
تىدا كۈتۈپ تۇر! خاجىكىن، سەن ئاتلارغا قارا! يۈتسەكەن، سەن
مېنىڭ يېنىمدا بول! سىلەر، توققۇز پالۋان، مەن بىلەن كىرىسە-
لەر! قالغان ئۈچ يۈز نۆكەر، ئەتراپتا قورشاپ تۇرىسىلەر!»

ئاقىۋەت شۇنداق بولدىكى، داڭلىق مەرگەن قاسار ئىشك
ئالدىدا تۇرۇپ، بارلىق سۇيقەستلەرنى ئېچىپ تاشلىدى.

چىڭگىزخان غەرب ۋە جەنۇبتىكى يۈرۈشلەرنى غەلىبىلىك
ئاياغلاشتۇردى. 1195 - يىلى سارتاغول قەبىلىسى (سارتلار) بوي-
سۇندۇرۇلدى. 1196 - يىلى تىبەت باش ئەگدى. ئاندىن قارا تە-
بەتنىڭ ئۈچ ئۆلكىسى ئىشغال قىلىندى. شۇنىڭدىن كېيىن
چىڭگىزخان يۈرۈشتىن قايتىپ كېلىپ، سانغۇنلىرىغا مۇكاپات
تارقاتتى، ئاۋام خەلقىگە ئىئانە بەردى. سانان سەچەننىڭ بايان قىل-



لىشىچە، شۇ چاغدا ئاۋامغا مۇنداق ئۇقتۇرۇش قىلغان:

«بۈيۈك تەڭرىنىڭ ئىرادىسى بىلەن مەن يەر يۈزىدىكى ئون ئىككى ئەلنى بويسۇندۇردۇم، قۇتراپ كەتكەن ئۇششاق بەگلەرنى تىنجىتتىم، موھتاجلىق ۋە خار - زارلىقتا سەرسان بولغان شۇنچە كۆپ كىشىلەرنى يىغىپ بىرلىككە كەلتۈردۈم. شۇنىڭ بىلەن، ئۆزۈم قىلماقچى بولغان ئىشلىرىمنىڭ كۆپ قىسمىنى قىلىپ بولدۇم. ئەمدى تېنىم ۋە روھىمغا ئارام بېرەي دەيمەن».

ھالبۇكى، پەقەت پەۋقۇلئاددە قابىلىيەت ئىگىسى بولغان كىشىلا بۇنداق زور ئىمپېرىيەنى تىكلەش ئىشىنىڭ ھۆددىسىدىن چىقالايتتى. شۇنى ئۇنتۇماسلىق كېرەككى، چىڭگىزخان تەرىپىدىن بىرلىككە كەلتۈرۈلگەن قەبىلىلەر يۈز چاقىرىملارچە سوزۇلغان ئۈنۈمسىز ۋە سۇسىز چۆللەر ئارقىلىق بىر - بىرلىرىدىن ئايرىلىپ تۇراتتى، ئۇلار كۆچمەن بولغانلىقى ئۈچۈن ئەر - كىنلىكنى ھەممىدىن ئەلا بىلەتتى. ئومۇمەن، ئۇلارنىڭ نوپۇسى ئاز ئىدى. ئىۋاننىن مۇنداق دەيدۇ: «بىر شەخس بۇ خەلقلەرنى ئۆزىنىڭ ھۆكۈمرانلىقىغا بويسۇندۇرۇش، شۇ خەلقلەردىن چوڭ - چوڭ قوشۇنلارنى تەشكىللەش ۋە ئۇلارنى قاتتىق ئىنتىزامغا كۆندۈرۈش ئۈچۈن نەقەدەر زور ئىرادە كۈچى، لەشكىرىي، مەمۇرىي ۋە سىياسىي ئىقتىدارغا ئىگە بولۇشى كېرەك!»^①

ماركو پولو چىڭگىزخاننىڭ شۇ دەۋردىكى ھاياتى توغرىسىدا مۇنداق دەيدۇ: «ئۇ مەلۇم بىر زېمىننى ئىشغال قىلغاندىن كېيىن ئاھالىگە ئازار بەرمەيتتى، ئۇلارنىڭ شەخسىي مۈلۈك ھوقۇقىغا دەخلى - تەرۈز يەتكۈزمەيتتى، ئۇلارنىڭ ئىچىگە ئۆزىنىڭ بىر - نەچچە ئادىمىنى قالدۇرۇپ قويۇپلا يۈرۈشنى داۋاملاشتۇرۇپ كېتەتتۇ. ئىشغال قىلىنغان ئەللەرنىڭ پۇقرالىرى ئۇنىڭ (چىڭگىزخاننىڭ) ئۆزلىرىنى بارلىق قوشنىلاردىن قوغدايدىغان».

① ئىۋاننىن، 6 - بەت.



لىقىغا، ئۇنىڭ ھۆكۈمرانلىقى ئاستىدا ئۆزلىرىنىڭ ھېچقانداق يامانلىق كۆرمىدىغانلىقىغا، ئۇنىڭ ئالىيجاناب ھۆكۈمدار ئىكەنلىكىگە ئىشەنگەندىن كېيىن ئۇنىڭغا تېنى ۋە جېنى بىلەن سادىق بولاتتى ۋە ئىلگىرىكى دۈشمەنلىك ئەمدى ساداقەتمەنلىككە ئۆزگىرەتتى. ئۇنىڭغا سادىق ئادەملەر شۇ قەدەر كۆپەيدىكى، يەر يۈزىنى قاپلاپ كېتىدىغاندەك كۆرۈنەتتى. ئەنە شۇندىن كېيىن ئۇ (چىڭگىزخان) دۇنياۋى ھۆكۈمرانلىق ئۈستىدە ئويلاشقا باشلىدى.»



ئالتىنچى باب

چىڭگىز خاننىڭ تەنتەنلىك ھالدا ئىمپېراتور بولۇپ سايلىنىشى ۋە ئۇنىڭ ئىمپېرىيەسىنىڭ تۈزۈلۈشى

شۇنداق قىلىپ، چىڭگىز خان 52 ياشقا كىرگەندە ئۇنىڭ ئۇزاقتىن بۇيان كۆڭلىگە پۈكۈپ كەلگەن غايىسى ئەمەلگە ئاشتى. ئۇ ئۆزىنىڭ ھۆكۈمرانلىقى ئاستىدا بىرلىككە كەلتۈرگەن موڭ-غۇل قەبىلىلىرى ھازىرغىچە ئالتايدىن ئەرگىنە قۇنغىچە ۋە سىبىرىيە ئورمانلىرىدىن سەددىچىن سېپىلىغىچە بولغان ئارىلىق تىكى يەرلەردە ياشاپ كەلمەكتە. ئۇ ئىمپېراتور چىڭگىز خاننىڭ نامىنى تەنتەنە بىلەن قوبۇل قىلىشقا تامامەن ھەقلىق ئىدى. دەرۋەقە، بىرنەچچە يىلدىن بۇيان ئۇ مۇشۇ نام بىلەن ئاتىلىپ كەلمەكتە ئىدى. بىر چاغلاردا بىر تۈركۈم ئاقسۆڭەكلەر ئۇنىڭغا مۇشۇ ئاتاقنى بەرگەندى. لېكىن، بۇ ئاتاق تېخى تەنتەنلىك ھالدا پۈتۈن ئەلگە رەسمىي ئېلان قىلىنمىغانىدى.

چىڭگىز خان قانۇنغا قاتتىق رىئايە قىلىدىغان بولغاچقا، 1206 - يىلى (يولۋاس يىلى) ئەتىيازدا ئونون دەرياسىنىڭ يۇقىرى ئېقىمىدا قۇرۇلتاي ئېچىشنى قارار قىلدى. قۇرۇلتايغا ئۇنىڭ ئۇرۇق - تۇغقانلىرى، سەپداشلىرى، سانغۇنلىرى ۋە نو-يانلار (بەگلەر)، ئىشقىلىپ، بارلىق موڭغۇل ئاقسۆڭەكلىرى قاتناشتى. قۇرۇلتاي ئېچىلىدىغان كۈنى ئېگىز يەرگە توققۇز تە-



رەككە بېكىتىلگەن توققۇز قۇيرۇقلۇق ئاق بايراق ئورنىتىلدى. شامان كۆكچۈنىڭ جاكارلىشى ۋە بارلىق ئىشتىراكچىلارنىڭ بىر ئېغىزدىن ماقۇللىشى بىلەن، تېمۇچىن «ئىلاھىي چىڭگىزخان» دەپ ئېلان قىلىندى. راشىددىننىڭ موڭغۇل يىلنامىسىدە بۇ ۋەقە مۇنداق تەسۋىرلىنىدۇ:

«ئۆزىنىڭ مۆجىزىلىك ئىشلىرى بىلەن موڭغۇل ئېلىدە ئاڭ-رۇي تاپقان ئاتاقلىق ئەۋلىيا كۆكچۈ تەب تەڭرى مۇنلىك ئوغلى قۇرۇلتايدا مۇنداق دېدى: ھەممىگە قادىر تەڭرى يەر يۈزىنىڭ پا-دشاھلىقىنى ساڭا ئاتا قىلدى. شۇ زېمىنلەرنىڭ ئۆزلىرىنى گۇرخان دەپ ئاتىۋالغان خوجىلىرى سېنىڭ قولۇڭ بىلەن بىت-چىت قىلىندى، ئۇلارنىڭ زېمىنلىرى سېنىڭ قولۇڭغا ئۆتتى. ئەمدى سېنىڭ ئاتىقىڭ «چىڭگىزخان» بولسۇن. سەن شاھلارنىڭ شاھى بولدۇڭ. ھەممىگە قادىر ئىگىمىز سېنىڭ نامىڭنى چىڭ-گىزخان، شاھلار شاھى، ھۆكۈمدارلار ھۆكۈمدارى بولسۇن دەپ ئەمر قىلدى». ھەممەيلى بۇ ئىسمىنى خوپ كۆردى ۋە ماقۇللىدى. شۇنىڭ بىلەن، ئۇنىڭغا ئەڭ مۇكەممەل كۈچ - قۇدرەت نې-سىپ بولدى ۋە ئۇ دۇنيانىڭ خوجىسى بولدى.

«چىڭگىز» سۆزىنىڭ مەنىسىنى تۆتىنچى بابتا چۈشەندۈرۈپ ئۆتكەندىق. بۇ سۆز تەخمىنەن قىتانچە ئۇنۋان «گۇرخان»غا توغرا كېلىدۇ. قارا قىتان ھۆكۈمدارى قوللانغان «گۇرخان» دېگەن ئاتاق «پۈتۈن ئەلنىڭ بۈيۈك ئىمپېراتورى» دېگەن مەنىنى بىلدۈ-رەتتى. كېرەيىت ھۆكۈمدارى بولسا، كۆرۈپ ئۆتكىنىمىزدەك، خەنزۇچە «ۋالى خان» دېگەن ئۇنۋان بىلەن ئاتىلاتتى. قۇرۇلتايدا چەت ئەلچە نامىنىڭ ئورنىغا، خاس موڭغۇلچە ئاتاقنىڭ بېرىلگەن-لىكىدىن مەلۇم دەرىجىدىكى مىللەتچىلىك خاھىشىنىڭ ئىپادى-سىنى كۆرگىلى بولىدۇ. بۇنداق خاھىش «موڭغۇل» دېگەن مىللەت نامىنىڭ ئۆزلىشىپ بولغانلىقى بىلەن مۇناسىۋەتلىك.



چىڭگىزخان قۇرۇلتايدىكى سايلامنىڭ قارارىنى ئاڭلىغاندىن كېيىن، ئۆزىگە بېرىلگەن ئاتاقنى مەمنۇنىيەت بىلەن قوبۇل قىلدى. بۇ ئاتاق كېيىنچە دۆلەت تامغىسىغا ئويۇلغان تۆۋەندىكى ئىبارە بىلەن تولۇقلاندى:

«تەڭرى ئاسماندا، خان — تەڭرىنىڭ زېمىنىدىكى قۇدرىتى، ئىنسانىيەت خوجىسىنىڭ تامغىسى.»

يۇقىرىدىكى باياندىن كۆرۈشكە بولىدۇكى، تېمۇچىننىڭ ئا- دەتتىكى بىر قەبىلە رەھبىرىدىن، بىرلىككە كەلتۈرۈلگەن موڭ- غۇل خەلقىنىڭ ھۆكۈمدارى بولۇپ كۆتۈرۈلۈشىدە كۆكچۈنىڭ: «بۇنداق تاللاشنى ئىلاھنىڭ ئىرادىسى بىلەن بولغان» دەپ كۆر- سەتكەنلىكى ناھايىتى چوڭ رول ئوينىغان. بۇ ئىشنىڭ ئىلاھنىڭ ئورۇنلاشتۇرۇشى بىلەن بولغانلىقىغا چىڭگىزخان ئۆزىمۇ ئىش- نەتتى. ئۇنىڭ قۇرۇلتايدا «چىڭگىزخان» دېگەن نامنى قوبۇل قى- لىپ، ئۆزىگە خاس ناتىقلىق تالانتى بىلەن سۆزلىگەن ھاياجانلىق نۇتقىدىن ئاشۇنداق ئىشەنچ ۋە ئېتىقادى كۆرۈنۈپ تۇرىدۇ. مانا، ئۇنىڭ سۆزلىگەن سۆزى: «مەڭگۈلۈك كۆك تەڭرى مېنىڭ پۈتۈن ئۇلۇسقا باش بولۇشۇمنى ئەمىر قىلدى. تەڭرىنىڭ مەدەت ۋە يار- دەم بېرىشى بىلەن مەن كېرەيت ئۇرۇقىنى بىتچىت قىلىپ، يۈ- قىرى مەرتىۋىگە ئېرىشتىم. مەڭگۈلۈك كۆك تەڭرى مېنىڭ ئې- غىزىم ئارقىلىق سۆزلەيدۇ. توققۇز قۇيرۇقلۇق ئاق بايراققا چىڭ- گىز ئۇرۇقىنىڭ ئىلاھىي قوغدىغۇچىسى ئورۇنلاشقان. بۇ تۇغ ئۇ- نىڭ قوشۇنلىرىنى قوغداپ، غەلىبىدىن غەلىبىگە باشلايدۇ، بار- لىق ئەللەرنى بويسۇندۇرىدۇ، چۈنكى مەڭگۈلۈك تەڭرى چىڭگىز- خانغا ھەممە ئەللەرنى باشقۇرۇش ھوقۇقىنى بەرگەن. چىڭگىز مەڭگۈلۈك تەڭرىنىڭ كۈچى بىلەن ھۆكۈم سۈرىدۇ.»

دېمەك، چىڭگىزخان ئەۋلىيا كۆكچۈنىڭ موڭغۇل خەلقى ۋە ئاقسۆڭەكلەر ئىچىدىكى تەسىرىدىن ئۈستىلىق بىلەن پايدىلان-



غان. چىڭگىز خاننىڭ ئەۋلىيالىققا ۋە ئومۇمەن بۇ ئاتالمىش ئەل - چىننىڭ ئىلاھىي ئىقتىدارلىرىغا ئىشەنگەن بولۇشى ناتايىن (كۆكچۈننىڭ ئىناۋىتى بارغانسېرى ئۆسۈپ، شەخسەن خاننىڭ ئى - ناۋىتىنى ئاجىزلاشتۇرۇپ قويۇش خەۋپى تۇغۇلغاندا چىڭگىزخان ئۇنى ئۆزىنىڭ يولىدىكى توسالغۇ دەپ بىلىپ كۆزدىن يوقاتتى). شۇنداقسىمۇ، كۆكچۈ چىڭگىزخاننىڭ كۆزلىگەن مۇددىئالىرى ئۈچۈن ۋاقىتنىچە پايدىلىق دەپ قارالدى. شۇڭا، چىڭگىزخان بۇ شاماننى قەدىرلىدى ھەمدە ئۆزىنىڭ تۇل ئانىسىنى كۆكچۈننىڭ ئانىسى مۇنلىك بىلەن نىكاھلاندۇردى.

چىڭگىزخان شۇ قېتىمقى قۇرۇلتايدىلا موڭغۇل خانلىقىنىڭ قۇرۇلۇشىغا كۈچ چىقارغان سەپداشلىرىغا مۇكاپات تارقاتتى ۋە ئۇلارنى مەنەسەپلەرگە تەيىنلىدى، 95 سانغۇنغا مىڭبېشىلىق مەر - تىۋىسىنى بەردى. پەقەت ئۆزىنىڭ ئەڭ يېقىن سەپدىشى بوغۇرچى نويانغىلا ئۇنداق يارلىق بەرمىدى ۋە مۇنداق دېدى: «ئۇنىڭ دەرد - جىسى خاندىن تۆۋەن، مىڭبېشىلاردىن يۇقىرى، ئۇنىڭغا يارلىق - نىڭ نېمە كېرىكى؟»

چىڭگىزخان ئۆزىنىڭ ئىلاھ تەرىپىدىن زېمىنگە ئەۋەتىلگەن - لىكىگە ئىشىنىش بىلەن بىللە، ئۆزىنى خانلىق يۈكسەكلىكىگە كۆتۈرگەن موڭغۇل خەلقىنىڭ پارلاق ئىستىقبالىغىمۇ ئىشىنەت - تى. موڭغۇل تارىخچىسى سانان سەچەننىڭ ئەسىرىدە 1206 - يىلىدىكى شۇ قۇرۇلتايدا ئېيتىلغان چىڭگىزخاننىڭ تۆۋەندىكى سۆزلىرى خاتىرىلەنگەن: «بۇ خەلق مېنىڭ بېشىمغا كەلگەن جاپا - مۇشەققەت ۋە خەۋپ - خەتەرلەرگە قارىماي، باتۇرلۇق، پىدا - كارلىق ۋە ساداقەتمەنلىك بىلەن ماڭا قوشۇلدى، خۇشاللىقتىمۇ، قايغۇ - ھەسرەتتىمۇ مەن بىلەن بىللە بولۇپ، كۈچۈمگە كۈچ قوشتى. تاكى مېنىڭ غايەم ئەمەلگە ئاشقانغا قەدەر ھەرقانداق خە - تەرلىك پەيتلەردىمۇ ماڭا چەكسىز سادىق بولغان، گويىكى تاغ



خەروستالىدەك بۇ ئېسىل خەلق بۇنىڭدىن كېيىن «كەكە»^① موڭ-
غۇل، دەپ ئاتالغۇن ۋە يەر يۈزىدە ياشىغۇچىلارنىڭ ئەڭ ئالدىدا
تۇرسۇن! سانان سەچەن يەنە مۇنداق دەپ قوشۇمچە قىلىدۇ: «شۇ-
نىڭدىن كېيىن بۇ خەلق (چىڭگىزخان دەۋرىدە 400 مىڭ جان
ئىدى) كەكە موڭغۇل دەپ ئاتىلىدىغان بولدى».

دەسلەپكى موڭغۇل تارىخچىلىرىدىن بىرى بولغان سانان
سەچەن يەنە مۇنداق دەيدۇ: «چىڭگىزخان ئۆز خەلقى ئۈچۈن تەر-
تىپ ۋە قانۇن ئورنىتىشقا كىرىشتى، خانلىق ۋە دۆلەتنى مۇس-
تەھكەم ئاساسقا ئىگە قىلدى، قوللارنىڭمۇ، پۇتلارنىڭمۇ ئۆز
ئىشلىرىنى قىلىشىغا شارائىت ياراتتى»، خەلقنىڭ بەختى ۋە ئا-
سايىشلىقى ئۇلغايىدى ۋە شۇ دەرىجىگە يەتتىكى، قاغاننىڭ پۇقرا-
لىرى ھېچقاچان بۇنداق بەخت ۋە ئاسايىشلىقنى كۆرمىگەنىدى».

«موڭغۇللارنىڭ مەخپىي تارىخى»دىمۇ بۇ ھەقتە مۇنداق دې-
يىلىدۇ: «شۇنىڭدىن كېيىن چىڭگىزخان كىڭىز ئۆيلىرىدە ياشى-
غۇچى بارلىق ئەۋلادلارنى «موڭغۇل» دېگەن نام بىلەن ئاتىدى. بۇ
نام شۇنداق ئېسىل ئىدىكى، ھەممەيلىن ئويغانغان مىللىي ھېس-
سىياتى بىلەن بۇ نامدىن پەخىرلەندى. ھەممە ئۇرۇق ۋە قەبىلى-
لەرنىڭ سەردارلىرى موڭغۇل خانغا قارام بولدى ۋە موڭغۇل دەپ
ئاتالدى». باشقىچە ئېيتقاندا، چىڭگىزخاننىڭ بايرىقى ئاستىدا
بىرلىككە كەلگەن بارلىق قېرىنداش قەبىلىلەر شۇ نام بىلەن ئا-
تالدى.

چىڭگىزخان ئۆزىنىڭ موڭغۇل قەبىلىسىنى ئادەملەرنىڭ
ئالاھىدە بىر تۈرى دەپ قارايتتى. بۇنى ئۇنىڭ تۆۋەندىكى سۆزلى-
رىدىن كۆرگىلى بولىدۇ: «بۇرغۇچى تۇقۇم، ئونون ۋە قۇرۇلۇندا
تۇغۇلىدىغان ھەرقانداق ئوغۇل بالا باشقۇرۇلمىسىمۇ، ئۆگىتىل-

① كوروستوۋېسنىڭ ئەسىرىدە چۈشەندۈرۈلۈشىچە، «كەكە» دېگەن سۆز «ئاسمان-
دەك كۆك» دېگەن مەنىنى بىلدۈرىدۇ.



مىسىمۇ ۋە تەجرىبە ھاسىل قىلمىسىمۇ ئەقىللىق، باتۇر ۋە پالۋان بولىدۇ، ھەممىنى بىلىدىغان، چېچەن بولىدۇ. شۇ يەردە تۇغۇلىدىغان ھەرقانداق قىز تارانمىسىمۇ، پەرداز قىلمىسىمۇ يې-قىملىق ۋە چىرايلىق بولىدۇ»^①.

بۇ ئەلۋەتتە ئەمەلىي مەزمۇنغا ئىگە بولمىغان لىرىكا. چىڭ-گىزخان ئەمەل قىلغان ياساقتىكى بىر ماددىدا كۆرسىتىلگەن مۇنۇ ئىمتىياز ئەينى دەۋردىكى ئەمەلىيەتكە ئۇيغۇن بولغان: «ئىمپېرىيە پۇقرالىرىدىن ھېچكىم موڭغۇلنى مالاي ياكى قۇل قىلىش ھوقۇقىغا ئىگە ئەمەس».

چىڭگىزخانداك ئۇلۇغ تارىخىي شەخسلەرنى گويىكى مۇئەييەن دەۋرنىڭ تەلەپلىرى، مۇئەييەن خەلقنىڭ ئەينى ۋاقىتتىكى ئېتىقادى ۋە ئارزۇ - ئىستەكلىرىنى ئورۇنداش ئۈچۈن ئالاھىدە يارالغان نامايەندىلەرگە ئوخشىتىشقا بولىدۇ. خەلق گويىكى بىر جەمەتلىگۈچى. ئۇنىڭ جەملىگۈچى تەپەككۈرى ۋە ئىرادىسى ئۆزىنى تو-نۇش ئۈچۈن ئالاھىدە سەزگۈر مەنىۋى كۈچكە، ئالاھىدە ئۆتكۈر ئەقىل - پاراسەتكە ئىگە بولغان بىر شەخسنىڭ تەپەككۈرى ۋە ئىرادىسى ئارقىلىق ئىپادىلىنىشى كېرەك. بۇنداق شەخسلەر خەلقنىڭ قەلبىدە كۆمۈلۈپ ياتقان ئارزۇ - ئىستەكلەرنى جانلىق تىلغا ئايلاندۇرىدۇ ھەمدە ۋەتەنداشلار ياكى زامانداشلارنىڭ قەلبىدىكى ئىنتىلىشلىرىنى رېئال ھەرىكەتكە ئىگە قىلىدۇ. ئۇلۇغ زاتلارنىڭ زەنجىرسىمان ھادىسىلەر ئىچىدىكى ئورنى ۋە ئۇنىڭ پائالىيەتلىرىنىڭ نىشانى بىزگە ھەمىشە ئېنىق بولۇۋەرمەيدۇ. ئەسىرلەر ئۆتىدۇ، ئاشۇ ئۇلۇغ شەخس يەنىلا قانلىق ۋە ھەسرەتلىك تېپىشماق بولۇپ قىلىۋېرىدۇ ۋە بىز ئۇنىڭ نېمە ئۈچۈن بۇ دۇنياغا كەلگەنلىكىنى، نېمە ئۈچۈن خەلقلەرنى غەزەپكە سالغانلىقىنى بىلمەيمىز. بۇنداق زاتلار توغرىسىدىكى گەپ - سۆزلەر شۇ

① بېريوزنىڭ ئەسىرىدىن ئېلىنغان نەقىل.



قەدەر زىددىيەتلىك بولماقتىكى، ئۇلارنىڭ كىشىلەردە قالدۇرغان تەسىرىنىڭ زادى قانداقلىقىنى ئېنىق ئايرىغىلى بولمايدۇ. ھال-بۇكى، بىزگە بۈگۈن چۈشىنىكسىز بولغان نەرسە ئەتىمۇ يەنە چۈشىنىكسىز بولۇپ قېلىۋېرىشى كېرەكمۇ؟

ھەربىر يېڭى ۋەقە ئاللىقاچان بولۇپ ئۆتكەن ۋە تاماملانغان كونا ۋەقەلەرنى يورۇتۇپ بېرەلمەمدۇ؟ بىر قىسىم ھادىسىلەرنىڭ مەنىسى پەقەت ئەسىرلەر ۋە مىڭ يىللار ئۆتكەندىن كېيىنلا ئاز-دىن ئايدىڭلىشىدۇ. بۇنداق ئەھۋالدا ئىلىم - پەن تۇرمۇشنى ئې-نىقلاش ئىمكانىيىتىگە ئىگە بولالمايدۇ ھەمدە مەلۇم بولغان تە-رەققىيات دائىرىسىنى ئېنىقلاشقا ياردىمى تېگىدىغان يېڭى پا-كىتلارنى كۈتۈشكە مەجبۇر بولىدۇ.

سوقرات 19 - ئەسىرگە كەلگەندە، يەنى بۇ دانىشمەن ئۆلتۈ-رۈلۈپ 22 ئەسىر ئۆتكەندە ئادىل باھاغا ئېرىشكەن.

بىر ئادەمنى، بولۇپمۇ ئۇلۇغ شەخسنى تەتقىق قىلغاندا، ئۇ-نىڭ شەخسىيىتىگە، ئۇنى يېتىلدۈرگەن ماكانغا ۋە ئۇ پائالىيەت قىلغان زامانغا دىققىتىمىزنى مەركەزلەشتۈرۈشىمىز كېرەك. چىڭگىزخاننىڭ تۇرمۇشى ۋە پائالىيەتلىرىمۇ ئەنە شۇنداق ئۈچ خىل ئامىلدىن تۈزۈلگەن بولۇپ، ئۇنى چۈشىنىش ئۈچۈن ئۇنىڭ ھاياتىدىكى ئاشۇ ئۈچ ئامىلنى تەتقىق قىلىش كېرەك. ئۇلۇغ شەخسلەرنى دىققەت بىلەن كۆزەتكەندە پۈتۈن بىر خەلق، پۈتۈن بىر دەۋر ھەققىدىكى بايقاشقا ئىگە بولىمىز. شۇڭا چىڭگىزخان، تۆمۈرلەڭ، ئالبېكساندر ماكېدوئىسكىي قاتارلىق بۈيۈك جاھان-گىرلار «قانداق ئېھتىياجىلارنى قاندۇردى؟ ئۇلار نېمە ئۈچۈن يەر - جاھاننى خارابىلىككە تولدۇردى؟ نېمە ئۈچۈن شۇنچە كۆپ خان-لىقلارنى، مۇھەممەد ئەلەيھىسسالام مەدەنىيىتىنىڭ چوڭقۇر قاتلاملىرىدىن ئۆسۈپ يېتىلگەن شۇنچە كۆپ گۈزەل شەكىللەرنى يەر يۈزىدىن يوقاتتى؟» دېگەندەك قېلىپلاشقان سوئاللارنى ئوتتۇ-



رىغا قويۇش ئورۇنسىز. بىز مۇنداق جاۋاب بېرىشكە ھەقلىقمىز: شۇ چاغىچە كۆچمەنلىك تۇرمۇشىنىڭ ئاياغلاشماس ۋە زېرىكىش-لىك خىلوۋەتلىكىدە مۈگدەپ ياتقان ۋە كېيىن چىڭگىزخان ياكى تۆمۈرلەڭ تەرىپىدىن تارىخ سەھنىسىگە ئېلىپ چىقىلغان ئاشۇ خەلقلەرنىڭ ھامان بىر كۈنى ئويغىنىش ۋە كۈرەشچان تارىخىي تۇرمۇشنىڭ ھەممە ھالاۋەتلىرى ۋە تەشۋىشلىرىنى تېتىپ كۆرۈش ئېھتىياجى يوقىمىدى؟

چىڭگىزخاننىڭ تارىخ سەھنىسىگە چىقىشى موڭغۇللارنىڭ ئەنە شۇنداق ئويغىنىشى بىلەن مۇناسىۋەتلىك بولغان. خەلق قەل-بىنىنىڭ چوڭقۇر قاتلاملىرىدا يوشۇرۇنۇپ ياتقان دېرەكسىز ئارزۇ - ئارمانلار ئۆزىنىڭ داھىيانە ئىپادىلىگۈچىسىنى، ئۆز ئىچىدىن چىققان غوللۇق شەخس ۋە قەھرىماننى تاپقاندا شۇ خەلقنىڭ تارىخى باشلىنىدۇ. پەقەت شۇنداق بولغاندىلا قەبىلىلەر، ئۇرۇقلار خەلق بولالايدۇ، پەقەت شۇنداق بولغاندىلا ئاشۇ قەھرىمان ھەققىدە - دىكى ئەسلىمىلەر خەلقنىڭ تەپەككۇرىدا ماكان ۋە زامان كەڭلىدە - كىدىكى بىرلىك ئېڭىنى ئويغىتىدۇ. ئەنە شۇ ئەسلىمىلەر تارىخ - نى شەكىللەندۈرىدۇ. چىڭگىزخان موڭغۇل خەلقىنىڭ ئەنە شۇنداق قەھرىمانى ئىدى. ئۇ پەيدا بولۇشتىن ئىلگىرى دۇنيا تا - رىخدا مەلۇم بولغان موڭغۇل خەلقى يوق ئىدى. ئىلگىرى ئۇ - رۇقلار ۋە قەبىلىلەر بار ئىدى. ئۇلارنىڭ ئارزۇ - ھەۋەسلىرى ئىپتىدائىي، يۈگەنسەز ۋە خۇددى باھار كۈنلىرى موڭغۇل يايلاق - لىرىنى قاپلاپ كېتىدىغان ياۋا گۈللەردەك رەڭدار ئىدى. شەخس - نىڭ رولى يوق ئىدى، پۈتۈن - پۈتۈن ئۇرۇقلار ئۆز ئالدىغا يا - شايتتى. چىڭگىزخان پەيدا بولغان ۋاقىتتىن باشلاپ موڭغۇللار - نىڭ ئۇرۇق ۋە قەبىلىلىرى بىرلىشىپ تارىخىي خەلق بولۇپ قال - دى. بۇ خەلقنىڭ قەھرىمانلىرى ئاسىيا ۋە ياۋروپادىكى خەلقلەر ئىچىدە ئوخشاشمايدىغان تەسىراتلارنى قالدۇردى، بەزىلەر ئۇلارغا



ھېسداشلىق قىلىپ زوقلاندى، يەنە بەزىلەر خۇددى بۈركۈتنىڭ ئاۋازىنى ئاڭلاپ ئۈرۈكۈپ كەتكەن قۇشلاردەك ۋەھىمە ۋە قورقۇنچقا چۆمدى.

چىڭگىزخان تەختكە ئولتۇرۇپ ئۆز ئورنىنى مۇستەھكەملىمەكچى ئىدى، ئۆزىگە خاس شىجائەت ۋە تەشكىلاتچىلىق تالانتى بىلەن ئۆزىنىڭ كەڭرى كۆچمەن ئۇلۇسىنى قۇرۇش ئىشىغا پائال كىرىشىپ كەتتى.

ئۇ دۆلەت قۇرۇشتا شۇ زاماندىكى موڭغۇل جەمئىيىتىنىڭ ئۇرۇقداشلىق تۈزۈمىگە ئاساسلاندى. ھەربىر ئۇرۇقنى ئۆز ئىچىدىكى بىر ئاقساقال باشقۇراتتى. بىرنەچچە ئۇرۇق بىر قەبىلىنى تەشكىل قىلاتتى. قەبىلىنى مەرتىۋىسى تېخىمۇ چوڭراق بىر شەخس باشقۇراتتى. شۇ بويىچە دەرىجىمۇدەر جە ئۆرلەپ، ئەڭ ئاخىرىدا ھەممىسى خانغا ئىتائەت قىلاتتى. ئۇرۇقداشلىق تۈزۈمى ئۇرۇق - جەمەتنى باشقۇرۇش ۋە شەخسكە بويسۇنۇشتىن ئىبارەت شەخسلىك ئىدىيەسىنى كەلتۈرۈپ چىقىرىدۇ. بۇ خىل تۈزۈم ھەربىي تەشكىلاتچىلىق پىرىنسىپلىرىغا يېقىن كېلىدۇ. شۇنىڭ بىلەن بىللە، بۇنداق تۈزۈمدە خەلق ئاممىسىنىڭ چوڭقۇر دىنىي ئېتىقادى ئەكس ئېتىدۇ. ھازىرقى زاماندىمۇ دىنىي ئېتىقاد شەكىلەن بولماستىن، كىشىلەرنىڭ كۈندىلىك تۇرمۇشىغا سىڭىپ كەتكەن. شۇڭا دىن تۇرمۇشقا، تۇرمۇش دىنىغا ئۆزلەشكەن. ئەنە شۇنداق ئېتىقاد چىڭگىزخان دۆلىتىنىڭ تۈزۈلمىسىدىكى مۇھىم ئاساسلارنىڭ بىرى بولغانىدى.

شۇنداق قىلىپ، چىڭگىزخان خەلقنىڭ مۇنەۋۋەر پەرزەنتلىرى ئىچىدىن چىققان سەپداشلىرى ئارقىلىق ئىمپېرىيەدىكى ھوقۇقنى يۈرگۈزەتتى. بۇلادىمىرسوفنىڭ سۆزى بويىچە ئېيتقاندا، چىڭگىزخان ئەسلا خەلقنىڭ، مىللەتنىڭ ئەمەس، بەلكى ئۆزىگە قوشۇلغان ئاقسۆڭەكلەرنىڭ باشلىقى ئىدى. بۇ جەھەتتە



ۋ. بارتولدىنىڭ ئېيتقانلىرى دىققەتكە سازاۋەر: «چىڭگىزخاننىڭ سۆزلىرى بىلەن ئورخۇن پۈتۈكلىرىنى سېلىشتۇرۇپ كۆرەيلى. ئورخۇن پۈتۈكلىرىدە قاغانلارنىڭ^① ئۆز خەلقىگە قالدۇرغان ۋە - سىيەتلىرى يېزىلغان. بۇ قاغانلار دېموكراتىك ئۇنسۇرلار تەرىپىدىن تەختكە چىقىرىلغانىدى. مەزكۇر پۈتۈكلىرىنىڭ ئاپتورلىرى تەكرار تەكىتلەيدۇكى، قاغان تەختكە چىقىشتىن ئىلگىرى خەلقنىڭ يەيدىغان ئوزۇقى، كىيىدىغان كىيىمى يوق ئىدى، قاغاننىڭ غەمخورلۇقى ۋە قەھرىمانلىقى بىلەن نامرات خەلق باي بولدى، ئاز سانلىق خەلق كۆپ سانلىق بولدى. بۇنىڭغا سېلىش - تۇرما ھالدا چىڭگىزخان شۇنداق دەيدۇكى، ئۇ خان بولۇشتىن ئىلگىرى يايلاقلاردا ھېچقانداق تەرتىپ يوق ئىدى؛ كىچىكلەر چوغلارنىڭ گېپىنى ئاڭلىمايتتى؛ قارام خەلق باشلىقلارنى ھۆر - مەتلىمەيتتى؛ باشلىقلار ئاۋام خەلق ئالدىدىكى مەجبۇرىيەتلىرىنى ئادا قىلمايتتى. چىڭگىزخان تەختكە چىققاندىن كېيىن قاتتىق تەرتىپ - ئىنتىزام ئورناتتى ۋە ھەركىمگە ئۆز ئورنىنى كۆرسە - تىپ بەردى».

شۇڭا، چىڭگىزخان ئۆزىنىڭ ئادەتتىكى سۆزلىرى، نۇتۇقلىرى، پەرمانلىرى، بەلگىلىمىلىرىدە تۈرك قاغانلىرىدەك خەلققە مۇراجىئەت قىلمايدۇ، پەقەت خانزادىلەر، نوپانلار ۋە باتۇرلار بىلەنلا سۆزلىشىدۇ.

ۋاھالەنكى، بىز ئۇلۇغ موڭغۇل خاقانىغىمۇ ئادىل باھا بېرىشىمىز كېرەك. ئۇ ئۆزىنىڭ تەۋرەنمەس ئاقسۆڭەكلىرىچە نۇق - تىئىنەزەرگە قارىماي، لەشكىرىي قىسىملار ياكى مەمۇرىي ئىشلاردا يۇقىرى دەرىجىلىك مەنەپكە تەيىنلەشتە ھېچقاچان كىشىلەرنىڭ نەسەبىگىلا قاراپ قالمايدى، بەلكى مۇئەييەن شەخس - نىڭ كەسپىتە لايىقەتلىك بولۇشىغا ۋە بەلگىلەنگەن مەنۋى تە -

① 6 - ئەسردە قۇرۇلغان تۈرك ئىمپېرىيەسىنىڭ قاغانلىرى كۆزدە تۇتۇلىدۇ.



لەپلەرگە ئۇيغۇن بولۇشىغا ئەھمىيەت بەردى. خادىملارنى ئا-
شۇنداق تاللاشتا ئۇنىڭ ئىنسان قەلبىنى چۈشىنەلەيدىغان ۋە
كىشىلەر خاراكتېرىنى پەرقلەندۈرەلەيدىغان دانىشمەنلەرچە ئا-
قىللىقى نامايان بولدى.

ئۇ ۋاپادار، سادىق ۋە چىداملىق ئادەملەرنى قەدىرلەيتتى ۋە
رىغبەتلەندۈرەتتى؛ ئاسىيلىق، خائىنلىق ۋە قورقۇنچاقلىقنى ئەڭ
چوڭ ئىللەت دەپ ھېسابلايتتى. چىڭگىزخان ئەنە شۇنداق ئالامەت-
لەرگە ئاساسلىنىپ كىشىلەرنى ئىككى تۈرگە ئايرىيتتى. بىر
خىل كىشىلەر باركى، ئۇلار ماددىي مەئىشەت ۋە بىخەتەرلىكنى
ئۆزلىرىنىڭ شەخسىي شان - شەرىپى ۋە ۋىجدانىدىنمۇ ئۈستۈن
كۆرىدۇ، شۇڭا ئۇلار قورقۇنچاقلىق ۋە خائىنلىققا مايىل كېلىدۇ.
بۇنداق كىشىلەر ئۆزىنىڭ باشلىقىغا ئۇنىڭ كۈچ - قۇدرىتىدىن
قورقۇپلا ئىتائەت قىلىشىدۇ، چۈنكى باشلىق ئۇلارنى پاراۋانلىق-
تىن ۋە ھەتتا ھاياتتىن مەھرۇم قىلىشى مۇمكىن. شۇڭا، ئۇلار
باشلىقنىڭ ئالدىدا تىترەپ كۈچۈكلىنىدۇ. بۇنداق كىشىلەر ما-
ھىيەتتە قورقۇنچىنىڭ قولى. ئۇلار ئۆز خوجايىنلىرىغا ئاسىيلىق
ياكى خائىنلىق قىلىپ، قورقۇنچىنىڭ مەنبەسىدىن قۇتۇلۇشنى
ئويلايدۇ. بۇلار پەسكەش مۇناپىقلاردىن ئىبارەت بولۇپ، چىڭگىز-
خان ئۆزىنىڭ ئىشغالىيەتچىلىك يولىدا ئۇلارنى شەپقەتسىزلىك
بىلەن يوقىتىپ ماڭدى. مەسىلەن، شۇنداق ئادەملەر چىڭگىزخان-
نىڭ دۈشمىنى بولغان خوجايىنغا خائىنلىق قىلىپ، تەقدىرلە-
نىش تاماسى بىلەن ئۇنىڭ ئالدىغا كەلگەندە، چىڭگىزخان ئۇلارنى
ئۆلتۈرگەن. ئەكسىچە، ئۇ غەلىبىدىن كېيىن دۈشمەن تەرەپتىكى
خوجايىنغا سادىق بولغانلارنى مۇكاپاتلاپ، ئۆز يېنىغا تارتقان،
گەرچە بۇنداق ساداقەتمەنلىك چىڭگىزخانغا ۋە ئۇنىڭ قوشۇنىغا
خەۋپلىك بولسىمۇ.

چىڭگىزخان قەدىرلىگەن ئادەملەر ئۆزلىرىنىڭ غۇرۇرى ۋە



ۋىجداننى بىخەتەرلىك ۋە ماددىي پاراۋانلىقتىن ئۈستۈن قويغان. ئۇلار ئۆز ھاياتىنى ۋە ھايات مەئشەتلىرىنى نابۇت قىلىدىغان ئا- دەمدىن قورقمايدۇ، ئۆزلىرىنى شەرمەندە قىلىدىغان ۋە ئۆز قە- دىر - قىممىتىنى يەرگە ئۇرىدىغان قىلمىشتىن قورقىدۇ. ئۇلار - نىڭ ئېڭىدا مەنىۋى ئۆلچەم ھەمىشە بىرىنچى ئورۇندا تۇرىدۇ، ئۇلار مەنىۋىلىكنى قەدىرلەيدۇ. بۇنداق روھ ئۇلارنىڭ دىنىي ئې- تىقادىنىڭ مۇستەھكەملىكىدىن كەلگەن. ئۇلارنىڭ چۈشەنچىسىدە بۇ دۇنيا ئىلاھ ئورناتقان تەرتىپ - تۈزۈم بىلەن مەۋجۇت بو- لىدۇ، ھەربىر ئادەم ئۆز ۋەزىپىسى ۋە بۇرچىنى ئادا قىلىپ، ئۆ- زىگە بەلگىلەنگەن ئورۇندا بولۇشى كېرەك. ئەنە شۇنداق پىسخىكا تۈرىگە ياتىدىغان ئادەملەر باشلىقنى ئادەتتىكى ئادەم ئەمەس، بەل- كى ئىلاھ تەرىپىدىن ئورنىتىلغان ئىجتىمائىي پەلەمپەينىڭ بىر باسقۇچى، تېخىمۇ يۇقىرى ئورۇندىكى چوڭ باشلىقنىڭ ۋەكىلى دەپ قارايدۇ، ھەممە باشلىقلار ئۆزىدىن يۇقىرى ئورۇندىكىسىگە باغلىنىپ، ھەممىسى چىڭگىزخانغا بويسۇنىدۇ. چىڭگىزخان بول- سا، مەڭگۈلۈك كۆك تەڭرىنىڭ ئىرادىسى بويىچە يەر يۈزىدىكى خەلقلەرنى باشقۇرىدۇ.

چىڭگىزخان ئەنە شۇنداق ئىجتىمائىي پەلەمپەيدە تۇرۇپ، شۇ خىل پىسخىكىدىكى ئادەملەر بىلەن ئۆزىنىڭ ئىمپېرىيەسىنى قۇرۇپ چىقتى. ئۇ ئۆزىمۇ تىپىك موڭغۇل ۋە شۇ خىل پىسخى- كىدىكى ئادەم بولغاچقا، كۆچمەن خەلقلەر ئىچىدىن شۇ خىلدىكى ئادەملەرنى ئىزدەيتتى. كۆچمەن خەلقلەر ئىچىدىن ئىككىنچى خىلدىكى ئادەملەر كۆپ چىقاتتى، چۈنكى ئۇلار ئولتۇراقلاشقان خەلقلەرگە نىسبەتەن تېخىمۇ خۇراپىي ئىدى. كۆچمەنلىك تۈر - مۇش شارائىتىدا ئۇلار كۆچمەس مۈلۈك يىغمايتتى. شۇڭا، مال - مۈلكىدىن ئايرىلىپ قېلىش ۋەھىمىسىدە ساختىپەزلىك، ئاسىي- لىق قىلىشمايتتى. كۆچمەنلەر ئۈچۈن ئەڭ قىممەتلىك بولغان



نەرسە ئۇلارنىڭ دىلىدا ساقلىناتتى، شەھەرلىكلەر بولسا، ماددىي مەئشەتنى ئەڭ قىممەتلىك نەرسە دەپ ھېسابلايتتى.

چىڭگىزخان شەھەرلىكلەرنى يۇقىرىدا كۆرسىتىلگەن ئىككى خىل پىسخىكا تۈرىنىڭ بىرىنچىسىگە مەنسۇپ قىلاتتى. ئۇ، گەرچە جۇڭگو ۋە پېرسىيە (ئىران)دەك يۈكسەك مەدەنىيەتلىك ئەللەرنى بېسىۋالغان بولسىمۇ، شۇلاردىن يۇقىرى دەرىجىلىك مەنسەپلەرگە ناھايىتى ئاز بىر قىسىم ئادەملەرنىلا قويغان. شۇ سەۋەبتىن چىڭگىزخان ئولتۇراقلاشقان خەلقلەرنى مەنسىتمەيتتى. ئۇ ئۆز ئەۋلادلىرىغا ۋە پۈتۈن موڭغۇل خەلقىگە كۆچمەنلىك تۇرمۇش ئۇسۇلىنى داۋاملىق ساقلاش، ئولتۇراقلىشىپ قېلىش-تىن ساقلىنىش توغرىسىدا ۋەسىيەت قىلغان. ھازىرقى موڭ-غۇللارمۇ ئۇنىڭ شۇ ۋەسىيىتىگە ئەمەل قىلماقتا.

ئولتۇراق خەلقلەرنىڭ كۆپ ھاللاردا ناتوغرا يوللار بىلەن تېپىلغان ماددىي بايلىققا بولغان ئاچ كۆزلۈكى، تۆۋەن دەرىجىلىكلەرگە تەكەببۇرلۇق بىلەن ھاقارەتلىك مۇئامىلە قىلىدىغانلىقى، يۇقىرى دەرىجىلىكلەرگە خۇشامەت قىلىپ، ئۆزىنى پەسلەشتۈرۈشى چىڭگىزخاننى نەپرەتلەندۈرەتتى. ئۇ شەھەرلىكلەرنىڭ سىياسىي ھاياتىنى مەنسەپپەرەسلىك، ساختىپەزلىك ۋە خائىنلىق، دەپ قارايتتى.

ئۇنىڭ شۇ زاماندىكى مەدەنىيەتلىك ئەللەردە ئېلىپ بارغان ۋەيرانچىلىقلىرى ۋە قىرغىنچىلىقلىرىغا قاراپ، ئۇنى مەدەنىيەتكە كە ئۆچمەنلىك قىلاتتى، دېسەك توغرا بولمايدۇ. ئەكسىچە، ئۇلۇغ موڭغۇل ئىشغالىيەتچى ئۆز ئالدىغا قويغان مۇھىم سىياسىي ۋە زېنلەردىن بىرى — ئاسىيا مەملىكىتىنى شەرق ۋە غەرب مەدەنىيەتلىرىنىڭ ئارىلىقىدىكى ۋاستىچى قىلىپ قۇرۇپ چىقىش-تىن ئىبارەت ئىدى. شۇنداق بولغاندا، ئۇنىڭغا قارام خەلقلەر ھەر ئىككى خىل ماددىي مەدەنىيەتنىڭ مېۋىلىرىدىن بەھرىمەن



بولالايتتى. ھالبۇكى، چىڭگىزخان شەخسەن ئۆزى مەدەنىيەتلىك خەلقلەرنىڭ تېخنىكىسىدىن باشقا ھېچنېمىسىگە يۇقىرى باھا بەرمەيتتى. يەنە شۇنداق دېيىشكىمۇ بولىدۇكى، ئۇ شەخسلەرنى ئىككى خىل پىسخىك تۈرىگە ئايرىغاندەك، پۈتكۈل خەلقلەرنىمۇ مەدەنىيەت ئۈچۈن خىزمەت قىلغۇچىلار ۋە تىنچ خەلقئارا مۇنا-سىۋەتلەرگە توسقۇنلۇق قىلىدىغان يىرتقۇچىلاردىن ئىبارەت ئىككى كاتېگورىيەگە ئايرىيتتى. ئۇ بۇنداق قاراقچى تەبىئەتلىك خەلقلەرنى ئۆزىنىڭ دۈشمىنى دەپ قارايتتى. بىرىنچى تۈردىكى خەلقلەرنى بولسا، ئۇ پۈتكۈل رېنك ئېيتقاندا ئالىيجانابلىق روھى بىلەن قەدىرلىيتتى. «بۇ دانىشمەن، ياۋايى تەبىئىي ئۇ-لۇغۇزلىق روھىغا ئىگە بولۇپ، ئىش - ھەرىكەتلىرىدە پەزىلەت-لىك ۋە مەرد ئىدى. ئۇنىڭ بۇنداق خىسلەتلىرىگە قاراپ جۇڭگو-لۇقلارمۇ ھەيران بولاتتى. ئۇ ھەقىقىي ئاقسۆڭەك ۋە پادىشاھ ئى-دى» ①.

ئۇ گەرچە ئۆمرىنىڭ ئاخىرىغىچە موڭغۇل تىلىدىن باشقا بىر مۇتىلىنى بىلمەي ئۆتۈپ كەتكەن بولسىمۇ، ۋارىسلىرىنىڭ چەت ئەللىك ئەمەلدارلارنىڭ قولىغا قاراپ قالماسلىقى ئۈچۈن ئۆز ئوغۇللىرى ۋە ئومۇمەن موڭغۇل ئېسىلزاڭلىرىنىڭ پەر-زەنتلىرىگە مەرىپەت يولىنى ئېچىپ بېرىشنىڭ غېمىنى قىلدى. ۋەيرانچىلىق ۋە قىرغىنچىلىققا كەلسەك، بۇ پەقەت ئۇرۇش مەزگىلىدىلا كۆرۈلگەن ئەھۋال بولۇپ، شۇ زاماندىكى كىشىلەر-نىڭ نەزەرىدە «ئۇرۇشنىڭ ئېھتىياجى» دەپ قارىلاتتى. بۇ ھەقتە بىز توققۇزىنچى بابتا يەنە توختىلىمىز.

شۇنداق قىلىپ، موڭغۇل دۆلىتى ئاساسىي جەھەتتىن كۆچ-مەنلەر تەرىپىدىن باشقۇرۇلاتتى. شەھەر ئاھالىلىرى ئىچىدىن چىڭگىزخان پەقەت كېرەكلىك قەلەمدارلارنىلا ئالاتتى. شۇنىڭ

① رېنكنىڭ ئەسىرى، 40 - بەت.



بىلەن بىللە، باشقۇرۇش ئىشلىرىغا قويۇلغان شەخسلەر يۇقىرىدا كۆرسىتىلگەن ئىككىنچى تۈردىكى كىشىلەردىن تاللىناتتى. چىڭگىزخان ئىمپېرىيەسىدە بىرمۇ «سايلام» ئورگىنى يوق ئىدى. ئۇ ئۆزىنى ھەرگىزمۇ سايلانغان ئىمپېراتور ۋە بولۇپمۇ خەلق سايلىغان ئىمپېراتور، دەپ ھېسابلىمايتتى. بىلىشىمىزچە، 1206 - يىلىدىكى قۇرۇلتايدا ھېچقانداق ئاۋاز بېرىش پائالىيىتى ئېلىپ بېرىلمىغان. دېمەك، چىن مەنىدىكى سايلاممۇ ئەسلا مەۋ - جۇت بولمىغان. چىڭگىزخان سەركەردىلەر، باتۇرلار ۋە بەگلەر تەرىپىدىن، يەنى ئاشۇ تاللانغان ھوقۇقدارلار تەرىپىدىن ئۇرۇق - قەبىلىلەرنىڭ سەردارى، دەپ ئېلان قىلىنغان. موڭغۇل ئىمپېرىيەسىدە «خەلق ھوقۇقى» دېگەن گەپ يوق ئىدى، ھوقۇقدارلار قاتلىمىنىڭ «خەلقنى باشقۇرۇشى»لا بار ئىدى. شۇنداقلا دىنىمۇ دۆلەت ئاساسى قىلىنغانىدى. چىڭگىزخان ئۆزىمۇ ھەم ئۇنىڭ سەپداشلىرىمۇ دىندار كىشىلەر ئىدى، لېكىن دىنغا ئېتىقاد قىلىش مەجبۇرىيىتى رەسمىي يوسۇندا ئېلان قىلىنمىغانىدى. خىزمەتچىلەر ئىچىدە ھەممە دىنلارغا ئېتىقاد قىلىدىغان كىشىلەر بار ئىدى؛ شامانلار، بۇتپەرەسلەر، مۇسۇلمانلار ۋە خرىستىيانلار (نېستورىيانلار) چىڭگىزخان ئۆز پۇقرالىرىنىڭ قايسى دىنغا بولمىسۇن ئىشقىلىپ بىر دىنغا ئېتىقاد قىلىشىنى دۆلەت ئۈچۈن مۇھىم دەپ قارايتتى. چىڭگىزخاننىڭ ياساقتىن ئىبارەت قانۇنلار توپلىمىنىڭ بىرىنچى ماددىسىدا مۇنداق دېيىلىدۇ: «ھەممە ئادەمنىڭ بىر تەڭرىگە ئېتىقاد قىلىشىنى بۇيرۇيمىز. تەڭرى — ئاسمان ۋە يەرنى ياراتقۇچىدۇر، بايلىق ۋە نامراتلىقنى، ھاياتلىق ۋە ماماتلىقنى بەرگۈچىدۇر. ھەممە ئىش ئۇنىڭ ئىرادىسى بىلەن بولىدۇ».

بۇ نەقىل لېمىنىڭ ئەسىرىدىن ئېلىندى. ۋاھالەنكى، ياساق - نىڭ مەزكۇر ماددىسىدا ئېيتىلغان سۆزلەر ئومۇمىي خەلققە ئۆق -



تۇرۇش قىلىنمىغان. ئېھتىمال، ئىمپېراتور ئۆز پۇقرالىرى ئىچىدە دىنىي تالاش - تارتىشلارنىڭ كېلىپ چىقىشىدىن ئېھتىيات قىلغان بولسا كېرەك. بۇنى دانا قارار دېمەي بولمايدۇ.

13 - ئەسىردىكى چىڭگىزخاننىڭ خاندانلىقىدا ئەنە شۇنداق كەڭرى دىنىي ئەركىنلىك يولغا قويۇلغانىدى. ياۋروپادا بولسا «دىنسىزلار ۋە غەيرىي دىندىكىلەر» نى كەڭ كۆلەمدە قىرغىن قىلىش مەقسىتىدە ئېلىپ بېرىلغان ئەھلىسەلپ ئۇرۇشىدىن كېيىنكى دىنىي ئۆچمەنلىك ئوتلىرى يالقۇنلاپ كۆيگەن بىرنەچچە يۈز يىل ئۆتۈپ، 18 - ئەسىرگە كەلگەندىلا ئاندىن بۇنداق دىنىي ئەركىنلىككە يول ئېچىلدى.

موڭغۇل قەبىلىلىرى قۇدرەتلىك بىر ئۇلۇس بولۇپ بىر - لەشكەندىن كېيىن، قوراللىق قىسىملارنى قۇرۇش ئىشى چىڭگىزخاننىڭ ئەڭ ئالدىنقى نىشانلىرىدىن بىرى بولۇپ قالدى. يېتەرلىك لەشكېرىي قىسىملار بولغاندىلا ئىمپېرىيەنىڭ بىرلىكىنى قوغداشقا ۋە بۇ موڭغۇل خاقاننىڭ ئەمدى كۆزلىگەن كەڭ دائىرىلىك سىياسىي مۇددىئالىرىنى ئەمەلگە ئاشۇرغىلى بولاتتى. بۇ جەھەتتە قوللىنىلغان تەدبىرلەر مەزكۇر ئەسەرنىڭ كېيىنكى بابىدا ئايرىم سۆزلىنىدۇ. قوشۇن تەشكىللەنگەندىن كېيىنكى ئىككىنچى مۇھىم ۋەزىپە، پۇقرالارنى باشقۇرۇش تۈزۈلمىسىدىن ئىبارەت بولۇپ، بۇ ۋەزىپىنىڭ ھۆددىسىدىن چىقىش بەلكىم تېخىمۇ قىيىنراق بولغان بولۇشى مۇمكىن، چۈنكى موڭغۇللار تېخى مەدەنىيەتنىڭ ئىپتىدائىي باسقۇچىدا ئىدى. چىڭگىزخان بولسا ئانا تىلىدىن باشقا ھېچقانداق تىلنى بىلمەيتتى. ئۇ دەۋر - لەردە موڭغۇللارنىڭ يېزىقىمۇ يوق ئىدى. بۇ جەھەتتە موڭغۇللارنىڭ تۇنجى ئۇستازى ئۇيغۇر تاتا تۇخا ئىدى. ئۇ ئەسلىي نايمان دۆلىتىنىڭ چىڭگىزخان بىلەن بولغان جەڭدە قازا تاپقان ھۆكۈمدارى تايانخاننىڭ مۆھۈردارى ئىدى.



چىڭگىزخان ئۆزىنىڭ داھىيەنە پاراستى بىلەن يېزىقنىڭ پەۋقۇلئاددە مۇھىم ئەھمىيىتىنى چۈشەندى ھەمدە ئۆز دۆلىتى - نىڭ ئېھتىياجلىرىنى قاندۇرۇش ۋە ئۆزىگە قارام بولغان كۆچمەن خەلقلەرنىڭ مەدەنىيەت سەۋىيەسىنى ئۆستۈرۈش ئۈچۈن ئەسەر - گە چۈشكەن بۇ ئەمەلدارنىڭ بىلىمىدىن پايدىلاندى. بۇ مەقسەتكە يېتىش ئۈچۈن ئۇ ئۆزىنىڭ قولى يېتىدىغان جۇڭگو مەدەنىيىتى - دىن پايدىلانسىمۇ بولاتتى، لېكىن ئۇ ئۇيغۇر مەدەنىيىتىنى تال - لىمۋالدى، چۈنكى ئۇيغۇرلار مەنۋىلىك جەھەتتە كۆچمەنلەرگە يې - قىنراق ئىدى. ئۇيغۇرلار ئىچىدە كۆچمەنلەر ۋە يايلاق تۇرمۇشى - نىڭ ئۆرپ - ئادەتلىرى ساقلانغان ئىدى. موڭغۇل ئاقسۆڭەكلىرى بۇ مەدەنىيەتنى ئۆزلەشتۈرگەندىن كېيىن يەنىلا ئۆز خەلقىدىن ۋە يايلاق تۇرمۇشىدىن ئايرىلمىدى.

چىڭگىزخاننىڭ ئاسراندى ئىنىسى شىگى قۇتۇق ئۇيغۇرلار - نىڭ يېزىقى ۋە ئىلىم - مەرىپىتىنى ئۆزلەشتۈرۈشتە ئەڭ كۆز - گە كۆرۈنگەن موڭغۇللارنىڭ بىرى ئىدى. شۇڭا چىڭگىزخان ئۇنى باش قازى قىلىپ تەيىنلىگەن ۋە ئۇنىڭغا مۇنداق يوليورۇق بەر - گەن:

«مەن ھەممە خەلقلەرنى قول ئاستىمغا يىغدىم، ئەمدى سەن مېنىڭ قۇلىقىم ۋە كۆزۈم بول. سېنىڭ گېپىڭگە ھېچكىم قارشى تۇرالمىدۇ. ئوغرىلىق ۋە ئالدامچىلىق قىلغانلارنى سوتلاش ۋە جازالاش ئىشىنى ساڭا تاپشۇردۇم؛ كىم ئۆلۈمگە لايىق بولسا شۇ - نى ئۆلتۈر، كىم جازاغا لايىق بولسا شۇنى جازاغا تارت؛ ئەل - ئى - چىدىكى يەر - مۈلۈك بۆلۈشىدىغان دەۋا ئىشلىرىنىمۇ سەن بىر تەرەپ قىل؛ بىر تەرەپ قىلىنغان ئىشلارنى يېزىپ خاتىرە قال - دۇر، كېيىن باشقىلار ئۆزگەرتىۋېتەلمەيدىغان بولسۇن».

چىڭگىزخاننىڭ تاللىشى ناھايىتى توغرا بولغانىدى. شىگى قۇتۇق قازىلىقنى نەمۇنىلىك ئىشلىدى، ھەتتا بەزى جەھەتلەردە



ئۆز دەۋرىنىڭ ئالدىغا ئۆتۈپ كەتتى؛ مەسىلەن، ئۇ قىيىن - قىستاق ئاستىدىكى ئىقرارغا ئىشەنمەيتتى.

يېڭىدىن قوبۇل قىلىنغان يېزىق ئارقىلىق قولغا كەلتۈرۈلگەن مۇھىم ئۇتۇقلارنىڭ بىرى شۇ بولدىكى، موڭغۇللارنىڭ تۈر - مۇشتىكى قائىدە - يوسۇنلىرى، ئۆرپ - ئادەتلىرى، دۇنيا قاراشلىرى قانۇنلاشتۇرۇلۇپ، يېزىق بىلەن خاتىرىلەندى. بۇ قانۇنلار ئەلۋەتتە شەخسەن چىڭگىزخاننىڭ كۆز قاراشلىرىنىڭ كۈچلۈك تەسىرى ئاستىدا رەتلەندى. بۇ قانۇنلار «چوڭ ياساق» دەپ ئاتىلىپ، ئىككى چوڭ قىسىمغا ئايرىلدى:

(1) بىلىك — چىڭگىزخاننىڭ ھېكمەتلىك سۆزلىرىنىڭ توپلىمىدىن ئىبارەت بولۇپ، قانۇن چىقارغۇچىنىڭ نەزەرىيەۋى تۈس ئالغان ئوي - پىكىرلىرى، نەسىھەتلىرى ۋە قارارلىرىدىن تەركىب تاپقان. بۇنىڭدا يەنە كونكرېت مەسىلىلەرگە ئائىت قارار - مىلارمۇ سۆزلىنىدۇ.

(2) «ياساق» نىڭ نەق ئۆزى — نوقۇل لەشكىرىي ۋە پۇقراۋىي قانۇنلارنىڭ توپلىمىدىن ئىبارەت بولۇپ، ئاساسەن قانۇننى بۇزغانلارغا بېرىلىدىغان جازالار خاتىرىلەنگەن.

«ياساق چىڭگىزخان ئەۋلادلىرىنىڭ ئۆزگەرمەس قانۇنى ئىدى، ئۇلار بۇ قانۇندىن ھەرگىز چەتنىمەيتتى».^① چىندامانن ئەرنىڭ موڭغۇل يىلنامىسىدە مۇنداق دېيىلىدۇ:

«ئالتۇن خان (جىن سۇلالىسىنىڭ پادىشاھىنى دېمەكچى — تەرجىماندىن) قاچقاندىن كېيىن ۋە جۇڭگولۇقلار، تىبەتلىكلەر، موڭغۇللارنىڭ كۆپ قىسمى بويىسۇندۇرۇلغاندىن كېيىن، چىڭگىزخان دىلى يورۇغاندەك بولۇپ شۇنداق ئويلىدى: جۇڭگولۇقلار - نىڭ قانۇنلىرى ۋە بەلگىلىمىلىرى پۇختا، ئىنچىكە ۋە ئۆزگەر -

① بېريوزىن: «جۇچى ئۇلۇسىنىڭ ئىچكى قۇرۇلمىسى توغرىسىدا»، 1868 - يىل.



مەس ئىكەن. چىڭگىزخان شۇنداق ئويلاپ، شەھەرلىكلەر مەملىكىتىدىن يېزىق ئۆگىتىدىغان ئۇلۇغ ئۇستازنى ۋە ئۇنىڭ ئەقىللىق 18 شاگىرتىنى ئۆز ھۇزۇرىغا تەكلىپ قىلدى ھەمدە ئۇلارغا خەلقنى خاتىرجەملىك ۋە ئاسايىشلىققا ئىگە قىلىدىغان قانۇن (يوسۇن) تۈزۈشنى ۋە يەنە ئۆزىنىڭ ھۆكۈمرانلىقىنى مۇستەھكەملەيدىغان قانۇنلار كىتابى (خۇلى يوسۇنى بىلىك)نى يېزىپ چىقىشنى تاپشۇردى. قانۇنلار تۈزۈلۈپ بولغاندىن كېيىن چىڭگىزخان ئۇلارغا قاراپ چىقىپ، ئۆزىنىڭ ئويلىغانلىرىغا ماس كەلگەنلىكىنى ئېيتتى ۋە تۈزگۈچىلەرنى ئۇنۋانلار بىلەن تارتۇقلاپ، تەقدىرلىدى.

موڭغۇلشۇناس ئاپتورلارنىڭ تولىسى 1206 - يىلىدىكى قۇرۇلتايدا ئېلان قىلىنغان «بۈيۈك ياساق» نىڭ غايەت زور ئەھمىيەتىنى قەيت قىلىشىدۇ. مەزكۇر ياساق دۆلەت ئىچىدە قانۇن - تۈزۈملەرنىڭ ئورنىتىلىشى، كۆچمەن قەبىلىلەرنىڭ تۇرمۇش ئادەتلىرىگە ئىجابىي تەسىر كۆرسىتىش ۋە كېيىنكى خانلىقلاردا قانۇنچىلىقنىڭ تەرەققىي قىلىشىدا (مەسىلەن، جۇڭگودىكى يۈەن سۇلالىسىدە نىزامنامىلەرنىڭ تۈزۈلۈشىدە) مۇھىم رول ئوينىدى. ئى.كوروستوۋېتس چىڭگىزخاننىڭ قانۇنلار توپلىمى توغرىدا سىدا تۆۋەندىكىدەك يەكۈن چىقىرىدۇ: «ياساق — دىن مەسىلىسىدە كەڭ قورساق بولۇشنى، ئىبادەتخانىلار، دىنىي زاتلار ۋە باشقا شائىغلارنى ھۆرمەتلەشكە دەۋەت قىلىدۇ؛ شۇنداقلا نامراتلارغا قارىتا رەھىمدىل بولۇشنى ئۆگىتىدۇ؛ ياساق — موڭغۇللارنىڭ ئائىلىۋى تۇرمۇشىنى قاتتىق كونترول قىلىدۇ؛ ياساقنىڭ خاس تەلىماتىدا ئۆلۈم جازاسى بېرىلىدىغان جىنايەتلەر تەپسىلىي تونۇشتۇرۇلىدۇ؛ مەسىلەن، بۇ خىلدىكى جىنايەتلەر تۆۋەندىكىلەر: دىن ئىبارەت: بەگلەرنىڭ خاندان رۇخسەت ئالماي تۇرۇپ ئۇچىدىن شەخس بىلەن ئالاقە باغلىشى؛ جەڭدە ياردەم بەرمەسلىك، باش-



لىقنىڭ رۇخسەتسىز خىزمەت ئورنىنى تاشلاپ كېتىش؛ لەش-كەرلەر ۋە پىدائىيلارنىڭ ۋەزىپە ئىجرا قىلىشتىكى مەسئۇلىيەت-سىزلىكى؛ ئەسەرلەرنىڭ كىم تەرىپىدىن تۇتۇلغانلىقىنى سۈ-رۈشتۈرمەي تۇرۇپ ئۇلارغا رەھىمدىللىك قىلىش؛ قاچقۇن قۇللار ۋە تۇتقۇنلارنى ئۆز خوجايىنلىرىغا تاپشۇرۇپ بەرمەسلىك، قاتىل-لىق، ئوغرىلىق، ساختا گۇۋاھلىق بېرىش؛ خائىنلىق، بۇزۇقچى-لىق، ئېنىق يالغانچىلىق، جادۇگەرلىك، ئوغرىلىقچە گەپ تىڭ-شاش؛ ئۇرۇشۇۋاتقان ئىككى تەرەپنىڭ بىرىگە يان بېسىش ۋە باش-قىلار».

چەت ئەللىك كۆزەتكۈچىلەرمۇ (مەسىلەن، پىلانو كارپىنى بىلەن ۋىلگېلىم رۇبرۇك) مەزكۇر قانۇنچىلىقنىڭ خەلققە كۆر-سەتكەن ئىجابىي تەسىرىنى تەكىتلەيدۇ. پىلانو كارپىنى مۇنداق دەپ يازىدۇ (1246 - يىلى): «ئۇلارنىڭ (موڭغۇللارنىڭ) ئارىسىدا جېدەل - ماجىرا، ئۇرۇش - تالاش ۋە ئادەم ئۆلتۈرۈش ئىشلىرى كۆرۈلمەيدۇ. ئۇلار ئۆزئارا دوستانە مۇناسىۋەتتە بولىدۇ. شۇڭا، ئۇلارنىڭ ئوتتۇرىسىدا دەۋا ئىشلىرى كەم كۆرۈلىدۇ، ئۇلارنىڭ ئاياللىرى ئىپپەتلىك. ئۇلارنىڭ ئىچىدە بۇلاڭچىلىق ۋە ئوغرىلىق قىلمىشلىرى ئەسلا مەۋجۇت ئەمەس».

موڭغۇلىيەگە بېرىپ چىڭگىزخان بىلەن كۆرۈشكەن جۇڭگو-لۇق سانغۇن مىڭ خۇڭمۇ يۇقىرىقىغا ئوخشاش تەسىراتتا بولغان. ئەرەب يازغۇچىسى ئىبن باتۇتامۇ ئوغرىلىققا قارشى قانۇنلارنىڭ قاتتىق بولغانلىقىدىن موڭغۇللاردىن ئات ئوغرىسى چىقمايدىغان-لىقىنى يازىدۇ.^①

يۇقىرىقىلاردىن شۇنداق خۇلاسىە چىقىرىشقا بولىدۇكى، چىڭگىزخاننىڭ قانۇنلىرى پەقەت نەزەرىيە بىلەنلا چەكلىنىپ

① بۇ بىر ئابزاس گروم-گرژىمايلونىڭ «غەربىي موڭغۇلىيە ۋە ئۇرانخاي دىيارى» (لېنىنگراد، 1927 - يىل) ناملىق ئەسىرىدىن ئېلىندى.



قالمىغان. ئۇ قانۇننى مەجبۇرلاش كۈچىگە ئىگە قىلالىغان. ئۇ ئۆزىنىڭ تەلەپچانلىقى ۋە خادىملارنى تاللاشنى بىلگەنلىكى بىلەن ئەنە شۇنداق نەتىجىگە ئېرىشەلىگەن. قانۇن پەقەت «پوقرالار (بويىسۇندۇرۇلغان)» غىلا ئەمەس، بەلكى ھۆكۈمدارلارغىمۇ ئۆز كۈچىنى ئۆتكۈزەلىگەندىلا، ئاندىن خەلق ئىچىدە يىلتىز تارتالايدۇ. بۇ جەھەتتە ئالىي ھۆكۈمدار ئۆزىمۇ قانۇنغا بويىسۇنۇشنىڭ جانلىق ئۈلگىسى بولغانىدى.

پولكوۋنىڭ رېنك مۇنداق دەيدۇ: «ئوقۇشنىمۇ، يېزىشنىمۇ بىلمەيدىغان بۇ مۇستەبىت يېزىلغان قانۇنغا ئىتائەت قىلاتتى. ئۆزى بىلەن دۆلەت ئوتتۇرىسىدا تۈزۈلگەن توختامغا ئۇنىڭدەك ئەستايىدىل رىئايە قىلىدىغان يەنە بىر ھۆكۈمدارنى تاپقىلى بولمايدۇ. ئۇ قوللانغان ئەڭ دەشەتلىك جازا تەرتىپلىرىدە ھەتتا ئۇنىڭ ئەڭ ئەشەددىي دۈشمەنلىرىمۇ ئۇنىڭغا گۇناھ ئارتقۇدەك ئازراقمۇ يوقۇق تاپالمايتتى».

شۈبھىسىزكى، شەخسەن خاننىڭ مۇشۇنداق ئۈلگە كۆرسىدى. تىشى پۈتۈن موڭغۇل مەمۇرىيىتى ۋە قازىلارغا ئىجابىي تەسىر كۆرسەتكەن ۋە شۇ ئارقىلىق خەلقنى قاتتىق قانۇنچىلىق روھىدا تەربىيەلىگەن.

چىڭگىزخان ئۆزى ياساقنىڭ تۇرغۇزۇلۇشى ۋە ھەممە ئادەم - نىڭ ئۇنىڭغا قاتتىق رىئايە قىلىشىنى ئەڭ مۇھىم مەسىلە، دەپ قارايتتى.

ئۇنىڭ ئاساسلىق سۆز - ئۇزۇندىلىرىدىن تۆۋەندىكىلەرنى كۆرسىتىشكە بولىدۇ:

«ئەگەر ئۇنىڭدىن (چىڭگىزخاندىن) كېيىن چىقىدىغان ھۆكۈمدارلار، مۆتىۋەرلەر، باتۇرلار ۋە نوپانلار ياساققا قاتتىق رىئايە قىلمىسا دۆلەتنىڭ ئىشلىرى تەۋرەپ قالىدۇ ۋە ئۈزۈلۈپ قالىدۇ. ئۇ چاغدا كىشىلەر يەنە چىڭگىزخاننى ئىزدەشكە كىرىشەدۇ».



دۇ، لېكىن ئۇنى تاپالمايدۇ... بەش يۈز يىل، مىڭ يىل، تۈمەن يىل ئۆتكەندىن كېيىن تۇغۇلۇپ، مېنىڭ ئورنۇمنى ئالدىغان ئەۋلادلىرىم مۇشۇ قانۇننى، چىڭگىزخاننىڭ ياساقلرىنى ئۆز-گەرتەي ساقلاپ قالسا، تەڭرىدىن ئۇلارغا شاپائەت ياغىدۇ.»

— لېكىن، ھەممە نەرسە ئۆزگىرىدۇ، ھەممە نەرسە ئۆتۈپ كېتىدۇ — دەيدۇ پىروپىسسور ۋلادىمىرسوف. چىڭگىزخاننىڭ قانۇنلار توپلىمى ھازىر دۇنيادا مەۋجۇت ئەمەس، ھازىرقى موڭ-غۇللار ئۇنىڭ نېمىلىكىنىمۇ بىلمەيدۇ. ھازىرغىچە ياساقنىڭ پە-قەت ئايرىم قالدۇقلىرىلا ساقلىنىپ قالغان. بۇلارنى بىز تەستە چۈشىنىمىز. «شۈبھىسىزكى، ياساق چىڭگىزخاننىڭ ئىمپېرىيە-سىدە غايەت زور رول ئوينىغان ھەمدە موڭغۇللار ۋە ئۇلارغا قارام بولغان خەلقلەر تۇرمۇشىنىڭ ھەممە ساھەلىرىگە تەسىر كۆرسە-تىپ، ئۇزاققىچە ئاساسلىق قانۇنلار توپلىمى بولۇپ خىزمەت قىلغان.»^①

چىڭگىزخان تۇرغۇزغان بىلىك بولسا، تېخى يېزىق قوبۇل قىلىنمىغان دەۋردىن باشلاپ، ئاستا - ئاستا جۇغلنىنىپ شەكىل-لەنگەن. چىڭگىزخان باشقا نۇرغۇن كۆچمەنلەرگە ئوخشاش ئالا-ھىدە قابىلىيەتكە ئىگە بولۇپ، ئۆزىنىڭ نەسبەتلىرى ۋە بايانلى-رىنى يېنىك قوشاق شەكىلىگە سالغانلىقى ئۈچۈن بىلىك ئاغزاكى شەكىلدە ساقلىنىپ قالغان. كېيىنچە، خەت ساۋاتى بار كىشى-لەرنىڭ كۆپىيىشىگە ئەگىشىپ، ئېغىزدىن ئېغىزغا كۆچۈپ يۈر-گەن شۇ بايانلار، شۇنداقلا، يېڭى پەند - نەسبەتلىر توپلامغا كىرگۈزۈلۈشكە باشلىدى ۋە ئاخىر «بىلىك» دېگەن نام بىلەن ئا-تالدى. بۇ توپلامغا، ئەلۋەتتە چىڭگىزخانغا يارىغان بايانلار كىر-گۈزۈلگەن. بىلىكنىڭ ھەرخىل ئاپتورلار يازغان نۇسخىلىرى-نىڭ پارچىلىرىلا بىزگىچە يېتىپ كېلەلگەن. بۇ پارچىلارنىڭ

① دېمەك، ياساق موسكۋا رۇسىيەسىدىمۇ ئاساسلىق قانۇن بولغان.



كۆپ قىسمى رەشىددىنگە تەئەللۇق بولۇپ، بىلىكنىڭ ماددىلارغا بۆلۈنگەن بىرقەدەر تولۇقراق تېكىستى خاتىرىلەنگەن. بۇ تېكىست ۋە ياساقتىن ساقلىنىپ قالغان ئۇزۇندىلەر مەزكۇر ئەسەرگە قوشۇمچە قىلىپ بېرىلدى.

تارىختىن قارايدىغان بولساق، شەرق ئەللىرىدە ئالىي ھۆكۈمدار ۋە ئۇلارنىڭ نائىبلىرىنىڭ ئۆز بېشىمچىلىقى ئەڭ چوڭ قانۇن ھېسابلىناتتى، لېكىن موڭغۇل دۆلىتى بۇلارغا تۈپتىن ئوخشاشمايتتى. چىڭگىزخاننىڭ ئىمپېرىيەسى قاتتىق قانۇن ئاساسىدا باشقۇرۇلاتتى، دۆلەت رەھبىرىدىن تارتىپ پۇقراغىچە ھەممە ئادەم شۇ قانۇنغا ئەمەل قىلاتتى. بۇ ئىمپېرىيە ئۆزىگە قوشنا بولغان مەدەنىيەتلىك دۆلەتلەرنى ئۆز تەركىبىگە قوشۇپ، كۆچمەنلىك خاراكتېرىنى يوقاتقاندىن كېيىنمۇ قانۇن ئارقىلىق باشقۇرۇش تۈزۈمى ئۆزگەرمىدى. موڭغۇل ئەمەلدارلارنىڭ بويى-سۇندۇرۇلغان ئەللەردىكى ھوقۇقى چەكلىك ئىدى. ئۇلارغا تەييارلىق سوتى ئۆتكۈزۈلمەي تۇرۇپ ئۆلۈم جازاسى بېرىش ھوقۇقى بېرىلمىگەندى. باج - سېلىق ئىشلىرى قاتتىق بەلگىلىمە بويىدە چەكلىنىپ بېرىلاتتى. دۆلەت خىزمىتىنى ئىشلەش مەجبۇرىيەتلىرىمۇ ئالاھىدە بەلگىلىمە بويىچە تىزىملىناتتى. دۆلەت پوچتىسى ۋە مەمۇرىي ئىسلاھات دائىملىق ئىش تەرتىپىگە كىرگۈزۈلگەندى. دۆلەتنىڭ ئايرىم قىسىملىرىنى باشقۇرۇشقا شۇ يەرنىڭ ئەسلىدىكى يەرلىك ھۆكۈمدارلىرى قويۇلاتتى. مەسىلەن، شىمالىي جۇڭگو بويىسۇندۇرۇلغاندىن كېيىن ئون ئۆلكىگە ئايرىلىپ، ھەر بىرىگە جۇڭگولۇق ئەمەلدارلار باشقۇرۇشقا قويۇلغان.^①

① گروم-گرزمايلونىڭ ئەسىرىدە شۇنداق دېيىلگەن.



يەتتىنچى باب

موڭغۇل ئىمپېرىيەسىنىڭ لەشكېرىي تۈزۈلمىسى

چىڭگىزخان ئىمپېراتورلۇق تەختىگە چىققان ۋاقتىدىلا ئۆز قوشۇنىنىڭ تەشكىلىي ئاساسلىرىنى تۈرگۈزۈپ بولغانىدى. بۇ خىل تەشكىلىي قۇرۇلما توختاۋسىز ئۇرۇشلار بىلەن ئۆتكەن ئالدىنقى ئون يىل جەريانىدا جۇغلانغان كەڭ دائىرىلىك جەڭ تەجرىبىلىرىنىڭ نەتىجىسى ئىدى. ئەنە شۇنداق ئۇرۇش - جەڭ - لەر داۋامىدا ئۇلۇغ موڭغۇل ئىستېلاچىسىنىڭ قوماندانلىق ۋە تەشكىلاتچىلىق قابىلىيەتلىرى تولۇق جارى قىلدۇرۇلدى. موڭ - غۇللارنىڭ ئۇرۇش سەنئىتى چىڭگىزخان ۋە ئۇنىڭ ۋارىسلىرى ھۆكۈم سۈرگەن كېيىنكى ۋاقىتلاردىمۇ داۋاملىق راۋاجلاندى، بو - لۇپمۇ مەدەنىيەتلىك دۈشمەنلەردىن قوبۇل قىلىنغان تېخنىكا ھەربىي ئىشلار تەرەققىياتىنى يەنىمۇ ئىلگىرى سۈردى. ئەلۋەتتە، بۇ خىل قوبۇل قىلىشلار لەشكېرىي قۇرۇلمىنىڭ تەپسىلاتلىرىغا تەسىر كۆرسەتكەن بولۇشى مۇمكىن. شۇنداقسىمۇ، موڭغۇل قوراللىق قىسىملىرىنىڭ چىڭگىزخان ۋە ئۇنىڭ سەپداشلىرى قۇرۇپ چىققان قۇرۇلمىسى ئاساسىي جەھەتتىن ساقلىنىپ قال -

غان.

موڭغۇل خاقان ئەڭ ئالدى بىلەن ئۆزىنىڭ خىللانغان قىس - مىنى قۇرۇشنىڭ غېمىنى قىلدى. بۇ ھەقتە ب.ۋ.لادىمېرسوف مۇنداق دەيدۇ:

«چىڭگىزخاننىڭ شەخسەن ئۆزىنى ۋە ئۆزىنىڭ كۆچمە



تۇرالغۇلىرىنى قوغدايدىغان خىل قوشۇنى بار ئىدى. ئۇنىڭدىن سىرت يەنە شەخسەن ئۆزى باشقۇرىدىغان بىر مەشىقلەندۈرۈش ئورگىنى بولۇپ، ئۇ يەردە ئۇنىڭغا سادىق سەپداشلار يېتىشتۈرۈۋەتتى. چىڭگىزخان ئۇلارنى ھەربىرىنىڭ ئالاھىدىلىكىگە قاراپ ھەرخىل ۋەزىپە ۋە مەنەسپلەرگە قويىتتى».

چىڭگىزخان مۇنداق پەرمان چۈشۈرگەن: «خىللانغان قەدىمىيلەردىكى بارلىق لەشكەرلەر ئاقسۆڭەكلەر تەبىقىسىدىن ئېلىنسۇن. تەڭرى مېنى ھەممە خەلقلەرنى باشقۇرۇشقا قويدى. ئەمدى مېنىڭ مۇھاپىزەتچىلىرىم، خىللانغان لەشكەرلىرىم، ئوق-ياچىلىرىم ۋە باشقىلار ئۈچۈن ئون مىڭ ئادەم تاللانغان ۋە مىڭلارغا، يۈزلەرگە بۆلۈنسۇن. شەخسەن مېنىڭ باشقۇرۇشۇمدا بولىدىغان بۇ ئادەملەر ئەمەلدارلار ۋە ھۆر شەخسلەرنىڭ ئىچىدىن ئېلىنسۇن، ئۇلارنىڭ ئىچىدىكى چەبەدەس، كېلىشكەن ۋە كۈچ-مۈلكىلىرى تاللاپ ئېلىنسۇن... مىڭبېشىلار، يۈزبېشىلار، ئونبېشىلار ۋە ھۆر ئادەملەر ئىچىدە كىمىدىكىم بۇ ۋەزىپىدىن باش تارتسا، شۇ گۇناھكار سۈپىتىدە جازاغا تارتىلسۇن». بۇ ئاقسۆڭەكلەر قوشۇنى تۈرلۈك ئىمتىيازىلاردىن بەھرىمەن بولاتتى. چىڭگىزخان يەنە مۇنداق دەيدۇ: «مېنىڭ مۇھاپىزەت قوشۇنىمنىڭ لەشكەرلىرى تاشقى (ئادەتتىكى قوشۇن قىسىملىرىدىكى) مىڭبېشىلاردىن ئۈستۈن تۇرىدۇ، ئۇلارنىڭ ئائىلە تاۋابىئاتلىرى تاشقى يۈزبېشى ۋە ئونبېشىلاردىن ئۈستۈن تۇرىدۇ. ئەگەر تاشقى مىڭبېشى ئۆزىنى مۇھاپىزەتچىگە تەڭ ھېسابلاپ ئۈستۈنلۈك تالاشسا ۋە ئۇنىڭ بىلەن سوقۇشسا جازاغا تارتىلسۇن». موڭغۇل ئىمپېراتورى خىللانغان قىسمىنى شەخسەن ئۆزى باشقۇرغان ۋە ئۇلارنىڭ ئىچىدىكى ئىشلارنى ئۆزى بىر تەرەپ قىلغان. «مۇھاپىزەتچىلەر قىسمىنىڭ باشلىقلىرى مېنىڭ رۇخسىتىمنى ئالماي تۇرۇپ قول ئاستىدىكىلەرنى جازالاش ھوقۇقىغا ئىگە ئەمەس.



ئۇلاردىن كىمىدىكىم جىنايەت ئۆتكۈزگەن بولسا، ماڭا يەتكۈزۈلۈ-
شى كېرەك. شۇنىڭدىن كېيىن كىمنىڭ كاللىسى ئېلىنىشقا تې-
گىشلىك بولسا، شۇنىڭ كاللىسى ئېلىنىدۇ، كىم ئۇرۇشقا تې-
گىشلىك بولسا، شۇ ئۇرۇلىدۇ».

خىللانغان قوشۇن ئىچىدە يەنە ئالاھىدە تاللانغان بىر قىسىم
بولۇپ، ئۇلار «مىڭ باتۇر» دەپ ئاتىلاتتى. بۇ قىسىم جەڭلەردىكى
ھەل قىلغۇچ پەيتلەردە ئىشقا سېلىناتتى، تىنچلىق ۋاقىتلىرىدا
خاننى مۇھاپىزەت قىلىپ، قاراۋۇللۇق ۋەزىپىسىنى ئۆتەيتتى.

ئىلگىرى ئاقسۆڭەكلەرنىڭ ۋەكىللىرى — تەشكىلسىز ۋە
كۆپ ھاللاردا تاسادىپىي يىغىلىپ قالغان قوراللىق توپلارنىڭ
ئىنتىزامىنى بىلمەيدىغان رەھبەرلىرى ئىدى. چىڭگىزخان يايلاق
ئاقسۆڭەكلىرىنى خىللانغان قىسىملار ۋە قوشۇندىكى قوماندانلىق
ئورۇنلىرىغا جەلپ قىلىپ، مۇستەھكەم تەشكىلىي تۈزۈمنى بەرپا
قىلدى. شۇنىڭدىن كېيىن لەشكەرىي قىسىملاردىكى خىزمەت ۋە
باشلىقلارنىڭ ۋەزىپىلىرى قاتتىق ھەربىي قانۇن ئاساسىدا ئىش-
لىنىدىغان بولدى. قوشۇنلاردا ئەڭ قاتتىق ئىنتىزام ئورنىتىلدى.

پۈتۈن موڭغۇل قوشۇنى ئەسەرلەر بويى داۋاملىشىپ كې-
لىۋاتقان ئۇنلۇق سىستېما ئاساسىدا تەشكىللەندى، يەنى مىڭ
كىشىلىك، يۈز كىشىلىك ۋە ئون كىشىلىك قىسىملارغا ئايرىل-
دى. يىرىك قىسىملارنىڭ قوماندانلىقىغا تەجرىبىلىك ۋە ئالىي
داھىيىغا شەخسەن تونۇشلۇق بولغان سەركەردىلەر قويۇلدى.

موڭغۇل سەركەردىلەرنىڭ ھوقۇقلىرى قايسى دائىرىدە بول-
غانلىقى ھەققىدىكى مەلۇماتلار بىزگىچە يېتىپ كېلەلمىدى. گې-
نېرال ئىۋاننىن ئۇلارنىڭ ھوقۇقلىرى چەكلىك بولغان، دەپ ھې-
سابلايدۇ. مەسىلەن، ئورخۇنلار (يۇقىرى دەرىجىلىك سەركەردە-
لەر) ئۆز قەبىلىسىنىڭ قوشۇنى ئىچىدە مىڭبېشىدىن يۇقىرى
مەنەپىنى بېرەلمەيتتى. موڭغۇل قوشۇنىدا بىزدىكى باش ئىشتاب-



قا ئوخشاش بىر ئورگان بولۇپ، ئۇنىڭدىكى مەنسەپدارلار «يۇرت-
چى» دەپ ئاتىلاتتى، باش سەركەردە بولسا، ھازىرقى ئارقا سەپ
گېنېرالغا توغرا كېلەتتى. باش سەركەردىلەر تىنچلىق ۋە ئۇ-
رۇش ۋاقىتلىرىدا دۈشمەننى رازۋېدكا قىلىش ئىشلىرىغا مەسئۇل
بولاتتى. يۇرتچىلارنىڭ ۋەزىپىلىرى: يازلىق ۋە قىشلىق تۇرال-
غۇلارنى تەقسىملەش، يۈرۈشلەردە قوشۇنلارغا يول باشلاش؛ خان،
يۇقىرى دەرىجىلىك باشلىقلار ۋە قوشۇنلار تۇرىدىغان جايلارنى
تاللاشتىن ئىبارەت ئىدى. ئولتۇراق رايونلارغا كەلگەندە ئۇلار
زىرائەتلەرنى نابۇت قىلماسلىق ئۈچۈن قارارگاھلارنى ئېتىزلار-
دىن يىراق جايلارغا ئورۇنلاشتۇراتتى.

ئارقا سەپتە تەرتىپ - ئىنتىزامنى ساقلاشقا مەسئۇل بولغان
مەخسۇس قاراۋۇللار بولۇپ، ئۇلار ھازىرقى دالا ژاندارمىلىرىغا
يېقىن كېلەتتى.^①

قوشۇنلاردا خوجىلىق ئىشلىرىنى باشقۇرغۇچى «چەربى» دەپ
ئاتىلىدىغان مەنسەپ بار ئىدى.

قوشۇننىڭ تۈزۈلۈشى دۆلەت ئاھالىسىنىڭ ئورگانىك قۇ-
رۇلمىسىغا باغلىق بولۇپ، تېررىتورىيە ۋە ئۇرۇقداشلىق تەۋەلى-
كى ئاساسىدا تەشكىللىنەتتى.

ھەربىر قەبىلىنىڭ كۆچۈشى ئۈچۈن ئايرىم زېمىن بۆلۈپ
بېرىلەتتى. بۇنداق قەبىلىلەرنىڭ ھەربىرىدە ئوتاقلار ئوندىن،
يۈزدىن، نوپۇسى كۆپرەك قەبىلىلەردە بولسا، يەنە مىڭدىن قىلىپ
بىرلەشتۈرۈلەتتى. بۇلارنى مەخسۇس يەرلىك لەشكېرىي ئە-
مەلدارلار باشقۇراتتى. قوشۇن تەشكىللەشكە توغرا كەلگەندە ھەر
ئون ئوتاق ئىچىدىن بىر - ئىككى ياكى ئۇنىڭدىن ئارتۇق ئادەم
ئەسكەرلىككە ئېلىناتتى. ھەر ئون ئوتاق ئۆز ئىچىدىن قوشۇنغا
ئېلىنغان لەشكەرلەرنى يېمەك - ئىچمەك ۋە يۈرۈش لازىمەتلىك-

① بۇ ۋە ئالدىنقى ئابزاس ئىۋاننىڭ ئەسىرىدىن ئېلىندى.



لىرى بىلەن تەمىنلىشى كېرەك ئىدى. يەرلىك لەشكىرىي ئە -
مەلدارلار قوشۇن تەشكىللىگەندە ئۆز ئورنىنى مۇئاۋىنىغا قالدۇ -
رۇپ، ئۆزى ئالدىنقى سەپ قوشۇنىنىڭ باشلىقى بولاتتى.

ئۇرۇقلار ۋە قەبىلىلەر نوپۇسىنىڭ ئاز - كۆپلۈكىگە
قاراپ، ئالدىنقى سەپ قىسىملىرىغا ئون، يۈز ياكى مىڭ چە -
ۋەندازنى چىقىرىپ بېرەتتى. پۈتۈن بىرلىككە توشقۇدەك ئادەم
چىقىرىپ بېرەلمەيدىغان ئۇششاق ئۇرۇقلارنىڭ بىرنەچچىسى
بىرلەشتۈرۈلۈپ، ئۇرۇق تۈركۈملىرى ھاسىل قىلىناتتى. تۈمەن
كىشىلىك لەشكىرىي قىسىملارنىڭ بىر قەبىلىدىن تۈزۈلۈشى ئاز
كۆرۈلىدىغان ئەھۋال ئىدى. تۈمەنلەر ئادەتتە ھەرخىل قەبىلە
تۈركۈملىرىدىن تۈزۈلەتتى. ھەربىر قەبىلە بىرنەچچە مىڭدىن
چىقىرىپ، تۈمەننى تولدۇراتتى. بەزى ھاللاردا قەبىلىۋازلىق خا -
ھىشلىرىنى پەسكويغا چۈشۈرۈش مەقسىتىدىمۇ ھەرخىل قەبىلە -
لەرنى ئارىلاشتۇرۇپ ئالدىنقى سەپ قىسىملىرىنى تۈزۈش ئۇسۇ -
لى قوللىنىلغان. چىڭگىزخان توختاۋسىز دېگۈدەك ئۇرۇش قىل -
غان، يەنە كېلىپ غەلىبىلىك ئۇرۇشقان. بۇنداق ئۇرۇشلاردا قو -
شۇنلار شەرەپ قازىناتتى ۋە كۆپ ئولجىغا ئىگە بولاتتى. تەبئىي -
كى، يۈزلەر ياكى مىڭلار تەركىبىدىكى ھەرخىل قەبىلىلەر ئورتاق
خەۋپ - خەتەر، ئورتاق جاپا - مۇشەققەت ۋە ئورتاق شەرەپ ئى -
چىدە جەڭگىۋار قېرىنداشلىق روھىنى يېتىلدۈرەتتى. بۇنداق
جەڭگىۋارلىق روھى ئاستا - ئاستا قەبىلىۋى زىددىيەتلەرنى بو -
شاشتۇراتتى. ئەنە شۇ سىياسەتنىڭ تۈرتكىسىدە چىڭگىزخان
دەۋرىدە مەۋجۇت بولغان بىر مۇنچە يىرىك (چوڭ) قەبىلىلەر ئو -
مۇمىي خەلق ئاممىسىغا سىڭىپ كەتتى ۋە ھەتتا ئۆزلىرىنىڭ
نام - ئاتاقلىرىنىمۇ ئۇنتۇپ كەتتى.

شۇنداق قىلىپ، دائىم ئۆزئارا دۈشمەنلىشىپ تۇرىدىغان
موڭغۇل قەبىلىلىرى چىڭگىزخان دەۋرىدىكى تاشقى دۈشمەنلەر



ئۈستىدىن ئۇدا جەڭ غەلبىلىرى قولغا كەلتۈرۈلۈۋاتقان شارا -
ئىتتا بىر مىللەت بولۇپ ئۇيۇشۇشقا باشلىدى.

لەشكەرىي قىسىملارنىڭ قوماندانلىرى مۇئەييەن بىرلىكنى
تەشكىل قىلغان ئۇرۇق ۋە قەبىلىلەر ئىچىدىكى ئۇرۇش سىناق -
لىرىدىن ئۆتكەن شەخسلەردىن تاللىنىتتى.

موڭغۇل قوشۇنىنىڭ بۇنداق تۈزۈلۈش تەرتىپىدە ئۇرۇقداش -
لىق تۈزۈمى ۋە قەبىلە تەركىبىدە ئۆزگىرىش بولمايتتى. شۇڭا،
لەشكەرىي قىسىملارنىڭ تاشقى مېخانىك باغلىنىشىدىن سىرت،
يەنە مۇستەھكەم ئىچكى باغلىنىشى بولاتتى. قوماندانلار ئادەتتە -
كى تۇرمۇش شارائىتىدا ھەممە كىشىگە تونۇشلۇق بولغان ئۆز
ئاقسۆڭەكلىرىدىن بولاتتى. مۇئەييەن بىرلىكتىكى لەشكەرلەر
تاسادىپىي يىغىلىپ قالغان يات كىشىلەر ئەمەس، بەلكى تۇغقان -
چىلىق، تونۇشلۇق، تىل ئورتاقلىقى ئاساسىدا ئۆزئارا باغلانغان
كىشىلەر توپىدىن ئىبارەت ئىدى.

ھەرقانداق ئۈنۈش ياكى باشقا بىرلىكلەرنىڭ باشلىقى ئۆز
ۋەزىپىسىنىڭ ھۆددىسىدىن چىقالمىسا، يۇقىرى دەرىجىلىك باش -
لىق ئۇنى ئالماشتۇراتتى. يۇقىرى دەرىجىلىك قوماندانلارنى ۋە -
زىپىگە قويۇش ياكى ئالماشتۇرۇش ئىشنى چىڭگىزخان شەخسەن
ئۆزى بېجىرەتتى.

بىزنىڭ نەزەرىمىزدە گۆدەك دەۋرىدىكى لەشكەرنىڭ مۇتلەق
ئىندۇڭ ئال جەڭگىۋارلىق سۈپىتىلا يەنى قەھرىمانلىق، باتۇر -
لۇق، چەبدەسلىك، چىداشلىق، جىسمانىي كۈچلا ھېسابقا ئېلىد -
ناتتى. شۇنداق دەۋردە تۇرغان چىڭگىزخاننىڭ تۆۋەندىكىدەك
سۆزلەرنى ئېيتقانلىقى كىشىنى ھەيرەتتە قالدۇرىدۇ:

«يەسۈكەي بايغا يېتىدىغان قەھرىمان يوق، ئىش قىلىشتا
ئۇنىڭدەك ماھىر ئادەم يوق. ئۇ ھارغىنلىقنىمۇ، يول ئازابىنىمۇ
بىلمەيدۇ، تەشنىلىقنىمۇ، ئاچلىقنىمۇ سەزمەيدۇ. ئۇ ئۆزى بىلەن



بىللە بولىدىغان نۆكەرلەرنىمۇ، لەشكەرلەرنىمۇ ئۆزىگە ئوخشاش چىداملىق، دەپ ھېسابلايدۇ. شۇ سەۋەبتىن ئۇ قوشۇنغا قوماندانلىق قىلسا بولمايدۇ. تەشئالىق ۋە ئاچلىقنى سېزىدىغان، باشقىلارنىڭمۇ شۇنداق بولىدىغانلىقىنى چۈشىنىدىغان، يول ئەھۋالىنى توغرا مۆلچەرلەيدىغان، قوشۇننىڭ ئوزۇقسىز، سۇسىز قېلىشىنىڭ، تۆت پۇتلۇقلارنىڭ (ئاتلارنىڭ) ئورۇقلاپ كېتىشىنىڭ ئالدىنى ئالالايدىغان كىشىلا قوماندان بولۇشقا لايىق. يول يۈرگەندە ۋە ئىش قىلغاندا ئارخىلاردىكى ئەڭ ئاجىزلارنى كۆزدە تۇتۇشۇڭلار كېرەك»^①

چىڭگىزخان گەرچە تارىخىي ئەنئەنىگە باغلانماستىن، پەقەت ئۆزىنىڭ ئەقىل - ئىدراكى ۋە تەجرىبىسىگىلا تايانغان بولسىمۇ، يەنىلا ئەنئەنىدىن قول ئۈزۈلمىگەن. شۈبھىسىزكى، ئۇ قوراللىق كۈچلەرنى تەشكىللەشتە كۈنچە ئادەتلەرگە ئاساسلانغان. شۇنداقتىمۇ، پۈتۈن بىر قىتئەنىڭ ھەممىسىنى دېگۈدەك ئۇ باشقىلارنى بۇ باشقىچە غەلىبىلىك بېسىپ ئۆتكەن تۇراقلىق ئاتلىق قوشۇننىڭ تەشكىللىنىشى تامامەن ئۇنىڭ ئۆز تىرىشچانلىقى بىلەن قولغا كەلتۈرۈلگەن ئىجادىي نەتىجە ئىدى. ھەقىقەتەن قوشۇننىڭ قۇرۇلمىسى بۈيۈك ياساقتىكى لەشكىرىي ئىشلارغا دائىر ماددىلارغا ئاساسلانغان. ئالىي داھىيىنىڭ دەخلىسىز نوپۇزى — قوشۇن قۇرۇلمىسىنىڭ ئۇلىنى تەۋرەنمەس مۇستەھكەملىككە ئىگە قىلغان. شۇ سەۋەبتىن، قەدىمكى ياكى ئوتتۇرا ئەسىرلەردىكى مەشھۇر ئاتلىق قوشۇنلارنىڭ بىرىسىمۇ (پارفىيان، پېرسىيە، ياۋروپا قوشۇنلىرى) جەڭگىۋارلىق سۈپىتى جەھەتتىمۇ، قازانغان نەتىجىلىرى جەھەتتىمۇ چىڭگىزخاننىڭ ئاتلىق ئەسكەرلىرىگە تەڭ كېلەلمەيتتى. ئوق دورىسى كەشىپ قىلىنىشىنىڭ ئالدىدىكى ئوتتۇرا ئەسىر دەۋرىنى ئاتلىق قوشۇنلار گۈللەنگەن ۋە جەڭ

① بېريوزىن، بىلىك، 17 - بەت.



مەيدانلىرىدا ئۈستۈنلۈكتە تۇرغان دەۋر دېيىشكە بولىدۇ. شۇ دەۋردىكى ياۋروپادا ئېغىر قوراللارغا ئەھلىسەلپ چەۋەندازلىرى «جەڭگاھتىكى خاقان» بولغانىدى، لېكىن موڭغۇللار كېلىشى بىلەن 1241 - يىلى لىگنىتسا دالالىرىدا ئۆزلىرىنىڭ ئۈستۈنلۈكىنى بۇ ئاسىيالىق كۆچمەن خەلقنىڭ ئاتلىق قوشۇنىغا تارتقۇزۇپ قويدى. ئادىللىق بىلەن شۇنى ئېتىراپ قىلىشقا توغرا كېلىدۇكى، شۇ دەۋردىكى موڭغۇللارنىڭ ئاتلىق قوشۇنلىرى دۈن-يادا بىرىنچى ئورۇندا تۇراتتى. بۇ قوشۇنلار موڭغۇل ئىستېلا-چىسىنىڭ قولىدىكى پۈتۈن دۇنياغا ئۆز ئىرادىسىنى ئوقتۇرىدۇ. خان قۇدرەتلىك قورال ئىدى.

تۆۋەندە بىلىكتىن ئېلىنغان بىرنەچچە باياننى كەلتۈرىمىز. بۇلاردا چىڭگىزخاننىڭ قوماندانلارغا ئېيتقان نەسىھەتلىرى خا-تىرىلەنگەن. 3 - ماددا يىلىنىڭ بېشىدا ۋە ئاخىرىدا بىزنىڭ ئوي - پىكىرىمىزنى ئاڭلاشقا كېلىدىغان تۈمەن، مىڭ ۋە يۈزلەر - نىڭ بەگلىرى قوشۇنلارغا قوماندانلىق قىلسا بولىدۇ. ئۆزلىرى - نىڭ كىڭىز ئۆيلىرىدە ئولتۇرۇپ، بىزنىڭ ئوي - پىكىرلىرى - مىزنى ئاڭلىمايدىغانلار بولسا، چوڭقۇر سۇغا چۈشكەن تاشقا ياكى قومۇشلۇققا ئېتىلغان ئوققا ئوخشايدۇ، ئۇلار غايىب. بۇنداق كى-شىلەر قوماندانلىق قىلسا بولمايدۇ.

(بۇ ماددىدىن شۇنى كۆرۈشكە بولىدۇكى، بىرىنچىدىن، چىڭگىزخان قوشۇنىدا دائىملىق لەشكىرىي - ئىلمىي تەربىيەلە-نىش يولغا قويۇلغان؛ ئىككىنچىدىن، ئۇ (چىڭگىزخان) بۇنداق تەربىيەلىنىشكە ئالاھىدە ئەھمىيەت بەرگەن.)

4 - ماددا ئۆز ئۆيىنى باشقۇرۇشنى بىلگەن ئادەم ئىگىلىك-نىمۇ باشقۇرالايدۇ. ئون ئادەمنى تەشكىللەشنى بىلگەن ئادەم مىڭنىمۇ، تۈمەننىمۇ ئوبدان تەشكىللىيەلەيدۇ.

(بۇ ماددىدا تۆۋەن دەرىجىلىك باشلىقلارنىڭ يۇقىرىغا ئۆر -



لىشى مۇمكىنلىكىنى كۆرسىتىش بىلەن ئۇلارنىڭ خىزمەتتە تە -
رىشچانلىق كۆرسىتىشىگە ئىلھام بەرگەن.)

6 - ماددا ئون ئادەمنى تەشكىللىيەلمىگەن ھەرقانداق بەگنى
خوتۇن - بالىلىرى بىلەن قوشۇپ گۇناھكار قىلىمىز ۋە ئۇنىڭ
ئۆزىنىڭ ئون ئادىمىدىن بىرىنى بەگ قىلىپ تاللايمىز. يۈزبە -
شى، مىڭبېشى ۋە تۈمەنېشىنىمۇ شۇنداق قىلىمىز.

9 - ماددا سېمىز ۋاقتىدا ياخشى يۈگۈرىدىغان ئات ئورۇقلاپ
قالغانىمۇ شۇنداق يۈگۈرەلسە، ئۇنداق ئاتنى ياخشى ئات دېيىش -
كە بولىدۇ.

10 - ماددا قوماندانلىق قىلىدىغان چوڭ بەگلەر ۋە لەشكەر -
لەر جەڭگە چىققاندا خۇددى ئوۋغا چىققاندىكىگە ئوخشاش ئۆزلى -
رىنىڭ نام - شەرىپىنى چىقىرىشى كېرەك، دائىما چىن دىلىدىن
تەڭرىگە سېغىنىپ، ئۆز نامىنىڭ سەككىز تەرەپتىن زىننەتلىنىد -
شىنى سەۋر - تاقەت بىلەن تىلىشى كېرەك، چۈنكى تەڭرى ئە -
زەلدىن بىر ئورۇندا بولسىمۇ، ئۆز قۇدرىتى بىلەن تۆت تەرەپنى
تۇتۇپ تۇرىدۇ.

(شۆھرەتپەرەسلىك بىلەن دىنىي ئېتىقاد جەڭگىۋارلىق سۇ -
پىتىنىڭ ئىككى قوزغاتقۇچىسى، دەپ قارىلىپ رىغبەتلەندۈرۈل -
دۇ.)

11 - ماددا ئەل ئىچىدە موزايىدەك كىچىك ۋە ياۋاش بولۇش،
ئۇرۇش ۋاقتىدا خۇددى ئوۋغا سېلىنغان ئاچ قارچىغىدەك ئون
سېلىپ ئېتىلىش كېرەك.

(بۇ ماددىدا ئۇرۇش قىلىش ئۈچۈن قايتىماس ئىرادە ۋە باتۇرا -
نە ھۇجۇم قىلىش روھى بولۇشى كېرەكلىكى تەكىتلىنىدۇ.)

15 - ماددا تىنچسىز ۋاقىتلاردا دارگاي ئوخادەك بولۇش
كېرەك. تىنچسىز مەزگىلدە ئۇ خاتاكنى قەبىلىسىنىڭ يېرىدىن
كېلىۋاتقاندى، ئۇنىڭ يېنىدا ئىككى نۆكرى بار ئىدى. يىراق -



تىن ئىككى چەۋەنداز كۆرۈندى. نۆكەرلەر دېدى: «بىز ئۈچ ئادەم، ئۇلار ئىككى ئىكەن، ئۇلارنى قوغلايلى». ئۇ مۇنداق دېدى: «بىز ئۇلارنى كۆرگەندەك، ئۇلارمۇ بىزنى كۆردى. ھۇجۇم قىلىشقا بولمايدۇ». ئۇ ئېتىنى قامچىلاپ چېپىپ كەتتى. كېيىن مەلۇم بولدىكى، ھېلىقى ئىككىيلەننىڭ بىرى تاتار قەبىلىسىدىن تىمۇك ئۇخا ئىكەن. ئۇ ئۆزىنىڭ بەش يۈزدەك ئادىمىنى بۆكتۈرمىگە قويۇپ، ئۆزى كۆرۈنۈش قىلىپ چىققانىكەن. ئەگەر ئۈچ چەۋەنداز ھۇجۇم قىلغان بولسا، ئۇ قېچىپ، ئۇلارنى بۆكتۈرمىگە ئالداپ كىرگەن بولاتتى ۋە ئۆز نۆكەرلىرىنىڭ ياردىمى بىلەن ئۇلارنى تۇتۇۋالاتتى. دارگاي بۇنى چۈشەنگەچكە قېچىپ، شۇ ئەتراپتىكى ئۆزىنىڭ نۆكەرلىرىگە قوشۇلدى. بۇنىڭ مەنىسى شۇكى، ھەر ئىشتا ئېھتىياتچان بولۇش كېرەك.

(ئۇرۇش قىلىشتا قوماندانمۇ، لەشكەرلەرمۇ باتۇرلۇق ۋە دادىللىقنى ئېھتىياتچانلىق بىلەن بىرلەشتۈرۈشى كېرەك.)

18 - ماددا بىزنىڭ سودىگەرلىرىمىز پايدا ئېلىش ئىستىدكىدە يىپەك كىيىم ۋە ياخشى نەرسىلەرنى ئەكىلىپ، مال ۋە رەخت سودىسىدا تەجرىبىلىك بولۇپ كېتىدۇ. خۇددى شۇنىڭغا ئوخشاش، قوشۇنلاردىكى بەگلەرمۇ ئوغۇل بالىلارنى ئوق ئېتىشقا ۋە ئات مىنىشكە ئۆگىتىشى، ئۇلارنى مەشىقلەندۈرۈشى كېرەك، خۇددى تەجرىبىلىك سودىگەرلەر ئۆز ئىشلىرىغا ماھىر بولغاندەك، ئۇ بالىلارنى قورقماس، باتۇر قىلىپ يېتىشتۈرۈشى كېرەك.

(بۇنىڭدا، قانۇن چىقارغۇچى لەشكىرىي ئىشلاردىكى تەجرىبىنىڭ ئەھمىيىتىنى تەكىتلەش بىلەن بىللە، ياش ۋاقىتلىرىدىن تارتىپلا ئۆگىنىشنى باشلاش لازىملىقىنى كۆرسىتىدۇ. بۇ ماددىنىڭ مەزمۇنىدىن ئايانكى، قوماندانلارغا تىنچلىق ۋاقىتلىرىدا ئەسكەرلىك يېشىغا توشمىغان ياشلارنى تەربىيەلەش ۋەزىپىسى



ئارتىلغانىدى).

20 - ماددا مەي - شارابقا بېرىلگەن بەگ مىڭ، يۈز، ئونلار - نىڭ ئىشلىرىنى تەرتىپكە سالالمايدۇ، باشلىغان ئىشنى بىر باشقا ئېلىپ چىقالمايدۇ. مەي - شارابقا بېرىلگەن ئادەتتىكى لەشكەر چوڭ بالا - قازاغا يولۇقىدۇ...

(ھاراقكەشلىك باشلىقنىڭ باشقۇرۇش ئىقتىدارىنى تۆۋەنلەتتىدۇ، ئەسكەرنىڭ ئىنتىزامسىزلىقىنى كەلتۈرۈپ چىقىرىدۇ).

24 - ماددا مىڭبېشىلار ۋە يۈزبېشىلار ئۆز قوشۇنلىرىنى ھەر دائىم تەييار ھالەتتە تۇتۇشى، بۇيرۇق چۈشكەن ھامان دەرھال ئاتلىنىشى كېرەك.

(قوشۇنلاردىكى باشلىقلارنىڭ ھەر دائىم تەييار ھالەتتە تۇرۇشىغا قويۇلغان تەلەپ).

ياساقنىڭ تۆۋەندىكى ماددىلىرى بىلىكنىڭ يۇقىرىدىكى ماددىلىرىغا تولۇقلىما بولالايدۇ.

6 - ماددا قوشۇنلارنىڭ ئون، يۈز، مىڭ ۋە تۈمەنلەرگە بۆلۈنۈش قائىدىسى ئۆزگەرتىلمىسۇن. بۇ تۈزۈم لەشكەرلەرنى قىسقا ۋاقىت ئىچىدە سەپەرۋەر قىلىش ۋە قىسىم بىرلىكلىرىنى تەشكىللەشكە ئىمكانىيەت يارىتىپ بېرىدۇ.

(بۇ ماددىنىڭ مەنىسى ئېھتىمال لەشكەرلەر ئائىلىلەرگە تارقىتىلغاندىن كېيىنمۇ ئەمەلدىن قالدۇرۇلمايدۇ، بەلكى تېزلىكتە قايتا سەپەرۋەر قىلىنىشقا تەييار ھالەتتە تۇرىدۇ، دېگەننى بىلدۈرسە كېرەك).

7 - ماددا ئۇرۇش باشلانغاندا ھەربىر لەشكەرلەر ئۆزىنىڭ سەركەردىسىدىن قورال ئالىدۇ. ئۇ ئالغان قورالنى ئوبدان ئاس-رىشى ۋە جەڭدىن بۇرۇن ئۆز سەركەردىسىنىڭ تەكشۈرۈشىدىن ئۆتكۈزۈشى كېرەك.

(بۇ يەردە دېيىلمۇۋاتقنى ئېغىر قوراللار ۋە مۇداپىئە ئەسلىرى).



ھەلىرى بولسا كېرەك، چۈنكى باشقا قوراللارنى موڭغۇللار خۇددى كازاكلارغا ئوخشاش ئۆزلىرى ساقلايتتى. تىنچلىق ۋاقىتلىرىدا ئېغىر قوراللار خانلىق قورالخانلىرىدا ساقلىناتتى.

9 - ماددا ئەگەر كىمىدىكىم جەڭ مەزگىلىدە ھۇجۇم قىلىۋې-
تىپ ياكى چېكىنىۋېتىپ، غانجۇغلانغان يۈكىنى، ئوقياسىنى
ياكى باشقا نەرسىسىنى چۈشۈرۈپ قويسا، ئۇنىڭ كەينىدىن كې-
لىۋاتقان كىشى ئاتتىن چۈشۈپ، ئاشۇ چۈشۈپ قالغان نەرسىنى
ئىگىسىگە تاپشۇرۇپ بېرىشى كېرەك، ئەگەر ئۇ ئاتتىن چۈشمىسە
ۋە چۈشۈپ قالغان نەرسىنى قايتۇرۇپ بەرمىسە ئۆلۈمگە ھۆكۈم
قىلىنىدۇ.

20 - ماددا ئۇ قوشۇنلار يۈرۈشتىن (جەڭدىن) قايتىپ كەل-
گەندىن كېيىن سۇلتانغا (خانغا) بىر قىسىم باج - سېلىقلارنى
تاپشۇرۇشنى بېكىتتى.

(ھەربىر لەشكەر ئۇرۇشتا قولغا چۈشۈرگەن ئولجىسىنىڭ
ئوندىن بىر قىسمىنى خاننىڭ خەزىنىسىگە تاپشۇرۇشى كېرەك
ئىدى).

22 - ماددا ئۇ ئەمىرلەرنى (بەگلەرنى) قوشۇنلارغا باش قى-
لىپ قويدى ھەمدە مىڭلار، يۈزلەر، ئونلارنىڭ ئەمىرلىكىنى تە-
سىس قىلدى.

24 - ماددا ئۇ ئەمىرلەرنىڭ (قوماندانلارنىڭ) ھۆكۈمداردىن
باشقا بىر كىشىگە مۇراجىئەت قىلىشنى چەكلىدى. كىمىدىكىم
ھۆكۈمداردىن باشقا بىر كىشىگە مۇراجىئەت قىلسا، شۇنى ئۆ-
لۈمگە ھۆكۈم قىلاتتى، كىمىدىكىم رۇخسەت ئالماي تۇرۇپ خىز-
مەت ئورنىنى ئالماشتۇرسا، شۇنى ئۆلۈمگە ھۆكۈم قىلاتتى.

27 - ماددا ئۇ شۇنداق پەرمايش قىلىدۇكى، مەسئۇلىيەت-
سىزلىك قىلغان ئەسكەرلەر، قورشاپ تۇتۇشتا ھايۋانلارنى قاچۇ-
رۇپ قويغان ئوۋچىلار تايلاق بىلەن جازالىنىدۇ، بەزىدە ئۆلۈم



جازاسى بېرىلسىمۇ بولىدۇ.

18 - ماددا بارلىق سەركەردىلەر يۈرۈشكە ئاتلىنىشتىن بۇ - رۇن قوشۇننى ۋە قورال - ياراغلارنى شەخسەن ئۆزى كۆزدىن كەچۈرۈپ چىقىشى كېرەك، لەشكەرلەرگە سەپەردە لازىم بولىدىغان ھەممە نەرسىنى تەل قىلىپ بېرىشى ۋە يىپىدىن يىڭىنىسىگىچە تەكشۈرۈپ چىقىشى كېرەك. قايسى لەشكەرنىڭ كېرەكلىك نەرسىسى كەم بولسا، باشلىق شۇنى جازالىشى كېرەك. قورال - ياراغ (يېنىك قوراللار) ۋە كىيىم - كېچەكلەرنى لەشكەرلەر ئۆز - لىرى تەييارلىشى كېرەك.

(كۆرگىنىمىزدەك، بۇنداق تۈزۈمدە كازاكلارنىڭ ۋەزىپە ئۆ - تەش تەرتىپى بىلەن ئوخشاشلىقلار كۆپ. ئېھتىمال، بۇنداق تەرتىپنى كازاكلار ئالتۇن ئوردىدىن ئۆزلەشتۈرگەن بولسا كېرەك.)
ياساقنىڭ لېمىنىڭ ئەسرىدە كەلتۈرۈلگەن تۆۋەندىكى ماددە - لىرىمۇ قىزىقارلىق:

8 - ماددا قومانداننىڭ ئىجازىتى چۈشمەي تۇرۇپ دۈشمەننى بۇلاش مەنىنى قىلىنىدۇ، لېكىن ئىجازەت بېرىلگەندىن كېيىن ئەسكەرلەرگە باراۋەرلىك ھوقۇقى بېرىلىشى كېرەك، ئۇلار ئىم - پېراتورغا تېگىشلىك ئۆلۈشنى تاپشۇرۇش شەرتى بىلەن ئۆزلىرى ئېلىپ كېتەلگۈدەكنى ئالسا بولىدۇ.

15 - ماددا ئاز ساندىكىلەرنى ھېسابقا ئالمىغاندا، ھەربىر ئەركەك قوشۇندا ۋەزىپە ئۆتىشى شەرت.

17 - ماددا شەخسەن ئۆزى ئۇرۇشقا قاتناشمىغان ھەرقانداق ئادەم دۆلەتكە ھەقسىز ئىشلەپ بېرىشى كېرەك.

(بۇ ماددىدا ئۇرۇش ۋاقتىدا قوشۇنغا قاتناشمىغان ھەرقانداق ئادەمنىڭ «ئەمگەك مەجبۇرىيىتى» بولىدىغانلىقى بەلگىلەنگەن. ياۋروپادا بۇنداق پىرىنسىپ پەقەت ئۇلۇغ ئۇرۇش ۋاقتىدىلا بىر - رىنچى دۇنيا ئۇرۇشى كۆزدە تۇتۇلىدۇ - تەرجىماندىن، يولغا قو -



يۇلۇپ، قانۇنىي ئاساسقا ئىگە بولغان.)

22 - ماددا خىزمەت مەسئۇلىيىتىگە خىلاپلىق قىلغۇچى ياكى خاننىڭ تەلىپىنى ئورۇندىمىغان ئەمەلدارلار ۋە باشلىقلار ئۆلۈمگە مەھكۇم بولىدۇ.

بىلىك ۋە ياساقنىڭ مىساللىرىدا كۆرسىتىلگەن ماددىلاردىن باشقا يەنە لەشكەرىي مەجبۇرىيەتلەر توغرىسىدىكى بىزگىچە يېتىپ كېلىمىگەن ھۆججەتلەرمۇ بولۇشى مۇمكىن. لېكىن مىسالىغا كەلتۈرۈلگەنلىرىمۇ پىلانو كارپىنىنىڭ ئېيتقانلىرىنى دەلىللەشكە يېتەرلىك. پىلانو كارپىنى چىڭگىز خاننىڭ قانۇنچىلىقى موڭغۇل قوشۇنىنىڭ ئەڭ قاتتىق ئىنتىزامىنى بېكىتكەن، دەپ قارايدۇ. بۇنى شۇنىڭدىن كۆرۈشكە بولىدۇكى، قومانداننىڭ تۇغى كۆتۈرۈلمىگۈچە موڭغۇل لەشكەرلىرى جەڭ مەيدانىدىن ھەرگىز قايتمايتتى. ئەنە شۇنداق پولاتتەك چىڭ ئىنتىزام بولغاچقا، بەزى جەڭلەردە موڭغۇللار ئاخىرقى بىر ئادىمى قالغۇچىمۇ چېكىنىمىگەن. چىڭگىزخان ئۆزى قول سالغان نۇرغۇن ئىشلارنى مۇۋەپپەقىيەتلىك تاماملىغانلىقى ئۈچۈن ئاشۇنداق ئىنتىزامنى تۇرغۇزغان. ئۇ مۇنداق دەيدۇ: «مېنىڭ قۇدرىتىم گويىكى ھىلال ئايدەك كۈندىن - كۈنگە ئۇلغايماقتا، مەن تەڭرىنىڭ شاپائىتىگە، يەر - جاھاننىڭ ھۆرمىتى ۋە ئىتائىتىگە ئائىل بولدۇم. شۇڭا، تەرتىپ ۋە ئىنتىزام ئورنىتىلدىم.»

دېمەك، 13 - ئەسىردىكى موڭغۇل قوشۇنىدا «قوراللىق خەلق» پىرىنسىپى ۋە قوشۇننىڭ «تېررىتورىيەلىك» تۈزۈلۈشى يولغا قويۇلغانىدى. ۋاھالەنكى، ياۋروپادا بۇنداق پىرىنسىپلار 19 - ئەسىرگە كەلگەندىلا ئاندىن ئومۇملىشىشقا باشلىغان. يەنە شۇنى ئېيتىش لازىمكى، كۈنچە ئۇرۇقداشلىق تۈزۈمىدە ياشىغان چىڭگىزخاننىڭ كۆچمەنلەر دۆلىتىدىن باشقا ھېچقانداق يەردە بۇ ئىككى خىل باشلىنىش بۇنداق مۇۋەپپەقىيەتلىك ئەمەلىيلەشمەي.



گەن بولسا كېرەك. كېيىنچە، باشقا مەدەنىيەت چەمبىرەكلىرىدە - كى خەلقلەرنىڭ بويسۇندۇرۇلۇشىغا ئەگىشىپ، بۇ پىرىنسىپلار ئومۇميۈزلۈك قوللىنىلىشتىن قالدى. چىڭگىزخان ھۆكۈمرانلىق قىلىشنىڭ ئاخىرقى يىللىرى ۋە بولۇپمۇ ئۇنىڭ ۋارىسلىرى ھۆكۈم سۈرگەن دەۋرلەردە موڭغۇل قوشۇنىدا ياردەمچى قوشۇن بارلىققا كەلدى. بۇنداق قوشۇنلار باشقىچە پىرىنسىپلار ئاساسىدا تۈزۈلگەن بولۇپ، بويسۇندۇرۇلغان خەلقلەر ئىچىدىن جىسمانىي جەھەتتە ياراملىق بولغانلىرى مەجبۇرىي ئەسكەرلىككە تۇتۇلغان. بۇنداق قىلىشتا، ئەلۋەتتە تېررىتورىيەلىك ياكى ئۇرۇقداشلىق پىرىنسىپلىرى ئېتىبارغا ئېلىنمىغان. لېكىن، قوشۇننىڭ كۆچمەنلەردىن تەشكىللەنگەن يادروسىدا يەنە بۇرۇنقى پىرىنسىپلار داۋاملاشتى.

قوشۇنمۇ، خەلقمۇ تېررىتورىيە سىستېمىسى بويىچە ئايرىلغان بولغاچقا، پۈتۈن ئەل كونا موڭغۇل ئادىتى بويىچە چوڭ ئۈچ قىسىمغا ئايرىلغانىدى 1: - مەركەز. چىڭگىزخان ھايات ۋاقتىدا بۇ مەركىزىي قىسىمنىڭ قوماندانلىقىغا قاينى قويغان؛ 2 - سول قانات ياكى سول قول (شەرق تەرەپ) مۇقالىنىڭ قوماندانلىقىدا بولغان؛ 3 - ئوڭ قانات ياكى ئوڭ قول (غەرب تەرەپ) بوغۇرچە - نىڭ قوماندانلىقىدا بولغان. چىڭگىزخان ئۇنى بۇ ۋەزىپىگە تەيىنلىگەندە مۇنداق دېگەن: «سېنى توققۇز گۇناھنىڭ جازاسىدىن خالاس قىلىمەن. تۈمەنبېشى بول، ئالتۇن تاغلارغىچە^① بولغان ئا - رىلىقتىكى غەربىي دىيارنى باشقۇر. - سول قول تۈمەنبېشى بول، - دېدى ئۇ يەنە مۇقالىغا، قارائۇن تاغلىرىغىچە بولغان ئا - رىلىقتىكى شەرقىي دىيارنى باشقۇر». بۇ يەردىكى «تۈمەنبېشى» دېگەن سۆزنى ئون مىڭ كىشىلىك قوشۇننىڭ قوماندانى دەپ چۈشىنىشكە بولمايدۇ، چۈنكى ھەربىر قاناتتا بىرنەچچە تۈمەن

① ئالتۇن تاغ - ئالتاي.



بولۇشى مۇمكىن. بۇ يەردە «تۈمەنپىشى» دېيىلىۋاتقىنى خۇددى ھازىرقى ئارمىيەلەردىكى «دېۋىزىئون گېنېرال» دېگەنگە ئوخشاپ كېتىدىغان بىر خىل مەنسەپ بولغاندەك قىلىدۇ. دېۋىزىئون گېنېرال بىر دېۋىزىيەگىلا ئەمەس، بىرنەچچە دېۋىزىيەدىن تەركىب تاپقان بىر كورپۇسقا ۋە ھەتتا پۈتۈن بىر ئارمىيەگە قوماندانلىق قىلىشى مۇمكىن.

بۇ تۈمەنپىشلار تىنچلىق ۋاقىتلىرىدا خۇددى ياۋروپادىكى «ھەربىي گېنېرال — گۇبېرناتورلار»غا ئوخشاش، سول، ئوڭ قا-ئاتلار ۋە مەركەزدىكى ئاھالىلەرنىمۇ باشقۇرۇپ، مەمۇرىي ۋەزىپىدە-لەرنىمۇ ئۆتىگەن. ئۇرۇش بولغاندا ئۇلار ئۆز ئورۇنلىرىغا مۇئا-ۋىنلىرىنى قويۇپ، ئۆزلىرى قوشۇننى باشلاپ، يۈرۈشكە ئاتلانغان. ئەھۋالدىن قارىغاندا، موڭغۇل قوشۇنىدا تۈمەنلەر تۇراقلىق قىسىملارنىڭ ئەڭ يۇقىرى بىرلىكى بولغان. يىلنامىلەردە «تۇغ» دەپ ئاتىلىدىغان بىرلىكنىڭ بولغانلىقى تىلغا ئېلىنىدۇ. بىر تۇغ يۈز مىڭ كىشىلىك قوشۇنغا باراۋەر بولۇپ، ھازىرقى ئا-تالغۇ بويىچە ئېيتقاندا «خۇسۇسىي ئارمىيە»گە ئوخشايدۇ. لې-كىن، موڭغۇللارنىڭ خۇسۇسىي قوشۇنلىرىدا تۈمەنلەرنىڭ سانى ھەرخىل بولاتتى. شۇڭا، ئۇلار تۇراقلىق بىرلىك بولالمايتتى. بۇنداق قوشۇنلارنىڭ سەردارلىرى «ئورخۇن» دەپ ئاتىلاتتى. چىڭگىزخان دەۋرىدە ئون بىر ئورخۇن بار ئىدى.

موڭغۇل قوشۇنى بىلەن ھازىرقى ئارمىيەلەرنى سېلىشتۇ-رۇشقا توغرا كەلسە، موڭغۇللاردىكى يۈز تەخمىنەن بىزدىكى ئىسكادرونىلارغا (كازاكلاردىكى يۈزلەرگە)، مىڭ دېگىنى — ئون ئىسكادرون پولىكىغا (رۇسىيەدىكى نىكولاي I نىڭ دەۋرىدە ئا-شۇنداق پولىكلار بار ئىدى)، تۈمەن دېگىنى — ئاتلىق كورپۇسلار-غا توغرا كېلىدۇ. مەركەز ۋە قانات دەپ ئاتالغان قوشۇنلار بولسا، ھازىرقى ئاتلىق ئارمىيەلەرگە ئوخشايدۇ (مەسىلەن، شىمالىي ئا-



مېرىكا ئىچكى ئۇرۇش دەۋرىدىكى ئاتلىق قىسىملار، 1920 - يى -
لىدىكى بۇدىيوني ئاتلىق ئارمىيەسى^① ۋە باشقىلار. موڭغۇل قو -
شۇنىدا ھازىرقى ئېشپلون (دېۋىزىيە)گە توغرا كېلىدىغان بىر -
لىك يوق ئىدى. ۋۇلادىمىرسوف ئىككى مىڭ، ئۈچ مىڭ ياكى
بەش مىڭ كىشىلىك قوشۇنلاردىن تەركىب تاپقان ۋە بىرنەچچىسى
بىرلىشىپ بىر تۈمەننى تەشكىل قىلىشى مۇمكىن بولغان قەبىلە
بىرلىكلىرىنى دېۋىزىيە دەپ ئاتايدۇ. لېكىن، تۈرلۈك قەبىلىلەر -
دىن تۈزۈلگەن شۇنداق بىرلىكلەر ھەقىقەتەن مەۋجۇت بولغان
تەقدىردىمۇ، ئۇلار پەقەت مەمۇرىي - تېرىتورىيەلىك ئەھمىيەتكە
ئىگە بولغان بولۇشى مۇمكىن، چۈنكى موڭغۇل قوشۇنىدا ئونلۇق
سىستېمىغا قاتتىق ئەمەل قىلىناتتى.

ھالبۇكى، موڭغۇل قوشۇنى بىلەن ھازىرقى ياكى يېقىنقى
زاماندىكى ئاتلىق ئارمىيە تۈرلىرىنىڭ سېلىشتۇرمىسى نوقۇل
تاشقى جەھەتتىكى ئوخشاشلىقتىنلا ئىبارەت بولۇپ، ئىزاھلە -
نىشقا تېگىشلىك بۇ ئىككى سېلىشتۇرما ئوبيېكتىنىڭ تۈزۈل -
مىسىدە قىسمەن ئوخشاشلىقلار بولسىمۇ، ئۇلارنىڭ جەڭ قى -
لىش ئۇسۇللىرىنى ئوخشاشتىقلى بولمايدۇ. مەسىلەن، ناپولېئون
دەۋرىدىكى ئاتلىق قىسىملارنى ئىشقا سېلىشتا شۇ چاغلاردا خېلى
راۋاجلانغان ئوت كۈچىنى، بولۇپمۇ توپ ئوقلىرىنىڭ زەربىسىنى
ھېسابقا ئالماي بولمايتتى. چىڭگىزخان دەۋرىدىكى ئاتقۇچى
قوراللار بۇنىڭغا سېلىشتۇرغاندا ھېچنېمىگە ئەرزىمەيتتى. يەنە
شۇنىڭغا دىققەت قىلىش كېرەككى، ئەينى دەۋردىكى ياۋروپا دۆ -
لەتلىرىنىڭ ئاتلىق قىسىملىرى قوراللىق كۈچلەرنىڭ ئايرىم
بىر تەركىبىي قىسمىنى، يەنە كېلىپ، ئىككىنچى ئورۇندا تۇردى.

① 1918 - يىلىدىن 1922 - يىلىغىچە داۋاملاشقان رۇسىيە ئىچكى ئۇرۇش مەز -
گىلىدىكى قىزىل ئارمىيەنىڭ گېنېرال (كېيىن مارشال) بوديوني قوماندانلىق
قىلغان 1 - ئاتلىق ئارمىيەسى (تەرجىماندىن).



دىغان بىر قىسمىنىلا تەشكىل قىلاتتى. لېكىن موڭغۇل قوشۇنى پۈتۈنلەي ئاتلىق قىسىملاردىنلا تۈزۈلگەن بولۇپ، ھەممە لەشكە - رىي تۈرلەرنىڭ ۋەزىپىلىرىنى ئۆز ئۈستىگە ئالغانىدى. شارائىت - تا ئەنە شۇنداق پەرق بولغاچقا، موڭغۇللار ئۆز ئالاھىدىلىكى بو - يىچە كۈچنى ئەڭ زور دەرىجىدە مەركەزلەشتۈرۈپ، «ئىچكىرىلەپ كىرىش» ئۇسۇلىنى كۆپ قوللانغان، مەسىلەن: دۈشمەننىڭ مەر - كىزىي قىسمىنى بۆسۈپ ئۆتۈش، ئۇنىڭ بىر قانچىنى ۋەيران قىلىش قاتارلىق.

بۇنداق «ئۆدۈلدىن سوقۇش» ۋەزىپىسى ئېغىر قوراللانغان موڭغۇل چەۋەندازلىرىغا يۈكلىنەتتى. بەزى يازغۇچىلار موڭ - غۇللارنىڭ مۇشۇنداق جەڭ تەرتىپىنى ئالبېكساندرنىڭ ماكېدون - يەچە زىچ سەپ تۈزۈش تەرتىپىگە ئوخشاتقان. گېنېرال ئىۋاننىن بۇنداق ئوخشىتىشنىڭ ئاساسى يوق، دەپ قارايدۇ. دەرۋەقە، گەر - چە بۇ خىلدىكى ھەر ئىككى تەرتىپ «ئىچكىرىلەپ كىرىش» قا - ئىدىسىگە ئاساسلانغان بولسىمۇ، ئۇلار ئوتتۇرىسىدىكى ئوخشاش - لىق پەقەت دۈشمەننىڭ جەڭگىۋار سەپلىرىگە زەربە بېرىلىدىغان ئەڭ ئاخىرقى جەڭ ھەرىكىتىدىلا ئىپادىلىنىشى مۇمكىن. پەرق شۇكى، ماكېدونىيەچە زىچ سەپ ئۈچ سارجىن^① ئۇزۇنلۇقتىكى نەيزىلەر بىلەن قوراللانغان پىيادە ئەسكەرلەردىن تۈزۈلەتتى. بۇنداق نەيزىلەر بەك ئېغىر، كېلەڭسىز بولغاچقا، جەڭ مەيدانىدا تېز ھەرىكەتلەندۈرۈشكە ئەپسىز ئىدى. شۇڭا، بۇنداق نەيزىلەر ئالدىنقىلا دۈشمەن تەرەپتىكى نىشانغا توغرىلىنىپ كې - لىشى كېرەك ئىدى. ئالبېكساندر قوشۇنىغا تاقابىل تۇرغان دۈش - مەنلەر ھامان سان جەھەتتە ئۈستۈن بولغاچقا، ئۇلارنى ياندىن قورشاش ئەسلا مۇمكىن بولمايتتى. ئەكسىچە، جەڭدە ئۆزىنىڭ يان تەرەپلىرىنى كاپالەتكە ئىگە قىلىش مەسىلىسى ماكېدونىيەلىك

① بىر سارجىن 2.13 مېتىرغا ئەڭ كېلىدۇ.



سەرکەردىنىڭ دائىملىق غېمى ئىدى. يان تەرەپلەرنىڭ مۇداپىئە ۋەزىپىسى ئاساسىي جەھەتتىن يېنىك قوراللانغان پىيادە قىسىملارغا يۈكلىنەتتى. بۇنداق يېنىك قوراللانغان پىيادىلەر يەنە زىچ تۈزۈلگەن سەپنى دۈشمەننىڭ ئاتقۇچى قوراللىرى ۋە جەڭ ھارۋىلىرىدىن قوغدىشى كېرەك ئىدى. شۇنداق بولغاچقا، زىچ تۈزۈلگەن سەپلەر ھۇجۇمغا ئۆتكەندە يېنىك قوراللانغان پىيادىلەر كۆپىنچە پاسسىپ ھالەتتە بولاتتى.

بۇنىڭ ئەكسىچە، موڭغۇللارنىڭ ئېغىر قوراللانغان ئاتلىق قوشۇنلىرى يۇقىرى دەرىجىدە ھەرىكەتچانلىق ئىقتىدارىغا ئىگە ئىدى. ئۇلارنىڭ يېنىك قوراللانغان چەۋەندازلىرى بولسا، جەڭدە ناھايىتى ئاكتىپ بولۇپ، ھەرگىزمۇ ئىككىنچى دەرىجىلىك رول ئوينىمايتتى. ئالدىنقىلىرى دۈشمەن سەپلىرىنىڭ ئۇ ياكى بۇ قىسمىغا شىددەتلىك زەربە بېرىش بىلەنلا قالماي، يەنە ئۇلارنى بىر چەتكە سۈرۈۋېتەلەيتتى ۋە ھەتتا ئۇلارنىڭ ئارقا سېپىگە ئۆتەلەيتتى. ئەنە شۇنداق ھەرىكەتچانلىق ئىقتىدارى بولغاچقا، زەربە بېرىش نىشانىنى ئالدىنلا تاللاشنىڭ زۆرۈرىيىتى يوق ئىدى. زەربە بېرىش نىشانى جەڭ داۋامىدا ئەھۋالغا قاراپ بەلگىلىنەتتى. يېنىك قوراللانغان ئاتلىقلار بولسا، رازۋېدكا قىلىش ۋە قوغداش بىلەنلا چەكلىنىپ قالماي، ھەل قىلغۇچ زەربىنىڭ ئۈنۈملۈك تەييارلىق ھەرىكىتىنى ئورۇندىتتى. داڭقى چىققان «موڭغۇل ھۇجۇمى» دېگىنىمىز ئەنە شۇنىڭدىن ئىبارەت. ئۇلارنىڭ ھەردىكى كىتى كازاكلارنىڭ ھۇجۇمىغا ئوخشاپ كېتىدۇ، لېكىن موڭغۇللارنىڭ ھۇجۇمى كازاكلارنىڭكىدەك بىر دولقۇن تەرىقىسىدە بولماستىن، بىرنەچچە پاراللېل دولقۇنلارنى ھاسىل قىلاتتى، بىرىنچى قاتاردىكى چەۋەندازلار ئوقلىرىنى ئېتىپ بولغاندىن كېيىن ئىككىنچى قاتاردىكى چەۋەندازلار ئۇلارنىڭ ئورنىغا ئۆتەتتى. ئۇلار دۈشمەن سەپلىرىنىڭ ئالدىدا ئاجايىپ چاققانلىق



بىلەن ھەرىكەت قىلىپ، يان تەرەپلەرگە ۋە ئېپى كەلگەندە ئارقا تەرىپىگە ئۆتۈۋالاتتى. ئاتقۇچى قوراللار بىلەن قوراللانغان بۇ چەبدەس چەۋەندازلار ئۆزلىرىنىڭ خۇددى ئىتقا ئوخشاش ئۆگە-تىلگەن ئاتلىرىنى ئوينىتىپ، ھېلى تارقىلىپ، ھېلى يەنە بىر يەرگە توپلىشىپ، دۈشمەن سەپلىرىگە ئوق ۋە نەيزىلەرنى ئاتاتتى، ھېلى ئۇ يەردىن، ھېلى بۇ يەردىن ھۇجۇم قىلاتتى، ئادەتتە دۈش-مەننىڭ ھۇجۇمىدىن ئۆزلىرىنى قاچۇرۇپ، يالغاندىن قاچاتتى ۋە ئۇلارنى بۆكتۈرمە ئىچىگە ئالداپ ئېلىپ كىرەتتى.

ئۇلار ئاشۇنداق ھەرىكەتلىرى بىلەن دۈشمەننى جىسمانىي ۋە روھىي جەھەتتىن شۇ قەدەر پاراكەندە قىلىپ، ھالىدىن كەتكۈ-زۇۋىتەتتىكى، بەزىدە موڭغۇللارنىڭ ئېغىر قوراللانغان ئاتلىقلار-رى تېخى ئىشنى باشلىماي تۇرۇپلا، دۈشمەن ئۆز ئارقا سېپىنى قولىدىن بېرىپ قوياتتى. مۇبادا دۈشمەن بوش كەلمەي قالسا، يې-نىڭ قوراللانغان ئاتلىقلار ھەرھالدا ئۇنىڭ ئورۇنلىشىش ئەھۋال-لىنى، ئاجىز ھالقىلىرىنى ياكى ئاساسلىق زەربە بېرىشكە ئەپلىك ئورۇنلىرىنى ئېنىقلايتتى. ئەنە شۇنداق جايلارغا ئېغىر قوراللار-غان ئاتلىق قوشۇنلار يەر شارائىتىدىن پايدىلىنىپ تېز ۋە خۇپ-يانە يېتىپ كېلەتتى. موڭغۇللارنىڭ بۇنداق قوشۇنلىرى بۈيۈك فېرىدىرخ^① ۋە ناپولېئوننىڭ بىرنەچچە لىنىيە قىلىپ تىزىلىدىغان ئاتلىق قىسىملىرىغا ئوخشايدۇ. موڭغۇللارنىڭ بۇ قوشۇنلىرى ئۆزلىرىنىڭ يۇقىرى دەرىجىدىكى ھەرىكەتچانلىقى بىلەن ھەتتا ياۋروپادىكى شۆھرەتلىك ئەھلىسەلپ قوشۇنلىرىدىنمۇ ئۈستۈن تۇرىدۇ. ئەھلىسەلپ ئاتلىقلىرى زەربە بېرىش كۈچىنىڭ قۇدرەت-لىكلىكى ۋە يەككە ئېلىشىشتىكى ماھارىتى بىلەن داڭ چىقارغان بولسىمۇ، ھەرىكىتى بەك ئېغىر ئىدى.

① فېرىدىرخ II (1712 — 1786) — پىرۇسىيە پادىشاھى، مەشھۇر قوماندان (تەرجىماندىن).



خۇلاسىلەپ شۇنداق دېيىشكە بولىدۇكى، موڭغۇللارنىڭ يې-
نىك قوراللانغان ئاتلىقلىرى ئۈستىگە ئالغان ۋەزىپىلىرى مۇنداق
ئىدى: سەپەر ۋە جەڭلەردە مۇھاپىزەتچىلىك ۋە رازۋېدكىچىلىق
قىلىش، جەڭنى باشلاش، كۆزلەنگەن جەڭ ئۈسۈلى ۋە ئاساسلىق
زەربىنىڭ تەييارلىقىنى يوشۇرۇش، مەغلۇپ بولغان دۈشمەننى
قوغلاش. ئېغىر قوراللانغان ئاتلىقلار بولسا، «ھەرىكەتچان زاپاس
قىسىم» بولۇپ، دۈشمەنگە ھەل قىلغۇچ زەربە بېرىشكە ئىشلىتىد-
لەتتى.

موڭغۇللارنىڭ تاكتىكا ئالاھىدىلىكى سۈپىتىدە يەنە شۇنى
كۆرسىتىشكە بولىدۇكى، ئاتلىقلار جەڭ مەيدانىدا «تەلىسز» ھە-
رىكەت قىلاتتى، يەنى ئاغزاكى بۇيرۇق بىلەن ئەمەس، قومانداننىڭ
تۇغى ئارقىلىق بېرىلگەن شەرتلىك بەلگىلەرگە قاراپ ھەرىكەت-
لىنەتتى. كېچىدىكى جەڭلەردە رەڭلىك پانۇسلار ئىشلىتىلەتتى
(دۇمباقلار پەقەت بارگاھ قۇرۇلغاندىلا ئىشلىتىلەتتى). موڭغۇل
لەشكەرلەر قۇلاقنى يارغۇدەك دەھشەتلىك ۋارقىراپ ھۇجۇمغا ئۆ-
تەتتى.

بىزگىچە يېتىپ كېلەلگەن تولۇقسىز مەلۇماتلاردىن قارى-
غاندا، موڭغۇل قوشۇنىنىڭ تاكتىكا ئۇسۇللىرى ئومۇمەن يۇقىر-
رىقىدەك بولغان. چىڭگىزخان ئۆز ئەۋلادلىرىغا قانداق جەڭ قى-
لىش، قانداق مۇھاسىرىگە ئېلىش ۋە ئىشغال قىلىش، بويسۇندۇ-
رۇلغان خەلقلەرگە قانداق مۇئامىلە قىلىش قاتارلىق مەسىلىلەر-
گە ئائىت ئۆگۈت - نەسىھەتلىرىنى قالدۇرۇپ كەتتى. ئەپسۇس-
كى، ئەۋلادلار شۇنچە ھۆرمەت بىلەن ئەمەل قىلغان بۇ قائىدىلەر
بىزگىچە يېتىپ كېلەلمىدى. بۇ قائىدىلەرنى بىز پەقەت چىڭ-
گىزخاننىڭ يۈرۈشلىرى تەسۋىرلەنگەن خاتىرىلەردىن ۋە يەنە بىر
ئۇلۇغ ئىستېلاچى — تېمۇرلەڭنىڭ تەلىماتلىرى ۋە قائىدىلىرىد-
ىن تەسەۋۋۇر قىلىمىز. تېمۇرلەڭ چىڭگىزخاننىڭ ئايال تەرەپ



ئەۋلادلىرىدىن بىرى بولۇپ، ئەسلىي موڭغۇللارنىڭ بې-
رۇلاس(بارلاس — تەرجىماندىن) قەبىلىسىدىن ئىدى (قوشتا تۇ-
غۇلغان). ئۇ چىڭگىزخان ۋاپاتىدىن بىر يۈز نەچچە يىل كېيىنكى
دەۋردە ياشىغان (1336 — 1405 - يىللىرى). ئۇنىڭ قوشۇنىنى
تەشكىل قىلغۇچىلار چىڭگىزخان قوشۇنىدىكىلەرگە يېقىن ئى-
دى. شۇڭا، تېمۇرلەڭ قوشۇنى چىڭگىزخاننىڭ ئۇرۇش قىلىش
ھەققىدىكى تەلىماتلىرىنىڭ كۈچلۈك تەسىرى ئاستىدا بولغان.
گېنېرال ئىۋاننىڭ قارىشىچە، تېمۇرلەڭنىڭ بەلگىلىمىلىرى
ۋە قائىدىلىرى چىڭگىزخان قائىدىلىرىنىڭ قايتىلىنىشىدىن ئى-
بارەت بولۇپ، قىسمەن ئۆزگەرتىلگەن ۋە مۇكەممەللەشتۈرۈلگەن.
تېمۇرلەڭنىڭ لەشكىرىي تۈزۈلمىسى ۋە ئۇرۇش سەنئىتى
ئەنە شۇنداق مەزمۇنغا ئىگە بولغاچقا، چىڭگىزخان دەۋرىدىكى
ھەربىي ئىشلارنى يەنىمۇ تولۇقراق چۈشىنىش ئۈچۈن تېمۇرلەڭ-
نىڭ بەلگىلىمىلىرى ۋە تەلىماتلىرىغا دائىر بىزگىچە يېتىپ
كەلگەن بەزى مەلۇماتلارنى مەزكۇر ئەسەرگە قوشۇمچە قىلىپ
بەردۇق.

موڭغۇل قوشۇنى قوراللىنىش جەھەتتە تاكتىكا ئۇسۇللىرى-
غا ماس ھالدا يېنىك ۋە ئېغىر قوراللارنىڭ ئاتلىقلاردىن ئىبارەت
ئاساسلىق ئىككى تۈرگە بۆلۈنەتتى. بۇ ئىككى تۈر — ئوقياچىلار
ۋە قىلىچۋازلار دەپ ئاتىلاتتى. ئاتىلىشىدىن ئايانكى، بىرىنچى
تۈردىكىلىرىنىڭ ئاساسلىق قورالى ئوقيا ئىدى. ئۇلار ئۆزلىرىد-
گىمۇ، ئاتلىرىغىمۇ مۇداپىئەلىنىش ئەسلىھەلىرىنى ئانچە كۆپ
ئىشلەتمەيتتى. ئوقياچىلارنىڭ كۆپچىلىكى ئىككىدىن يا، ۋە
ئىككىدىن ساداق ئېلىپ يۈرەتتى. ساداقلارنىڭ بىرى ئىشلىتىش-
كە، يەنە بىرى زاپاسقا ساقلىناتتى. زاپاس ساداق ئوقلارنى نەم-
لىكتىن ساقلاشقا لايىق قىلىپ ياسىلاتتى. ئوقلار ناھايىتى ئۆت-
كۈر بولاتتى. موڭغۇللار ئوقلارنى ياساشقا ۋە ئۇچلاشقا ماھىر ئى-
دى.



دى. ئۇلار ئۈچ يېشىدىن باشلاپلا ئوقيا ئېتىشىنى ئۆگىنىدىغان بولغاچقا، ئۇستا مەرگەنلەردىن ئىدى. ھەتتا نۇرغۇن موڭغۇل ئا- ياللىرىمۇ ئوقيا ئېتىشىنى ئۆگىنەتتى ۋە ئات مىنىشتىمۇ ئەرلەر- دىن قېلىشمايتتى. بىر قىسىم ئوقياچىلار ئۇچار نەيزىلەر بىلەن قوراللىناتتى. يېنىك قوراللانغان چەۋەندازلارنىڭ ھەممىسىنىڭ قىلىچلىرىمۇ بار ئىدى. ئۇلارنىڭ قىلىچلىرىنىڭ نۇسخىسى بەل- كىم قىلىچۋازلارنىڭكىدىن يېنىكرەك بولۇشى مۇمكىن.

ئېغىر قوراللانغان چەۋەندازلار تۆمۈر ۋە تېرە ساۋۇتلارنى كىيىشەتتى. ئۇلارنىڭ باش كىيىمى يېنىك تېرە دۇبۇلغىدىن ئى- بارەت بولۇپ، بويۇننى قىلىچ زەربىسىدىن ساقلاش ئۈچۈن بېكە- تىلىگەن گەردەنچىسى بار ئىدى. باتۇخانىنىڭ دەۋرىگە كەلگەندە لەشكەرلەر تۆمۈر دۇبۇلغىلارنى كىيىشكەن. ئېغىر قوراللانغان چەۋەندازلارنىڭ ئاتلىرىغا لاكلانغان قېلىن تېرە يوپۇقلار كىيدۇ- رۇلەتتى. ئەگرى قىلىچ ۋە نەيزىلەر قىلىچۋازلارنىڭ ئاساسلىق قوراللىرى ئىدى. ئۇنىڭدىن باشقا، ھەربىرىنىڭ بەلبېغىغا ياكى ئېگىرىگە ئېسىپ قويۇلىدىغان گۈرزە ياكى ئايپالتىسى بار ئىدى. قۇچاقلاشما جەڭلەردە ۋە كىچىكرەك كۆلەمدىكى توقۇنۇشلاردا موڭغۇللار دۈشمەنلەرنى ئېگەرلىرىدىن تارتىپ چۈشۈرۈشكە تە- رىشاتتى. شۇ مەقسەت ئۈچۈن نەيزىلەرنىڭ ئۇچلىرىغا ئىلمەكلەر بېكىتىلەتتى، شۇنداقلا ئات قۇيرۇقىدىن ئېشىلگەن ئارقانلارمۇ ئىشلىتىلەتتى. بۇنداق سىرتماقلىق ئارقانلار مەلۇم ئارىلىقتىن دۈشمەنگە تاشلىناتتى. ھازىرقى دەۋردىمۇ كۆچمەنلەر ئۆز يىلقى- لىرى ئىچىدىكى كۆندۈرۈلمىگەن ئاتلارنى شۇ خىل ئۇسۇل بىلەن تۇتىدۇ. ئارقان سىرتىمىقى بىلەن باغلانغان ياۋ چەۋەندازلىرى ئات- تىن تارتىپ چۈشۈرۈلۈپ، يەر يۈزىدە سۆرتىلەتتى. بۇنداق ئۇ- سۇل ياۋنىڭ پىيادە ئەسكەرلىرىگىمۇ قوللىنىلاتتى.

بەزى مەلۇماتلاردىن قارىغاندا، يىرىك ياكى ئوتتۇرا لەشكە-



رېي بىرلىكلەر، مەسىلەن، مىڭلار ياكى يۈزلەر ئوخشاش رەڭلىك ئاتلارغا مىنگۈزۈلەتتى. خىللانغان «مىڭ باتۇر» قىسمىدىكى ھەم - مەلەشكەرلەرنىڭ قارا ئاتقا مىنگەنلىكى توغرىسىدا ئېنىق مەلۇمات بار، لېكىن باشقا قىسىملاردىمۇ ئات رەڭگىنىڭ ئوخشاش بولۇش قائىدىسىگە رىئايە قىلىنغان بولۇشى ئېھتىمال. ئۇنداق بولمىغاندا، باتۇخانىنىڭ بويىنىدۇرۇلغان رۇس كىنەزلىرىگە نېمە ئۈچۈن ئوخشاش رەڭدىكى ئاتلارنى بېرىش تەلپىنى قويغانلىقىدىن چۈشەندۈرۈش تەس.

ھەربىر جەڭچى ئۆز يېنىدا ئوقلارنى ئۇچلايدىغان كىچىك ھەرە، بىگىز، يىڭنە، يىپ، يېمەكلىك پىشۇرۇدىغان ئىدىش(گەر - چە ئامال بولمىغاندا گۆشلەر خام يېيىلگەن بولسىمۇ)، ئىككى لىتىرچە زاپاس قىمىز، سۈت ياكى سۇ سىغىدىغان چانچ قاتارلىق نەرسىلەرنى ئېلىپ يۈرەتتى. غانجۇغىدىكى كىچىكرەك ئىككى سومكىغا يېمەكلىكلەر ۋە زاپاس كىيىملەر سېلىناتتى. زاپاس يېمەكلىك قۇرۇتۇلغان گۆش ۋە قۇرتتىن ئىبارەت بولۇپ، بۇلار ھازىرمۇ ئىستېمال قىلىنىدۇ.

ئەگەر يېمەكلىك يېتىشمەي قالسا، موڭغۇل لەشكەرلەر ئۆز ئاتلىرىنىڭ كۆك تومۇرىنى كېسىپ، ئېتىلىپ چىققان قاننى ئىچەتتى ۋە ئاندىن كېسىلگەن جايىنى پەي يىپ بىلەن چىگىپ قوياتتى. يېرىم كىلوگرام قان بولسا قورساق تويغۇرۇشقا يېتەدۇ، ئات ئۈچۈن بۇنچىلىك قان ھېچقانچە گەپ ئەمەس، قىسقا ۋاقىت ئىچىدە ئۇنىڭ ئورگانىزىمىدا قان تولۇقلىنىپ كېتىدۇ. موڭغۇل قوشۇنىدىكىلەر نېپىز يېيىلغان خېمىرنى تۈگىنىنىڭ قولىتىقىغا قىسىپ پىشۇرۇپ يەيتتى. مەلۇمكى، تۈگىنىنىڭ قولىتىقى تېمپېراتۇرىسى قىش كۈنلىرىمۇ ناھايىتى يۇقىرى بولىدۇ. ئۇ - نىڭدىن باشقا، كاردىن چىققان ئاتلارنىڭ گۆشلىرىمۇ يېيىلەتتى. ئات گۆشى ئېسىل تائام ھېسابلىنىدۇ.



موڭغۇللار زۆرۈر تېپىلغاندا ئات ئۈستىدە ئولتۇرۇپمۇ ئۇخلاۋېرىدۇ. ئات ئۈدۈل كېتىۋېرىدۇ ياكى ئوتلاپ ماڭىدۇ. موڭ-غۇللارنىڭ قىشلىق كىيىملىرى مۇنداق بولغان: يۇڭلۇق قولچاق، تېرە ياكى تۆمۈر دۈبۇلغا ۋە «داخا» (بۇ سۆز رۇس تىلىغىمۇ قوبۇل قىلىنغان)، يەنى يۇڭى تېشىغا ئۆرۈلگەن ئىككى قات جۇۋا (موڭ-غۇللار ياۋروپانى ئىشغال قىلغاندا «ھايۋانلارنىڭ تېرىلىرىنى كى-يەتتى، دېگەن ئەپسانىلەر شۇنىڭدىن كېلىپ چىققان). بۇنداق جۇۋىنىڭ ئۇزۇنلۇقى تىزدىن تۆۋەنرەك چۈشىدىغان بولۇپ، كۈ-مۈش بېزەكلىك كەمەر بىلەن باغلىناتتى. پۇتلارغا كىگىز پايپاق-لىق ئۆتۈكلەر كىيىلەتتى. بۇنداق كىگىز پايپاقنى كېيىن رۇسلار پىيما قىلىپ ئۆزگەرتتى، لېكىن موڭغۇلچە كىگىز پايپاق قولايلىق بولۇپ نەملەشمەيتتى، پىيىملار نەملىشىدۇ. مۇشۇنداق كىيىنگەن موڭغۇللار قىشتىكى سوغۇقتا قىينالمايتتى. ئۇلارنىڭ قىش ۋاقتلىرىدا پائالىيەتلىرىنى توختىتىدىغانلىقى سوغۇقتىن قورققانلىقىدىن ئەمەس، ئاتلىرىغا يەم قىلىنىدىغان ئوت - چۆپ-لەرنىڭ يوقلۇقىدىن بولاتتى. شۇنداقتىمۇ يازدا قاتتىق ئىسسىق بولىدىغان مەملىكەتلەردە (مەسىلەن، جەنۇبىي جۇڭگودا) يۇقىرى تېمپېراتۇرىنىڭ تەسىرىدىن بەزىدە ئۇرۇشنى توختىتىشقا توغرا كېلەتتى.

يۇقىرىدا تەسۋىرلەنگەندەك كىيىنگەن ۋە قوراللانغان موڭ-غۇل قوشۇنى دۇنيا بويىچە ئەڭ چىداملىق ۋە ئەڭ ئىنتىزامچان قوشۇن ئىدى. شۇنداق بولغاچقا، بۇ قوشۇن ھەقىقەتەنمۇ پۈتۈن دۇنيانى بېسىۋالغۇدەك ساپاغا ئىگە ئىدى. موڭغۇل چەۋەندازلار سەپەرگە ئاتلانغاندا كېرەكلىك نەرسىنىڭ ھەممىسىنى ئۆزلىرى ئېلىپ يۈرەتتى.

قۇبلايخان دەۋرىدە موڭغۇلىيە ۋە جۇڭگودا كۆپ يىل تۇرغان ماركو پولو موڭغۇل قوشۇنىغا مۇنداق باھا بېرىدۇ: «موڭغۇللار -



نىڭ قورال - ياراغلىرى ئېسىل بولۇپ، ئاساسلىقى ئوقىلار، قالقانلار، قىلىچلار. ئۇلار ھەممە خەلقلەر ئىچىدىكى ئەڭ ياخشى مەرگەنلەردۇر». بالىلىق چاغلىرىدىن تارتىپلا ئات ئۈستىدە ئۆس-كەن چەۋەندازلار جەڭلەردە ئادەم ھەيرەتتە قالغۇدەك ئىنتىزامچان ۋە چىداملىق. بەزى دەۋرلەردىكى ياۋروپانىڭ تۇراقلىق قوشۇنىلىرىدا ئىنتىزام قورقۇتۇش ئاساسىدا تۇرغۇزۇلاتتى. موڭغۇللاردا بولسا، ئىنتىزام دىنىنىڭ ھوقۇقدارغا ئىتائەت قىلىش ئەقىدىسى ۋە ئۇرۇقداشلىق تۈزۈمى ئاساسىدا تۇرغۇزۇلغانىدى. موڭغۇللار ۋە ئۇلارنىڭ ئاتلىرى ھەيران قالغۇدەك دەرىجىدە چىداملىق ئىدى. يۈرۈشلەردە ئۇلارنىڭ قوشۇنلىرى غەملەنگەن زاپاس ئاشلىق ۋە يەم - خەشەك بولمىغان شارائىتتا ئاي - ئايلاپ توختىماي ئىلگىرىلىيەلەيتتى. ئۇلارنىڭ ئاتلىرى سۇلۇ ۋە ئاتخانا دېگەنلەر - نى بىلمەيتتى، يايلاق ئوتى بولسىلا كۇپايە ئىدى. قوشۇندىن ئىككى يول ئالدىدا يۈرىدىغان ئىككى - ئۈچ يۈز كىشىلىك يول باش - لىغۇچى قوشۇن ئومۇمىي يۈرۈشنى مۇھاپىزەت قىلىش ۋە دۈش - مەن تەرەپنى رازۇبىدا قىلىش بىلەنلا چەكلەنمەي، ئوت - چۆپ ۋە سۇ بار جايلارنىمۇ چارلايتتى.

كۆچمەن چارۋىچىلار تەبىئەتنى ئوبدان چۈشىنىدۇ. ئوت - چۆپلەر قاچان ۋە قەيەردە بولۇق ئۆسىدۇ؟ قەيەردىكى كۆللەرنىڭ سۈيى ياخشى؟ يېمەكلىكلەرنى نەدىن ۋە قانچىلىك ۋاقىتتا يەتكۈ - دەك ئالسا مۇۋاپىق بولىدۇ؟... دېگەندەك مەسىلىلەرنى ھەل قىلىشنى ئۇلار پىششىق بىلىدۇ.

مۇشۇنداق ئەمەلىي مەسىلىلەردىن ئۇچۇر يەتكۈزۈش ئىشى چارلىغۇچىلارنىڭ ۋەزىپىسى ئىدى. ئاشۇنداق مەلۇماتلارغا ئىگە بولماي تۇرۇپ ھەرىكەت قوللىنىلمايتتى. بۇنىڭدىن باشقا، يەنە ئالاھىدە ئەترەتلەر بولۇپ، ئۇلار ئوتلاقلىرىنى ئۇرۇشقا قاتناشمىغان كۆچمەنلەردىن ساقلاش ئىشىغا مەسئۇل ئىدى.



ئالاھىدە ئىستراتېگىيەلىك ئورۇنلاشتۇرۇش بولمىسىلا، قو-
شۇنلار ئوت - چۆپلىرى بولۇق، سۈيى ئەلۋەك جايلاردا تۇرۇپ
قالاتتى، ئۇنداق شەرت - شارائىتى بولمىغان جايلاردا توختىماي
ئۆتۈپ كېتەتتى. ھەربىر چەۋەنداز بىردىن تۆتكىچە ئاتنى زاپاس
ئېلىپ يۈرەتتى ۋە سەپەردە شۇ ئاتلارنى ئالماشتۇرۇپ مەنەتتى.
شۇنداق بولغاچقا تېز ئىلگىرىلەپ، قونالغۇلاردا توختاش ئېھتى-
ياجى ئازىياتتى. ئۇدا ئون - ئون ئىككى كۈنلەرگىچە كۈندۈزلە-
رى توختىماي مېڭىش ئادەتتىكى ئىش ھېسابلىناتتى. موڭغۇل
قوشۇنلىرىنىڭ ئىلگىرىلەش سۈرئىتى تەڭداشسىز ئىدى. 1241 -
يىلى سۇبۇتاي ۋېنگرىيەگە يۈرۈش قىلغاندا ئۆز قوشۇنى بىلەن
ئۈچ كۈندە 435 چاقىرىم يولنى بېسىپ ئۆتكەن.

ئەينى دەۋردىكى تولىمۇ قالاق ئاتقۇچى قوراللار موڭغۇل
ئارمىيەسىدىكى توپ - زەمبىرەكنىڭ رولىنى ئوينىاتتى. جۇڭ-
گوغا يۈرۈشتىن ئىلگىرى موڭغۇللارنىڭ بۇنداق قوراللىرى ناھا-
يىتى ئاز ئىدى، تۈزۈلۈشمۇ بەك ئىپتىدائىي ئىدى. بۇنداق
قوراللار سېپىللەرگە ھۇجۇم قىلىشتا تازا ئىشلەنمەيتتى. جۇڭگو
ئۇرۇشىنىڭ تەجرىبىلىرى ئاتقۇچى قوراللارنىڭ سۈپىتىنى زور
دەرىجىدە ياخشىلىدى. ئوتتۇرا ئاسىياغا يۈرۈش قىلىنغاندا موڭ-
غۇل قوشۇنىنىڭ تەركىبىدە جىن سۇلالىسىدىن كەلتۈرۈلگەن
بىر ياردەمچى دىۋىزىيە بار ئىدى. ئۇلار ئاساسىي جەھەتتىن قامال
قىلىش جەڭلىرىدە كېرەك قىلىنىدىغان تۈرلۈك ئاتقۇچى
قوراللارنى، جۈملىدىن ئوت چاقچۇچىلارنى ئىشلىتەتتى. ئوت
چاقچۇچىلار قامال قىلىنغان شەھەرلەرگە ھەرخىل ئوت ئالغۇچى
مايلارنى، جۈملىدىن يۇنان يالقۇنى دەپ ئاتالغان كۆيدۈرگۈچى نې-
فىتنى ئاتاتتى. موڭغۇللار ئوتتۇرا ئاسىيا يۈرۈشىدە ئوق دورى-
سىنى ئىشلەتكەن دېگەن گەپلەرمۇ بار. مەلۇمكى، ئوق دورىسى
(پارتلاقچۇ دورا) ياۋروپادا پەيدا بولۇشتىن خېلى بۇرۇن جۇڭگودا



ئىجاد قىلىنغان بولسىمۇ، جۇڭگولۇقلار ئۇنى ئاساسەن كۆڭۈل ئېچىش تېخنىكىسى سۈپىتىدە قوللىناتتى. موڭغۇللار پارتلاتقۇچ دورىنى جۇڭگولۇقلاردىن قوبۇل قىلىپ، ياۋروپاغا ئېلىپ بارغان بولۇشى مۇمكىن. شۇنداقسىمۇ بۇ دورا ئۇرۇشتا ئىشلىتىلمىگەن. لىكى ئېھتىمالغا يېقىن، چۈنكى جۇڭگولۇقلاردا ئوت ئاتقۇچى قوراللار يوق بولغاچقا، ئەلۋەتتە موڭغۇللاردىمۇ يوق ئىدى. پارتلاتقۇچ دورىلاردىن ئاساسەن پوجاڭزا ياسىلىپ، قامالدىكى شەھەرلەرگە ئېتىلغان. توپ - زەمبىرەكلەر — شۈبھىسىزكى ياۋروپانىڭ ئىجادىيىتى.

موڭغۇللار شەھەرلەرنى قامال قىلغاندا شۇ دەۋردىكى ئاتقۇچى قوراللاردىن پايدىلىنىش بىلەنلا چەكلىنىپ قالماي، ئۆزلىرىمۇ ئىستېھكام قۇرغان ۋە ئىپتىدائىي شەكىلدىكى مىنا ياساش ھۈ - نىرىنىمۇ قوللانغان. ئۇلار شەھەرلەرنى سۇغا غەرق قىلىش، ئورا ۋە لەخمە كولاش قاتارلىق ئىشلارنىمۇ بىلەتتى.

موڭغۇل قوشۇنىنىڭ سانى چىڭگىزخان ھۆكۈم سۈرگەن ھەرقايسى مەزگىللەردە ھەرخىل بولغاچقا، بۇ ھەقتە ئېنىق بىر نېمە دېمەك تەس. پارسىي ۋە جۇڭگولۇق يازغۇچىلار موڭغۇللار تەرىپىدىن بويسۇندۇرۇلغان خەلقلەردىن بولغاچقا، موڭغۇللارنىڭ ھەربىي كۈچىنى سان جەھەتتە كۆپتۈرۈپ (ئىككى، ئۈچ، تۆت ھەسسە) مۇبالىغىلەشتۈرۈشكە مايىل ئىدى. رۇس يىلنامىچىلە - رىمۇ شۇنداق ئىدى. بۇ مەنبەلەردىكى ئادەمنىڭ ئەقلىگە سىغماي - دىغان سانلار ۋە باھالارنى مۇنداق بىر ئاددىي تەسەۋۋۇر بىلەنلا ئاغدۇرۇپ تاشلىغىلى بولىدۇ؛ ھەتتا بىرلىككە كەلتۈرۈلگەن موڭغۇلىيەنىڭمۇ ئاھالە نوپۇسى ئاز بولغاچقا، ئىككى يۈز مىڭدىن ئارتۇق لەشكەرنى چىقىرالمىتتى؛ خ. لېمنىڭ ئەسىرىدە نەقىل كەلتۈرۈلگەن مەلۇماتلىق ئىنگىلىز تەتقىقاتچىسىنىڭ ھېسابىدە - شىدا، چىڭگىزخان ئوتتۇرا ئاسىيا يۈرۈشىگە ئاتلانغاندا (خارە -



زېمىشاھقا قارشى) ئۇنىڭ قوشۇنىنىڭ تەركىبى تۆۋەندىكىچە بول-
غان: خىللانغان قىسمىدا 1000 ئادەم، مەركىزىي قىسمىدا 101
مىڭ، ئوڭ قاناتتا 47 مىڭ، سول قاناتتا 52 مىڭ، ياردەمچى قى-
سىملاردا 29 مىڭ، جەمئىي 230 مىڭ ئادەم.^①

بۇ چىڭگىزخان دەۋرىدىكى موڭغۇل قوشۇنىنىڭ ئەڭ يۇقىرى
سانىدۇر. چىڭگىزخان قازا تاپقان ۋاقىتتا ئۇنىڭ قوشۇنىنىڭ ئا-
دەم سانى تەخمىنەن 130 مىڭچە ئىدى. بۇ ساننى پۈتۈن موڭغۇل
خەلقى چىقىرالايدىغان ئەڭ چوڭ سان دېيىشكە بولىدۇ. چۈنكى،
كۆپلىگەن تەتقىقاتچىلارنىڭ مۆلچەرچە، چىڭگىزخان دەۋرىدىكى
موڭغۇللارنىڭ ئومۇمىي نوپۇسى بىر مىليوندىن ئاشمايتتى. ھا-
زىر ئاسىيادىكى پۈتۈن موڭغۇللارنىڭ تەخمىنەن بەش مىليون
ئىكەنلىكىنى نەزەردە تۇتقاندا، يۇقىرىقى ساننى خاتا دېگىلى بول-
مايدۇ.

موڭغۇل قوشۇنىنىڭ تۈزۈلۈشى، تاكتىكا ئۇسۇللىرى،
قوراللىنىشى، سانى توغرىسىدىكى قىسقىچە تەسۋىرنى تاماملى-
دۇق. ئەمدى ئۇنىڭ ئىستراتېگىيەسى ئۈستىدە توختلايلى.
يۇقىرىدا نەقىلگە ئېلىنغان ئىنگىلىز يازغۇچىنىڭ يازغانلى-
رى ۋە باشقا مەلۇماتلاردىن قارىغاندا، موڭغۇللار تۆۋەندىكى سىس-
تىما بويىچە ئۇرۇش قىلغان:

1. قۇرۇلتاي ئېچىلىپ، بولغۇسى ئۇرۇش ۋە ئۇنىڭ پىلانى
مۇھاكىمە قىلىناتتى. يەنە شۇ قۇرۇلتايدا قوشۇننى تەشكىللەشكە
نېمىلەر كېرەك بولىدىغانلىقى، ھەر ئون تۈتۈندىن قانچە ئەسكەر
ئېلىش قاتارلىق مەسىلىلەر ھەمدە قوشۇن يىغىلىدىغان ئورۇن
ھەم ۋاقىت بەلگىلىنەتتى.

① خ.لېم، 218 — 219 - بەتلەر. خىللانغان قىسىم دېيىلگەندە پەقەت «مىڭ با-
تۇر» قىسمىلا كۆزدە تۇتۇلغان بولسا كېرەك. ھەرقايسى يىرىك بىرلىكلەر تەر-
كىبىدىمۇ خىللانغان قىسىملار بولغان.



2. دۈشمەن ئېلىگە ئايغاقچىلار ئەۋەتىلىپ، «تىل» تېپىپ كېلىنەتتى.

3. ئۇرۇش ھەرىكەتلىرى ئادەتتە باش باھاردا باشلىناتتى (يايلاقتىكى ئوت - چۆپلەرنىڭ ئۆسۈشىنى كۈتۈپ). شۇنداقلا، ھاۋا رايىنىڭ قانداق بولۇشىغىمۇ قارىلاتتى. قىسمەنلىكتە، ئات ۋە تۆگىلەرنىڭ سەمىرىشىنى كۈتۈپ، ئۇرۇشنى كۈزدە باشلايدىغان ئىشلارمۇ كۆرۈلەتتى. ئۇرۇش باشلىنىشتىن ئاۋۋال چىڭگىزخان يۇقىرى دەرىجىلىك سەركەردىلەرنى يىغىپ پەرمان چۈشۈرەتتى. يۇقىرى دەرىجىلىك سەركەردىلەرنى ئىمپېراتور ئۆزى بەلگىلەيتتى. دۈشمەن ئېلىگە ئىچكىرىلەپ كىرىشتە بىرنەچچە قوشۇن ھەر تەرەپتىن ئاتلىناتتى. بۇنداق ئايرىم قوشۇن قوماندانلىرىدىن چىڭگىزخان ھەرىكەت پىلانىنى تونۇشتۇرۇشنى تەلەپ قىلاتتى ۋە مۇلاھىزە قىلغاندىن كېيىن تەستىقلايتتى، تۈزىتىش كىرگۈزىدىغان ئىشلار كەم كۆرۈلەتتى. شۇنىڭدىن كېيىن ۋەزىپە ئىجرا قىلغۇچى قوماندانغا خاننىڭ قارارگاھى بىلەن زىچ ئالاقە باغلاپ تۇرۇش شەرتى ئاستىدا تولۇق ھەرىكەت ئەركىنلىكى بېرىلەتتى. ئىمپېراتور شەخسەن ئۆزى دەسلەپكى جەڭ ھەرىكەتلىرىگە قاتنىشاتتى. ئىشلارنىڭ ئوڭۇشلۇق بولۇۋاتقانلىقىغا كۆزى يەتكەندىن كېيىن ئۇ قايتىپ كېتىپ، جەڭگاھتىكى ۋە بويىسۇندۇرۇلغان قەلئە، ئاستانلاردىكى غەلىبە شەرىپىنى ياش قوشۇنلارغا قالدۇراتتى.

4. تارماق قوشۇنلار چوڭ شەھەرلەرگە يېقىنلاپ كەلگەندە بىر كۆزەتكۈچى قىسمىنى شەھەر سىرتىدا قالدۇراتتى. شەھەر ئەتراپىدا كېرەكلىك نەرسىلەر يىغىلاتتى ۋە لازىم تېپىلغاندا ۋاقىتلىق بازار قۇرۇلاتتى. ئادەتتە ئاساسلىق قىسىم ھۇجۇمنى داۋاملاشتۇرۇپ كېتىۋېرەتتى، پالاقمانلار بىلەن قوراللانغان كۆزەتكۈچى قىسىم قامال قىلىش ئىشىنى باشلايتتى.



5. ئوچۇق دالدا دۈشمەن قوشۇنى بىلەن ئۇچرىشىش ئېھتىمالى بولغاندا، موڭغۇللار مۇنداق ئىككى خىل ئۇسۇلنىڭ بىرىنى قوللىناتتى: بىر بولسا، جەڭ مەيدانىغا تېزلىكتە بىرنەچچە قوشۇننى يىغىپ، دۈشمەنگە ئۈشتۈمۈت ھۇجۇم قىلىشقا تىرىشتى؛ يەنە بىر بولسا، دۈشمەن سەزگۈر كېلىپ، ئۈشتۈمۈت ھۇجۇم قىلىشقا مۇمكىن بولمىغاندا، ئۇلار قوشۇنلىرىنى مۇۋاپىق ئورۇنلاشتۇرۇپ، دۈشمەننىڭ يان تەرىپىگە ئۆتۈۋالاتتى. بۇنداق ھەرىكەت «تۇلۇغما» دەپ ئاتىلاتتى. ھالبۇكى، موڭغۇل يولباشچىلىرى قېلىپىزلىقتىن خالىي بولغاچقا، كۆرسىتىلگەن ئىككى خىل ئۇسۇلدىن باشقا يەنە ھەرخىل ئەمەلىي ئۇسۇللارنىمۇ قوللىناتتى. مەسىلەن، ئەسكەرلەر يالغاندىن قېچىپ، ئاجايىپ ئۇسۇل بىلەن ئۆزلىرىنىڭ ئۆزلىرىنى يوقىتاتتى ۋە دۈشمەننىڭ نەزەر دائىرىسىدىن چىقىپ كېتەتتى، شۇ تەرىقىدە دۈشمەننىڭ كۈچلىرى پارچىلىنىپ، قوغدىنىش چارىلىرى بوشاقىچە قاپاتىتى. شۇنىڭدىن كېيىن موڭغۇللار ئۆزلىرىنىڭ چارچىمىغان زاپاس ئاتلىرىغا مەنەتتى - دە، تېز ئىلگىرىلەپ، ھاڭ - تاڭ قالغان دۈشمەن ئالدىدا خۇددى يەر تېگىدىن چىققاندىكى ئۈشتۈمۈت تۈت پەيدا بولاتتى. 1223 - يىلى كالكا دەرياسى بويىدا رۇس كەنەزلىرى ئەنە شۇ خىل ئۇسۇل بىلەن تارمار قىلىنغانىدى. بەزىدە موڭغۇل قوشۇنلىرى شۇ خىل قايىمۇقتۇرغۇچى قېچىش بىلەن ھەر تەرەپكە چېچىلىپ، دۈشمەننى قورشاشقا ئىنتىلەتتى. ئەگەر دۈشمەن زىچلىقىنى بۇزماستىن، قايتۇرما زەربە بېرىشكە تەييار ھالەتتە تۇرغان بولسا، موڭغۇللار ئۇلارنى قورشاۋدىن چىقىرىۋېتەتتى - دە، ئاندىن ئۇلارغا ياندىن تېگىش قىلاتتى. 1220 - يىلى خارەزىمشاھ مۇھەممەدنىڭ بىر قوشۇنى ئەنە شۇ خىل ئۇسۇل بىلەن يوقىتىلغان. موڭغۇللار ئۇلارنى مەقسەتلىك ھالدا قامالدىكى بۇخاردىن چىقىرىۋېتىپ، ئاندىن ھەممىسىنى قىرىپ تاشلىغان.



پروڤېسور كوتۇپچىنىڭ موڭغۇل تارىخىغا ئائىت لېكسىدە يەنى موڭغۇللارنىڭ يەنە مۇنداق بىر ئۇرۇش «ئەنئەنىسى» كۆرسىتىلگەن: مەغلۇپ بولغان دۈشمەننى تولۇق يوقىتىلغۇچە قوغلاش. موڭغۇللارنىڭ ئەنئەنىسى بولغان شۇ قائىدە ھازىرقى زامان ئۇرۇش سەنئىتىدە مۇنازىرە تەلپ قىلمايدىغان پىرىنسىپلاردىن بىرى ھېسابلىنىدۇ. لېكىن، شۇ يىراق ئۆتمۈشتە بۇ پىرىنسىپ ياۋروپالىقلارنىڭ ئومۇميۈزلۈك ئېتىراپ قىلىشىغا ئېرىشەلمىگەنىدى. مەسىلەن، ئوتتۇرا ئەسىرلەردىكى رىتسارلار^① جەڭگاھتىن چېكىنگەن دۈشمەننىڭ كەينىدىن قوغلاپ يۈرۈشىنى نامەردلىك دەپ ھېسابلايتتى. شۇنىڭدىن نەچچە ئەسىر كېيىنكى لىۋدوۋىك^{XVI} نىڭ دەۋرىدەمۇ غالىب تەرەپ مەغلۇپ بولغۇچىنىڭ چېكىنىشى ئۈچۈن «ئالتۇن كۆۋرۈك» ھاسىل قىلىپ بېرىشى كېرەك ئىدى. موڭغۇللارنىڭ تاكتىكىلىق ۋە ئەمەلىي ئۇرۇش سەنئىتى ھەققىدە يۇقىرىدا سۆزلەنگەنلەردىن ئايان بولىدىكى، موڭغۇل قوشۇنىنىڭ غەلىبە قازىنىشتىكى مۇھىم ئار-تۇقچىلىقلىرىدىن بىرى — ئۇنىڭ يۇقىرى دەرىجىدىكى ھەرد-كەتچانلىق ئىقتىدارىدىن ئىبارەت.

جەڭگاھتا مۇشۇنداق ئىقتىدارنىڭ جارى قىلدۇرۇلغانلىقى — ئايرىم موڭغۇل چەۋەندازلىرىنىڭ ۋە پۈتۈن لەشكىرىي قىسىملارنىڭ تېز ھەرىكەتلىنىش ۋە مۇكەممەللىشىش جەھەتتىكى تەربىيەلەنىشى، يەر شارائىتىدىن ماھىرلىق بىلەن پايدىلىنىشى ھەمدە ئاتلارنىڭ ئوبدان كۆندۈرۈلۈشى ۋە مەشىقلەندۈرۈلۈشىنىڭ نەتىجىسىدۇر. ئۇرۇش مەيدانلىرىدىكى بۇنداق ئىقتىدار ئالدى بىلەن موڭغۇل قوماندانلىرىنىڭ ئىقتىدارى ۋە پائالىيەتچانلىقىنىڭ، ئاندىن قالسا، قوشۇننىڭ ئوبدان تەشكىللەنگەنلىكى ۋە تەربىيەلەنگەنلىكىنىڭ ئىپادىسى ئىدى. قوشۇننىڭ ساپاسى ئەنە شۇنداق

① رىتسارلار — ئەھلىسەلپ قوشۇنى (تەرجىماندىن).



يۈكسەلگەن بولغاچقا، ھەرىكەتتە تەڭداشسىز چاققان بولۇپ، ئارقا سەپ تەمىناتىغا بېقىنماي، پۈتۈنلەي مۇستەقىل ئىش كۆرەتتى. موڭغۇل قوشۇنى يۈرۈشلەردە تەمىناتنى ئۆزى ئېلىپ يۈرەتتى. ئۇلار ئۇرۇشقا ئاتلانغاندا يۈك ئارتىلغان تۆگىلەرنى ۋە بەزىدە ئۆي ھايۋانلىرىنى ئېلىپ ماڭاتتى. ئۇنىڭدىن باشقا نەرسىلەر ئۆزلىرى بارغان يەرلەردىن تېپىلاتتى. يەرلىك ئاھالىلەردىن يېتەرلىك يېمەكلىك يىغىلمىسا، قورشاپ ئوۋ قىلىش ئۇسۇلى بىلەن بۇ مەسىلە ھەل قىلىناتتى. ئۇ چاغلاردىكى موڭغۇلىيە ئىقتىسادىي جەھەتتە نامرات، ئاھالىسى ئاز بولغاچقا، چىڭگىزخان ۋە ئۇنىڭ ئەۋلادلىرىنىڭ ئايىغى ئۈزۈلمەس چوڭ ئۇرۇشلىرىدا قوشۇننى ئۆزى تەمىنلىيەلمەيتتى. موڭغۇللار ئوۋ ئارقىلىق ئۆزلىرىنىڭ جەڭگىۋارلىقىنى يېتىلدۈرگەن بولغاچقا، ئۇرۇشنىمۇ ئوۋ قاتاردا كۆرىدۇ. موڭغۇللارنىڭ نەزەرىدە ئوۋدىن قۇرۇق قول قايتقان ئوۋچىمۇ، ئۇرۇش ۋاقتىدا ئۆيىدىن يېمەكلىك تەمە قىلىدىغان جەڭچىمۇ «خوتۇن كىشى» ھېسابلىناتتى.

جايلاردا يېتەرلىك تەمىناتقا ئىگە بولۇش ئۈچۈن كۆپ ھاللاردا قوشۇنلار كەڭ يېيىلىپ ھۇجۇمغا ئۆتەتتى. موڭغۇللارنىڭ تارماق قوشۇنلىرى ئىستراتېگىيە تەلىپىنىڭ قانداق بولۇشىدىن قەتئىينەزەر، دۈشمەن دىيارغا كۈچنى مەركەزلەشتۈرۈپ ئەمەس، ئايرىم - ئايرىم كىرەتتى. بۇنداق ئۇسۇلدا ئايرىم قىسىملارنىڭ ھەرىكەتتىكى چاققانلىقى، پايدىسىز جەڭدىن ئۆزىنى قاپچۇرۇش ئىقتىدارى ھەمدە ئايغا قىچىلىق ۋە ئالاقە ئىشلىرىنىڭ ئوبدان تەشكىللىنىشى بىلەن ئايرىم - ئايرىم كىرىپ تارمار بولۇش خەۋپىنىڭ ئالدى ئېلىناتتى. شۇنداق بولغاندا، كۆپ چىقىم تارتىمىلا ئىستراتېگىيە پىرىنسىپىغىمۇ ئەمەل قىلغىلى بولاتتى. بۇ خىل ئۇسۇلنى كېيىن مولتكې قىسقىچە مۇنداق شەرھىلىگەن: «ئايرىم ھەرىكەتلىنىپ، بىرلىكتە ئۇرۇشۇش».



شۇ خىل ئۇسۇل بىلەن، يەنى جايلاردىن تەمىنات يىغىش ئۇسۇلى بىلەن يۈرۈشتىكى قوشۇن كىيىم - كېچەك ۋە قاتناش ۋاسىتىلىرىگە بولغان ئېھتىياجىنىمۇ قاندۇرالايتتى. ئۇ چاغلار - دىكى قورال - ياراغلارمۇ جايلاردىكى ئىمكانىيەتلەردىن پايدىلىنىپ ئاسان ياسىلاتتى. ئېغىر «توپلار» (پالاقمانلارنى دېمەكچى - تەرجىماندىن) پارچىلانغان ھالەتتە قوشۇننىڭ كەينىدىن توشۇلاتتى. ئۇنداق بولمىغان تەقدىردىمۇ ئۆزلىرىنىڭ ياغاچچى ۋە تۆمۈرچىلىرى يەرلىك ماتېرىياللاردىن ياساپ چىقاتتى. ھازىرقى ئارمىيەلەردە توپ ئوقلىرىنى ياساش ۋە توشۇش قىيىن مەسىلە. لەردىن بىرى ھېسابلىنىدۇ. ئۇ چاغلاردا جايلاردىن تەييار تاشلار ۋە تۈگمەن تاشلىرىنى يىغىپ پالاقمان «ئوقى» قىلىشقا بولاتتى. تاش تېپىلماي قالسا، دەرەخلەرنىڭ كۆتەكلىرىنى ئىشلىتىشكەمۇ بولاتتى. بۇنداق كۆتەكلەرنى ئېغىرلىتىش ئۈچۈن سۇغا چىلاپ قويۇلاتتى. ئوتتۇرا ئاسىياغا يۈرۈش قىلىنغاندا خارەزىم شەھىرى ئەنە شۇنداق ئىپتىدائىي ئۇسۇلدا «بومباردىمان» قىلىنغان.

موڭغۇل قوشۇنىدا ئادەملەرمۇ ۋە ئاتلارمۇ ئىنتايىن چىداملىق بولۇپ، ئەڭ ئېغىر موھتاجلىقلارغىمۇ كۆنۈك ئىدى. شۇڭا، ئۇلارنىڭ ئارقا سەپ تەمىناتى بولمىغان شارائىتتىمۇ توختاپ قالمايدىغان ئالاھىدىلىكى يېتىلگەن. بۇنىڭدىن سىرت، قوشۇندا پولاتتەك ئىنتىزام ئورنىتىلغانىدى. ئاشۇنداق شەرت - شارائىتلار ھازىرلانغان بولغاچقا، زور قوشۇنلار سۇسىز چۆللەردىن ۋە باشقا تائىپىلەرنىڭ نەزەرىدە ئۆتكىلى بولمايدۇ، دەپ قارىلىدۇ. خان ئېگىز تاغ چوققىلىرىدىن بىمالال ئۆتۈپ كېتەتتى. موڭغۇللار چوڭ دەريا - ئېقىنلاردىنمۇ ماھىرلىق بىلەن ئۆتەتتى. ئۇلار چوڭ ۋە چوڭقۇر دەريالاردىن ئۈزۈپ ئۆتەتتى. نەرسە - كېرەكلەر بېسىلغان قومۇش سالار ئاتلارنىڭ قۇيرۇقلىرىغا باغلاپ قويۇلاتتى، ئادەملەر تۇلۇملاردىن پايدىلىناتتى.



رىم پاپاسىنىڭ موڭغۇل ئوردىسىغا ئەۋەتكەن ئەلچىسى پىلا-
نو كارپىنى قارىغاندا لەشكىرىي ئىشلارنىمۇ چۈشىنىدىغان ئادەم
بولسا كېرەك. ئۇنىڭ قارىشىچە، موڭغۇللارنىڭ غەلىبىلىرى
ئۇلارنىڭ جىسمانىي كۈچى بىلەن قولغا كەلتۈرۈلگەن ئەمەس،
چۈنكى ئۇلار بۇ جەھەتتە ياۋروپالىقلارغا يەتمەيدۇ، ئۇلارنىڭ كۆپ-
لىكىدىن بولغانمۇ ئەمەس، چۈنكى ئۇلارنىڭ نوپۇسى خېلىلا ئاز.
ئۇلارنىڭ غەلىبىلىرى پەقەت تاكتىكا ئارقىلىق قولغا كەلتۈرۈل-
گەن بولۇپ، شۇ خىل تاكتىكىلار ياۋروپالىقلارنىڭ ئۈلگە قىل-
شىغا ئېرىزىدۇ. «بىزنىڭ قوشۇنلىرىمىز، — دەپ يازىدۇ ئۇ، —
تاتارلارنى (موڭغۇللارنى) ئۈلگە قىلىپ، ئاشۇنداق قاتتىق ھەربىي
قانۇنلار بويىچە ئىش تۇتسا بولاتتى... قوشۇن ھەرگىزمۇ توپلاش-
تۈرۈلمەي، ئايرىم-ئايرىم ھەرىكەتلەر بويىچە تۈزۈلۈشى كېرەك. ھەر تە-
رەپلەرگە ئايغاچچىلار ئەۋەتىلىشى كېرەك. بىزنىڭ گېنېراللىرىمىز
ھىز قوشۇنلارنى كېچە - كۈندۈز تەييار ھالەتتە تۇتۇشى كېرەك،
چۈنكى تاتارلار خۇددى شاياتۇنلاردەك ھەرقانداق ۋاقىتتا ھوشيار
تۇرىدۇ». ئاندىن كارپىنى موڭغۇللارنىڭ ھەرخىل ئۇسۇللىرى ۋە
ماھارەتلىرىنى تونۇشتۇرۇپ، كونكرېت تەكلىپ - مەسلىھەتلىرىنى
بېرىدۇ. چىڭگىزخاننىڭ لەشكىرىي ئىشلار پىرىنسىپلىرى،
يايلاقتىلا ئەمەس، پۈتۈن ئاسىيادا يېڭىلىق ئىدى — دەيدۇ ھا-
زىرقى زاماندىكى تەتقىقاتچىلاردىن بىرى. جۇۋەينىنىڭ سۆزى بو-
يىچە ئېيتقاندا، ئاسىيادىكى لەشكىرىي تۈزۈم پۈتۈنلەي باشقىچە
بولۇپ، سەركەردىلەرنىڭ مۇشتۇمىزورلۇقى ۋە ياۋۇزلۇقى ئادەتتە-
كى ئىش ئىدى. ئۇ يەردە قوشۇنلارنى سەپەرۋەر قىلىش ئۈچۈن
بىرنەچچە ئاي ۋاقىت كېتەتتى، چۈنكى قوماندانلار ھېچقاچان تې-
گىشلىك ساندىكى ئەسكەرلەرنى تەييار ھالەتتە تۇتمايتتى. چىڭ-
گىزخان قوشۇنىدىكى قاتتىق تۈزۈم ۋە ھەتتا ئۇنىڭ تاشقى كۆرۈ-
نۈشىدىكى ھەيۋىتى بىزنىڭ كۆچمەنلەر قوشۇنلىرىنى مۇنتىزىم-



زىملاشمىغان باندىتلار دەيدىغان تەسەۋۋۇرىمىزغا زادى باغلاشماي-
دۇ. ياساقنىڭ نەقىل كەلتۈرۈلگەن ماددىلىرىدىن، دائىم جەڭ-
گىۋار ھالەتتە تەييار تۇرۇش تەلىپىنىڭ نەقەدەر قاتتىق، بۇي-
رۇقلارنى ئورۇنداشنىڭ نەقەدەر پۇختا بولغانلىقىنى كۆردۈق.
ھەرقانداق ۋاقىتتا يۈرۈشكە ئاتلىنىشقا توغرا كەلسە، قوشۇن ھا-
مان تەييار ھالەتتە بولاتتى؛ ئەڭ ئۇششاق نەرسىلەرگىچە ھېچ
نەرسە ئۇنتۇلماي، ھەممىسى ئۆز جايىدا بولاتتى، قورال -
ياراغلار ۋە ئېگەر - جابدۇقلار پاكىز تازىلانغان، سۇدانلار تولدۇ-
رۇلغان، زاپاس يېمەكلىكلەر تولۇق بولاتتى؛ بۇلارنىڭ ھەممىسى-
نى قوماندانلار قاتتىق تەكشۈرۈشتىن ئۆتكۈزەتتى. تولۇق تەييار-
لىق قىلمىغانلار قاتتىق جازالىناتتى. ئوتتۇرا ئاسىياغا يۈرۈش
باشلانغان ۋاقىتتىن تارتىپ قوشۇندا جۇڭگولۇق دوختۇرلار
خىزمەت قىلدى. موڭغۇللار ئۇرۇشقا ماڭغاندا يىپەكتىن ئىچ كە-
يىم كىيەتتى (جۇڭگودا ئىشلەنگەن چۈچۈنچە). بۇ ئادەت ھازىر-
غىچە ساقلىنىپ كەلمەكتە. چۈچۈنچىگە ئوقيا ئوقى ئۆتمەيدۇ،
چۈچۈنچە ئوق ئۇچى بىلەن بەدەنگە كىرىپ، ئوقنىڭ يەنىمۇ ئىچ-
كىرىلەپ كىرىشىنى توسىدۇ. ئوقيا ئوقىلا ئەمەس، مىلتىق ئوقى
تەگكەندىمۇ شۇنداق بولىدۇ. يىپەكنىڭ شۇنداق خۇسۇسىيىتى
بولغاچقا، ئوقيا ئوقىنى ياكى مىلتىق ئوقىنى يارا ئېغىزىدىن
يىپەك رەخت بىلەن قوشۇپ ئېلىۋەتكىلى بولىدۇ. موڭغۇللار ئەنە
شۇنداق ئوقنى يارا ئېغىزىدىن چىقىرىش ئوپېراتسىيەسىنى ئا-
سانلا تاماملايتتى.

يۈرۈش ئالدىدا پۈتۈن قوشۇن ياكى ئۇنىڭ ئاساسلىق قىسمى
يىغىلغاندا ئالىي رەھبەر شەخسەن ئۆزى كۆزدىن كەچۈرەتتى.
شۇنداق چاغلاردا ئۇ (چىڭگىزخان) ئۆزىگە خاس ناتىقلىق تالانتى
بىلەن قىسقا، لېكىن مەزمۇنلۇق نۇتۇق سۆزلەپ قوشۇننى
روھلاندۇرۇشنى بىلەتتى. ئالايلى، ئۇ سۇبۇتاي باشچىلىقىدىكى



جازا ئەترىتى يولغا چىقىش ئالدىدا مۇنداق نۇتۇق سۆزلىگەن: «ئەي سەركەردىلەر، سىلەرنىڭ ھەربىرىڭلار ماڭا ئوخشاش قو- شۇنغا باش بولۇشقا لايىق! سىلەر باشقا كىيىلىدىغان قىممەت با- ھالىق تاجغا ئوخشايسىلەر! سىلەر — شان - شەرەپنىڭ يىغىنى- دىسى، سىلەر — تاشقا ئوخشاش مۇستەھكەم! ئەي مېنىڭ قوشۇ- نۇم، سىلەر خۇددى سېپىللاردەك، خۇددى ئېتىز قىرلىرىدەك مېنى قورشاپ تۇرىسىلەر! مېنىڭ سۆزلىرىمنى ئاڭلاڭلار: تىنچ- لىق ۋاقىتلىرىدا خۇددى بىر قولىنىڭ بارماقلىرىدەك ئوي - پىكىرىڭلار بىر بولسۇن؛ ھۇجۇم ۋاقتىدا خۇددى ئوۋغا ئېتىلغان شۇڭقاردەك بولۇڭلار؛ كۆڭۈل ئاچقاندا خۇددى توپلىشىپ ئۇچقان پاشىلاردەك بىرلىشىپ ئوينىڭلار، لېكىن جەڭگە كىرگەندە خۇددى بۈركۈتتەك بولۇڭلار!»^①

موڭغۇللارنىڭ لەشكىرىي ئىشلار ساھەسىدە مەخپىي رازۋېدكىنىڭ كەڭ دائىرىدە قوللىنىلغانلىقىمۇ دىققەت قىلىش كېرەك. مەخپىي رازۋېدكا ئارقىلىق بولغۇسى ئۇرۇشنىڭ يەر شارائىتى، ماددىي ئاساسى، دۈشمەن قوشۇنلىرىنىڭ قوراللىنى- شى، تۈزۈلمىسى، تەكتىكىسى، كەيپىياتى قاتارلىقلار ئەڭ ئۆش- شاق تەپسىلاتلىرىغىچە ئېنىقلىناتتى. بۇ خىل ئۇرۇشتىن ئاۋۋال- قى رازۋېدكا ياۋروپادا تېخى يېقىنقى تارىخىي دەۋرلەردىلا، يەنى ئارمىيەلەردە كەسىپلەشكەن مەخسۇس باش قوماندانلىق ئىشتابى تەسىس قىلىنغاندىن كېيىن سىستېمىلىق قوللىنىلىشقا باشلى- غان. چىڭگىزخان بولسا، بۇنداق ئالدىن رازۋېدكا قىلىش ئىشىنى خۇددى ھازىرقى ياپونىيەدىكىگە ئوخشاش، ئەڭ مۇھىم ئىشلار قا- تارىدا تۇتقانىدى. ئالايلى، ئەنە شۇنداق رازۋېدكا خىزمىتىنىڭ يولغا قويۇلۇشى نەتىجىسىدە، جىن دۆلىتىگە قارشى ئۇرۇشتا موڭغۇل سەركەردىلىرى كۆپ ھاللاردا شۇ جايلارنىڭ جۇغراپىيە-

① ۋ.ئۇنۇق: «بىز».



لىك شارائىتىنى دۈشمەنلىرىدىن، يەنى ئۆز دۆلىتىدە ئىش قىلىشقا قىيىنچىلىق بولغاندىن سەركەردىلىرىدىن ياخشىراق بىلەتتى. موڭغۇللارنىڭ ئاشۇنداق ھەممە ئىشنى بىلىپ تۇرغانلىقى ئۇلارنىڭ غەلىبە قازىنىشتىكى ئەڭ مۇھىم ئامىلى ئىدى. خۇددى شۇنداقلا، باتۇخان ئوتتۇرا ياۋروپاغا يۈرۈش قىلغان چاغدا پۈلەكلەر، گېرمانلار ۋە ۋېنگىرلار موڭغۇللارنىڭ ياۋروپا شارائىتىنى بىلىدىغانلىقىدىن ھەيران قېلىشقانىدى. ھالبۇكى، ياۋروپا قوشۇنىدىكىلەر موڭغۇللار توغرىسىدا ھېچقانداق مەلۇماتقا ئىگە ئەمەس ئىدى.

رازۋېدكا ۋە دۈشمەننى پارچىلاش مەقسەتلىرى ئۈچۈن «ھەر-قانداق ۋاسىتىنى قوللىنىش يوللۇق ھېسابلىناتتى. مەخپىي خا-دىملار نارازى بولغۇچىلارنى بىرلەشتۈرەتتى، ئۇلارنى سېتىۋېلىپ خائىنلىق قىلىشقا ئۈندەيتتى؛ ئىتتىپاقداشلارنىڭ ئارىسىغا ئۆز-ئارا ئىشەنمەسلىك ئۇرۇقلىرىنى چاچاتتى، مەملىكەتنىڭ ئىچكى ئەھۋالىنى مۇرەككەپلەشتۈرەتتى. ئايرىم شەخسلەرگە قارىتا مە-نئىي تېررورلۇق (تەھدىت سېلىش) ۋە جىسمانىي تېررورلۇق ھەرىكەتلىرى قوللىنىلاتتى»^①.

كۆچمەنلەرنىڭ يەرلىك بەلگىلەرنى ئېسىدە چىڭ ساقلاپ قالالايدىغان قابىلىيىتى ئۇلارنىڭ رازۋېدكا ئىشلىرىدا بەك ئەسقا-تاتتى. مەخپىي رازۋېدكا ئۇرۇشتىن بۇرۇن باشلىنىپ، ئۇرۇش بولۇۋاتقاندىمۇ ئۈزۈلمەي دۈشمەننىڭ ھەرىكەتلىرىنى بىلىپ تۇرغان ئايغاقچىلار ئىشقا سېلىناتتى. ئايغاقچىلىق رولىنى كۆپىنچە سودىگەرلەر ئۆز ئۈستىگە ئالاتتى. قوشۇن دۈشمەن ئىچىگە قەدەم بېسىشتىن بۇرۇن ئۇلار ئاھالىلەر بىلەن ئالاقە باغلاش ئۈچۈن مال ئېلىپ كېلەتتى.

يۇقىرىدا موڭغۇل قوشۇنلىرىنىڭ يېمەكلىك مەسىلىسىنى ھەل قىلىش مەقسىتىدە ئوۋ قىلىدىغانلىقىنى سۆزلىگەندۇق.

① گرۇم - گرژمايلو.



لېكىن ئوۋ قىلىشنىڭ ئەھمىيىتى شۇ بىر خىل مەقسەت بىلەنلا چەكلىنىپ قالمايتتى. ئوۋچىلىق يەنە قوشۇننى مەشىقلەندۈرۈش - نىڭ مۇھىم ۋاسىتىسى ئىدى. ياساقنىڭ بىر ماددىسىدا مۇنداق دېيىلگەن: «قوشۇننى داۋاملىق مەشىقلەندۈرۈش ئۈچۈن ھەر قىشتا كەڭ كۆلەملىك ئوۋ پائالىيەتلىرىنى ئۇيۇشتۇرۇش لازىم. شۇ سەۋەبتىن ھەرقانداق ئادەمنىڭ ئۈچىنچى ئايدىن ئونىنچى ئايغىچە بولغان ئارىلىقتا بۇغا، تاغ تېكىسى، جەرەن، توشقان، قۇلان ۋە بەزى قۇش تۈرلىرىنى ئوۋلىشى مەنىى قىلىنىدۇ».

موڭغۇللارنىڭ ئوۋچىلىقتىن لەشكىرىي تەلىم - تەربىيە ۋاسىتىسى سۈپىتىدە پايدىلانغانلىقى شۇ قەدەر قىزىقارلىق ۋە ئىبرەتلىككى، خارولد لېمنىڭ ئەسىرىدە كەلتۈرۈلگەن موڭغۇل قوشۇنىنىڭ ئوۋ ئىشلىرىنى تەپسىلىي تونۇشتۇرۇپ ئۆتۈش ئار - تۇقچە بولماس، دەپ ئويلايمىز.

«موڭغۇللارنىڭ قورشاپ ئوۋ قىلىشى مۇنتىزىم لەشكىرىي مەشىق ئىدى. پەرقى شۇكى، بۇ مەشىق ئادەملەرگە ئەمەس، ھايۋانلارغا قارىتىلاتتى. بۇنداق ئوۋغا پۈتۈن قوشۇن قاتنىشاتتى. ئوۋ قىلىش قائىدىلىرىنى خان ئۆزى تۈزگەن بولۇپ، بۇنىڭغا خىلاپلىق قىلىشقا بولمايتتى. قوغلىغۇچى لەشكەرلەرگە قورال ئىشلىتىش مەنىى قىلىناتتى، ھايۋانلارنى سەپ ئارىسىدىن قاچۇ - رۇپ قويۇش نومۇس ھېسابلىناتتى. بولۇپمۇ تۈن قاراڭغۇسىدا ئوۋلاش تەس بولاتتى. ئوۋ باشلىنىپ بىر ئايدىن كېيىن نۇرغۇن - لىغان ھايۋانلار قوغلىغۇچىلار ھاسىل قىلغان يېرىم چەمبەر ئ - چىگە قاپسىلىپ قالاتتى. بۇنداق چاغدا ھەقىقىي قاراۋۇللۇق ۋە - زىپىسىنى ئۆتەشكە توغرا كېلەتتى. گۈلخانلار يېقىلىپ، جېسەك - چىلەر قويۇلاتتى، تۈنلەردە تۆت پۇتلۇقلار پادىشاھلىقىنىڭ ۋە - كىلىلىرى يېقىن تۇرغان شارائىتتا، يىرتقۇچىلارنىڭ ئوتتەك يې - نىپ تۇرغان كۆزلىرى، بۆرىلەرنىڭ ھۇۋلاشلىرى، قاپلانلارنىڭ



خىرىلداشلىرى ئاستىدا جېسەكچىلەرنىڭ سەپلىرىنى بۇزماي ساقلىشى ئاسانغا توختمايتتى. ۋاقىت ئۆتكەنسېرى قىيىنچىلىقلار تېخىمۇ كۆپىيىدۇ. يەنە بىر ئاي ئۆتۈپ، توپلىشىپ قالغان ھايۋانلار ئۆزلىرىنى قوغلاۋاتقان دۈشمەنلەرنىڭ يېقىنلاپ قالغانلىقىنى تۇيغاندا ھوشيارلىقنى تېخىمۇ ئاشۇرۇشقا توغرا كېلىدۇ. ئەگەر تۈلكە ئۇۋىسىغا كىرىۋالغان بولسا، ئۇنى قانداق قىلىپ بولمىسۇن، ئۇ يەردىن قوغلاپ چىقىرىش كېرەك؛ قىيا تاشلار ئا-رىسىغا كىرىۋالغان ئېيىقنى قوغلىغۇچىلاردىن بىرى بېرىپ ئۇ يەردىن چىقىرىشى كېرەك. ئالاىلى، بىرەر قاۋان دەھشەتلىك قوزۇق چىشلىرى بىلەن ئۈسۈشكە تەمىشلىپ كەلگەندە ۋە بولۇپمۇ، بىر توپ يىرتقۇچىلار غالجىرلاشقان ھالدا قوغلىغۇچىلار سەپلىرىگە ئېتىلىپ كەلگەندە ياش لەشكەرلەرنىڭ قانچىلىك باتۇر ۋە خەبەس بولۇشى كېرەكلىكى چۈشىنىشلىك، ئەلۋەتتە».

بەزىدە سەپنى بۇزمىغان ھالدا شىددەتلىك دەريا - ئېقىنلاردىن ئۆتۈشكە توغرا كېلەتتى؛ بەزىدە قېرى خان ئۆزىمۇ سەپكە قوشۇلۇپ، ئادەملەرنىڭ ئىش - ھەرىكىتىنى كۆزىتىتتى. ئۇ ئار-تۇق گەپ - سۆز قىلمىسىمۇ، ئوۋ جەرياندىكى ھەربىر ئۇششاق تەپسىلاتلار ئۇنىڭ نەزەرىدىن چەتتە قالمايتتى ھەمدە ئوۋ تا-ماملانغاندىن كېيىن بەزىلىرىنى ماختاپ، بەزىلىرىگە تەنبە بې-رەتتى. قورشاش ھەرىكىتى ئاخىرلاشقاندىن كېيىن ئالدى بىلەن خان ئۆزى ئوۋ قىلىشنى باشلاپ بېرەتتى. بىرنەچچە ھايۋاننى ئۆلتۈرگەندىن كېيىن ئۇ چەتكە چىقاتتى ۋە سايىۋەننىڭ تېگىدە ئولتۇرۇپ ئوۋنىڭ داۋامىنى كۆزىتىتتى. بۇنداق ئوۋچىلىق قە-دىمكى رىمىدىكى گىلادىياتورلارنىڭ ئېلىشىشلىرىغا ئوخشاپ كې-تەتتى.

ئاقسۆڭەكلەر ۋە مەنسەپدارلاردىن كېيىن ھايۋانلار بىلەن ئې-لىشىش ئىشى تۆۋەن دەرىجىلىك سەركەردىلەرگە ۋە ئادەتتىكى



لەشكەرلەرگە قالاتتى. بۇنداق ئېلىشىش بەزىدە كۈنبويى داۋاملىق-
شاتتى. ئاخىر ئادەت بويىچە خاننىڭ نەۋرىلىرى ۋە ياش بەگزادە-
لەر خاننىڭ ئالدىغا كېلىپ، تىرىك قالغان جانىۋارلارغا رەھىم
قىلىشنى ئۆتۈنەتتى. شۇنىڭدىن كېيىن قورشاۋ تارقىلىپ، ئۆل-
تۈرۈلگەن جانىۋارلارنى يىغىش باشلىناتتى.

لېم ئۆز ئەسىرىنىڭ خاتىمىسىدە مۇنداق دەيدۇ، بۇنداق
ئوۋچىلىق لەشكەرلەرنى تەربىيەلەيدىغان ياخشى مەشغۇلات بولغا-
نىدى. ئوۋ جەريانىدا چەۋەندازلارنىڭ سەپ تۈزۈپ قورشاش ۋە
قورشاۋنى تارايىتىش ھەرىكەتلىرىنى جەڭدە قامالدىكى دۈشمەنگە-
مۇ قوللىنىشقا بولاتتى.

دەرۋەقە، شۇنداق ئويلاشقا بولىدۇكى، موڭغۇللار ئۆزلىرىنىڭ
جەڭگىۋارلىقى ۋە چەبەدەسلىكىنى دەل ئاشۇنداق ئوۋچىلىقتا يې-
تىلدۈرگەن بولۇپ، بۇنداق ھەرىكەتلەرنى ئۇلار بالىلىق دەۋرلى-
رىدىن تارتىپلا ئۆگىنەتتى.

چىڭگىزخان ئىمپېرىيەسىنىڭ لەشكىرىي قۇرۇلمىسى ھەق-
قىدىكى بىزگە مەلۇم بولغان بارلىق مەلۇماتلارنى يىغىنچاقلىق-
غاندا مۇنداق يەكۈن چىقىرىشقا بولىدۇ: «موڭغۇللارنىڭ يۈرۈش-
لىرى تەشكىللىك ھەرىكەت بولماستىن، كۆچمەنلەر ئاممىسىنىڭ
قالايمىقان كۆچۈشى ئىدى. ئۇلار مەدەنىيەتلىك دۈشمەنلەر بىلەن
ئۇچراشقاندا سان جەھەتتىكى ئۈستۈنلۈكى بىلەن ئۇلارنى ۋەيران
قىلغان» دېگەندىن ئىبارەت كەڭ تارقالغان كۆز قاراشنىڭ تولى-
مۇ ناتوغرا ئىكەنلىكى كۆرۈنۈپ تۇرىدۇ. يۇقىرىدا كۆرگىنىمىز-
دەك، موڭغۇللار يۈرۈشكە ئاتلانغاندا «خەلق ئاممىسى» ئۆز جايلى-
رىدا خاتىرجەم قالاتتى، جەڭلەردىكى غەلىبىلەر ئامما تەرىپىدىن
ئەمەس، مۇنتىزىم قوشۇن تەرىپىدىن قولغا كەلتۈرۈلگەنىدى. يە-
نە كېلىپ، موڭغۇل قوشۇنى سان جەھەتتە ھامان قارشى تەرەپ-
تىن ئاز ئىدى. ئالاھىلى، جۇڭگوغا (جىن سۇلالىسىگە) ۋە ئوتتۇرا



ئاسىياغا قارىتىلغان يۈرۈشلەردە دۈشمەن كۈچلەر چىڭگىزخان-
نىڭكىدىن ئىككى ھەسسە ئارتۇق ئىدى. ئومۇمەن، ئىشغال قىل-
ىنغان ئەللەردىكى ئاھالىلەرگە سېلىشتۇرغاندا موڭغۇللار بەك
ئاز ئىدى. ھازىرقى مەلۇماتلار بويىچە ئېيتقاندا، موڭغۇللار بەش
مىليون بولسا، ئاسىيادىكى سابىق مەھكۇم ئەللەرنىڭ نوپۇسى
تەخمىنەن 600 مىليون. ياۋروپاغا يۈرۈش قىلغان قوشۇنلارنىڭ
ئاساسلىق يادروسىنى تەشكىل قىلغان ساپ موڭغۇللار ئومۇمىي
سانىنىڭ تەخمىنەن ئۈچتىن بىر قىسمىنى ئىگىلەيتتى. 13 -
ئەسىردە ئەڭ زور دەرىجىدە راۋاجلانغان ئۇرۇش قىلىش سەنئىتى
موڭغۇللارنىڭ قولىدا ئىدى. شۇڭا، ئۇلارنىڭ ئاسىيا ۋە ياۋروپاغا
قاراتقان غالىبانە يۈرۈشلىرىدە ئۇلارغا ھېچكىم تەڭ كېلەلمە-
گەن.

ئانىسموف مۇنداق دەپ يازىدۇ: «ئەگەر بىز ناپولېئون قو-
شۇنلىرى بىلەن ئۇلۇغلۇقتا ئۇنىڭدىن قېلىشمايدىغان سەركەردە
سۇبۇتاي قوشۇنلىرىنىڭ دۈشمەن زېمىنلىرىگە ئىچكىرىلەپ كى-
رىشلىرىنى سېلىشتۇرۇپ كۆرىدىغان بولساق، كېيىنكىسىنىڭ
پىزاستى ۋە رەھبەرلىك قابىلىيىتى كۆپرەك بولغانلىقىنى ئې-
تىراپ قىلىشىمىزغا توغرا كېلىدۇ. ئۇلارنىڭ ھەر ئىككىسى
ئوخشاشمىغان دەۋرلەردە ئۆز قوشۇنلىرىغا باشلامچىلىق قىلىپ،
ئارقا سەپ، ئالاقە ۋە تەمىنات مەسلىلىرىگە دۇچ كەلگەن. ھال-
بۇكى، ناپولېئون رۇسىيەنىڭ قارلىق دالالىرىدا بۇ مەسلىلىرىنى
ھەل قىلالىدى. سۇبۇتاي بولسا، ئارقا سەپ مەركىزىدىن مىڭ
چاقىرىملارچە يىراقتا تۇرۇپمۇ بۇ مەسلىلىرىنى ئوڭۇشلۇق بىر
تەرەپ قىلالىدى. ئۆتمۈشتىمۇ ۋە خېلى كېيىنكى دەۋرلەردىمۇ
يىراققا يۈرۈش قىلىنىدىغان چوڭ ئۇرۇشلاردا قوشۇننىڭ تەمىنات
مەسلىسى بىرىنچى ئورۇنغا قويۇلاتتى. بۇ مەسلىلە موڭغۇللارنىڭ
ئاتلىق قوشۇنلىرىدا (ئات سانى 150 مىڭدىن ئارتۇق بولغان) زور



قىيىنچىلىق تۇغدۇراتتى. موڭغۇللارنىڭ يېنىك قوراللانغان چە-
ۋەندازلىرى ئىلگىرىلەشنى قىيىنلاشتۇرىدىغان ئېغىر ھارۋىلارنى
ئېلىپ يۈرەلمەيتتى، شۇڭا، بۇ قىيىنچىلىقتىن قۇتۇلۇش يولى-
رى ئۈستىدە ئىزدىنەتتى. ئۆز دەۋرىدە يۇلىي سېزار گاللىيىنى
ئىشغال قىلىش ئالدىدا مۇنداق دېگەندى: «ئۇرۇشنى ئۇرۇش تە-
مىنلىشى كېرەك. ئىشغال قىلىنغان باي مەملىكەت ئىشغالىيەت-
چىنىڭ چىقىمىنى كۆپەيتىش بىلەنلا قالماستىن، يەنە كېيىنكى
ئۇرۇشلار ئۈچۈن ماددىي تەمىنات بازىسى بولالايدۇ».

چىڭگىزخان ۋە ئۇنىڭ سەركەردىلىرىنىڭ كۆز قاراشلىرىمۇ
شۇنىڭغا ئوخشايتتى. ئۇلار ئۇرۇشنى كىرىم قىلىدىغان، بازىسى-
نى كېڭەيتىدىغان ۋە ئۆز كۈچىنى ئاشۇرىدىغان ئىش دەپ ھې-
سابلايتتى. بۇ ئۇلارنىڭ ئىستراتېگىيەسىنىڭ ئاساسى ئىدى.
ئوتتۇرا ئەسىردىكى جۇڭگو مۇئەللىپلىرىدىن بىرى «قوشۇننى
دۈشمەن ھېسابىغا تەمىنلەشنى بىلىش» — ياخشى سەركەردىنىڭ
ئاساسلىق ئۆلچىمى بولىدىغانلىقىنى تەكىتلىگەن. موڭغۇللارنىڭ
ئۇزاققىچە ھۇجۇم قىلىش ۋە كۆپ زېمىنلەرنى ئىشغال قىلىش
ئىستراتېگىيەسى — قوشۇننى تولۇقلاپ، كۈچ توپلاشنى مەقسەت
قىلغان. ھۇجۇم قىلغۇچى تەرەپ ئاسىياغا قانچىكى ئىچكىرىلەپ
كىرسە، شۇنچە كۆپ چارۋا مال ۋە باشقا بايلىقلارغا ئىگە بولاتتى.
بۇنىڭدىن سىرت، يېڭىلىگەنلەر غالىبلارنىڭ سەپلىرىگە قوشۇلات-
تى. دە، تېزلىكتە ئاسسىمىلياتسىيە بولۇپ، غالىبلارنىڭ كۈچى-
نى ئاشۇراتتى.

موڭغۇللارنىڭ ئالغا ئىلگىرىلىشى خۇددى دومىلىغانسېرى
چوڭىيىدىغان قارنىڭ كۆچۈشىگە ئوخشايتتى. باتۇخان قوشۇنى-
نىڭ تەخمىنەن ئۈچتىن ئىككى قىسمىنى ۋولگا دەرياسىنىڭ
شەرق تەرەپلىرىدە كۆچمەنلىك قىلىدىغان تۈركىي قەبىلىلەر
تەشكىل قىلاتتى. موڭغۇللار قەلئەلەر ۋە شەھەر سېپىللىرىغا



ھۇجۇم قىلغاندا ئەسرلەرنى ۋە سەپەرۋەر قىلىنغان دۈشمەنلەرنى «توپ يېمى» قىلىپ، ئالدىغا سېلىپ ماڭاتتى. يۈرۈش مۇساپىسى بەك يىراق بولغانلىقى ھەمدە ئادەم زاتىسىز دالىلار، چۆل - با - ياۋانلار، كۆۋرۈكسىز دەريالار ۋە تاغلاردىن ئۆتۈشكە توغرا كەلگەندە يۈك - تاقىلارنى ئاساسەن «چۆل كېمىلىرى» (تۆگىلەرنى دېمەكچى - تەرجىماندىن) بىلەن توشۇغانلىقى ئۈچۈن، موڭغۇل ئىستراتېگىيەسى ئارقا سەپ تەمىناتىنى دەل ۋاقتىدا يەتكۈزۈپ بېرىشكە ئامالسىز ئىدى. بازىلارنى ئەمدى يېتىپ بارىدىغان جايلارغا يۆتكەش ئۇسۇلى چىڭگىزخاننىڭ ئاساسلىق ئىدىيەسى ئىدى. موڭغۇل چەۋەندازلىرى بازىنى «ئۆزلىرى بىلەن ئېلىپ يۈرەتتى». ئاساسەن يەرلىك ئىمكانىيەتلەرگە قانائەتلىنىش زۆرۈر. رېيىتى موڭغۇل ئىستراتېگىيەسىگە بەلگىلىك تەسىر كۆرسەتەتتى. ئۇلارنىڭ قوشۇنى ئىمكانقەدەر تېز رەك ياخشى ئوتلاقلىرىغا يېتىپ بېرىپ، يەمسىز جايلاردىن ئۆتكۈچە ئاجىزلاپ كەتكەن ئات - لىرىنى ئارام ئالدىرۇش ئۈچۈن تېز، جىددىي ئىلگىرىلەپ، ھەش - پەش دېگۈچە كۆزدىن غايىب بولاتتى. شۈبھىسىزكى، يەم - خە - شەك يېتىشمەيدىغان جايلاردا جەڭ ۋە يۈرۈشنىڭ ئۇزاققا سوزۇلۇپ كېتىشىنى خالىمايتتى.

موڭغۇل ئىمپېرىيەسىنىڭ لەشكىرىي قۇرۇلمىسى ھەققىدە - كى ئۈچۈر كىمىزنىڭ ئاخىرىدا بۇ ئىمپېرىيەنىڭ ئاساسچىسى ھەققىدە قىسقىچە توختىلىپ ئۆتىمىز. ئۇ ھەقىقىي ئىجادچانلىق پاراستىگە ئىگە بولغانلىقى ئۈچۈن بىر يېڭىلىمەس قوشۇننى يوقلۇقتىن قۇرۇپ چىقالدى، ئۇنىڭ قوشۇن تەشكىللەش ئىدىيەسىگە مەدەنىيەتلىك ئىنسانىيەت ئارىدىن بىرنەچچە ئەسىر ئۆتكەندىن كېيىن قايىل بولدى. جەڭ مەيدانلىرىدا داۋاملىق تەن - تەنە قىلىش، موڭغۇل قوشۇنىغا نىسبەتەن سانى كۆپ بولغان ۋە ياخشى تەشكىللەنگەن قوراللىق كۈچلەرگە ئىگە بولغان مەدەنىيەت -



يەتلىك دۆلەتلەرنى بويىسۇندۇرۇش ئۈچۈن تەشكىلاتچىلىق تالاندىن تەننىڭ بولۇشىلا كۇپايە قىلمايتتى، بۇنىڭ ئۈچۈن قوماندانلىق ئەقىل - پاراستى بولۇشى زۆرۈر ئىدى. بۈگۈنكى كۈندە ھەربىي ئىشلار مۇتەخەسسسلرى چىڭگىزخاننىڭ ئەنە شۇنداق ئەقىل - پاراستىنى بىردەك ئېتىراپ قىلدى. رۇس ھەربىي ئىشلار تا-رىخچىسى گېنېرال م. ئىۋاننى شۇ خىل پىكىرنى قوللايدۇ. ئۇ-نىڭ «چىڭگىزخان ۋە تېمۇرلەڭ دەۋرلىرىدىكى موڭغۇل - تاتار ۋە ئوتتۇرا ئاسىيا خەلقلرىنىڭ ھەربىي سەنئىتى ۋە يۈرۈشلىرى» سەرلەۋھىلىك ئەسىرى 1875 - يىلى سان - پېتىربۇرگتا نەشر قىلىنغان بولۇپ، بىزنىڭ خانلىق ھەربىي ئاكادېمىيەمىزدە ئۇ-رۇش سەنئىتى تارىخىغا ئائىت قوللانما سۈپىتىدە قوبۇل قىلىن-غان.

خارولد لېمىننىڭ چىڭگىزخانغا بەرگەن باھاسىمۇ شۇنىڭغا ئوخشايدۇ. ئۇنىڭ قارىشىچە، ئۇنىڭ كەڭ خەلق ئاممىسىنى كۆز-گە كۆرۈنگۈدەك سۈركىلىش پەيدا قىلماي ۋە كۆپ كۈچەپ كەت-مەيلا باشقۇرۇش ئۇسۇلى، ھەرخىل شارائىتتا ھەرخىل كۆلەمدە-كى ئۇرۇشلارغا ماھىرلىق بىلەن قوماندانلىق قىلىشى، ئۇرۇش ھەرىكەتلىرى ۋە جەڭلەردىكى ھەل قىلغۇچ پەيتلەردە ئىككىلەن-مەسلىكى، سىپىللارنى ئۇتۇقلۇق قامال قىلىشى (ئىپتىدائىي تېخنىكىلىق شارائىتتا)، ئوچۇق دالىدىكى ئاجايىپ غەلىبىلىرى ئۇنى ئەڭ ئۇلۇغ سەركەردىلەر قاتارىدا گەۋدىلەندۈردى.

ھەتتا يېقىنقى زامانلاردىكى ئەڭ ئۇلۇغ قوماندانلاردىن بىر-مۇ مەزكۇر موڭغۇل ئىستېلاچىسىنىڭ ئۆزىدىن ئۈستۈن تۇرىدە-غانلىقىنى ۋاسىتىلىك ئىپادىلەپ مۇنداق دېگەنىدى: «مەن چىڭ-گىزخاننىڭ بەختلىك بولالمىدىم» (ناپولېئون).

موڭغۇل ئىستېلاچى ناپولېئوندىك كۆپلىگەن تارىخچىلارغا ۋە ئومۇمەن مەدھىيە ئەدەبىياتىغا ئىگە بولمىغان. چىڭگىزخان



توغرىسىدا بار - يوقى ئۈچ - تۆت پارچىلا ئەسەر يېزىلغانىدى. يەنە كېلىپ بۇ ئەسەرلەر ئاساسىي جەھەتتىن ئۇنىڭ دۈشمەنلىرى بولغان جۇڭگو ۋە پارس ئالىملىرى تەرىپىدىن يېزىلغانىدى. ياۋ - روميا ئەدەبىياتىدا بولسا پەقەت ئاخىرقى ئون يىللار مابەينىدىلا، ئۇ قوماندان سۈپىتىدە تىلغا ئېلىنىشقا باشلىدى. شۇنىڭ بىلەن ئالدىنقى ئەسەرلەردە ئۇنىڭ نامىنى يېپىپ تۇرغان قارا بۇلۇتلار تارقىتىۋېتىلگەندەك بولدى. بۇ ھەقتە ھەربىي ئىشلار مۇتەخەسسسىسى فرانسىيە پودپولىكوۋنىڭ رېنك مۇنداق دەيدۇ:

«ئۇنى (چىڭگىزخاننى) ئالدىغا ئۇچرىغانلىكى ئەللەرنى قارد - غۇلارچە ۋەيران قىلىدىغان كۆچمەنلەر ئوردىسىنىڭ ئاتامانى دەپ - دىغان قاتارلىقلارنى ئۈزۈل - كېسىل ئاغدۇرۇپ تاشلاش كېرەك. خەلق داھىيلىرىدىن بىرەرسىمۇ نېمە قىلماقچى بولۇۋاتقانلىقىنى ۋە نېمە قىلالايدىغانلىقىنى ئۇنىڭدەك ئېنىق مۆلچەرلىيەلمىگەن. زور ئەمەلىي ئىدراك ۋە توغرا ھۆكۈم قىلىش ئىقتىدارى ئۇنىڭ ئەقىل - پاراسىتىنىڭ ئەڭ گەۋدىلىك تەركىبىي قىسمى ئىدى. موڭغۇللارنىڭ ئىستراتېگىيەلىك مۇددىئاسى دادىل، تەكلىكلىق ھەرىكەتلىرى نۇقسانسىز بولغاچقا، ئۇلار ھەمىشە غالىب چىقاتتى. شۈبھىسىزكى، چىڭگىزخان ۋە ئۇنىڭغا زامانداش سەركەردەلەر ئۆز دەۋرىدىكى ئۇرۇش سەنئىتىنىڭ ئەڭ يۇقىرى پەللىسىگە ۋەكىللىك قىلدى».

ئەلۋەتتە، ئۇلۇغ سەركەردىلەرنىڭ ھەرقايسى دەۋرلەردە قىلغان ئىشلىرى پەرقلىق، ئۇرۇش سەنئىتى ۋە تېخنىكا سەۋىيەسى ھەرخىل، شەرت - شارائىتى خىلمۇخىل بولغانلىقى تۈپەيلىدىن ئۇلارنىڭ ئىقتىدارلىرىنى سېلىشتۇرۇپ باھالاش ناھايىتى تەس. پەقەت ئايرىم - ئىقتىدار ئىگىلىرىنىڭ ئۇنۇق مېۋىلىرىلا باھالاش - نىڭ ئادىل ئۆلچىمى بولىدۇ، دەپ قارالماقتا. شۇ نۇقتىئىنەزەر بويىچە «مۇقەددىمە»دە چىڭگىزخان بىلەن ناپولىئون ۋە بۈيۈك ئا -



لېكساندر سېلىشتۇرۇلغانىدى. بۇنداق سېلىشتۇرغاندا ئاخىرقى ئىككىسىنى ھەقلىق رەۋىشتە ئالدىنقى ئورۇنغا قويغىلى بولمايدۇ. چىڭگىزخان قۇرغان ئىمپېرىيەنىڭ زېمىنلىرى ناپولېئون ۋە ئالېكساندر ئىمپېرىيەلىرىنىڭكىدىن نەچچە ھەسسە ئارتۇق بولۇش بىلەنلا قالماي، كېيىنكى ۋارىسلار دەۋرلىرىدىمۇ ئۇزاق-قىچە مەۋجۇت بولۇپ تۇردى ۋە قۇبلايخان دەۋرىگە كەلگەندە دۇنيا تارىخىدا مىسلى كۆرۈلمىگەن دەرىجىدە كېڭىيىپ، كونا دۇنيانىڭ بەشتىن تۆت قىسمىنى ئىگىلىدى. بۇ ئىمپېرىيەنىڭ يىمىرىلىشى تاشقى دۈشمەنلەرنىڭ زەربىسىدىن ئەمەس، ئىچكى جەھەتتىكى بۆلۈنۈشتىن بولدى.

چىڭگىزخاننىڭ باشقا بۈيۈك ئىستېلاچىلارنى بېسىپ چۈشىدىغان يەنە بىر ئەقلىي ئالاھىدىلىكىنى كۆرسىتىپ ئۆتۈش زۆرۈر: ئۇ سەركەردىلەر ئېقىمىنى بارلىققا كەلتۈرگەن بولۇپ، بۇ ئېقىمدىن بىر قاتار تالانتلىق رەھبەرلەر يېتىشىپ چىقتى. تېمۇرلەڭنىمۇ ئۇنىڭ ئېقىمىدىكى سەركەردە دېيىشكە بولىدۇ. مەلۇمكى، ناپولېئون بۇنداق ئېقىمنى بارلىققا كەلتۈرەلمىگەن. بۈيۈك فرىدرىخنىڭ ئېقىمى بولسا، پەقەت قارىغۇلارچە ئەگەشكۈچىلەرنى بارلىققا كەلتۈرگەن بولۇپ، ئۇلاردا ئىجادىي خاسلىقنىڭ ئۇچقۇنىمۇ كۆرۈلمىگەن. چىڭگىزخان ئۆز سەپداشلىرىنىڭ مۇستەقىل قوماندانلىق ئىقتىدارىنى يېتىلدۈرۈش ئۈچۈن قوللانغان ئۇسۇللاردىن بىرى شۇ ئىدىكى، ئۇ سەركەردىلەرگە جەڭ ۋە مەشىق ۋەزىپىلىرىنى ئىجرا قىلىشتا ھەرىكەت ئۇسۇلىنى تاللاش ئەركىنلىكىنى بەرگەن.



سەككىزىنچى باب

جۇڭگوغا يۈرۈش

مەركىزىي ئاسىيا ئېگىزلىكىدە ماكانلاشقان موڭغۇل قەبىدە -
 لىلىرىنى بىرلىككە كەلتۈرگەندىن كېيىن چىڭگىزخان تەبىئىي
 ھالدا شەرقتىكى باي، مەدەنىيەتلىك ۋە ئاھالىسىنىڭ جەڭگىۋار -
 لىقى تۆۋەن بولغان جۇڭگوغا كۆز تىكتى. جۇڭگو ھەمىشە كۆچ -
 مەنلەرنىڭ نەزەرىدىكى لوق گۆش ئىدى. جۇڭگونىڭ زېمىنلىرى —
 شىمالدا جىن سۇلالىسى («ئالتۇن خانلىق») ۋە جەنۇبىي سۇڭ
 سۇلالىسىدىن ئىبارەت ئىككى دۆلەتكە بۆلۈنگەنىدى. بۇلارنىڭ
 ھەر ئىككىسىنىڭ ئاھالىسى خەنزۇ ۋە مەدەنىيەتمۇ خەنزۇ مەدە -
 نىيىتى ئىدى. بۇلارنىڭ ئىككىنچىسىگە ئۆز مىللىتىنىڭ سۇلا -
 لىسى باشچىلىق قىلاتتى، لېكىن بىرىنچىسى يات ئىشغالىيەتچى -
 لەردىن جۇرجىتلارنىڭ قول ئاستىدا ئىدى. چىڭگىزخاننىڭ بە -
 رىنچى ھەرىكەت ئوبىيېكتى — يېقىن قوشنىسى بولغان جىن دۆ -
 لىتى ئىدى. چىڭگىزخان 11 - ، 12 - ئەسىرلەردىكى موڭغۇل
 خانلىرىنىڭ ۋارىسى بولغاچقا، جىن خانىدانلىقى بىلەن كونا
 ئاداۋىتى بار ئىدى.

دەرۋەقە، دەل شۇ جىن ئىمپېراتورى لەشكىرىي جەھەتتە
 قۇدرەتلىك بولغانلىقىدىن ئەمەس، بەلكى نەيرەڭۋازلىق سىياسە -
 تى بىلەن ھەسەتخور، ئاچ كۆز كۆچمەن قوشنىلارنى كۈشكۈر -
 تۈپ، قابۇل ۋە قاتۇل خانلار دەۋرلىرىدە تىكلەشكە باشلىغان
 كۈچلۈك موڭغۇل دۆلىتىنى ۋەيران قىلغانىدى. موڭغۇل خانلى -



رىدىن بىرى بولغان ئانباغايىنى جۇرجىتلار تۇتۇۋېلىپ، قىيناپ ئۆلتۈرۈۋەتكەنىدى. موڭغۇللار بۇ ئىشلارنى ئېسىدە چىڭ ساقلاپ، يۈرەكلىرىنىڭ چوڭقۇر قاتلاملىرىدا قىساس تەشئالىقىنى يوشۇرۇپ، پۇرسەت كۈتۈپ يۈرەتتى. يېڭىدىن باش كۆتۈرۈپ چىققان خەلق قەھرىمانى — يېڭىلىمەس چىڭگىزخان خەلقنىڭ شۇ ئارزۇ — ئارمانلىرىنىڭ جاكارىچىسى بولدى.

ھالبۇكى، موڭغۇل خاقان لەشكىرىي ۋە سىياسىي ئىشلاردا ئوخشاشلا پاراسەتلىك ئادەم بولغاچقا، جۇڭگو بىلەن ئۇرۇشۇشقا تەۋەككۈل قىلىشقا بولمايدىغانلىقىنى ئوبدان چۈشىنەتتى. ئەگەر سىچە، ئۇ ئالدى بىلەن ئەستايىدىل ۋە ئەتراپلىق تەييارلىق قىلىشنىڭ زۆرۈرلۈكىنى بىلەتتى. مەركىزىي ئاسىيادىكى كۆچمەن قەبىلىلەرنىڭ بىرلىشىپ، مۇستەھكەم لەشكىرىي ۋە مەمۇرىي تۈزۈلمىگە ئىگە دۆلەتنى قۇرۇپ چىققانلىقى بۇ جەھەتتە تاشلانغان تۇنجى قەدەم ئىدى. چىڭگىزخان كۈچ توپلاش جەريانىدا ئۆز دۈشمىنىڭ ھوشيارلىقىنى بوشاشتۇرۇش ۋە گۇمانىنى قوزغىماسلىق ئۈچۈن يامان غەرەز دەپ قارىلىشى مۇمكىن بولغان ھەر قانداق ئىشتىن ئۆزىنى قاتتىق تۇتۇپ، پۇرسەت پىشىپ يېتىلگۈچە ئۆزىنى جىن سۇلالىسىنىڭ بېقىندىسى دەپ تۇردى.

ئەنە شۇنداق تىنچ مۇناسىۋەتلەر موڭغۇللار بىلەن جىن دۆلىتى ئوتتۇرىسىدىكى سودا ۋە باشقا ئالاقىلەرنى قويۇقلاشتۇردى. چىڭگىزخان ئۆزىنىڭ كەلگۈسىدىكى رەقەبىنى ئىنچىكىلىك بىلەن ھەر تەرەپلىمە چۈشىنىۋېلىش ئۈچۈن مۇشۇنداق ئالاقىلەردىن ئاجايىپ ئۈستىلىق بىلەن پايدىلاندى. بۇ رەقەب كۈچلۈك ئىدى: ئۇ چىڭگىزخان سەپەرۋەر قىلالىشى مۇمكىن بولغان قوراللىق كۈچلەردىن سان جەھەتتە زور ئۈستۈنلۈكتە تۇرىدىغان قوشۇنغا ئىگە ئىدى. ئۇلارنىڭ قوشۇنى ياخشى تەربىيەلەنگەن ۋە يۇقىرى تېخنىكىلىق ئەسلىھەلەر بىلەن تەمىنلەنگەن بولۇپ، نۇرغۇنلىغان



مۇستەھكەم شەھەرگە تايىناتتى، ئۇلارغا يۇقىرى كەسپىي بىلىم - گە ئىگە بولغان سەركەردىلەر رەھبەرلىك قىلاتتى.

ئۇلارنى يېڭىش مەقسىتىدە ئۇرۇش قىلىش ئۈچۈن موڭغۇل ئېلىنىڭ بارلىق قوراللىق كۈچلىرىنى ئىشقا سېلىشقا توغرا كېلەتتى. بۇنداق بولغاندا، موڭغۇللارنىڭ شىمالىي، غەربىي ۋە جەنۇبىي چېگرالىرى قوشۇنىسىز قالاتتى. بۇنداق ۋەزىيەتنىڭ خەۋپ - خەتىرىدىن قۇتۇلۇش ئۈچۈن، موڭغۇل قوشۇنى شەرق - تىكى قوشۇنىسى بىلەن ئۇرۇشۇۋاتقاندا باشقا قوشۇنلارنىڭ ئار - قىدىن مۇشت ئېتىش ئېھتىمالىدىن ساقلىنىش، باشقىچە ئېيت - قاندا، ئارقا سەپنىڭ بىخەتەرلىكىگە كاپالەتلىك قىلىشى لازىم ئىدى. چىڭگىزخان شۇ مەقسەتتە بىر قاتار ئۇرۇشلارنى قىلدى. بۇ ئۇرۇشلار ئاخىرقى مەقسەت بولماستىن، بەلكى جۇڭگوغا يۈ - رۇش قىلىشنىڭ تەييارلىق ھەرىكىتى ئىدى.

بۇنداق ئىككىنچى دەرىجىلىك ئۇرۇشلارنىڭ مۇھىم ئويىپك - تى تاڭغۇت دۆلىتى ئىدى. بۇ دۆلەت خۇاڭخې دەرياسىنىڭ يۇقىرى ۋە قىسمەن ئوتتۇرا ئېقىمىدىكى كەڭ زېمىنلەرنى ئىگىلىگەن ھەم جۇڭگو مەدەنىيىتىگە قوشۇلغان بولۇپ، باي ۋە پۇختا تەش - كىللەنگەنىدى. 1207 - يىلى بۇ دۆلەتكە تۇنجى قېتىم ھۇجۇم قىلىندى. لېكىن بۇ يۈرۈش تازا ئۇتۇقلۇق بولمىدى. شۇڭا، كې - يىن يەنە بىر قېتىم كەڭ كۆلەملىك يۈرۈش قىلىندى.

1209 - يىلى ئاياغلاشقان يۈرۈشتە چىڭگىزخان تولۇق غە - لىبىگە ئېرىشىپ، كۆپ ئولجىغا ئىگە بولدى. بۇ ئۇرۇش موڭغۇل قوشۇنلىرىنىڭ جۇڭگوغا يۈرۈش ئالدىدىكى بىر قېتىملىق مانې - ۋىرى بولۇپ قالدى، چۈنكى تاڭغۇت قوشۇنلىرى قىسمەن جۇڭ - گوچە تۈزۈلمىگە ئىگە ئىدى. شۇ ئۇرۇشتىن كېيىن تاڭغۇت ھۆ - كۈمدارى ھەر يىلى موڭغۇللارغا سېلىق تۆلەيدىغان بولدى ھەمدە شۇ قەدەر ئاجىزلاشتىكى، ئەمدى ھېچبولمىغاندا بىرنەچچە يىل -



غىچە دۈشمەنلىشىش ھەرىكەتلىرى بىلەن شۇغۇللىنىشقا ئۇنىڭ جامى يەتمەيتتى. چىڭگىزخان ئەمدى ئۇزاقتىن بۇيان كۆڭلىگە پۈكۈپ كېلىۋاتقان مۇددىئاسىنى ئەمەلگە ئاشۇرۇش ئۈچۈن شەرققە ئاتلانسا بولاتتى، چۈنكى بۇ چاغىچە ئىمپېرىيەنىڭ غەربىي ۋە شىمالىي چېگرالىرىنىڭ بىخەتەرلىكى كاپالەتكە ئىگە بولغانىدى. بۇنىڭ جەريانى مۇنداق بولغانىدى: غەرب ۋە شىمالدىكى ئاساسلىق تەھدىت نايمان ھۆكۈمدارى تايانخاننىڭ ئوغلى كۈچلۈكتىن كېلەتتى. كۈچلۈك ئاتىسى ئۆلگەندىن كېيىن قوشنا قەبىلىلەر ئىچىگە قېچىپ بېرىپ قۇتۇلۇپ قالغانىدى. بۇنىڭ بىلەن كۆچمەن تەۋەككۈلچى ئۆز ئەتراپىغا ھەرخىل قەبىلە باندەتلىرىنى توپلىغان بولۇپ، موڭغۇللارنىڭ ئەشەددىي دۈشمىنى مەركىزلەر ئۇلارنىڭ يادرو كۈچىنى تەشكىل قىلاتتى. مەركىزلەر قەيسەر ۋە جەڭگىۋار قەبىلە بولۇپ، يىراقلارغا كۆچۈپ يۈرەتتى ۋە پات - پاتلا قوشنا قەبىلىلەرنىڭ زېمىنلىرىگە ئىچكىرىلەپ كىرىپ سوقۇشۇپ تۇراتتى. شۇنداقلا ئۇلار بۇلاڭچىلىق قىلىپ ئولجا ئېلىشقا ئادەتلەنگەن ئۇ ياكى بۇ كۆچمەن سەردارغا ياللىدەناتتى. كۈچلۈكنىڭ ئەتراپىغا ئۇيۇشقان ئەسلىدىكى نايمان مۇخلىسلار ۋە يېڭىدىن قوشۇلغان باندەتلەر موڭغۇل ئېلىگە يېڭىدىن قوشۇۋېلىنغان غەربىي رايونلارنىڭ تىنچلىقىغا تەھدىت پەيدا قىلىشى مۇمكىن ئىدى. شۇڭا، 1208 - يىلى چىڭگىزخان ئۆزىنىڭ مۇنەۋۋەر سەركەردىلىرىدىن جەبە بىلەن سۇبۇتاي باشچىلىقىدىكى بىر قوشۇننى كۈچلۈكنى يوقىتىشقا ئەۋەتتى.

بۇ قېتىمقى يۈرۈشتە ئويرات قەبىلىسى موڭغۇللارغا چوڭ ياردەم قىلدى. موڭغۇل قوشۇنى ئويرات قەبىلىسىنىڭ زېمىنىدىن ئۆتەتتى. ئويراتلارنىڭ سەردارى خوتۇغا بەگ تېخى 1207 - يىلىلا چىڭگىزخانغا بويسۇنىدىغانلىقىنى بىلدۈرگەنىدى ھەمدە ھۆرمەت ۋە بېقىنىشنىڭ بەلگىسى سۈپىتىدە ئۇنىڭغا بىر ئاق



شۇڭقارنى تەقدىم قىلغانىدى. مەزكۇر يۈرۈشتە ئويراتلار جەبە ۋە سۈبۇتاي قوشۇنلىرىغا يول باشلاپ، دۈشمەنلەر ئورۇنلاشقان جايغا يەتكۈزدى. جەڭدە موڭغۇللار تولۇق غەلبە قازاندى. مەركىتلەر - نىڭ سەردارى توقتاۋىك ئۆلتۈرۈلدى. لېكىن ئاساسلىق دۈشمەن كۈچلۈك يەنىلا ئۆلۈمدىن ياكى تۇتقۇنلۇقتىن قۇتۇلۇپ قالدى. ئۇ قارا خىتايلارنىڭ (قىتانلارنىڭ - تەرجىماندىن) قېرىپ كەتكەن ھۆكۈمدارى گۇرخانىنىڭ ھوزۇرىدا پاناھلاندى. ئۇ چاغلاردا گۇرخان ھازىرقى شىنجاڭنىڭ زېمىنلىرىگە ئىگىدارلىق قىلاتتى.

ئالتۇن خانلىققا يۈرۈشنىڭ مەنىۋى تەييارلىقى شۇ بولدىكى، چىڭگىزخان بۇ يۈرۈشنى موڭغۇللارغا دىنىي مەۋقەدە تۇرۇپ چۈ - شەندۈرۈشكە تىرىشتى: «مەڭگۈلۈك كۆك تەڭرى مېنىڭ قوشۇن - لىرىمنى موڭغۇللارنىڭ تارتقان جەبرى - جاپالىرى ئۈچۈن ئىز - تىقام ئېلىشقا باشلايدۇ» - دەيتتى ئۇ. چىڭگىزخان يۈرۈشكە ئاتلىنىشتىن ئاۋۋال كىگىز ئۆيگە ئۆزى يالغۇز كىرىۋېلىپ، تەڭرىدىن غەلبە ئاتا قىلىشنى تىلىدى. «ئەي ئالەمنى ياراتقۇ - چى، - دەپ دۇئا قىلدى ئۇ، - مەن جىن ئىمپېراتورلىرى نا - مەردلەرچە ئۆلتۈرگەن ئەجدادلىرىمنىڭ قان قىساسىنى ئېلىش ئۈچۈن قوراللاندىم. ئەگەر سەن مېنىڭ قىلغىنىمنى قوللىساڭ ماڭا مەدەت بەرگىن، يەر - زېمىنگە ئەمىر قىلغىنكى، ئادەملەرمۇ، ياخشى - يامان ئەرۋاھلارمۇ دۈشمەنلىرىمنى يېڭىش ئۈچۈن بىر - لەشسۇن».

كىگىز ئۆيىنىڭ ئەتراپىغا توپلاشقان خەلق ۋە قوشۇن بۇ چاغدا ئۈزلۈكسىز تۈردە «تەڭرى! تەڭرى!» دەپ ئۈن سېلىپ ئىل - تىجا قىلىپ تۇردى. تۆتىنچى كۈنى چىڭگىزخان كىگىز ئۆيىدىن چىقتى ۋە تەڭرى ئۇنىڭغا غەلبە ئاتا قىلغانلىقىنى ئۇقتۇردى.

چىڭگىزخان ئۆز ئىمپېرىيەسىنىڭ شىمالىي، غەربىي ۋە جەنۇبىي چەكلىرىنىڭ بىخەتەرلىكىنى كاپالەتكە ئىگە قىلغاندىن



كېيىن، ئۆزىنىڭ بارلىق قوراللىق كۈچلىرىنى دېگۈدەك يۈرۈش - كەسپەرۋەر قىلدى. ئۇ يەنە جىن قوشۇنلىرىنىڭ بىر قىسمىنى باشقا تەرەپكە بۇرۇۋېتىش ئۈچۈن ئالتۇن خانلىققا تولۇق بويىسۇن - ماي كېلىۋاتقان لياۋدۇڭ بەگلىكى بىلەن بىرلىكتە ئورتاق دۈش - مەنگە قارشى تۇرۇش توغرىسىدا كېلىشىم ھاسىل قىلدى.

1211 - يىلى ئەتىيازدا موڭغۇل قوشۇنلىرى قۇرۇلۇن دەر - ياسى بويىدىن ئاتلىنىپ چىقتى. بۇ قوشۇن سەددىچىن سېپىل - گىچە تەخمىنەن 750 چاقىرىم يولنى بېسىپ ئۆتتى. قوشۇننىڭ كەينىدىن ئۇزۇق قىلىنىدىغان نۇرغۇنلىغان چارۋا ماللار ھەيدەپ كېلىندى.

جىن قوشۇنىدا ھەربىرىگە 20 ئات قوشۇلىدىغان كۈنچە ئۇرۇش ھارۋىلىرىدىن باشقا يەنە شۇ دەۋردە زامانىۋى ھېسابلانغان تاش ئاتىدىغان پالاقمان، ھەربىرىنىڭ كىرىچىنى ئون ئادەمنىڭ كۈچى بىلەن تارتىدىغان يوغان قونداقلىق ئوقيا، ھەربىرىنى 200 ئادەم باشقۇرىدىغان مانچاناق قاتارلىق قورال - ياراغلار بار ئىدى. بۇلاردىن باشقا، جىن قوشۇنلىرى جەڭلەردە ئوق دورىسى - دىنمۇ پايدىلىناتتى، مەسىلەن، ئۇلار پۇروختىن (ئوق دورىسى - دىن) يەرگە كۆمۈلىدىغان پارتلاتقۇچلار، مانچاناق بىلەن ئېتىل - دىغان چۆيۈن بومبىلارنى ياسىغان.

ئەنە شۇنداق شارائىتتا چىڭگىزخان ئېھتىياتچانلىق بىلەن ئىش قىلىشى كېرەك ئىدى. مۇبادا ئۇ جۇڭگودا مەغلۇبىيەتكە ئۇچرىسا، موڭغۇل ئىمپېرىيەسىنىڭ غەربىي ۋە جەنۇبىي دۈش - مەنلىرىمۇ قوزغىلىپ چىقىشى مۇمكىن ئىدى. ھەتتا ھەل قىل - غۇچ ئۇتۇقمۇ ئىمكانقەدەر ئاز چىقىم بىلەن قولغا كەلتۈرۈلۈشى لازىم ئىدى. موڭغۇللار ئالدىن رازۇبىدا قىلىش ئارقىلىق دۈش - مەن قوشۇنى ۋە ئۇلارنىڭ دۆلىتى ھەققىدە ئېنىق مەلۇماتلارغا ئىگە ئىدى. بۇ موڭغۇل قوشۇنىنىڭ ئەڭ زور ئۈستۈنلۈكى ئىدى.



بۇنداق رازۇپىدا ھەرىكەتلىرى كېيىنكى ئۇرۇشلار داۋامىدىمۇ ئۈزۈلۈپ قالمايىدى. ئۇلار سەددىچىن سېپىلىنىڭ ئۆتۈشكە ئەڭ قولايلىق بولغان جايلىرىنى ئىزلىدى.

چىڭگىزخان بېيجىڭغا بارىدىغان ئەڭ قىسقا يولدا دۈشمەن - نىڭ قارشىلىقى ئەڭ كۈچلۈك بولىدىغانلىقىنى مۆلچەرلەپ، بۇ تەرەپتە ئاز - تولا كۆرۈنۈش قىلىپ قويدى - دە، ئاساسلىق قو - شۇنى بۇ يەردىن 150 - 200 چاقىرىم غەربتىكى مۇداپىئەسى مۇستەھكەم بولمىغان بىر جايدىكى تاشقى سېپىلدىن ئۆتكۈزدى. شۇنىڭدىن كېيىن، مۇقالى، جەبە ۋە سۇبۇتاي قوماندانلىقى - دىكى ئۈچ تۈمەن كىشىلىك ئالدىنقى قىسىم جۇيۇڭگۈەن (موڭ - غۇلجە - خابچال) ئۆتكىلىدىكى ئىچكى سېپىلنى ئىگىلىدى. ئەھۋالدىن قارىغاندا، بۇ ئالدىنقى قىسىمنىڭ ئومۇمىي قوماندان - لىقىنى جەبە نويان ئۆز ئۈستىگە ئالغان بولسا كېرەك.

چىڭگىزخاننىڭ جۇچى، چاغاتاي، ئۆگەتاي ۋە تولىدىن ئىبا - رەت تۆت ئوغلى يۈرۈشتە ئۇنىڭغا ھەمراھ بولدى. ئۈچ چوڭ ئوغ - لى قوشۇندا قوماندانلىق ۋەزىپىلىرىدە بولدى، كەنجىسى بولسا خىلانغان يۈز مىڭ كىشىلىك قوشۇندىن تەركىب تاپقان مەركىزىي قىسىمغا بىۋاسىتە قوماندانلىق قىلىۋاتقان ئاتىسىنىڭ يې - نىدا بولدى.

سەددىچىن سېپىلىدىن ئۆتكەندىن كېيىن، ئاساسلىق قوشۇن ئوزۇق - تۈلۈك يىغىش مەقسىتىدە ئايرىم - ئايرىم تۈركۈملەر - گە بۆلۈنۈپ، ھەر تەرەپلەرگە تارقالدى. سېپىلدىن ئۆتكەندىن كېيىنكى تۇنجى جەڭدىلا جەبە نويان دۈشمەننىڭ تارقاق كۈچلە - رىنىڭ ئارقا سېپىگە ئۆتۈپ، قاتتىق زەربە بەردى. شۇ جەڭدە موڭغۇللارنىڭ يەر شارائىتىنى پىششىق بىلىدىغانلىقى مەلۇم بولدى. شۇ ئارىدا چوڭ خانزادىلەر ئاتىسىنىڭ كۆرسەتمىسى بو - يىچە شەنشى ئۆلكىسىنىڭ شىمالىدىكى ۋىلايەتلەر ۋە شەھەرلەرنى



ئىشغال قىلدى. موڭغۇل قوشۇنىنىڭ ئاساسلىق قوشۇنى دالدا يەنە بىر قېتىم غەلىبە قازانغاندىن كېيىن جىن دۆلىتىنىڭ «ئوتتۇرا ئاستانىسى» بولغان بېيجىڭ شەھىرىگە يېقىنلاپ كەلدى.

شۇنداق قىلىپ، بىرنەچچە ئاي ئىچىدىلا جىن قوشۇنىنىڭ قارشىلىقى سۇندۇرۇلۇپ، ئونلىغان شەھەرلەرنى ئۆز ئىچىگە ئالغان كەڭ زېمىن ئىشغال قىلىندى. بۇنداق غەلىبە ھەقىقەتەنمۇ كىشىنى ھەيران قالدۇرىدۇ، چۈنكى چىڭگىزخاننىڭ ھۇجۇمى ھەرگىزمۇ تۇيۇقسىز بولمىغان. موڭغۇل قاغانىنىڭ مۇددىئاسىدىن خەۋەر تاپقان جىن ھۆكۈمدارلىرى 1211 - يىلى ئەتىيازدا قايتۇرما زەربە بېرىشنىڭ تەييارلىقىنى پۈتتۈرۈپ قويغانىدى. شۇنداق تۇرۇپ، بىرنەچچە ئاي ئۆتكەندىن كېيىن ئۇلارنىڭ بارلىق ئۈمىدى يالغۇز بېيجىڭنىڭ مۇستەھكەم سېپىللىرىگىلا باغلىق بولۇپ قالدى.

دەرۋەقە، چىڭگىزخان ئۆزىنىڭ ئىپتىدائىي قورال - ياراغلىرى بىلەن بۇ ھەيۋەتلىك سېپىللاردىن ئۆتۈشكە كۆزى يەتمەي، 1211 - يىلى كۈزدە قوشۇنىنى سەددىچىن سېپىلىنىڭ ئۈستىگە قايتۇرۇپ كەتتى.

1212 - يىلى ئۇ يەنە ئاساسلىق قوشۇنىنى باشلاپ ئوتتۇرا ئاستانىگە يېقىنلاپ كەلدى. ئۇ دۈشمەننىڭ ياردەمچى قوشۇنلىرىدىن ئاستانىنى قۇتۇلدۇرۇش ئۈچۈن كېلىدىغانلىقىنى مۆلچەرلىگەنىدى. ئۇنىڭ بۇ مۆلچەرى توغرا بولۇپ چىقتى، شۇنداقتىمۇ چىڭگىزخان جىن سۇلالىسى قوشۇنىنى دالدا بىر - بىرلەپ تارمار قىلدى. بىرنەچچە ئاي ئۆتكەندىن كېيىن خۇاڭخې دەرياسىنىڭ تۆۋەن ئېقىنىنىڭ شىمال تەرىپىدىكى ھەممە يەرلەر دېگۈدەك ئۇنىڭ قولىغا ئۆتتى. لېكىن بېيجىڭ ۋە يەنە مۇداپىئەسى چىڭ بولغان ئۈنچە شەھەر داۋاملىق قارشىلىق كۆرسىتىپ تۇردى.



ۋەردى، چۈنكى موڭغۇللار تېخى قامال قىلىش ئۇرۇشىغا تەجرىبىسىز ئىدى. مۇداپىئەسى ئانچە چىڭ بولمىغان شەھەرلەرنى ئۇلار بىر بولسا كۈچ بىلەن، بىر بولسا ھەيلە بىلەن ئالاتتى. مەسىلەن، ئۇلار يالغاندىن قېچىپ، قەلئە تۈۋىدە مال - مۈلۈك بېسىلغان ھارۋىلارنى قالدۇرۇپ قويىتتى. دۈشمەننىڭ بىر بۆلۈك قوشۇنى شۇ مال - مۈلۈكنى ئېلىش ئۈچۈن دالىغا چىقاتتى. شۇنىڭ بىلەن، قەلئەنىڭ مۇداپىئەسى بوشاپ قالاتتى. ئەگەر بۇ ھەيلە ئەمەلگە ئاشسا، شەھەرگە ياكى قەلئەدىن ئايرىلىپ چىققان قوشۇنغا ئۈستۈمتۈت ھۇجۇم قىلىناتتى. يەنە بىر قىسىم شەھەر - لەر تەھدىت سېلىش ئۇسۇللىرى بىلەن تەسلىم بولۇشقا مەجبۇر قىلىناتتى.

1212 - يىلى كۈزدە بېيجىڭ شەھەر سېپىلىنىڭ يېنىدا بولغان بىر قېتىملىق توقۇنۇشتا چىڭگىزخان يارىدار بولدى. قوشۇن قامالنى توختىتىپ، سەددىچىن سېپىلىنىڭ ئۈستىگە قايتىپ كەتتى. ئۇرۇش ھەرىكەتلىرىدىكى بۇنداق توختاشلار قوشۇندىكى چارچىغان ئاتلارنى ئارام ئالدۇرۇش ئۈچۈنمۇ زۆرۈر ئىدى. بۇنداق قىلىشتا يەنە باشقا قوشنا ئەللەرگە قورققان سېلىش - تىن ئىبارەت سىياسىي مۇددىئامۇ بار ئىدى.

1213 - يىلىمۇ شۇ تەرىقىدە ئۆتتى. ئۇرۇش ئۇزاققا سوزۇلۇپ كەتتى. بۇ ھەقتە خ.لېم تۆۋەندىكىدەك مۇلاھىزىنى ئوتتۇرىغا قويىدۇ:

«چىڭگىزخان ئىشغال قىلىنغان شەھەرلەردە قوشۇن تۇر - غۇزالمىيىتى. موڭغۇللار شەھەر ئىچىدە مۇداپىئەلىنىشكە ئادەت - لەنمىگەن بولغاچقا، قىش كىرگەندە جىن سۇلالىسى قوشۇنلىرى تەرىپىدىن يوقىتىلغان بولار ئىدى. بېيجىڭغا قارىتىلغان يۈرۈش - تەخانىنى قولغا چۈشۈرۈش مەقسەت قىلىناتتى، لېكىن شەھەر - لەرنىڭ مۇستەھكەم سېپىللىرى ئۇنى قولغا چۈشۈرۈشكە توس -



قۇنلۇق قىلاتتى. بۇنداق شارائىتتا كۆچمەنلەرنىڭ ساددا داھىيسى ئۇرۇشلاردا قولغا چۈشكەن ئولجا بىلەن ۋە جىن سۇلالىسى ئۈس-تىمدىن قازىنىلغان غەلىبىلەر بىلەن قانائەتلىنىپ، سەددىچىن سېپىلىنىڭ سىرتىدىكى يايلاقلاردا خاتىرجەم يۈرۈۋەرسە بولار ئىدى. لېكىن چىڭگىزخان يارىدار بولسىمۇ، بۇرۇنقىدەكلا ئىرا-دىلىك بولۇپ، يېڭىچە شارائىتتا ئۇرۇش قىلىش تەجرىبىلىرىنى جۇغلىدى ۋە كېيىنكى ئۇرۇشلاردا شۇ تەجرىبىلەردىن پايدىلى-نىشنى كۆزلىدى. ئەكسىچە، ئالتۇن خانلىقىنىڭ ھۆكۈمدارى ئەمدى غەمدىن قۇتۇلالمايدىغان بولۇپ قالدى.»

1214 - يىلى ئەتىيازدا موڭغۇللارنىڭ ئۈچ قوشۇنى يەنە جىن خانىدانلىقىنىڭ زېمىنلىرىگە ئىچكىرىلپ كىردى. بۇ قې-تىم ئۇلار ئالدىنقى قېتىملىق ئۇرۇشلارنىڭ تەجرىبىلىرى ئاسا-سىدىكى يېڭىچە ئۇسۇل بىلەن ھەرىكەتلەندى. ئەمدى ئۇلار شە-ھەر سېپىللىرىگە يېقىنلاشقاندا ئەتراپتىكى جايلاردىن يىغىپ كېلىنگەن ئاھالىنى ئالدىغا سېلىپ ھەيدەپ كەلدى. بۇنداق ئەھۋاللارنىڭ تولىسىدا جىن سۇلالىسى قوشۇنلىرى ئۇرۇشما-ستىن، شەھەرنى بوشىتىپ بېرەتتى. جىن خانىدانلىقىدىكى بىر قىسىم قىتان سەركەردىلەر ۋە ھەتتا جۇرجىتلارمۇ ئۆزلىرىنىڭ ئادەتتىكى كۆچمەن بۇلاڭچىلار بىلەن ئەمەس، بەلكى بۇ دۆلەتنى بېسىۋېلىپ، ئۆزلىرىنىڭ داھىيسىنى تەختكە چىقارماقچى بو-لۇۋاتقان مۇنتىزىم قوشۇن بىلەن ئۇرۇشۇۋاتقانلىقىنى چۈشەن-دۈرۈپ كېيىن ئۆزلىرىنىڭ قوشۇنلىرىنى باشلاپ كېلىپ تەس-لىم بولۇشتى. چىڭگىزخان يىراقنى كۆرەر سىياسىيون بولۇش سۈپىتى بىلەن ئۇلارنى قوبۇل قىلدى ۋە ئىشغال قىلىنغان شە-ھەرلەرنى ساقلاشقا ئورۇنلاشتۇردى.

1214 - يىلىدىكى ئۇرۇشلار جەريانىدا چىڭگىزخان قوشۇنى چۇما كېسىلىدىن ئىبارەت يېڭى دۈشمەنگە دۇچ كەلدى. بۇ كېسەل



قوشۇنلارنىڭ سەپلىرىنى شالاڭلاتقىلى تۇردى. ھەددىدىن زىيادە چارچاپ كەتكەن ئاتلارمۇ ئاجىزلاشقا باشلىدى، لېكىن موڭغۇللار دۈشمەن قوماندانلىرىغا شۇ قەدەر قورقۇنچ سېلىۋەتكەندىكى، ئۇلارنىڭ ئىچىدىن ئاجىزلىشىپ كەتكەن موڭغۇل قوشۇنىغا ھۇجۇم قىلىشقا پېتىنغۇدەك بىرمۇ ئادەم چىقمىدى. خان چىڭگىزخانغا ئېغىر سېلىق تۆلەش ۋە خان جەمەتىدىن بىر مەلىكىنى ئۇنىڭغا خوتۇنلۇققا بېرىش شەرتى بىلەن يارىشىپ قېلىشنى تەكلىپ قىلدى. چىڭگىزخان بۇ تەكلىپكە ماقۇل بولدى ۋە يارىشىش شەرتلىرى ئادا قىلىنغاندىن كېيىن موڭغۇل قوشۇنى سېلىققا بېرىلگەن ھېسابسىز بايلىقلارنى ئات - ھارۋىلىرىغا بېسىپ ئۆز ماكانلىرىغا جۈندى.

چىڭگىزخاننىڭ بۇ قېتىمقى يارىشىشقا ماقۇل بولۇشىدىكى سەۋەبلەرنىڭ بىرى شۇ بولدىكى، شۇ چاغدا كەلگەن مەلۇماتتىن قارىغاندا، 1208 - يىلى قېچىپ كەتكەن ئۇنىڭ ئەشەددىي دۈشمەننى كۈچلۈكخان قارا خىتاي (قىتان) ئىمپېرىيەسىنىڭ ھۆكۈمدارلىقىنى تارتىۋالغانىدى. بۇنداق شارائىتتا چىڭگىزخان ئۆز ئىمپېرىيەسىنىڭ غەربىي جەنۇبىي چېگرالىرىغا كېلىدىغان تەھدىتنى تولۇق مۆلچەرلىدى.

جىن خاقانى بولسا ھايات - ماماتلىق دۈشمىنىدىن ۋاقتىنچە قۇتۇلغىنىنى غەنىمەت بىلىپ، كەلگۈسىدىكى بىخەتەرلىك ئۈچۈن تۇرار جايىنى سۇلالىنىڭ جەنۇبىي قىسمىدىكى شەھەرلەردىن بىرىگە يۆتكىدى. ئۇ ئوغلىنى بېيجىڭنىڭ ھاكىمى قىلىپ قالدۇردى. تەخت ۋارىسى بولغان خانزادىنىڭ يېنىدا قالغان بىر نەچچە كىشى قېنى قىزىق ۋە تەنپەرۋەرلەر ئىدى. ئۇلار جىن سۇلالىسىنىڭ يىرگىنچىلىك كۆچمەنلەردىن شەرمەندىلەرچە مەغلۇپ بولۇپ خۇنۇكلشىپ قالغان قۇدرىتىنى ئەسلىگە كەلتۈرۈش ئۈچۈن ياش خانزادىنى مىللىي ھەرىكەتكە يېتەكچىلىك قىلىشقا



كۈشكۈرتتى. خانزادە ئالىي ھوقۇقنى قولغا ئالدى. سۇلالىنىڭ شىمالىي قىسمىدىكى موڭغۇل ئىستېلاسىدىن قاتتىق ۋەيران بولغان ۋە شۇ سەۋەبتىن ئالتانخانغا ئۆچمەنلىك بىلەن قارايدىغان ئاھالە ئۇنى (خانزادىنى) قىزغىن قوللىدى. شۇنىڭ بىلەن چىڭ-گىزخان ئىشغال قىلىنغان زېمىندىكى مۇھىم نۇقتىلاردا قال-دۇرغان ئاز سانلىق موڭغۇل قىسىملىرى قىزغىن قىلىندى. مە-نئۇ جەھەتتە روھلانغان جىن سۇلالىسى قوشۇنى بۇرۇنقى جەڭ-گىۋارلىقىنى ئەسلىگە كەلتۈردى ھەمدە موڭغۇللارنىڭ ئىتتىپاق-دەشى بولغان لياۋدۇڭ بەگلىكىگە قارشى ئاتلاندى. بۇ ئىشلار شۇنچىلىك تېز بولدىكى، قايتىپ كېلىۋاتقان موڭغۇل قوشۇنى تېخى ئۆز يايلاقلىرىغا يەتمەي تۇرۇپلا چىڭگىزخانغا بۇ ھەقتىكى مەلۇمات كەلدى.

ئۇ قوشۇننى دەرھال توختاتتى ۋە قىش كېلىپ قالغانلىقىغا قارىماي، بىرنەچچە كۈچلۈك تارماق قوشۇننى تەشكىللەپ، ئۇلار-نىڭ بىر قىسمىنى ئالتانخاننى قوغلاش ئۈچۈن جەنۇبقا، قالغان-لىرىنى شىمالدىكى ۋەزىيەتنى ئوڭشاشقا ئەۋەتتى. ئاساسلىق قو-شۇن سەددىچىن سېپىلىغا يېقىن جايدا توختاپ، لازىم تېپىلغاندا ھەرىكەتتىكى قوشۇنلارغا ياردەم بېرىشكە تەييار تۇردى.

ياردەمنىڭ لازىمى بولمىدى، چۈنكى قوشۇنلارغا باش بولغان قوماندانلار ئۆزلىرىگە تاپشۇرۇلغان ۋەزىپىلەرنى ناھايىتى ياخشى ئورۇنلىدى. شىمالدا سۇبۇتاي ۋەزىيەتنى ئوڭشاش بىلەنلا قالماي، چاقماق تېزلىكىدە ئىلگىرىلەپ، كورېيەنى ئىشغال قىلدى. مۇقا-لى بىلەن لياۋدۇڭ بېگى دۈشمەنگە ئوچۇق دالدا زەربە بېرىپ، بېيجىڭغا يېقىنلاشتى. بۇ شەھەردىكى قوشۇن ۋە ئاھالىنىڭ ھې-لىقى قىزغىنلىقى ئەمدى پۈتۈنلەي ئۈمىدسىزلىككە ئۆزگەرگەند-دى. موڭغۇللارنىڭ ئالىي ھۆكۈمدارى ئالدىنقى ئۈچ قېتىملىق ئۇرۇشتا ھۇجۇم بىلەن ئېلىشقا جۈرئەت قىلالىمىغان بۇ غايەت



كۈچلۈك شەھەر ئەمدى مۇقالىنىڭ تەھدىتىدىن قورقۇپ ئۆزلۈ-
كىدىن تەسلىم بولدى. بۇ ۋەقە 1215 - يىلى يازدا بولغان.
بۇ چاغدا سەددىچىن سېپىلىگە يېقىن يەردە قىشلاۋاتقان ئا-
ساسلىق موڭغۇل قوشۇنىمۇ ئورۇش بولۇۋاتقان جايغا يېتىپ
كەلدى. چىڭگىزخان شۇ قوشۇن بىلەن جەنۇبتىكى ئالتانخان
بېيجىڭنى قۇتۇلدۇرۇشقا ئەۋەتكەن قوشۇننى تارمار قىلدى. جە-
نۇبقا ئەۋەتىلگەن تارماق قوشۇن ئالتانخاننى قوغلاپ يېتەلمىگە-
ندى. ئىسيانكار خانزادىمۇ تەلىيى ئوڭدىن كېلىپ، قېچىپ قۇ-
تۇلدى. مۇشۇنداق شارائىتتا ھەتتا بېيجىڭ قولىدىن كەتكەندىن
كېيىنمۇ تىنچلىق ئورنىتىلمىدى. ئالتانخان سۇلالىنىڭ جەنۇبىي
قىسمىدىكى ئادەم ۋە بايلىق كۈچىگە تايىنىپ كۈرەشنى
داۋاملاشتۇردى.

چىڭگىزخان بېيجىڭنى ئالغاندىن كېيىن ھەددى - ھېساب-
سىز ئولجىغا ئىگە بولدى ۋە جىن سۇلالىسىنىڭ ئىشغال قىلىن-
غان قىسمىدا ئۆز ھاكىمىيىتىنى تىكلەپ قويۇپ، قاراقۇرۇمغا
قايتتى. مۇقالى ئىشغال قىلىنغان زېمىننىڭ نايىبى بولۇپ قالدى.
جۇڭگوغا قارىتىلغان يۈرۈشتە چىڭگىزخاننىڭ لەشكەرىي،
سىياسىي ئىقتىدارى يەنە نامايان بولدى. ئۇ ئۆزلۈكسىز ئۆزگە-
رىپ تۇرغان شەرت - شارائىتتىن پايدىلىنىشقا ماھىر بولدى. بۇ
ئۇرۇشتىكى ئايرىم ھەرىكەتلەر ئادەتتىكى پىلانىسىز ھۇجۇم بول-
ماستىن، پىششىق تەييارلىقلار بىلەن ئورۇنلاشتۇرۇلغان سىس-
تېمىلىق ئۇرۇش ھەرىكەتلىرى ئىدى. نۇقسانسىز ئىستراتېگىيە
ۋە تاكتىكا ئۇسۇللىرى ۋە لەشكەرلەرنىڭ جەڭگىۋارلىق روھى بۇ
ھەرىكەتلەرنىڭ مۇۋەپپەقىيىتىنى كاپالەتكە ئىگە قىلدى.

«دېمەك، — دەيدۇ گېنېرال ئىۋانن، — ئادەم سانىنىڭ كۆپ
بولۇشىمۇ، سەددىچىن سېپىلىمۇ، شەھەرلەرنىڭ قاتتىق مۇداپى-
ئەسىمۇ، ئېگىز تاغلارمۇ جىن سۇلالىسىنى موڭغۇللارنىڭ قىلد-



چىدىن ساقلاپ قالالمىدى. جىنىلقلار ئۆزلىرىنىڭ جەڭگىۋارلىقىنى يوقاتمىدى ۋە يىگىرمە نەچچە يىلغىچە مۇستەقىللىقنى ساقلاپ تۇردى. لېكىن چىڭگىزخان جىن سۇلالىسىنىڭ بارلىق چارۋا ماللىرى ۋە ئاتلىرىنى خۇاڭخې دەرياسىنىڭ شىمالىغا ھەيدەپ كېتىپ، ئۇلارنى زور ئاتلىق قوشۇن تەشكىللەش ئىمكانىيىتىدىن مەھرۇم قىلدى ھەمدە داۋاملىق ھۇجۇم قىلىپ، كۈچ تەڭپۇڭلۇقنىڭ ئەسلىگە كېلىشىگە يول قويمىدى. جىنىلقلار پەقەت شەھەر ۋە شەھەر سېپىللىرىنى مۇداپىئە قىلىش بىلەنلا چەكلىنىشكە مەجبۇر بولدى، لېكىن موڭغۇللار بۇ سۇلالىنى ھەر تەرەپتىن قىسىپ ۋەيران قىلىپ، تىنچلىق بەرمەي، ئاخىر ھەممە شەھەرلەرنى دېگۈدەك ئۆز قولىغا ئالدى. بۇنىڭدىن ئەينى دەۋردە پىيادە قوشۇنلارغا نىسبەتەن ئاتلىق قوشۇنلارنىڭ نەقەدەر ئۈستۈن ئورۇندا تۇرغانلىقىنى كۆرگىلى بولىدۇ. بۇنىڭغا يەنە شۇنى قوشۇش لازىمكى، چىڭگىزخان ئۇرۇشقا تەييارلىق قىلىشنى بىلەتتى. ئۇ ئىتتىپاقداشلارنى جەلپ قىلىپ، ئۆزىنىڭ ئىشلىرىنى يەڭگىلەشتۈرۈش ئۈچۈن ئۇلاردىن پايدىلىناتتى. مەسىلەن، ئۇ ئۆز-ئۆزى غۇتلار بىلەن ئىتتىپاقلىشىپ، جىن سۇلالىسىگە قارشى ئېلىپ بېرىلغان دەسلەپكى ئۇرۇش ھەرىكەتلىرىنى ئاسانلاشتۇردى. ئاندىن قىتانلارنى (لياۋدۇڭ بېگىنى) ئۆز يېنىغا تارتىپ، دۈشمەن كۈچلىرىنى پارچىلىدى ۋە شۇ ئارقىلىق دۈشمەننى شىمالدىكى زېمىنلەردىن ئايرىۋېتىپ، قىتانلاردىن ۋە خەنزۇلاردىن قوشۇن توپلىدى. شۇنىڭ بىلەن، جۇرجىتلارنى ئۇلارنىڭ بېقىندىلىرىدىن ئايرىۋەتتى، كېيىن يەنە تاڭغۇتلاردىنمۇ ياردەم ئالدى. ئەڭ ئاخىرىدا، ئۇ ئۆز ۋارىسلىرىغا جەنۇبىي سۇلالىسىدىنمۇ پايدىلىنىشنى ۋەسىيەت قىلدى. قىسقىسى، ئۇ سىياسەتتىنمۇ خۇددى قورالغا ئوخشاشلا ماھىرلىق بىلەن ئىشلىتىشنى بىلگەن»^①.

① ئىۋانسن، 103 - بەت.



شۇنداق بولۇشىغا قارىماي، چىڭگىزخان ۋە ئۇنىڭغا بېقىنغان ھۆكۈمدارلار بەش يىل ئۇرۇشۇپمۇ شىمالىي جۇڭگونى تولۇق بويسۇندۇرالمىدى. قابىل مۇقالىغا تاپشۇرۇلغان بۇ ۋەزىپە چىڭ-گىزخانغا قازا يەتكەن 1227 - يىلىغىچىمۇ ئورۇندالمىدى. جەنۇ-بىي جۇڭگودىكى سۇڭ سۇلالىسىنى بويسۇندۇرۇش بولسا چىڭ-گىزخان ھايات ۋاقتىدا تېخى كۈنتەرتىپكىمۇ قويۇلمىغانىدى.

جۇڭگونى بىرلىككە كەلتۈرۈشتىكى قىيىنچىلىق — ئۇ-رۇشلاردىكى ئوڭۇشسىزلىقلارنى، جۇڭگو تۈزلەڭلىكىدىكى ھاۋا رايىغا كۆچمەنلەرنىڭ كۆنەلمىگەنلىكىدىن ياكى قانداقتۇر ئۆتكە-لى بولمايدىغان تەبىئىي توسۇقلارنىڭ بولغانلىقىدىن ئەمەس، بەلكى شۇ چاغلاردا نەچچە يۈز مىليون نوپۇسقا ئىگە بولغان ئۇ-يۇشاق جۇڭگو خەلقىنىڭ پاسسىپ قارشىلىقىدىن كېلىپ چىق-قان. بۇنداق شارائىتتا جەنۇبقا ئىلگىرىلەش ناھايىتى زور قىيىنچىلىقلارغا دۇچ كېلەتتى، بېسىۋېلىنغان زېمىنلەرنى باشقۇ-رۇش ئىشلىرىدا قىيىنچىلىقلار تېخىمۇ كۆپ بولاتتى ۋە نەتىجى-دە يەنە قولىدىن كېتەتتى.

دەرۋەقە، ئادەم سانى ئاز بولغان موڭغۇل قوشۇنلىرى-دىن بېسىۋېلىنغان يەرلەرنى قوغداشقا كۈچلۈك قىسىملارنى قال-دۇرۇش مۇمكىن بولمايدىغان ئىش ئىدى، ئاجىز قىسىملارنى قالدۇرۇش خەتەرلىك بولاتتى، چۈنكى بۇنداق قىسىملار زىچ ما-كانلاشقان ئادەم دېڭىزىغا غەرق بولۇپ كېتەر ئىدى.

1234 - يىلى سۇبۇتاي ئىنتايىن كۆپ قۇربان بېرىش بەدد-لىگە جىن سۇلالىسىنىڭ جەنۇبىي ئاستانىسىنى ئېلىپ، جىن سۇلالىسىنىڭ مۇستەقىللىقىنى يوقاتقاندىن كېيىن، نۆۋەت كۈچلۈك سۇڭ سۇلالىسىگە كەلدى. چىڭگىزخان ئۆمرىنىڭ ئا-خىرىدا ئۆز ۋارىسلىرىغا ئەنە شۇ يېڭى ۋەزىپىنى ۋەسىيەت قىلىپ قالدۇردى. ئارىدىن يەنە ئون يىللار ئۆتۈپ، 13 - ئەسىرنىڭ



ئىككىنچى يېرىمغا كەلگەندە بۇ ۋەزىپىمۇ ئورۇندالدى.

جەنۇبىي جۇڭگونى ئىشغال قىلىشتا بولۇپ ئۆتكەن مۇنداق بىر ۋەقەنى ئالاھىدە تىلغا ئېلىپ ئۆتۈش لازىم. بىزگىچە يېتىپ كەلگەن مەلۇماتلاردىن قارىغاندا، بۇ ۋەقە ۋە شۇ چاغدىكى شارائىت مۇنداق بولغان:

موڭغۇللارنىڭ بۈيۈك خانى مۆڭكە سۇڭ سۇلالىسىنى بويى- سۇندۇرۇش ئۈچۈن ئۇزاققىچە جاپالىق كۈرەش قىلغاندىن كېيىن ئىككى ئوتتۇرىدا تىنچلىق ئورنىتىلدى. بۇ چاغدا خاننىڭ ئىنىسى قۇبلاي موڭغۇل قوشۇنلىرىغا باش بولۇپ، قوماندانلىق تالان- تىنى نامايان قىلغانىدى. گۇمانخور مۆڭكە ئىنىسىنىڭ ئابرويى- نىڭ ئۆسۈپ كېتىشىدىن ئەنسىرەپ، ئۇرۇشنىڭ ئاخىرقى مەز- گىلىگە كەلگەندە ئۇنى قوماندانلىقتىن ئېلىپ تاشلىدى ۋە مەشھۇر سۇبۇتاي باتۇرنىڭ ئوغلى ئۈرەڭ قاتايىنى ئۇنىڭ ئورنىغا قويدى.

موڭغۇللار تىنچلىق مەزگىلىدىن يېڭى ئۇرۇش ھەرىكەتلى- رىنىڭ تەييارلىقى ئۈچۈن پايدىلاندى. سۇڭ خاقانىنى قولغا چۈ- شۈرۈش ئۈچۈن ئۇنىڭ جەنۇبقا چېكىنىش يوللىرىنى ئۈزۈۋېتىش كېرەك ئىدى. بۇنىڭ ئۈچۈن يېتەرلىك لەشكەرىي كۈچنى دۈش- مەن دۆلەتنىڭ جەنۇبىي چېگرا رايونىغا يۆتكەشكە توغرا كېلەتتى.

ئاسىيا قىتئەسىنىڭ كەڭ زېمىنلىرىدە قوشۇن يۆتكەش ئى- شىنى ئوڭۇشلۇق تاماملاش ئۈچۈن ھەرىكەت مەخپىيەتلىكىنى چىڭ ساقلاش تەلەپ قىلىناتتى. يۆتكىلىدىغان قىسىم سۇڭ سۇلالىسىنىڭ سىرتىدىكى ئاھالىسى شالاڭ بولغان چۆللۈكلەردىن ئۆتۈشى كېرەك ئىدى. شۇنىڭ بىلەن، بۇ قىسىم شەرقىي تىبەت (شىزاڭ) نىڭ چۆللىرىدىن ۋە ھىمالايا تاغلىرىنىڭ قىيىن ئۆت- كەللىرىدىن ئۆتۈپ ئىلگىرىلىدى. بىرنەچچە يىلغا سوزۇلغان بۇ تەڭداشسىز قىيىن يۈرۈشكە ئۈرەڭ قاتاي قوماندانلىق قىلدى. مەخپىيەتلىكىنى ساقلاش ئۈچۈن ئالدىغا ئۇچرىغان ھەرقانداق ئا-



دەم رەھىمسىزلىرىچە ئۆلتۈرۈلدى. بۇ قوشۇن چۆللەر ۋە تاغلاردىن ئۆتكۈچە نۇرغۇنلىغان ئادەم ۋە ئاتلىرىدىن ئايرىلىپ قالدى. لېكىن بۇ ھال قومانداننىڭ پولاتتەك ئىرادىسىنى ۋە لەشكەرلەرنىڭ پىداكارلىق روھىنى بوشاشتۇرمىدى.

بۇ قوشۇن شەرقىي تىبەت ۋە يۈننەننى بېسىپ ئۆتكەندىن كېيىن ھىندىچىنى زېمىنلىرىگە كىرىپ، خانوغيچە يېتىپ باردى ھەمدە تونكىن (شىمالىي ۋىيېتنام)نى بويسۇندۇردى، ئانام (ۋىيېتنامنىڭ ئوتتۇرا قىسمى) خانلىقىغا سېلىق سالدى. ھالبۇكى، ئۈزۈلمەس يۈرۈشلەر، جەڭلەر، يۇقۇملۇق كېسەل ۋە موڭغۇللار كۆنمىگەن ئىسسىق ھاۋانىڭ تەسىرى تۈپەيلىدىن، قوشۇننىڭ بەشتىن تۆت قىسمى كېمىيىپ، ئاران يىگىرمە مىڭ كىشىگە چۈشۈپ قالدى. شۇنداقتىمۇ، موڭغۇللار يەرلىك ئاھالىدىن ئۆز ئېھتىياجلىرى ئۈچۈن پايدىلىنىشنى بىلگەچكە، ئۆرەڭ قاتاي سۇڭ زېمىنلىرىگە كىرىشتىن ئىلگىرى ھىندىچىنىدىكى بويسۇندۇرۇلغان قەبىلىلەردىن ئەسكەر ئېلىپ، قوشۇننى تولۇقلىدى.

پۈتۈن ھەرىكەتنىڭ مۇۋەپپەقىيىتىگە كاپالەتلىك قىلىش ئۈچۈن موڭغۇل قوشۇنىنىڭ ئاساسلىق كۈچلىرى بىلەن بولغان ئالاقىنى ئۈزۈپ قويۇشقا بولمايتتى. ئالاقىلىشىش ئارقىلىق دۈشمەن زېمىنلىرىگە شىمالدىن ۋە جەنۇبتىن بىرلا ۋاقىتتا قىلىپ كىرىش ياكى ھەرىكەتنى ماسلاشتۇرۇش كېرەك ئىدى. سىمسىز تېلېگراف ئىجاد قىلىنىشتىن 650 يىل ئىلگىرى ئا. شۇنداق ئالاقىلىشىش شەرتىنىڭ قانداق ئەمەلىيلەشكەنلىكىنى بىزنىڭ ھازىرقى چۈشەنچىمىز بويىچە تەسەۋۋۇر قىلىشىمىز تەس.

ۋاھالەنكى، بۇنداق ئالاقە ئاتلىق چاپارمەنلەر ئارقىلىق ئەمەلىيلەشكەن ۋە بۇنىڭ نەتىجىسى كۆڭۈلدىكىدەك بولغان. موڭغۇل قوشۇنلىرىنىڭ شىمالدىن ۋە جەنۇبتىن قارىمۇقارشى يۆنىلىشتە



ھۇجۇم قىلىشى بىلەن سۇڭ سۇلالىسى مەۋجۇت بولۇشتىن قال-
دى. 1259 - يىلى، تېخى سۇڭ ئۇرۇشى ئاياغلاشمىغان پەيتتە
مۆڭكە خان قازا تاپتى. ئۇنىڭ ئورنىغا قۇبلايخان چىقتى. پۈتۈن
جۇڭگو ۋە ھىندىچىننىڭ خېلى كۆپ قىسمى قۇبلايخان ئىمپې-
رىيەسىنىڭ تەركىبىگە كىردى. موڭغۇللارنىڭ ئېكۋاتور تەرەپكە
داۋاملىق كېڭىيىشىنى شەرقىي جەنۇبىي ئاسىيانىڭ كۆچمەنلەر
كۆنەلمەيدىغان تىروپىك كىلىماتىلا توسۇپ قالدى.

يۇقىرىدا تېمىنىڭ پۈتۈنلۈكىنى ساقلاش ۋە چىڭگىزخاننىڭ
ئاسىيادىكى مىراسلىرى ھەققىدە ئاز - تولا چۈشەنچە بېرىش
مەقسىتىدە ۋاقىت تەرتىپى بويىچە كېلىۋاتقان بايانىمىزدىن بىر -
ئاز چېكىندۇق. ئەمدى ئۆزىنىڭ ئاستانىسى قاراقۇرۇمدا ئولتۇ-
رۇپ، بەش يىللىق جۇڭگو ئۇرۇشىنىڭ تەجرىبە - ساۋاقلرى
ئۈستىدە ئويلىنىۋاتقان چىڭگىزخان ھەققىدىكى بايانىمىزنى
داۋاملاشتۇرايلى.

بۇ ئۇرۇشتا ھەر تەرەپلىمە تەجرىبە - ساۋاقلار ھاسىل قىل-
لىنىدى. موڭغۇللارنىڭ ئۇرۇش سەنئىتى دۈشمەننىڭ ئىدىيەسى
ۋە ئۇرۇش تېخنىكىسىنى قوبۇل قىلىشتا زور ئۆتۈقلارغا ئېرىش-
تى. كېيىنكى يۈرۈشلەردە موڭغۇل قوشۇنىنىڭ ئەينى دەۋردە
ئىلغار ھېسابلانغان قورال - ياراقلارغا ئىگە بولغانلىقىنى ۋە
جۇڭگو قەلئەلىرىگە دۇچ كەلگەن ۋاقتىدىكىدەك ئامالسىز قالغان-
لىقىنى كۆرىمىز. چىڭگىزخان ۋە ئۇنىڭ قوشۇنىدىكى يۇقىرى
دەرىجىلىك سەركەردىلەر تامامەن ئەمەلىي تەجرىبىگە ئاساسلىنىد-
ىغان كىشىلەر بولسىمۇ، تولىسى قابىلىيەتلىك ۋە تىرىشچان
ئىدى. ئۇلار ئۆزلىرىنىڭ كونكرېت تەجرىبىلىرىنى جۇڭگونىڭ
سۈننى، ۋۈزى ۋە سىما قاتارلىق لەشكىرىي ئالىملىرىنىڭ پىش-
شىق يەكۈنلىرى ۋە ئۇرۇش سەنئىتى نەزەرىيەلىرى بىلەن بىر -
لەشتۈرۈپ، ئۆزلىرىنىڭ ئۇرۇش قىلىش ئىدىيەلىرىنى سىستېمى-



مىلاشتۇردى ھەمدە ئۆزلىرىنىڭ يېزىقتا خاتىرىلەنمىگەن ئىستراتېگىيە ۋە تكتىكا نەزەرىيەسىنى ياراتتى.

موڭغۇللارنىڭ ئومۇمىي مەدەنىيەت ۋە پۇقرالارنى باشقۇرۇش جەھەتتە ئۆزلەشتۈرگەنلىرى تېخىمۇ مۇھىم بولسا كېرەك. 1215 - يىلى بېيجىڭ ئېلىنغاندىن كېيىن، چىڭگىزخانغا يال-لۇغ چۇساي ئىسىملىك بىر تۇتقۇن تونۇشتۇرۇلدى. بۇ تۇتقۇن ئۆز زامانىسىدىكى ئاتاقلىق پەيلاسوپ، شائىر ۋە مۇنەججىم بو-لۇپ، كىشىلەر ئۇنى «مۇكەممەل ئەۋلىيا» دەپ ئاتىشاتتى. ئۇ جىن (جۇرچىت) سۇلالىسىدىن بۇرۇن شىمالىي جۇڭگودا ھۆكۈم سۈر-گەن قىتان ئەۋلادلىرىدىن بىرى ئىدى. چىڭگىزخان ئۇنى قوبۇل قىلىپ، مۇنداق دېدى:

— لياۋ (قىتان) ۋە جىن سۇلالىلىرى ھەمىشە ئۆزئارا دۈشمەنلىشىپ كەلگەن، مەن سېنىڭ قىساسىڭنى ئېلىپ بەردىم. ياللۇغ چۇساي ئېتىراز بىلدۈرۈپ مۇنداق دېدى:

— مېنىڭ ئاتام، بوۋام ۋە مەن جىن سۇلالىسىنىڭ پۇقرا-لىرى ئىدۇق. ئەگەر مەن ئىلگىرىكى ھۆكۈمدارىم ۋە ئاتامغا ئى-چىمدە غۇم ساقلىسام گۇناھكار بولىمەن.

ياللۇغ چۇسايىنىڭ جاۋابى ۋە تاشقى كۆرۈنۈشى چىڭگىزخانغا ياراپ قالدى. چىڭگىزخان مىللەتچىلىك ئەقىدىسىدىن خالىي بولغاچقا (شۇ دەۋر، شۇ جەمئىيەتتە مۇشۇنداق ئادەمنىڭ چىققان-لىقى ھەقىقەتەن ئەجەپلىنەرلىك)، بۇ يۇقىرى مەدەنىيەتلىك يات ئەللىكنى دۆلەت خىزمىتىگە قويسا بولىدىغانلىقىنى دەرھال ھېس قىلىپ يەتتى. ئۇ قەھرىمان سەپداشلىرىنىڭ پۇقرالارنى باشقۇ-رۇش جەھەتتىكى قابىلىيەتلىرىگە ئانچە ئىشىنىپ كەتمىگەچكە، بۇ ئىشنى تۇتقۇن پەيلاسوپقا تاپشۇردى. ياللۇغ چۇساي موڭغۇل خاقانىنىڭ ئىشەنچلىك مەسلىھەتچىسى بولۇپ قالدى. ياللۇغ چۇساي چىڭگىزخانغا مۇنداق دېگەن: «ئاتقا مىنىپ دۇنيانى بې-



سىۋالغىلى بولىدۇ، لېكىن ئات ئۈستىدە ئولتۇرۇپ دۇنيانى باش-
قۇرغىلى بولمايدۇ».

بۇ دۆلەت ئەر بابى ئىمپېرىيەنىڭ مەمۇرىي ۋە مالىيە ئورگان-
لىرىنى تەشكىللىدى ۋە ھەتتا لەشكېرىي ئىشلاردىمۇ بىر قىسىم
ئىسلاھاتلارنى يۈرگۈزدى. ئۇنىڭ ئىسلاھاتى ئېھتىمال جۇڭگو
قوشۇنىنىڭ ئۈلگىسى بويىچە تېخنىكىلىق ۋە لەشكېرىي - مە-
مۇرىيەت كەسىپلىرىدە ئېلىپ بېرىلغان بولسا كېرەك. ياللۇغ
چۇساي شەخسىي مۇناسىۋەتتىمۇ چىڭگىزخانغا ئىجابىي تەسىر
كۆرسەتتى. ئۇ خاننىڭ ساۋاتسىز كۆچمەنلەرگە خاس بولغان، بە-
زىدە ئۆزىنى بېسىۋالمايدىغان يۈگەنسز خۇيىنى پەسكويغا چۈ-
شۈرۈپ، ئۇنى تىنچلىق تۈرىدىكى ئىشلارغا كۆندۈرەلدى. ئۇنىڭ
تەشەببۇسى بىلەن يەنە موڭغۇل ئىمپېرىيەسىنىڭ دۆلەت ئارخى-
پى تەسىس قىلىندى.

بۇ جۇڭگو پەيلاسوپىنىڭ ئۈنۈملۈك خىزمەتلىرى چىڭگىز-
خاننىڭ دەسلەپكى ۋارىسلىرى دەۋرىدىمۇ داۋاملاشتى.
ئومۇمەن، موڭغۇل خانلىرى داڭلىق يات ئەللىكلەر بىلەن
مۇناسىۋەت باغلاشتىن ئۆزىنى تارتمايتتى. چىڭگىزخان بولسا ئا-
تاين شۇنداق ئادەملەرنى ئىزلەپ تېپىپ، ئۇلارنىڭ بىلىمى ۋە
مەسلىھەتلىرىدىن دۆلەت ئىشلىرى ئۈچۈن ياكى ئۆزىنىڭ بىل-
مىنى ئاشۇرۇش ئۈچۈن پايدىلىناتتى.

ئالاھىلى، ئۇ ئوتتۇرا ئاسىيادا خارەزىمشاھ بىلەن ئۇرۇشۇۋات-
قان مەزگىلدە، پەلسەپەۋى مۇكەممەللىك ئۈستىدە ئىزدىنىۋاتقان
ئاتاقلىق تويىن(داۋجياۋ) راھىبى چاڭ چۈننىڭ داڭقىنى ئاڭلاپ،
ئۇنى بېيجىڭدىن چاقىرتتى ۋە ئۇنىڭدىن «ئۆلمەسلىكنىڭ دورى-
سى»نى سورىدى.

— جۇڭگو چېكىدىن ئاشقان ھەشەمەتچىلىك ۋە تەكەببۇر-
لۇققا بېرىلىپ كەتكەچكە تەڭرى ئۇنى جازالىدى. مەن شىمالدىكى



يالاقلاردا ياشاپ، كەيپ - ساپاغا بېرىلمىدىم، پاكلىق ۋە تۈزلۈك - نى ياخشى كۆرىمەن، ھەشەمەتچىلىككە قارشى تۇرۇپ، ئاددىي - ساددىلىق يولىنى تۇتمەن. مەن بىر خىللا كىيىم كىيىپ، بىر خىل تاماق يەيمەن، پادىچىلار ۋە بېلىقچىلار نېمە كىيسە ۋە نېمە يېسە، مەنمۇ شۇنى كىيىمەن ۋە شۇنى يەيمەن. مەن يەتتە يىلدا ئۇلۇغ ئىشلارنى تەۋرەتتىم - دۇنيادىكى ھەممە ئەللەرنى بىر - لىككە كەلتۈردۈم. سەن ھەقىقەتنى يار تۇتۇپ، قائىدە - يوسۇنلار بويىچە ئىش قىلىدىغان ئۇستاز. سېنىڭ ئەۋلىيالىقتا نامىڭ بار، شان - شۆھرىتىڭ ھەممىگە ئايان. ئەمدى ئەۋلىيالىق بابىدىكى كارامىتىڭنى كۆرسەتكىن؛ قۇملۇق چۆللەردىكى يول يىراقلىقىنى ئويلىما، خەلقنى ئويلاپ، مېنى ئاياپ، ماڭا ئۆلمەسلىكنىڭ دورى - سىنى ئېيتىپ بەرگىن.

چاڭ چۈن ھەيۋەتلىك ھۆكۈمدارغا جاۋاب بېرىپ، «ئۆمۈرنى ئۇزارتىشنىڭ دورىسى بار، لېكىن ئۆلمەسلىكنىڭ دورىسى يوق» دېدى. بۇ گەپنى ئاڭلاپ چىڭگىزخان غەزەپلەنمىدى، ئەكسىچە، ئۇنىڭ راستچىل ۋە سەمىمىيلىكىگە مىننەتدارلىق بىلدۈردى.



توققۇزىنچى باب

ئوتتۇرا ئاسىياغا يۈرۈش

چىڭگىزخان جۇڭگودىن قايتىپ كەلگەندىن كېيىن نەزەرنى غەرب تەرەپكە ئاغدۇردى. ئالدىنقى بابتا سۆزلەنگىنىدەك، ئۇ تە - رەپتە چىڭگىزخاننىڭ تېخىچىلا قۇدرەتلىك بولۇپ تۇرۇۋاتقان دۈشمىنى كۈچلۈكخان نەيرەڭ ئىشلىتىپ، قارا خىتاي (قىتان) دۆلىتىنى چاڭگىلىغا ئېلىۋالغانىدى. ئالتاينىڭ غەربىدىن تارتىپ ئۇرال دەرياسىغىچە بولغان جايلاردىكى بىر قىسىم ئەللەرمۇ تېخى بويسۇندۇرۇلمىغانىدى.

ئوتتۇرا ئاسىيا مۇسۇلمانلىرىنىڭ تۈركىستان، ئافغانىستان ۋە پېرسىيەنى باشقۇرغان قۇدرەتلىك ھۆكۈمدارى سۇلتان مۇ - ھەممەد خارەزىمشاھ بىلەن بولغان مۇناسىۋەتلەر كېيىن قانداق بولۇشىدىن قەتئىينەزەر، ئالدى بىلەن يېقىندىكى دۈشمەنلەر يۈ - قىتىلىشى كېرەك ئىدى، چۈنكى ئۇلار تىنچلىق شارائىتىدا مۇ - سۇلمانلار مەملىكىتى بىلەن بولغان ئالاقىگە زىيان سېلىشى، ئۇرۇش بولغان شارائىتتا موڭغۇللارنىڭ دۈشمەنلىرىنى كۈچەي - تىمۇپىتىشى مۇمكىن ئىدى.

يېقىندىكى دۈشمەنلەرنى يوقىتىش ۋەزىپىسى خىل سەركەر - دىلەردىن سۇبۇتاي بىلەن جەبەگە تاپشۇرۇلدى. ئۇلار بۇ ۋەزىپىنى كۈچىمەيلا ئورۇندىدى. سۇبۇتاي 1216 - يىلى ئالتاي بىلەن ئۇراننى تېزلىكتە ئىشغال قىلىپ، چىڭگىزخاننىڭ زادى چىقىد - شالمايدىغان دۈشمەنلىرى بولغان مەركىزىي ئەلنى ئاخىرقى ئا -



دىمىگىچە قىرىپ تاشلىدى. جەبە كۈچلۈكخان بېسىۋالغان مۇ - سۇلمانلارنىڭ نارازىلىقىدىن ماھىرلىق بىلەن پايدىلىنىپ، ئۇنىڭ دۆلىتىنى يوقاتتى. كۈچلۈكخان مۇسۇلمانلارنى ئۆز دىنىدىن ۋاز كەچتۈرۈش ئۈچۈن زۇلۇم سالغانىدى. جەبە نويان تولۇق دىنىي ئىركىنلىكنى ئېلان قىلىپ، مۇسۇلمانلارنى ۋە بىر قىسىم لەش - كىرىي ئەمەلدارلارنى موڭغۇللارغا مايىل قىلدى ۋە شۇ ئارقىلىق ئۆزىنىڭ ھەرىكەتلىرىدىكى مۇۋەپپەقىيەتلىرىنى كاپالەتكە ئىگە قىلدى. تولۇق تارمار قىلىنغان كۈچلۈكخان خانىدانلىقتىن مەھرۇم بولدى ۋە موڭغۇللاردىن قېچىپ قۇتۇلالماي، ئاخىر ھىندىقۇش تاغلىرىدا قازا تاپتى. تارىم ۋادىسى ۋە يەتتە سۇ رايونىنىڭ بىر قىسمىنى ئۆز ئىچىگە ئالغان قارا خىتاي (قىتان) مەملىكى - تى چىڭگىزخان ئىمپېرىيەسىگە قوشۇلدى. شۇنىڭ بىلەن، موڭ - غۇللار خارەزىمشاھ زېمىنلىرىنىڭ چېگرالىرىغا كېلىپ قالدى.

خارەزىمشاھ تېخى جۇڭگو ئۇرۇشى بولۇۋاتقان ۋاقىتلاردا دوستانە مۇناسىۋەت ئورنىتىش مەقسىتىدە موڭغۇل ئېلىگە بىر ئەلچىلەر ئۆمىكىنى ئەۋەتكەنىدى. ھالبۇكى، مۇھەممەد خارەزىم - شاھ چىڭگىزخاننىڭ كۈندىن - كۈنگە قۇدرەت تېپىۋاتقانلىقىدىن خەۋەر تاپقان بولغاچقا، بۇ ئەلچىلەر ئۆمىكىگە مەخپىي كۆزىتىش ۋەزىپىسىمۇ تاپشۇرۇلغانىدى، ئەلۋەتتە. بېيجىڭدىن قايتىپ كەل - گەن چىڭگىزخان بۇ ئەلچىلەر بىلەن قاراقۇرۇمدا كۆرۈشتى ۋە ئۇلارغا ئىنتايىن كۆپ مىننەتدارلىق كۆرسەتتى.

چىڭگىزخان ئەلچىلەرگە «مەن ئۆزۈمنى شەرقنىڭ ھۆكۈمران - نى دېگەنلىكىمگە، سىلەرنىڭ پادىشاھىڭلارنىمۇ غەربنىڭ ھۆ - كۈمدارى دەپ ئېتىراپ قىلىمەن. سىلەر تەرەپ بىلەن دوستلۇق مۇناسىۋىتى ئورنىتىشنى ۋە ئىككى ئوتتۇرىدا سودا ئىشلىرىنى راۋاجلاندۇرۇشنى خالايمەن» دېگەن مەزمۇندا سۆزلىدى.

ئەلچىلەر ۋە ئۇلار بىلەن كەلگەن سودىگەرلەرگە جاۋابەن



چىڭگىزخانمۇ ئۆزىنىڭ ئەلچىلىرى ۋە نۇرغۇنلىغان سودىگەرلەر - دىن تەركىب تاپقان بىر كارۋاننى تەشكىللەپ، مۇھەممەد بىلەن كۆرۈشۈشكە ئەۋەتتى. ئەلچىلەر سۇلتانغا كاتتا سوۋغا - سالاملارنى ئېلىپ بېرىپ، ئىككى دۆلەت ئوتتۇرىسىدىكى سودا يوللىرىنىڭ بىخەتەرلىكىگە كاپالەتلىك قىلىش توغرىسىدا تەكلىپ بەرمەكچى ئىدى. چىڭگىزخاننىڭ ئەلچىلىرى ۋە ئۇلارغا قوشۇلغان سودىگەرلەر (بۇلارنىڭ كۆپ قىسمى مۇسۇلمانلار ئىدى) 1218 - يىلى سۇلتاننىڭ ئاستانىسىگە كېتىۋېتىپ يول ئۈستىدە ئوتتۇرا شەھىرىگە كېلىپ توختىدى. بۇ شەھەر بەزى مەلۇماتلاردا ھازىرقى تاشكەنتنىڭ شىمالىغىراق توغرا كېلەتتى دېيىلىدۇ، يەنە بەزى مەلۇماتلاردا بولسا تاشكەنتنىڭ غەربىي شىمال تەرىپىدىكى سىر دەريا بويىغا جايلاشقان دېيىلىدۇ. ۋاھالەنكى، ئەلچىلەر ۋە سودىگەرلەر بۇ يەردە ئۆزلىرى ئويلىغاندىكىدىن پۈتۈنلەي ئەكسىچە كۈتۈۋېلىشقا دۇچ كەلدى.

ئوتتۇرا ھاكىمى سۇلتاننىڭ مەخپىي ئورۇنلاشتۇرۇشى بويىچە - چەكلىنىش كۆردۈمۈ ياكى ئۆزىنىڭ شەخسىي خاھىشى بويىچە قىلدۇرۇپ، ئىشقىلىپ چىڭگىزخان ئەۋەتكەن كارۋان بۇلانىدى، ئەلچىلەر ۋە سودىگەرلەر ئۆلتۈرۈلدى. ئېھتىمال، مۇھەممەد چىڭگىزخاننىڭ سەمىمىيىتىگە ئىشەنمىگەن بولسا كېرەك. شۇنداقلا سۇلتانغا يوللانغان مەكتۇپتا چىڭگىزخاننىڭ ئۇنى «سۆيۈملۈك ئوغلۇم» دەپ ئاتىغانى ئۇنىڭ جېنىغا تەگكەن بولسا كېرەك. شۇنىڭ بىلەن، سۇلتان چوقۇم ئارىنىڭ بۇزۇلىدىغانلىقىنى جەزملەشتۈرۈپ، ساقلاڭلىق بولمايدىغان توقۇنۇشقا تېزىرەك يول ئېچىشنى ئويلىغان بولسا كېرەك. بۇنداق پەرەزنىڭ توغرىلىقىنى كېيىن بولۇپ ئۆتكەن مۇنداق بىر ۋەقە بىلەن ئىسپاتلاشقا بولىدۇ: ئەلچىلەرنىڭ ئۆلتۈرۈلگەنلىكىدىن قاتتىق غەزەپكە كەلگەن چىڭگىزخان (موڭغۇللاردا «ئەلچىگە ئۆلۈم يوق» دېگەن ئەقىدە بار



ئىدى) خارەزىمشاھقا ئىككىنچى قېتىم ئەلچى ئەۋەتىپ، ئەلچە - لەرنى ئۆلتۈرگەن ئوتتار ھاكىمىنى ئۆزىگە تاپشۇرۇپ بېرىشنى تەلەپ قىلدى. مۇھەممەد يەنىلا باش ئەلچىنى ئۆلتۈرگۈزدى، ئۇ - نىڭ ھەمراھلىرىنى ھاقارەتلەپ قوغلاپ چىقاردى.

ئەمدى ئۇرۇشتىن ساقلانغىلى بولمايتتى. چىڭگىزخان بۇ ئۇرۇشقا ئىنتايىن ئەستايىدىللىق بىلەن تەييارلىق كۆردى، چۈن - كى ئۇ ئۆزىنىڭ بۇ يېڭى دۈشمىنىڭ لەشكەرى كۈچىنى تولۇق چۈشىنىپتتى. خارەزىمشاھ لەشكەرلىرى گەرچە موڭغۇل قوشۇنى - دەك قاتتىق ئىنتىزامچان بولمىسىمۇ، جەڭگىۋار تۈركىي خەلق - لەردىن تەشكىللەنگەن بولۇپ، قورال - ياراغلىرى خىل ۋە ئادەم سانى 400 مىڭدىن ئاشاتتى، بۇلارنىڭ كۆپ قىسمى ئاتلىق قو - شۇنلار ئىدى. ئۇلارنىڭ قوشۇنىدا ھەرخىل تېخنىكىلىق قوراللاردىن سىرت يەنە جەڭ پىللىرى بار ئىدى. موڭغۇللار بۇنداق قورال تۈرىنى ئالدىنقى ئۇرۇشلاردا كۆرۈپ باقمىغانىدى. بۇنداق ھەيۋەتلىك لەشكەرى كۈچتىن سىرت، خارەزىمشاھ تەۋە - لىكىدىكى شەھەر سېپىللىرى ۋە بىناكارلىق ئۈستىلىرىمۇ داڭلىق ئىدى. بۇ خانىدانلىقنىڭ مەركەزلىرىگە سىرتتىن كېلىد - دىغان يوللارنى تاغ تىزمىلىرى ۋە سۇسىز چۆللەردىن ئىبارەت تەبىئىي توسۇقلار توسۇپ تۇراتتى. يەنە بىر تەرەپتىن قارىغاندا، تېخى يېقىندىلا ئىشغالىيەتچىلىك بىلەن كېڭەيگەن بۇ دۆلەتنىڭ ئاھالىسى كۆپ خىل قەبىلىلەردىن تەركىب تاپقان ۋە ھەرخىل ئىسلام مەزھەپلىرىنىڭ (سۈننىي، شىئە مەزھەپلىرى ۋە كۆپلىگەن خۇراپات ئەقىدىلىرى) تەلىماتلىرى بويىچە ئايرىلىپ، بىر - بىر - لىرى بىلەن زادى چىقىشالمايدىغان بولغاچقا، ئۇلارنىڭ ئىچكى ئۇيۇشۇش كۈچىنى مۇستەھكەم دېگىلى بولمايتتى.

ئوتتۇرا ئاسىيانى بويسۇندۇرۇش ئۈچۈن چىڭگىزخان 1219 - يىلى ئەتىيازدا ئىرتىش دەرياسىنىڭ يۇقىرى ئېقىنىدا 230 مىڭ



كىشىلىك ئاتلىق قوشۇنى تەشكىللىدى. گەرچە جىن سۇلالىسىدە -
نىڭ شىمالىي رايونلىرى بويىسۇندۇرۇلغاندىن كېيىن موڭغۇل
دۆلىتىنىڭ ئاھالىسى زور دەرىجىدە كۆپەيگەن بولسىمۇ، چىڭ -
گىزخان ئۆزىنىڭ ئاتلىق قوشۇنىنى ئىشغال قىلىنغان يەرلەردە -
كى سىياسىي جەھەتتە ئىشەنچسىز، جەڭگىۋارلىقى تۆۋەن، غەرىب -
تىكى ئۇرۇش بولغۇسى جايلارنىڭ تەبىئىي شارائىتىغا كۆنمىگەن
ئولتۇراق ئاھالە ھېسابىغا كۆپەيتىشنى ئەقىلگە مۇۋاپىق ئەمەس،
دەپ قارىدى. بۇ بۈيۈك سەركەردە سۈپەتنىڭ ساندىن مۇھىملىقىدە -
نى ناھايىتى ياخشى بىلەتتى. شۇڭا ئۇنىڭ قوشۇنىغا قوبۇل قىل -
لىنغان جۇڭگولۇقلار ئازلا نىسبەتنى تەشكىل قىلاتتى (قىتانلار،
جۇرجىتلار). بۇلار مەخسۇس تېخنىكىلىق قىسىملارغا تەقسىم -
لەنگەن بولۇپ، سانى ئون مىڭدىن ئاشمايتتى.

يۇقىرى دەرىجىلىك قوماندانلىرى پۈتۈنلەي موڭغۇللاردىن
بولغان بۇنداق تېخنىكىلىق قىسىملاردىن باشقا، ئىمپىرىيەنىڭ
بېقىندىلىرى ئەۋەتكەن ياردەمچى قوشۇنلار، جۈملىدىن ئون مىڭ
كىشىلىك ئۇيغۇر قوشۇنى بار ئىدى. ئۇرۇش باشلىنىپ بىرنەچچە -
چە ئايدىن كېيىن ئۇيغۇر قوشۇنى قايتۇرۇۋېتىلدى ۋە ئۇلارنىڭ
ئورنىغا يەنە ئون مىڭ كىشىلىك تۈركمەن قوشۇنى ئالماشتۇرۇل -
دى. چىڭگىزخان بۇ مۇسۇلمانلارنى لەشكەرلىككە قوبۇل قىلىش
بىلەن بىللە سۇلتان مۇھەممەدكە قاراشلىق ئاھالىلەرنىڭ ئىچكى
قەبىلىۋازلىق ۋە دىنىي مەزھەپ زىددىيەتلىرىدىن ئۆستىلىق بىد -
لەن پايدىلاندى.

ياردەمچى قوشۇن ئەۋەتىش توغرىسىدا تاڭغۇت ھۆكۈمدارىغا
قويۇلغان تەلەپ رەت قىلىندى. تاڭغۇت خانى چىڭگىزخاننىڭ
ئەلچىسى ئارقىلىق: «قوشۇننىڭ يەتمىگەن بولسا پادىشاھ بولۇپ
نېمە قىلىسەن؟» دېگەن مەسخىرىلىك جاۋابىنى يوللىدى. چىڭ -
گىزخان پارچە - پۇرات توقۇنۇشلارغا بېرىلىپ، ئۆزىنىڭ ئاساس -



لىق دۈشمىنىدىن چەتلەشنى خالىماي، بۇ ئاشكارا قارشىلىشىشقا جاۋاب قايتۇرمىدى ۋە كېيىن ئۈچ ئېلىشنى كۆڭلىگە پۈكۈپ قويدى.

قوشۇننىڭ يادروسى ۋە ئاساسلىق قىسمىنى يەنە بۇرۇنقىدەدەكلا موڭغۇللار ۋە قېرىنداش قەبىلىلەر تەشكىل قىلاتتى. تەخمىنەن 20 مىڭ كىشىلىك خىل قوشۇن مۇقالىنىڭ يېتەكچىلىكىدە جۇڭگودا تۇراتتى، يەنە شۇنچىلىك قوشۇن جەبەنىڭ يېتەكچىلىكىدە قارا خىتايدا (ئىلگىرى قىتانلار ئىگىلىگەن يەرلەردە — تەرجىماندىن) تۇراتتى. چىڭگىزخاننىڭ موڭغۇلىيەدە قالدۇرۇلغان ئىنىسىنىڭ قولىدىمۇ كىچىكرەك بىر قوشۇن بار ئىدى. بىرنەچچە يىل ئىلگىرى مۇھەممەد خارەزىمىشاھ ئابباسىيلار سۇلالىسىنىڭ باغداد خەلىپىسىگە قارشى غەلىبىلىك ئۇرۇشقاندەك. ئۇ دەۋردە باغداد خەلىپىسى ئەجدادلىرىنىڭ قۇدرىتىدىن مەھرۇم بولۇپ، خارابىلىشىشقا قاراپ يۈزلەنگەنىدى. خەلىپە كۈچ-لۈك قوشنىسىنىڭ بېسىمىغا بەرداشلىق بېرەلمەي، چىڭگىزخانغا ئىتتىپاقلىشىش تەكلىپىنى سۇنغانىدى. لېكىن چىڭگىزخان ئۇ چاغدا خارەزىمىشاھ بىلەن دوستلۇق ۋە سودا مۇناسىۋەتلىرى ئورنىتىشنى ئويلاپ يۈرگەن بولغاچقا، خەلىپىنىڭ تەكلىپىگە جاۋاب قايتۇرمىغانىدى. مۇھەممەد خارەزىمىشاھ خەلىپە قوشۇنىدىن ئۇستىدىن ئاسانلا غەلىبە قىلغان ۋە ئۇنىڭدىن بۇرۇنمۇ ئۇ تۇقلۇق جەڭلەرنى قىلغان بولغاچقا، ساراي خۇشامەتچىلىرى ئۇنى «ئىسكەندەر سانى» (ئىككىنچى ئىسكەندەر زۇلقەرنەين، يەنى ئىككىنچى ئالېكساندر ماكېدونىسكى — تەرجىماندىن) دەپ ئاتاشقانىدى. ئەمەلىيەتتە، بۇ سۇلتاننىڭ ھېچقانچە قوماندانلىق ئىقتىدارى يوق ئىدى. ئۇنىڭ جەمەتى ۋە قوماندانلىرى ئىچىدە قەھرىمانلارمۇ كۆپ ئەمەس ئىدى. ئۇلارنىڭ ئىچىدە بولۇپمۇ ۋارىسى خانزادە جالالىددىن ئالاھىدە مەشھۇر. لېكىن ئۇلارنىڭ



بىرىمۇ جەڭدە ياكى ئۇرۇشتا قوماندانلىق قىلىش سەنئىتىگە ما-
ھىر ئەمەس ئىدى. شۇنداق بولغاچقا، موڭغۇللار قوماندانلىق جە-
ھەتتە دۈشمەندىن شەكسىز ئۈستۈنلۈكتە تۇراتتى.

خارەزىمشاھنىڭ ئۇرۇش ھەرىكەتلىرىگە سەلبىي تەسىر
كۆرسىتىدىغان يەنە بىر ئالاھىدىلىكى — ئۇنىڭ گۇمانخورلۇقى
ئىدى. ئۇ ئىسيان كۆتۈرۈلۈشتىن قورقۇپ، قوشۇنلىرىنى بىر
يەرگە جەم قىلمايتتى. شۇنداق بولغاچقا، ئۇ لەشكەرلىرىنى بىر-
دىن — بىردىن چىقىرىپ، موڭغۇللارنىڭ زەربىسىگە تۇتۇپ بې-
رەتتى. بۇنىڭ ئەكسىچە، موڭغۇللار ئۇرۇشتا پۈتۈن كۈچىنى
مەركەزلەشتۈرۈش پىرىنسىپىنى قوللىناتتى.

ئاخىردا يەنە شۇنى كۆرسىتىپ ئۆتۈشكە توغرا كېلىدۇكى،
سۇلتان مۇھەممەد خارەزىمشاھنىڭ ئېغىر سىناققا دۇچ كەلگەن
پەيتتە دۆلەتنى ۋە قوشۇننى تىزگىنلەپ تۇرالغۇدەك ساپاسى يوق
ئىدى.

خارەزىمشاھنىڭ ئەنە شۇنداق ئاجىزلىقلىرى ۋە موڭغۇللار-
نىڭ دىنىي ئەركىنلىكنى يولغا قويۇشى چىڭگىزخاننىڭ ئوتتۇرا
ئاسىيادىكى كۈرەشلىرىنى پايدىلىق شارائىتقا ئىگە قىلدى.
شۇنداقتىمۇ موڭغۇللارنىڭ ئوتتۇرا ئاسىيادىكى كۈرەشلىرى
ھەرگىزمۇ ئاسانغا توختىمىدى. بۇنى كېيىنكى بايانلاردىن
كۆرىمىز.

چىڭگىزخان قوشۇنى بۇ قېتىمقى يۈرۈشكە ئاتلانغۇچە ھەر-
قانداق ۋاقىتتىكىدىن ياخشى قوراللانغان ۋە پۇختا تەييارلانغان-
دى. جۈملىدىن، ھەربىر چەۋەنداز تۆت — بەش ئاتنى ئۆزى بىلەن
بىللە ئېلىپ يۈردى. نۇرغۇن قوي — كالىلار قوشۇن بىلەن بىللە
ھەيدەپ مېڭىلدى. چىڭگىزخان مۇھەممەد بىلەن ئارىسى بۇزۇ-
لۇشتىن بۇرۇنلا موڭغۇل دالالىرى بىلەن ئوتتۇرا ئاسىيا يايلاق-
لىرىغا ئۆز قوللىرىنى سوزۇپ بولغانىدى. جەنۇب تەرەپكە جەبە



نويان، شمال تەرەپكە چوڭ خانزادە جۇچى ئەۋەتىلگەنىدى. جۇچى قىرغىزلارنىڭ قوزغىلىڭىنى باستۇرۇپ، 1219 - يىلى دەشتى قىپچاققا قوشۇن تارتىپ كىرگەنىدى. چىڭگىزخاننىڭ بۇ «قولا-لىرى» ئاساسەن تىنچ خىزمەتلەرنى ئىشلىدى. ئۇلار سودا مۇنا-سىۋەتلىرىنى نىقاب قىلىپ، ئەل ئىچىنى ۋە كەلگۈسىدىكى دۈش-مەنىڭ قوراللىق كۈچلىرىنى ئەستايىدىللىق بىلەن رازۋېدكا قىلدى.

ئۇرۇش پىلانى بويىچە، ئاساسلىق كۈچلەر بالقاش كۆلىنىڭ غەربىدىن ئايلىنىپ ئۆتۈپ مۇھەممەدكە شىمالدىن ھۇجۇم قىلد-شى كېرەك ئىدى. كۈچلۈكخاننى قوغلاپ تىبەت (شىزاڭ) تاغلى-رىغىچە يېتىپ بارغان جەبە شەرقتىن پەرغانىگە تېگىش قىلىپ، دۈشمەننىڭ بىر قىسىم كۈچىنى ئۆزىگە قارىتىپ تۇرۇشى كېرەك ئىدى.

بۇنداق بولغاندا، ئاساسلىق كۈچلەر بىلەن ياردەمچى قىل-سىملار تەڭرىتاغلىرى بىلەن ئايرىلىپ، ئۆزئارا ماسلىشىشتا قىل-يىنچىلىق تۇغۇلاتتى. تەخمىنەن 200 مىڭ ئادەم ۋە بىر مىليون ئاتتىن تەركىب تاپقان ئاساسلىق كۈچلەرنىڭ ئىككى مىڭ چاقىد-رىمدىن ئارتۇق يول يۈرۈپ، ئېگىز تاغلار ۋە سۇسىز چۆللەردىن ئۆتۈشكە توغرا كېلەتتى. چىڭگىزخان جەبەنىڭ شەرقتىن ھۇ-جۇم قىلىشىغا ئالاھىدە ئەھمىيەت بەردى ۋە دەشتى قىپچاقتىن قايتىپ كەلگەن جۇچىنى بىر نەچچە مىڭ چەۋەنداز بىلەن ئۇنىڭ قېشىغا ئەۋەتتى. شۇنىڭ بىلەن، جەبە قوشۇنىنىڭ ئادەم سانى 20 مىڭغا يەتتى. بۇ كىچىك قوشۇن 1218 — 1219 - يىللىرى ئارىلىقىدىكى قىش كۈنلىرىدە ئالتاي تاغ تىزمىلىرىدىكى دېڭىز يۈزىدىن 12 مىڭ فوت^① ئېگىز بولغان قىزىل ئارت ۋە تېرەك داۋان ئۆتكەللىرىدىن ئۆتتى.

① بىر فوت 30.479 سانتىمېتىرغا تەڭ.



ئاساسلىق قوشۇن 1219 - يىلى ئەتىيازدا يۈرۈشكە ئاتلاندى. تاغلاردىن ۋە مۇز قاتقان داۋانلاردىن ئۆتۈش ئاسان بولمىدى. ھەرقايسى قىسىملارنىڭ ئارىلىقلىرى ئۇزىراپ كەتتى. ئالدىنقى قىسىملار بالقاش كۆلىگە كېلىپ توختىدى. ھەرقايسى قىسىملار قايتىدىن توپلاندى. چارلىغۇچىلار يولغا سېلىندى. بىر مەزگىل ئارام ئالغاندىن كېيىن پۈتۈن قوشۇن ئاتلىنىپ، سىر دەرياسىدىن ئۆتتۈرۈپ، ئېقىنىغا يول ئالدى.

جەبە بىلەن جۇچىنىڭ پەرغانىگە تېگىش قىلىشى كۆڭۈلدىكىدەك نەتىجە بەردى، يەنى مۇھەممەد قوشۇنلىرىنىڭ كۆپ قىسمى شۇلار تەرەپكە قاراپ قالدى. شۇ قېتىملىق جەڭدە گەرچە موڭغۇللار ھەل قىلغۇچ غەلىبىگە ئېرىشەلمەي ئىزسىز غايىب بولغان بولسىمۇ، مۇسۇلمانلار قوشۇنى ئېغىر تالاپەتكە ئۇچرىدى. مۇھەممەد بۇ چاغدا چىڭگىزخاننىڭ ئاساسلىق قوشۇنلىرىنىڭ شىمالدىن كېلىۋاتقانلىقىدىن خەۋەر تېپىپ، ئۇنىڭغا دەرھال زەر - بە بېرىش ئۈچۈن قوشۇنلىرىنى تەشكىللەشكە كىرىشتى. مۇشۇ ئىشتا ئۇ چوڭ خاتالىق ئۆتكۈزۈپ، ئۆزىنىڭ ئۈستۈن لەشكەرىي كۈچىنى كەڭ ئۇرۇش سەپلىرىگە ۋە نۇرغۇنلىغان قەلئە، شەھەر - لەرگە تارقىتىپ چېچىۋەتتى. چىڭگىزخان جۇچىنىڭ قوقانىنى بېسىپ ئۆتكەنلىكىنى ئۇققاندىن كېيىن، ئۇنىڭغا يەنە بەش كەشنى ياردەمگە ئەۋەتىپ، مۇھەممەدنى قوغلاش ھەققىدە پەرمان بەردى. لېكىن، يول ئۈستىدىكى خوجەنت قەلئەسىنىڭ سەركەر - دىسى تېمۇر مەلىك قەرىمانلارچە قارشىلىق كۆرسەتكەنلىكتىن، مۇھەممەدنى قوغلاش ئىشى بىرنەچچە ئاي كەينىگە سۈرۈلۈپ كەتتى. موڭغۇللار مۇشۇ يەردە جۇڭگو توپچىلىرى باشقۇرىدىغان ئېغىر ئاتقۇچى قوراللىرىنى تۇنجى قېتىم ئىشقا سالدى.

خوجەنتنى قامال قىلىشتىن بۇرۇنلا جەبە جۇچىدىن ئايرىد - لىپ جەنۇبقا كەتكەنىدى. ئۇ ئېگىز پامىر تاغلىرىدىن ئۆتۈپ، ئا -



مۇ دەرياسىنىڭ يۇقىرى ئېقىنىغا چىقتى. شۇنىڭ بىلەن ئۇ سىر دەرياسى بويىدا چىڭگىزخاننىڭ كېلىشىنى كۈتۈپ تۇرغان سۇل-تاننى سەمەرقەنت ۋە بۇخارادىن ئايرىۋېتىش تەھدىتىنى پەيدا قىلدى. بۇنىڭغا تاقابىل تۇرۇش ئۈچۈن مۇھەممەد زور بىر قىسىم لەشكەرىي كۈچنى ئاجرىتىپ، جەبەنىڭ ئالدىغا چىقاردى. شۇنىڭ بىلەن ئۇنىڭ قوشۇنى يەنىمۇ تارقاقلىشىپ، سىر دەرياسى سېپىدىكى مۇداپىئەسى ئاجزلاشتى.

بۇ چاغدا چىڭگىزخان بىر قىسىم لەشكەرىي كۈچنى ئوتتۇرا ۋە تاشكەنت شەھەرلىرىنى ئىگىلەشكە ئەۋەتىپ، ئۆزى ئاساسلىق قىسىملار بىلەن ئوڭغا بۇرۇلۇپ، سىر دەرياسىنىڭ تۆۋەن ئېقىنىنى كېسىپ ئۆتتى. ئۇ زور قوشۇن بىلەن قارىماققا ئەقىل يەتكۈسىز يۈرۈش قىلىپ، خىۋە بوستانلىقىنى توسۇپ تۇرغان قىزىل قۇم چۆلىدىن ئۆتتى ۋە كۈتۈلمىگەندە بۇخارانىڭ ئالدىدا پەيدا بولدى.

«جەبەنىڭ شەرقتىن ھۇجۇم قىلىشى بىلەن بىر ۋاقىتتا چىڭگىزخان غەربتىن چىقىپ كەلدى، — دەيدۇ خارولد لېم، — ئىككىنچى ئىسكەندەر زۇلقەرنەين دەپ ئاتالغان مۇھەممەد ئۆز دۈشمىنىڭ ئالدام خالتىسىغا چۈشكەندى. چىڭگىزخاننىڭ ئوغۇللىرى قوماندانلىق قىلغان موڭغۇل ئەترەتلىرىنىڭ سىر دەرياسى ۋادىسىدا قىرغىنچىلىق يۈرگۈزۈشى ئەسلىدە جەبە ۋە شەخسەن چىڭگىزخان ئۆزى قوماندانلىق قىلغان ئاساسلىق قوشۇننىڭ زەربە بېرىش نىشانىنى نىقابلاش ئۈچۈن قوللىنىلغان بىر ھىيلە ئىدى».

بۇ ھىيلە ئاشكارىلانغاندىن كېيىن، مۇھەممەد ئۆز قوشۇنىنى سەمەرقەنت سېپىللىرى ئىچىدە قالدۇرۇپ، ئۆزى يەنە قوشۇن توپلاپ كېلىش باھانىسى بىلەن جەنۇب تەرەپكە قاچتى. بۇ چاغدا بۇخارادىكى قىسىملار ئۇزاققا سوزۇلمىدىغان ئۇرۇشنى



داۋاملاشتۇرۇشقا يەتكۈدەك ئاشلىق قالمىغانلىقىنى باھانە قىلىپ شەھەرنى تاشلاپ چېكىندى. موڭغۇللار ئاتايىن ئۇلارنىڭ شەھەر - دىن چىقىپ كېتىشىگە يول ئېچىپ بەرگەندى. بۇخارا قوشۇنى بۇ ھىيلىنى چۈشەنمەي، تۈن قاراڭغۇسىدا سەپ تارتىپ سېپىل دەرۋازىسىدىن چىقتى. ھالبۇكى، بۇنداق يۈرەكسىزلىك ئۇلارنىڭ ھالاكىتىنى تېزلەتتى. ئۇلار ئوچۇق دالىغا چىققاندا موڭغۇللار - نىڭ تۇيۇقسىز ھۇجۇمىغا ئۇچراپ پۈتۈنلەي دېگۈدەك قىرىپ تاشلاندى.

شۇنىڭدىن كېيىن بۇخارا ئاھالىسى تەسلىم بولۇش قارارىغا كەلدى. پەقەت شەھەرستاندىكى كىچىك بىر قوشۇنلا قارشىلىق كۆرسىتىشنى داۋاملاشتۇردى. لېكىن ئۇلارنىڭ قارشىلىقى ئۇزاققىچە داۋاملىشالمىدى، ئەلۋەتتە. بىرنەچچە كۈندىن كېيىن شەھەرستان ئېلىندى. بۇ باي شەھەر بۇلاڭ - تالاڭ قىلىندى ۋە ئوت قويۇپ كۆيدۈرۈۋېتىلدى.

خارەزىمشاھنىڭ ئوتتۇرا ئاسىيادىكى بۇ مۇستەھكەم تايانچى ئەنە شۇ تەرىقىدە يىمىرىلدى. بۇخارانىڭ بۇنداق ئاسانلا قولدىن كېتىشى چىڭگىزخان ئېيتقان مۇنۇ سۆزنىڭ توغرىلىقىنى ئىس - پاتلىدى: «شەھەر سېپىللىرىنىڭ كۈچى ئۇنى قوغدىغۇچىلارنىڭ كۈچىدىن ئارتۇق بولمايدۇ».

بۇ سۆزنىڭ ھەقىقىتى ئامۇ دەريا ۋادىسىدىكى تېخىمۇ مۇس - تەھكەم بولغان سەمەرقەنت شەھىرىدىمۇ ئىسپاتلاندى. بۇ شەھەر - نىڭ سېپىل ۋە دەرۋازىلىرى ئەينى دەۋردىكى ئەڭ ئىلغار تېخنىكا بىلەن قۇرۇلغانىدى. شەھەردىكى قوشۇن ئىنتايىن ھەيۋەتلىك بولۇپ، ئادەم سانى 110 مىڭغا يېتەتتى، ئۇلارنىڭ يەنە يىگىرمە يىلى بار ئىدى. سەمەرقەنتنى قامال قىلغان چىڭگىزخان قوشۇنى سان جەھەتتىن ئۇلارغا يەتمەيتتى. لېكىن ئوچۇق دالىدا بولغان بىرىنچى جەڭدىلا سەمەرقەنت قوشۇنىنىڭ روھى چۈشۈپ كەتتى.



موڭغۇللار ئالدىغا سېلىپ ھەيدەپ كەلگەن توپ - توپ ئەسىرلەر - نى كۆرۈپ، سەمەرقەنتلىكلەر، دۈشمەنلەر ناھايىتى كۆپ ئىكەن، دەپ ئويلاپ قالدى («قورققانغا قوش كۆرۈنۈپتۇ» دېگەندەك ئىش بولدى). شۇڭا، دالادىكى جەڭ باشلىنىشتىن بۇرۇنلا سەمەرقەنت قوشۇنىدىن ئوتتۇز مىڭ كىشى موڭغۇللار تەرەپكە ئۆتۈپ كەتتى. باشتا موڭغۇللار ئۇلارنى خۇش مۇئامىلە كۈتۈۋالدى، ئاندىن ھەم - مىسنى قىرىپ تاشلىدى. چىڭگىزخان ئۆز ھۆكۈمدارىغا ئاسىيە - لىق قىلغانلارنى ساق قويمايتتى. ئۇ ئۆزى ئەڭ ئېسىل ئادەملەر دەپ قارايدىغان ئادەملەر تىپىغا ئوخشاشمايدىغانلارنىڭ ھاياتىنى بىر تىيىنگە ئالمايتتى. سەمەرقەنتنىڭ باشقا قوشۇنلىرى ئۇرۇش باشلىنىپ بەشىنچى كۈنى موڭغۇللارغا تەسلىم بولدى.

شۇ ۋاقىتلاردىكى ئۇرۇشلاردا موڭغۇللار شەھەرلەرنى ئېلىش - تا ئۇرۇش ئەسىرلىرى ۋە يەرلىك ياش ئەرلەرنىڭ جىسمانىي كۈ - چىدىن پايدىلىنىش بىلەنلا چەكلەنمەي، ھۇجۇمغا ئۆتۈشتە ئۇلار - نى «توپ يېمى» قىلغان. جۇڭگو شەھەرلىرىنى ئېلىشتىمۇ ئۇلار شۇنداق قىلغانىدى. بۇ ئۇسۇل ئۇلارنىڭ ئۆز قوشۇنىنىڭ چىقى - مىنى ئەڭ تۆۋەن دەرىجىگە چۈشۈرەتتى. شۇڭا، بۇنداق ۋەھشىيە - لىك ئەينى دەۋردە ئەقىلگە مۇۋاپىق ھېسابلىناتتى.

سەمەرقەنت ئېلىنىپ، سىر دەريا ۋە ئامۇ دەريا ۋادىلىرىدىكى مۇداپىئە لىنىيەلىرى پۈتۈنلەي موڭغۇللارنىڭ قولىغا ئۆتكەندىن كېيىن، چىڭگىزخان 1220 - يىلى ئاپرېلدا جەبە، سۇبۇتاي ۋە كۈيۇتۇغلى توغۇچار قوماندانلىقىدىكى 30 مىڭ كىشىلىك قو - شۇننى خارەزىم شاھىنى قوغلاشقا ئەۋەتتى. بۇ ئورخونلارغا (قو - ماندانلارغا) بېرىلگەن بۇيرۇقتا مۇنداق دېيىلىدۇ:

«ئۇلۇغ تەڭرىنىڭ كۈچى بىلەن ئۇنى قولغا چۈشۈرمىگۈچە قايتماڭلار. ئەگەر ئۇ سىلەرگە تەڭ كېلەلمەي ئېگىز تاغلاردا ۋە قاراڭغۇ ئۆڭكۈرلەردە يوشۇرۇنسا ۋە ياكى ئەرۋاھلاردا كۆزدىن



غايىب بولسا، سىلەر خۇددى ئۇچقۇر شامالدىكى ئۇنىڭ ھەممە يۇرتلىرىنى ئاڭتۇرۇپ چىقىڭلار. ئىتائەت بىلدۈرگەنلەرگە شەپ-قەت قىلىڭلار، باشقۇرۇش ئورۇنلىرىنى قۇرۇپ، باشقۇرغۇچىلارنى قويۇڭلار. يولۇڭلارنى توسۇپ، ئۆكتە قويقانلارنى باستۇرۇڭلار».

شۇنداق قىلىپ، يۇقىرىدىكى ئۈچ قوماندانغا مۇھەممەدنى تۇتۇشتىن سىرت، ئۇلار بېسىپ ئۆتكەن يوللاردىكى يۇرتلارنى بويسۇندۇرۇش ۋە دۈشمەننىڭ يېڭى قوشۇن تەشكىللىشىگە يول قويماسلىق ۋەزىپىسى يۈكلەنگەنىدى.

سۇلتان مۇھەممەد بۇنىڭغا قارشى ھېچقانداق تەدبىر قوللانمىدى. لېكىن ئۇ قوغلىغۇچىلارنى ئۈستىلىق بىلەن يولدىن ئاز-دۇرۇپ، تۇتقۇنلۇقتىن قۇتۇلۇپ قالدى ۋە ئۆزىنىڭ غەربتىكى يەرلىرىدە بىر مەزگىل پاناھلاندى.

توغۇچار ئۆزىنىڭ ئون مىڭ كىشىلىك قوشۇنىنى باشلاپ، باشقا ئىككى قومانداندىن ئايرىلىپ كەتتى ۋە جەبە بىلەن سۇبۇ-تايعا ئىتائەت بىلدۈرگەن بىر شەھەر ئاھالىسىنى قىرغىن قىلىپ، خاننىڭ پەرمانىغا خىلاپلىق قىلغانلىقى ئۈچۈن كالىسىد-دىن ئايرىلىپ قالغىلى تاس قالدى. چىڭگىزخان غەزىپىنى بىر-سىۋالغاندىن كېيىن، بېرىلگەن ئۆلۈم جازاسىنى ئۆزگەرتىپ، ئۇنى ئادەتتىكى نۆكەر دەرىجىسىگە چۈشۈرۈپ قويدى.

كېيىن توغۇچار نىشاپور شەھىرىنى ئېلىش جېڭىدە ئۆلدى. كۆرگىنىمىزدەك، چىڭگىزخان قول ئاستىدىكىلەرنى دۈشمەنلەرگە ئورۇنسۇز شەپقەت قىلغانلىقى ئۈچۈنمۇ ۋە مەقسەتسىز قات-تىقلىق قىلغانلىقى ئۈچۈنمۇ جازالىغان. بۇ مىسال چىڭگىزخان-نىڭ قاتتىقلىقىنىلا ئەمەس، يەنە ئۇنىڭ ئادىللىقىنىمۇ ئىس-پاتلايدۇ، چۈنكى توغۇچار ئۇنىڭ كۈيۈتۈغلى، ئۇنىڭ قىزىنىڭ ئېرى ئىدى.

جەبە بىلەن سۇبۇتاي بىر ھەپتىگىچە مۇھەممەد خارەزىمشاھ-



نى ئىزلەپ تاپالمىغاندىن كېيىن ئاخىر يەنە ئۇنىڭ ئىزىغا چۈ-
شيدۇ ۋە ھەمدە ئانغا يېقىن جايدا ئۇنىڭغا يېتىشىپ قالىدۇ، لېكىن
سۇلتان بۇ قېتىمىمۇ قېچىپ قۇتۇلىدۇ. ئۆزىنىڭ ھەممە ئادەملى-
رىدىن دېگۈدەك ئايرىلىپ قالغان كېسەلچان خارەزىمشاھ كاسپىي
دېڭىزىدىكى ئاراللارنىڭ بىرىگە چىقىپ پاناھ تاپتى، لېكىن شۇ
يەردە تەبىئىي ئۆلۈم ئۇنىڭ ھاياتىنىڭ ئاخىرقى ئايلىرىدىكى
غەم - ئەندىشلىرىگە خاتىمە بەردى.

ئاران 20 مىڭ ئاتلىق ئەسكەرگە ئىگە بولغان جەبە بىلەن
سۇبۇتاي مۇھەممەدنى قوغلاش جەريانىدا ئۇدا بىرنەچچە ئايغىچە
توختىماي ئىلگىرىلەپ، مەرۋ ۋە نىشاپۇر شەھەرلىرىگىمۇ باردى،
تېھران ئەتراپىدا ئوتتۇز مىڭ كىشىلىك قوشۇننى تارمار قىلدى،
قەزۋىنگە يېقىن جايدا خارەزىمشاھقا ياردەمگە كەلگەن يەنە بىر
پارس قوشۇنىنى يوقاتتى. ئۇلار مۇھەممەدنىڭ ئۆلۈمى توغرىسىدا
ئىشەنچلىك خەۋەرگە ئېرىشكەندىن كېيىنلا مۇغان يايلىقىدىكى
ئاراكس دەرياسىنىڭ ساھىلىدا قىشلاشقا توختىدى.

بۇ يەردە ئۇلار سۇبۇتاينىڭ ئەقىل كۆرسىتىشى بىلەن كاس-
پىي دېڭىزىنىڭ شىمالىدىن ئەگىپ ئۆتۈپ، چىڭگىزخاننىڭ ئا-
ساسلىق قوشۇنىغا قوشۇلۇشنى قارار قىلدى. سەمەرقەنتكە يېقىن
جايدا ئۆز قوشۇنى بىلەن قىشلاۋاتقان چىڭگىزخان ئۇلارنىڭ بۇ
قارارىغا ماقۇل بولدى. جەبە بىلەن سۇبۇتاي بۇ قېتىمقى يۈرۈشكە
ئاتلىنىشتىن ئىلگىرى بىرنەچچە مىڭ كۈرد ۋە تۈركمەننى ئەس-
كەرلىككە قوبۇل قىلىپ، ئۆز قوشۇنىنى كۈچەيتتى.

شۇنىڭدىن كېيىن ئۇلار ئىككى يىلغا سوزۇلغان يۈرۈشنى
باشلىدى. بۇ ئۆز دەۋرىدىكى ئاجايىپ ئۇتۇقلۇق يۈرۈشلەردىن بى-
رى بولۇپ قالدى. موڭغۇل سەركەردىلىرى ئۆزلۈكىدىن ئىتائەت
بىلدۈرگەن تەبرىز ۋە دىياركەبىر شەھەرلىرىنى بېسىپ ئۆتۈپ
كاۋكاز تاغلىق رايونىغا كىردى ۋە گرۇزىنلارنىڭ قاتتىق قارشى-



لىقىغا ئۇچرىدى. ئەڭ ئاخىرقى ھەل قىلغۇچ جەڭدە موڭغۇللار ئۆزلىرىنىڭ كونا تاختىكىسىنى قوللىنىپ غەلىبىگە ئېرىشتى. بۇ ئۇسۇل شۇنىڭدىن ئىبارەت بولدىكى، جەبە بەش مىڭ لەشكەر بىلەن بۆكتۈرمە قۇردى، سۇبۇتاي قوشۇنىنىڭ قالغان قىسمى بىلەن يالغاندىن قېچىپ، دۈشمەننى بۆكتۈرمىگە باشلاپ كىردى. ئاندىن جەبە ۋە سۇبۇتاي ئىككى تەرەپتىن قىستاپ ھۇجۇمغا ئۆتتى. شۇ جەڭدە گروزىنلارنىڭ ئوتتۇز مىڭ ئادىمى قىرىپ تاشلاندى.

موڭغۇل قوشۇنى گروزىنلارنى مەغلۇپ قىلغاندىن كېيىن كاۋكاز تاغلىرىغا ئىچكىرىلەپ كىرىپ ۋە تاغلىقلار بىلەن توخ-تىماي جەڭ قىلىپ، ئاخىر دېرېت ئۆتكىلى ئارقىلىق شىمالىي كاۋكاز تۈزلەڭلىكىگە چىقتى.

جەبە بىلەن سۇبۇتاي تېرىك دەرياسى ۋادىسىغا كىرگەندە قىپچاق، چەركەس، لېزگىن ۋە ئالانلارنىڭ بىرلەشمە كۈچلىرىگە دۇچ كەلدى. موڭغۇللار بۇنداق بىرلەشمىگە تاقابىل تۇرۇش مۇمكىن بولمايدىغانلىقىغا كۆزى يېتىپ، تەجرىبىلىك قايمۇقتۇر-غۇچىلارنى قىپچاقلار بىلەن كۆرۈشۈشكە ئەۋەتتى ۋە ئۇلارغا پارا بېرىپ، ئۆزلىرىگە قارىتىۋالدى. ئاندىن ئۇلارنىڭ ھەممىسىنى بىر - بىرلەپ تارمار قىلدى. شۇنداق قىلىپ، سۇبۇتاي بىلەن جەبە كەڭرى جەنۇبىي رۇس يايلاقلىرىغا قەدەم قويدى.

سۇبۇتاي يۈرۈش جەريانىدا چارلاش ئىشىنى چىڭ تۇتتى. بېسىپ ئۆتۈلگەن ئەللەر ۋە قوشنا ئەللەر توغرىسىدا بىر قەدەر ئېنىق مەلۇماتلار يىغىلدى. چارلىغۇچىلار بۈيۈك رۇس كىنەزلىكى (بەگلىكى) توغرىسىدا دەسلەپكى مەلۇماتلارنى يەتكۈزدى. موڭغۇل سەركەردىلەر بۇ دۆلەت ۋە ئۇنىڭ خەلقىدىن كەلگۈسىدە نېمىلەرنى كۈتۈش مۇمكىنلىكىنى ئېنىقلىماي تۇرۇپ ئۆز داھىيسىنىڭ ئالدىغا قايتىشنى مۇۋاپىق كۆرمىدى. شۇڭا، ئۇلار دەسلەپكى مۇلاچەر بويىچە شەرققە بۇرۇلماستىن، ئەكسىچە شىمالغا.



لي كاۋكازدىن غەربكە يول ئېلىپ، دون دەرياسىنىڭ تۆۋەن ئېقىنىنى كېسىپ ئۆتتى ھەمدە جەنۇبىي رۇس يايلاقلىرىدا كۆچۈپ يۈرىدىغان قىپچاقلارغا قاقشاتقۇچ زەربە بەردى ۋە ئۇلارنى قوغلاپ، دىنپىر دەرياسىنىڭ تۆۋەن ئېقىنىغا قاراپ ئىلگىرىلىدى. يول ئۈستىدە ئۇلار قىرىم يېرىم ئارىلىغىمۇ كىرىپ ئۆتتى ۋە گېنۇيالىقلارنىڭ قولىدىن سۇداك قەلئەسىنى تارتىۋالدى. شۇنىڭ بىلەن بىر ۋاقىتتا، ئۇلار ئاۋۋالقى بىخەتەرلىكىگە كاپالەتلىك قىلغىلى بولمايدىغان كاۋكاز داۋانلىرىدىن ئەگىپ ئۆتىدىغان ئالاقە يولىنى ئەمەلدىن قالدۇرۇپ، ۋولگا دەرياسىنىڭ تۆۋەن ئېقىنى ۋە يېقىنىدا بويسۇندۇرۇلغان ئۇرال - كاسپىي يايلاقلىرىدىن ئۆتۈپ تۈركىستانغا (ئوتتۇرا ئاسىياغا — تەرجىماندىن) بارىدىغان يېڭى يول ئاچتى. مۇشۇ يول ئارقىلىق چىڭگىزخان بىلەن تامامەن قانائەتلەنگۈدەك ئالاقە ئورنىتىلدى.

بۇ چاغدا رۇس كىنەزلىرى (بەگلىرى) ئۆز دۆلىتىنىڭ جەنۇبىي چېگرالىرىدا ناتونۇش يېڭى دۈشمەننىڭ پەيدا بولغانلىقىدىن خاتىرجەمسىزلەندى. ئۇلار بۇ دۈشمەن توغرىلىق رۇس كىنەزى مىستىسلاۋ گالىتسكىينىڭ قېيىنئاتىسى بولغان قىپچاق بېگى قوتاننىڭ ئاغزىدىن قورقۇنچىلىق گەپلەرنى ئاڭلىغانىدى. شۇنىڭ بىلەن رۇسلار بىر كۈچلۈك بىرلەشمە قوشۇن تەشكىللەپ موڭغۇللارغا قارشى ئاتلاندى. قىپچاقلارمۇ ئۇلارغا قوشۇلدى. رۇس قوشۇنى دىنپىر دەرياسىدىن ئۆتكەندە كىنەزلەرنىڭ ھۇزۇرىغا ئون كىشىلىك موڭغۇل ئەلچىلىرى كېلىپ، ئۆزئارا دوستلۇق مۇناسىۋىتى ئورنىتىش ۋە قىپچاقلارنى قانات ئاستىغا ئالماسلىق، ئەكسىچە موڭغۇللار بىلەن ئىتتىپاقلىشىپ، ئۆزلىرىنىڭ بۇ ئورمان دۈشمىنىدىن ئۆچ ئېلىش، ئۇلار رۇس خەلقىدىن بۆلۈۋالغان بايلىقلارنى قايتۇرۇۋېلىش توغرىسىدا تەكلىپ قويدى. رۇس كىنەزلىرى بۇ تەكلىپنىڭ چىنلىقىغا ئىشەنمەستىن، خەلقئارا قا-



ئىدە - يوسۇننى ئېغىر دەرىجىدە بۇزدى. ئۇلارنىڭ بۇيرۇقى بو-
يىچە موڭغۇل ئەلچىلەر ئۆلتۈرۈلدى. شۇنىڭ بىلەن بىر ۋاقىتتا،
80 مىڭ كىشىلىك رۇس قوشۇنى موڭغۇللارغا قارشى ئاتلاندى.
موڭغۇللار رۇس كىنەزلىرىگە ئىككىنچى قېتىم ئەلچى ئە-
ۋەتتى. بۇ ئەلچىلەر مۇنداق دېدى: «سىلەر قىپچاقلارنىڭ گېپىگە
كىرىپ، بىزنىڭ ئەلچىلىرىمىزنى ئۆلتۈرۈۋەتتىڭلار. دېمەك،
سىلەر ئۇرۇشماقچى ئىكەنسىلەر - دە؟ ئەمەسە شۇنداق بولسۇن!
بىز سىلەرگە يامانلىق قىلمىدۇق. ھەممە خەلقلەر ئۈچۈن تەڭرى
بىر، شۇ تەڭرى بىزنىڭ توغرا - خاتالىقىمىزنى ئايرىسۇن!» بۇ
قېتىم رۇس كىنەزلىرى موڭغۇللارنىڭ ئالىيچانلىقىغا ھەيران
بولۇپ، ئۇلارنى ئۆلتۈرمەي قويۇۋەتتى، لېكىن ئۆز قارارىنى
ئۆزگەرتىدى.

جەبە بىلەن سۇبۇتاي دۈشمەننىڭ كۈچ جەھەتتىكى ئۈستۈن-
لۈكىنى كۆرۈپ، ئۆزلىرىنىڭ ئادەتتىكى ئۇسۇلىنى قوللاندى،
ئۇلار جەڭ قىلماستىن، شەرق تەرەپكە چېكىنگىلى تۇردى.
رۇسلار قىسقا توقۇنۇشلاردىكى ئۇتۇقلىرىدىن خۇشال بولۇپ
قوغلاۋەردى. شۇنىڭ بىلەن، ئۇلار دالاغا ئىچكىرىلەپ كىرگەنسە-
رى سەپلىرى سوزۇلۇپ چېچىلىشقا باشلىدى. موڭغۇللار شۇ تە-
رىقىدە ئۇدا سەككىز كۈنگىچە چېكىنىپ، كۈچلەرنىڭ تەڭپۇڭلۇق
ۋەزىيىتىنى قولغا كەلتۈرگەندىن كېيىن كالكا دەرياسى بويىدا
توختىدى. بۇ چاغقىچە ئۇلار قىپچاقلار بىلەن مەخپىي ئالاقىلە-
شپ، ئۇلارنىڭ رۇس كىنەزلىرىگە بولغان ساداقىتىنى تەۋرىتىپ
قويغانىدى. ئەنە شۇنداق تەييارلىقتىن كېيىن موڭغۇللار كىنەز
قوشۇنلىرىغا ئۈشتۈمتۈت ھۇجۇم قىلدى. 1223 - يىلى 31 -
ماي كۈنىدىكى جەڭدە موڭغۇللارنىڭ تاكتىكا جەھەتتىكى ئۈس-
تۈنلۈكى ۋە قىپچاقلارنىڭ ئاسىيلىقى تۈپەيلىدىن رۇسلار ئېغىر
مەغلۇبىيەتكە ئۇچرىدى. ئەرەب تارىخچىسى ئىبنۇل ئەسىرنىڭ با-



ياندىن قارىغاندا، رۇس قوشۇنلىرىنىڭ ئاران ئوندىن بىر قىسىمىلا قۇتۇلۇپ قالالىغان، جەڭ مەيدانىدا رۇسلاردىن ئالتە كىنەز ۋە يەتمىش ئاقسۆڭەك قازا تاپقان.

موڭغۇللار مەغلۇپ بولغان دۈشمەنلەرنى ئۆزلىرىنىڭ ئادەتتىكى مۇخالىپ ھالدا ئۇزاققىچە قوغلىمىدى. جەبە بىلەن سۇبۇتاي رۇسىيەنىڭ جەنۇبىدىكى ۋەزىيەت ئورۇندالدى، شارائىت يېتەرلىك دەرىجىدە ئېنىقلاندى، دەپ ھېسابلاپ، خاننىڭ پەرمانىغا ئاساسەن ئوتتۇرا ئاسىياغا قايتتى. قايتىشتا ئۇلار كاسپىي دېڭىزىنىڭ شىمالىدىكى يەرلەرنى، بۇلغار زېمىنلىرىنى ۋە ئىدىل (ۋولگا)، يايىق (ئۇرال) دەريالىرىنى كېسىپ ئۆتتى. رەشىدىن جەبە نوپان بىلەن سۇبۇتاي باتۇر بويسۇندۇرغان خەلقلەردىن تۆۋەندىكىلەرنى ساناپ كۆرسىتىدۇ: قىپچاق (تۈركىي خەلقلەر)، رۇس، چەركەس، ئالان، ماجار، كېلار، بۇلغار، باشقىرت، ئىبىر، سىبىر.

شۈبھىسىزكى، موڭغۇل قوشۇنلىرىنىڭ پەۋقۇلئادە چىداملىقلىقى ۋە ئىنتىزامىنىڭ چىڭلىقىدىن، شۇنداقلا ئۆز كۈچىگە ئىشەنگەنلىكىدىن ۋە ئۆز داھىيىسىغا قارىغۇلارچە سادىق بولغانلىقىدىن بۇ قېتىمقى يۈرۈش مۇۋەپپەقىيەتلىك ئاياغلاشتى. بۇ يۈرۈش يېڭىچە خەلقئارالىق مۇناسىۋەتلەرنىڭ تۇرغۇزۇلۇشىغا تۈرتكە بولدى. موڭغۇللار تاۋرا يېرىم ئارىلى ئارقىلىق گېنۇيا-لىقلار، شۇنداقلا ئۇلارنىڭ رىقابەتچىسى ۋېنىتسىيەلىكلەر بىلەن ئالاقىلىشىدىغان بولدى.

جەنۇبىي رۇسىيەدىكى ئىشلار ئاياغلاشقۇچە چىڭگىزخاننىڭ ئاساسلىق قوشۇنى خارەزىمشاھ زېمىنلىرىگە شىمالدىن جەنۇبقا قاراپ تەدرىجىي ئىچكىرىلەپ كىرمەكتە ئىدى. شۇنىڭ بىلەن بىر ۋاقىتتا، موڭغۇل ئىمپېراتورى ئىشغال قىلىنغان يەرلەردە تىنچلىق ئورنىتىش تەدبىرلىرىنى ئەمەلگە قويدى. 1220 - يىلى كۈزدە ئۇ قوشۇنىنى باشلاپ تەرمىزگە كەلدى ۋە بۇ شەھەرنى



ھۇجۇم بىلەن ئالدى. ھۇجۇمدىن ئاۋۋال شەھەر مانچاناقلا بىلەن تاش بوران قىلىندى، سېپىل ئەتراپىدىكى خەندەكلەر توپا توش- تۇرۇلغان تاغلار بىلەن تىندۇرۇلدى (ئىلگىرى بۇنداق ئىشلار ئەسرلەرنىڭ قولى بىلەن قىلىناتتى).

چىڭگىزخان 1220 - يىلىدىن 1221 - يىلغا ئۆتەر قىشنى چىڭگىزخان سەمەرقەنتنىڭ جەنۇبىدىكى قوشۇننىڭ قىشلىشىغا ئەپلىك بولغان جايدا ئۆتكۈزدى. شۇ يەردە تۇرۇپ ئۇ ئۈچ خانزادە بىلەن بوغۇرچى نوياننى خارەزىم (ھازىرقى خىۋە) بوستانلىقىنى ئېلىشقا ئەۋەتتى. بۇ بوستانلىق ئېلىنسا چىڭگىزخان قوشۇنىغا ياندىن كېلىدىغان خەۋپ يوقىتىلاتتى. خارەزىم شەھىرى (ھازىر - قى ئۆرگەنچ) ئۇزاققىچە قامال قىلىنغاندىن كېيىن ئاخىر ئې- لىندى. قامال قىلىش ۋاقتىدا موڭغۇللار بۇ شەھەرنى سۇغا غەرق قىلىۋېتىش مەقسىتىدە نۇرغۇن ئەمگەك قىلىپ، ئامۇ دەرياسى- نىڭ ئېقىنىنى ئۆزگەرتىۋەتتى. غەرق قىلىۋېتىش پىلانى ئەمەلگە ئاشمىدى، لېكىن ئامۇ دەريانىڭ تۆۋەن ئېقىنىنىڭ جۇغراپىيەلىك خەرىتىسى ئۆزگىرىپ كەتتى. بۇ ھال كېيىنكى ۋاقىتلاردىكى جۇغراپىيەشۇناسلارنى قايىمۇقتۇرۇپ قويدى. موڭغۇللارغا قاتتىق قارشىلىق كۆرسىتكەن باشقا شەھەرلەرگە ئوخشاش خارەزىم شە- ھىرىمۇ دەھشەتلىك قانغا بويالدى.

خارەزىمنى قامال قىلغاندا چىڭگىزخاننىڭ ئىككى چوڭ ئوغلى جۇچى بىلەن چاغاتاينىڭ مۇناسىۋىتى شۇ قەدەر يامانلى- شىپ كەتتىكى، ئۆز ئارا تىخ كۆتۈرۈشكۈدەك يەرگە بېرىپ قالغا- نىدى. بۇ ھال ئۇلارغا تاپشۇرۇلغان ۋەزىپىنىڭ ئورۇنلىنىشىغا ۋە قامال قىلغۇچى قوشۇنلارنىڭ ئىنتىزامىنى ساقلاشقا ئىنتايىن يامان تەسىر كۆرسىتەتتى، ئەلۋەتتە. چىڭگىزخان بۇ ئىشتىن خەۋەر تاپقاندىن كېيىن ئۈچىنچى ئوغلى ئۆگەتايىنى قامال قىل- غۇچى قوشۇننىڭ مەسئۇلى قىلىپ تەيىنلىدى. چوڭ خانزادىلەر



ئىنتايىن نارازى بولغان بولسىمۇ، ئۆگەتاي ئۆزىنىڭ زىل پارا-
ستىگە تايىنىپ ئاكىلىرىنى ئەپلەشتۈرۈپ، ئىنتىزامنى ئەسلى-
گە كەلتۈردى. شۇنىڭدىن كېيىن خارەزىم ھۇجۇم بىلەن ئېلىندى.
1221 - يىلى ئەتىيازدا چىڭگىزخان ئامۇ دەرياسىدىن ئۆ-
تۈپ، بەلىخ شەھىرىنى ئىشغال قىلدى ۋە تەلكىگە يېقىنلاپ كەل-
دى. كەنجى خانزادە تولى خوراساننى ئىشغال قىلىشقا ئەۋەتىلدى.
چىڭگىزخان ھازىرغا قەدەر نۇرغۇن ئوتۇقلارغا ئېرىشكەن
بولسىمۇ، ئۇرۇشنىڭ تېخى ئاسانلىقچە ئاياغلاشمايدىغانلىقىنى
ئوبدان چۈشىنەتتى. ھەتتا مۇھەممەدنىڭ ئۆلۈمىمۇ ۋەزىيەتنى
ئۆزگەرتەلمىدى، چۈنكى ئۇنىڭ ئورنىغا ۋارىسلىق قىلغان خانزا-
دە جالالىددىن مەرھۇم سۇلتانغا قارىغاندا ئىرادىلىك ۋە جەڭ-
گىۋار ئىدى. ئىسلام دۇنياسى چىڭگىزخاننى دوزاخنىڭ كۆلەڭ-
گىسى دەپ ھېسابلاپ، ئۇنىڭغا قارشى پائال قوراللارنى ئىدى.
مۇسۇلمانلار يەنە بىرنەچچە يۈز مىڭ كىشىلىك قوشۇننى تەش-
كىللەش ئىقتىدارىغا ئىگە ئىدى. ئەكسىچە، موڭغۇل قوشۇنى ئۇ-
رۇش داۋامىدىكى مۇقەررەر تالاپەتلەر تۈپەيلىدىن بارغانسېرى خو-
رىماقتا ئىدى. سەر خىل سەركەردىلەر ئەمدى يوق ئىدى؛ جەپە
بىلەن سۈبۇتاي يىراقتىكى يۈرۈشتە، مۇقالى جۇڭگودا، تىلىك
بىلەن توغۇچار جەڭلەردە ئۆلگەنىدى. چىڭگىزخاننىڭ سۈبۇتاي
بىلەن مەسلىھەتلەشكۈسى كەلدى ۋە ئۇنىڭ بارگاھقا كېلىشى
توغرىسىدا بۇيرۇق بەردى. سۈبۇتاي بەلىخكە كەلدى ۋە بىرنەچچە
كۈنگىچە خاننىڭ يېنىدا بولغاندىن كېيىن يەنە ئۆز قوشۇنىغا
قايتتى. ئۇ بارگاھقا بېرىپ كېلىشتە جەمئىي بىرنەچچە مىڭ چا-
قىرىم يولنى بېسىپ ئۆتتى.

بۇ چاغدا جالالىددىن ئافغانىستاندىكى غەزىنە شەھىرىدە قو-
شۇن تەشكىللىمەكتە ئىدى. چىڭگىزخان ئۇنىڭغا قارشى ئۆزىنىڭ
ئاسراندى ئىنىسى شىگى قۇتۇق باشچىلىقىدىكى قوشۇننى سە-



پەرۋەر قىلدى. لېكىن شىگى قۇتۇق بامىئان شەھىرىنىڭ يېنىدا بولغان جەڭدە ئۆزىنىڭ باتۇر دۈشمىنى جالالىددىن تەرىپىدىن تارمار قىلىندى. بۇ خارەزىم ئۇرۇشى باشلانغاندىن بۇيانقى موڭ-غۇللارنىڭ تۇنجى قېتىم تارمار بولۇشى ئىدى. شىگى قۇتۇق ئۆز قوشۇنىنىڭ قالدۇقلىرى بىلەن خاننىڭ ئالدىغا قايتىپ كەلدى. چىڭگىزخان مەغلۇبىيەت خەۋىرىنى خاتىرجەملىك بىلەن ئاڭلىدى، ئازراقمۇ خاپا بولمىدى. ئۇ پەقەت مۇنداق بىر ھەقىقەتنى ئېيتتى:

«شىگى قۇتۇق ھازىرغا قەدەر پەقەت غەلىبىنىلا كۆرۈپ كەلدى. شۇڭا، مەغلۇبىيەتنىڭ تەمىنى تېتىپ كۆرۈشمۇ ئۇنىڭ ئۈچۈن پايدىلىق. ئەمدى ئۇ بۇرۇنقىدىن بەكرەك غەلىبىگە ئىنتىلىدىغان بولىدۇ».

جالالىددىن بىلەن بولغان جەڭدە شىگى قۇتۇقنىڭ قوشۇنى سان جەھەتتە قارشى تەرەپتىن ئىككى ھەسسىدىن ئارتۇق ئاز ئىدى (70 مىڭغا قارشى 30 مىڭ). شىگى قۇتۇق ئۆز قوشۇنلىرىنىڭ سانىنى كۆپ قىلىپ كۆرسىتىش ئۈچۈن بىر قىزىقارلىق ئۇسۇلنى قوللانغان. ئۇنىڭ بۇيرۇقى بويىچە ساماندىن قاراندە چۇقلار ياسىلىپ، لەشكەرلەرنىڭ زاپاس كىيىملىرى كىيگۈزۈلدى ۋە زاپاس ئاتلارنىڭ دۈمبىسىگە باغلاپ قويۇلدى. جالالىددىننىڭ قول ئاستىدىكى سەركەردىلەر بۇ ئۇسۇلغا ئالدىنىپ قالغىلى تاس قالدى ۋە ياش سۇلتانغا چېكىنىش توغرىسىدا مەسلىھەت بېرىشتى. لېكىن، جالالىددىن بۇ مەسلىھەتنى قوبۇل قىلماي غەلىبە قازاندى.

شىگى قۇتۇقنىڭ مۇۋەپپەقىيەتسىز ئۇرۇشى داۋاملىشىۋاتقان پەيتتە چىڭگىزخان تەلەكەن شەھىرىنى قامال قىلىش بىلەن بەند ئىدى. بۇ شەھەر ئېلىنغاندىن كېيىن ئۇ ئاساسلىق قوشۇننى باشلاپ جالالىددىنغا قارشى ئاتلاندى. ئۇنىڭ سېپىنى خوراساندىن



كى تولىنىڭ قوشۇنى قوغداپ تۇراتتى. 1221 - يىلى ھىندى دەرياسىنىڭ بويىدا ھەل قىلغۇچ جەڭ بولدى. بۇ جەڭدە جالالىد - دىن ئاجايىپ قەھرىمانلىقلارنى كۆرسەتكەن ۋە ئۇلار سان جە - ھەتتە ئۈستۈن تۇرغان بولسىمۇ، ئاخىر قاتتىق مەغلۇپ قىلىندى. شۇندىن كېيىن ئۇلارنىڭ قارشىلىق كۆرسەتكۈدەك كۈچى قالمدى.

موڭغۇللارنىڭ بۇ غەلىبىسى چىڭگىزخاننىڭ ماھىرانە ئىستراتېگىيەسى نەتىجىسىدە قولغا كەلدى. ئۇ بىر بۆلۈك قوشۇنى جالالىددىننىڭ سول تەرىپىدىن ئايلىنىپ ئۆتۈشكە ئەۋەتتى. بۇ يول قاتمۇقات تاغ - داۋانلىق بولغاچقا، دۈشمەنلەر موڭغۇللارنى بۇ يەرلەردىن ئۆتەلمەيدۇ، دەپ ئويلىغانىدى. دەرۋەقە، ئۇ يەرلەردىن ئۆتكۈچە نۇرغۇن موڭغۇللار ئادەم ئاياغ باسمىغان تاغلاردا ھالىدىن كېتىپ ۋە چوڭقۇر ھاڭلارغا چۈشۈپ كېتىپ جېنىدىن ئايرىلدى. شۇنداقتىمۇ بۇ ۋەزىپە ئورۇندالدى. ئەمدى موڭغۇللارنىڭ غەلىبە قازىنىشىدا گۇمان قالمدى. ھالبۇكى، مۇسۇلمانلار قوشۇنى يەنىلا جان تىكىپ ئۇرۇشماقتا ئىدى. جەڭ - گە شەخسەن ئۆزى قوماندانلىق قىلىۋاتقان چىڭگىزخان ئۇلارنى ئۈزۈل - كېسىل تارمار قىلىش ئۈچۈن ئۆزىنىڭ خىللانغان «مىڭ باتۇر»نى جەڭگە سالدى. ئەنە شۇلار غەلىبىنى كاپالەتكە ئىگە قىلدى. جالالىددىن ئامان قالغان بىر بۆلۈك باتۇرلار بىلەن (مەشھۇر خوجەنتلىك قەھرىمان تېمۇر مەلىكىمۇ شۇلارنىڭ ئىچىدە) ئۆز قوشۇنىنىڭ چېكىنىشىنى توسۇپ تۇردى ۋە ئاخىر ئۇلار ھىندى دەرياسىدىن ئۆزۈپ ئۆتۈپ كەتتى. چىڭگىزخان ئۆز دۈشمەنلىرىنىڭ قەھرىمانلىقىنىمۇ قەدىرلەيتتى. شۇڭا، ئۇ ئو - غۇللىرىغا ياش سۇلتاننى كۆرسىتىپ، ئۇنى ئۈلگە قىلىشنى ئېيتتى.

بۇ چاغدا كەنجى خانزادە تولى مەرۋ، نىشاپۇر ۋە ھىراتتىن



ئىبارەت ئۈچ چوڭ شەھەرنى ئېلىپ پۈتۈن خوراساننى بېسىۋالدى. چىڭگىزخان مۇۋەپپەقىيەتلىك جەڭ قىلىپ، جالالىددىننى ھىندىستانغا قوغلىۋەتكەندىن كېيىن، ئۇنىڭ بارگاھىغا شەندۇڭ - لۇق مەشھۇر راھىب چاڭ چۈن يېتىپ كەلدى. چىڭگىزخان ئۇ - نىڭدىن «ئۆلمەسلىكنىڭ دورىسى بارمۇ؟» دەپ سورىدى. بۇ قېرى راھىب «ئۆمۈرنى ئۇزارتىدىغان دورا بار، لېكىن ئۆلمەسلىكنىڭ دورىسى يوق» دەپ جاۋاب بەردى. چىڭگىزخان باشقا جاھانگىرلار - دەك تەكەببۇر ئەمەس ئىدى. ئۇ سەپەر جەريانىدا بۇ ئالىم بوۋاينى ئۆزى بىلەن بىللە ئېلىپ يۈردى، كېچىلىرى ئۇنىڭ روھىي كاما - لەتكە يېتىش ھەققىدىكى پەند - نەسىھەتلىرىنى ئاڭلايتتى. ئۇ ئۆزى ساۋاتسىز بولسىمۇ، بۇ ئۇستازنىڭ ئېيتقانلىرىنى كاتىپ - لىرىغا يازدۇردى. ئېھتىمال چاڭ چۈنمۇ شۇ قەدەر كەڭ ئىمپېرىيە - يەنىڭ ھۆكۈمدارى بولغان چىڭگىزخان ئارقىلىق ئۆزىنىڭ تويىن (داۋجياۋ دىنى — تەرجىماندىن) تەلىماتلىرىنى تارقىتىشنى ئوي - لىغان بولسا كېرەك.

موڭغۇللارنىڭ قامال قىلىش ۋاسىتىلىرى ھەققىدە چۈشەند - چە بېرىش ئۈچۈن م.ئىۋاننىڭ ئەسىرىدە خاتىرىلەنگەن سانلىق مەلۇماتلارنى نەقىل كەلتۈرىمىز. نىشاپۇرنى قامال قىلىشتا مۇنداق جەڭ قوراللىرى ئىشلىتىلگەن: يوغان ئوقلارنى ئاتىدىغان 3000 دانە مەخسۇس قۇرۇلما، 300 مانچاناق (تاش ئاتىدىغان قورال)، كۆيدۈرۈلگەن قاراماي قاچىلانغان كۈمۈزەكلەرنى ئاتىد - ىغان 700 پالاقمان. سېپىلگە چىقىش ئۈچۈن 4000 شوتا ۋە 2500 تاغار تاش (سېپىل سىرتىدىكى خەندەكلەرنى تىندۈرۈش ئۈچۈن).

ھەربىر شەھەر دېگۈدەك ھايات - ماماتلىق جەڭلەر بىلەن ئېلىندى. شۇڭا، موڭغۇللار غەلىبە قىلغاندىن كېيىن ئون مىڭ - لىغان، يۈز مىڭلىغان ئادەملەرنى قىرغىن قىلدى. بۇ ئاخىرقى



ياۋروپا ئۇرۇشىدىكى ① قىرغىنچىلىقلارغا ئوخشاپ كېتىدۇ. چىڭگىزخاننىڭ تۇتقان يولى شۇ ئىدى.

ئۇ ئۆزىنىڭ سەركەردىلىرىگە مۇنداق دېگەنىدى: «مېنىڭ رۇخسىتىمىز دۈشمەنلەرگە رەھىمدىلىك قىلىشقا بولمايدۇ. بۇنداق ئادەملەرنى قاتتىق قوللۇق بىلەن باشقۇرۇش كېرەك. دۈشمەننىڭ بېسىۋېلىنغانلىقى ئۇنىڭ بويسۇنغانلىقىنى بىلدۈر- مەيدۇ، ئۇلار ھامان يېڭى ھۆكۈمرانغا كۆڭلىدە ئۆچمەنلىك ساقلايدۇ». ئۇ موڭغۇل دالالىرىدىمۇ، جۇڭگودىمۇ بۇنداق دەھشەت- لىك زۇلۇم يۈرگۈزمىگەنىدى. بۇ يەردىكى ئىسلام دۇنياسىدا ئۇ ھەقىقىي قامچا بولدى. تولى ھىرات شەھىرىنى ئالغاندىن كېيىن سۇلتان جالالىددىننىڭ سادىق مۇخلىسلىرىدىن ئون مىڭ ئادەم- نى ئۆلتۈرگەندىن سىرت ئاھالىگە شەپقەت قىلغانىدى. چىڭگىز- خان قاتتىق غەزەپلىنىپ ئۇنى سۆكتى. دەرۋەقە، كېيىن ھىرات ئاھالىسى موڭغۇللارغا قارشى قوزغىلىپ، خاننىڭ نائىبىنى ئۆل- تۈردى.

ياۋروپالىقلار موڭغۇللارنىڭ ۋەھشىيلىكلىرى توغرىسىدا سۆزلىگەندە ئۇلارنىڭ پىسخولوگىيەسىنى چۈشىنىشكە تىرىشىپ باقسا بولاتتى، چۈنكى «ۋەھشىيلىك» ئۇقۇمى ياۋروپا ۋە ئاسىيادا ئوخشاشمىغان مەنىلەرگە ئىگە. مەسىلەن، موڭغۇللار ياۋروپا- لىقلارنىڭ دىنسىزلارنى ۋە غەيرىي دىندىكىلەرنى باستۇرۇشنى زۆرۈرىيىتى يوق مەنىسىز ۋەھشىيلىك دەپ قارايدۇ، چۈنكى موڭغۇللار مۇتلەق پىكىر ئەركىنلىكىنى قەدىرلەيدۇ. خەلقنىڭ جەڭگىۋارلىق تەبىئىتىگە ئۇلارنىڭ كۈندىلىك تۇرمۇشى تەسىر كۆرسىتىدۇ. ئوۋچى موڭغۇللاردىن پەقەت جاھانگىر موڭغۇللارلا چىقىشى مۇمكىن ئىدى. ئۇلار ئوۋدا قانچىكى كۆپ ھايۋاننى ئۆل- تۈرسە شۇنچە خۇش بولىدۇ. بۇ ئوۋچى موڭغۇلنىڭ ھايۋاننى

① بىرىنچى دۇنيا ئۇرۇشىنى دېمەكچى — تەرجىماندىن.



يەڭگەنلىكىنىڭ خۇشاللىقى. شۇنداقلا موڭغۇل لەشكەرىمۇ دۈش-
مەنى يەڭگەندە خۇشال بولىدۇ.

چىڭگىزخانمۇ ئوۋچى موڭغۇللارنىڭ ئوغلى بولغاچقا، ئۇنى
مۇشۇ نۇقتىدىن كۆزەتكەندە، ئۇنىڭ ۋەھشىيلىكىنى چۈشىنىشكە
بولىدۇ. بىز ئۇنىڭ غەلىبىگە ۋە ھاياتقا بولغان قەھرىلىك ئىرادى-
سىنى كۆرىمىز. ئۇنىڭ ئۈچۈن ئەڭ مۇھىم نەرسە كۈچ ۋە قورال-
لىق ئېلىشىش.

ئۇنىڭ خاراكتېرىنى گەۋدىلەندۈرۈش ئۈچۈن سەپداشلىرى
بىلەن بولغان بىر قېتىملىق سۆھبەتنى مىسالغا ئالايلى. بىر
قېتىم ئۇ بوغۇرچى نوپاندىن: «ئىنساننىڭ ئەڭ چوڭ ھۈزۈر -
ھالاۋىتى نېمە؟» دەپ سورىدى. بوغۇرچى جاۋاب بېرىپ: «ياخشى
ئانقا مىنىپ، قولغا قارچىغىنى قوندۇرۇپ، ئوۋ قىلىشنى ئەڭ
چوڭ ھۈزۈر دەپ ھېسابلايمەن» دېدى. ئاندىن چىڭگىزخان بورو-
غۇل ۋە باشقا سەركەردىلەردىنمۇ سورىدى. ئۇلارنىڭ ھەممىسى
تەخمىنەن بوغۇرچى ئېيتقانغا ئوخشاش جاۋاب بېرىشتى.

— ياق، — دېدى چىڭگىزخان، — ساڭا ئۆكتە قويغان
دۈشمىنىڭنى يەڭ، ئۇنى يىلتىزىدىن قومۇرۇپ تاشلا، يېڭىلىگەن-
لەرنى قوغلا، ئۇلارنىڭ ھەممە نېمىسىنى تارتىۋال، ئۇلارنىڭ قە-
دىردانلىرىنىڭ ياش تۆككەنلىكىنى كۆر، ئۇلارنىڭ سېمىز يورغا
ئاتلىرىغا مىن، ئۇلارنىڭ قىزلىرى ۋە خوتۇنلىرىنى باغرىڭغا بې-
سىپ قۇچاقلا، ئىنساننىڭ ئەڭ چوڭ ھۈزۈر - ھالاۋىتى ئەنە شۇ.
بۇ سۆزلەر چىڭگىزخاننىڭ ھاياتىتىكى ھەۋەسلىرىنى كۆر-
سىتىپ بېرەلەيدۇ. ئۇ غەلىبە نەتىجىلىرىگە تېخىمۇ ھەۋەسلىنەت-
تى. ئۇ شوخ كۆڭۈل ئېچىشلار، «باھادىرلارچە تاماشىلار»، شان -
شۆھرەت ۋە ھەتتا ھوقۇققىمۇ قىزىقمايتتى. ئۇ دۈشمەن ئۈستىد-
دىن قازىنىلغان غەلىبىنىڭ مېۋىلىرىگە ئىگە بولۇشقا، ئۆزىنىڭ
قىساس تەشنىلىقىنى قاندۇرۇپ، ھاياتىنىڭ يېڭى - يېڭى ھالاۋەت-



لىرىنى قولغا كەلتۈرۈشكە ئىنتىلەتتى. چىڭگىزخان بىزنىڭ نە-
زەرىمىزدە يىرتقۇچىلارچە تەبىئىي تۇيغۇغا بېرىلگەن دالادىكى ئۇ-
رۇشخۇمار سۈپىتىدە گەۋدىلىنىدۇ. لېكىن ئۇ تېخىمۇ يۈكسەك
نەتىجىلەرگە ئېرىشىش ئۈچۈن ئۆزىدىكى تەبىئىي تۇيغۇلارنى بى-
سۋاللايتتى ۋە ئۇنى باشقۇرالايتتى. ئۇ ھەرگىز قارىسىغا قاتتىق
قوللۇق قىلمايتتى، تىنچ ئاھالىنى مەقسەتسىز قىرغىن قىلىشنى
چەكلەيتتى. يۇقىرىدا كۆرگىنىمىزدەك، پېرسىيەدىكى ئۇرۇشتا
ئۇنىڭ قابىل سەركەردىلىرىدىن بىرى بولغان توغۇچار ئاھالىنى
قىرغانلىقى ئۈچۈن قاتتىق جازاغا تارتىلغان. ئۆز ئىختىيارلىقى
بىلەن تەسلىم بولغان شەھەر ئاھالىسى ئادەتتە مۇۋاپىق تۈردە
سېلىق تۆلەش يولى بىلەن ئامان قالدۇرۇلاتتى. پەقەت بايلاردىنلا
كۆپرەك تۆلەم تەلەپ قىلىناتتى. دىنىي زاتلار ھەرقانداق ئالۋان
- سېلىقتىن ۋە ناتۇرال مەجبۇرىيەتلەردىن ئازاد قىلىناتتى.
ئەكسىچە، موڭغۇللارغا قارشىلىق كۆرسەتكەن شەھەر ئاھالىلىرى
ئادەتتە قىرغىن قىلىناتتى. ئاياللار، بالىلار ۋە ھۈنەرۋەنلەر بۇنىڭ
سىرتىدا.

ئەرەب تارىخچىسى ئىبنۇل ئەسىر مۇنداق دەپ يازىدۇ: «شۇ
چاغلاردا ھەممە يۈرەكلەرنى قاپلىغان دەھشەتلىك ۋەھىمنى تە-
سەۋۋۇر قىلىش تەس. ئېيتىلىشىچە، بىر كۈنى بىر موڭغۇل چوڭ
يېزىغا كىرىپ، ئالدىغا ئۇچرىغانلىكى ئادەمنى ئۇرغان، لېكىن
ئۇنىڭغا بىر ئادەممۇ قارشىلىق كۆرسەتمىگەن. يەنە بىر كۈنى
قورالىسىز بىر موڭغۇل ئۆزى ئېلىپ ماڭغان تۇتقۇنغا «مەن قورا-
لىمنى ئەكەلگۈچە مۇشۇ يەردە يېتىپ تۇر» دەپ بۇيرۇق قىلغان.
ھېلىقى تۇتقۇن گەرچە بۇ موڭغۇلنىڭ ئۆزىنى ئۆلتۈرۈش ئۈچۈن
قورال ئالغىلى كەتكەنلىكىنى بىلىپ تۇرسىمۇ، ئۇنىڭ بۇيرۇقىد-
ىنى ئورۇندىغان»^①.

① گرۇم-گرزمايلونىڭ ئەسىرىدىن ئېلىنغان نەقىل.



چىڭگىزخان ئاشۇنداق تېررورلۇق بىلەن ئازغىنا كۈچ سەرپ قىلىپ، مىليونلىغان مەھكۇم ئاھالىنى ئىتائەت قىلدۇرغان، شۇنداقلا كەلگۈسىدىكى تاجاۋۇزچىلىق ئۇرۇشلىرى ئۈچۈن پىس-خىك زېمىن ھازىرلىغان. چىڭگىزخاننىڭ ئېيتقانلىرىدىن كۆر-گىنىمىزدەك، قوزغىلاڭ كۆتۈرگەن شەھەرلەردىكى ئاھالىگە قا-رىتا دەھشەتلىك تېررورلۇق يۈرگۈزۈلگەن. چۈنكى، شۇنداق قىلمىغاندا ئارقا سەپنىڭ تىنچلىقىنى ساقلاپ قالغىلى بولمايتتى. موڭغۇل قوشۇنىنىڭ ئادەم سانى بەك ئاز بولغاچقا، ئىشغال قىلىنغان شەھەرلەردە مۇنتىزىم لەشكېرى قىسىملارنى تۇرغۇزۇش ئىمكانىيىتى يوق ئىدى. شۇڭا، بۇنداق ھەرىكەت ئۇ-سۇلىنى «ئۇرۇش ئېھتىياجىدىن كېلىپ چىققان» دېيىشكە بول-دۇ. ياۋروپالىقلار ئىلغار قوراللارغا ئىگە بولۇپ، چىڭگىزخاندىن-مۇ زور دەرىجىدە ۋەيرانچىلىق ۋە قىرغىنچىلىق يۈرگۈزگەن تۇ-رۇقلۇق، ئۆزلىرىنى شۇنداق قىلىشقا ھەقىلىق دەپ قارايدۇ، لې-كىن باشقىلارنىڭ ئۇلارغا ئوخشاش ئىش قىلىشىغا يول قويمىيدۇ. چىڭگىزخان ۋە موڭغۇللارنى ۋەھشىيلىكتە ئەيىبلەشتە يەنە شۇنى ئەستىن چىقارماسلىق لازىمكى، ئۇ (چىڭگىزخان 19 - ۋە 20 - ئەسىرلەردە ئەمەس) بەلكى 21 - ۋە 31 - ئەسىرلەردە ياشىغان، شۇڭا ئۇنىڭغا باھا بېرىشتە ئۇ ياشىغان دەۋرنى نەزەردە تۇتۇش كېرەك. ئۇ دەۋر خۇددى ئۇنىڭدىن كېيىنكى ئەسىرلەرگە ئوخشاشلا ئىنسانىيەتنىڭ راھەت - پاراغەتلىك دەۋرى بولالمى-غان. بۇنى شۇنداق تارىخىي پاكىتلاردىن كۆرەلەيمىزكى، كارل با-تۇر^① لىيىز^② شەھىرىنىڭ ئاھالىسىدىن بىرنى قويماي قىرىپ

① كارل باتۇر (1433 — 1477) — ئەينى دەۋردىكى فىرانسىيەنىڭ بۇرگۇندىيە ئۆلكىسىنىڭ گېرىتسوگى. ئۇ بۇرگۇندىيە دۆلىتىنى قۇرۇش ئۈچۈن قوزغىلاڭ كۆتۈرۈپ، ئۇرۇشتا ئۆلگەن.

② لىيىز — ھازىرقى بېلگىيەدىكى بىر شەھەر.



تاشلىغان، ئىۋان گروزنىي^① نوۋگورود خەلقىنى دەھشەتلىك باس-
تۇرغان، ئوتتۇز يىللىق ئۇرۇش^② ئوتتۇرا ياۋروپانى چۆل - با-
ياۋانغا ئايلاندۇرۇپ قويغان. يەنە مۇنداق بىر ئەھۋالغا دىققەت قى-
لىش كېرەككى، چىڭگىزخاننىڭ ناھايىتى نۇرغۇن ئادەم-
نىڭ جېنىغا زامىن بولغانلىقىنى يازغان تارىخچىلار ئەسلىي
موڭغۇللار تەرىپىدىن بويىسۇندۇرۇلۇپ، جەبىر - زۇلۇم ئاستىغا
چۈشۈپ قالغان خەلقلەرنىڭ ۋەكىللىرى ئىدى. ئۇلارنىڭ «چىڭ-
گىزخان بىر ئورۇندىلا بەش يۈز مىڭ، ھەتتا بىر مىليون ئادەمنى
قىرىۋەتكەن» دېگەنلىرىگە ئىشىنىش تەس. بۇ سانلار چوقۇم مۇبا-
لىغىلەشتۈرۈلگەن. ھالبۇكى، بۇ ساننى ئىككى ھەسسە، ئۈچ
ھەسسە، تۆت ھەسسە كېمەيتكەن تەقدىردىمۇ يەنىلا ناھايىتى كۆپ
ھېسابلىنىدۇ. شۇنچە كۆپ ئادەمنىڭ ئۆلتۈرۈلۈشىدىكى بىرىنچى
سەۋەب يۇقىرىدا سۆزلەنگىنىدەك «ئۇرۇش ئېھتىياجى» بولسا،
ئىككىنچى سەۋەب ئومۇمەن موڭغۇللارنىڭ شەھەر خەلقىنى
يارامسىز، دەپ قاراپ ياراتمايدىغانلىقىدىن بولغان.

تېررورلۇق بىلەن كىشىلەرنىڭ ئۇرۇشۇش خۇمارى قاندۇ-
رۇلاتتى. ئادەم سانى جەھەتتە ئاشۇنداق زور سېلىشتۇرما ساقلىد-
نىۋاتقان شارائىتتا تېررورلۇق بىلەن باشقۇرۇش ئۇسۇلى بىر-
دىنبىر مۇمكىن بولىدىغان ئۇسۇل ئىدى. ئۇ زامانلاردا تېررور-
لۇق ئومۇمىي قائىدىگە ئايلانغان باشقۇرۇش ئۇسۇلى بولۇپ، كى-
شىلەر بۇنىڭدىن باشقىچە باشقۇرۇش ئۇسۇلىنى بىلمەيتتى. بۇ
خىل باشقۇرۇش سىستېمىسى «مەدەنىيەتلىك» ياۋروپانىڭ تەبى-
ئىتىگىمۇ يات ئەمەس ئىدى. مەسىلەن، گېرمانلار بېلگىيەدە،

① ئىۋان گروزنىي (1530 — 1584) — بىرلىككە كەلگەن رۇسىيەنىڭ تۇنجى
پادىشاھى. دۆلەتنى بىرلىككە كەلتۈرۈش ۋە تۈرلۈك ئىسلاھاتلارنى يۈرگۈزۈش
جەريانىدا قارشىلىق كۆرسەتكۈچىلەرنى دەھشەتلىك باستۇرغان.

② ئوتتۇز يىللىق ئۇرۇش (1618 — 1640) — ياۋروپا دۆلەتلىرى ئىككى گۇ-
رۇھقا بۆلۈنۈپ، ئۈستۈنلۈك تالىشىپ ئۇرۇشقان.



ئاۋستىرىيە - بۇلغارىيە - گېرمانىيە بىرلەشمە ئارمىيەسى سېر - بىيە ۋە رۇمىنىيەدە، بولشېۋىكلار ئىچكى ئۇرۇش مەزگىلىدە ئەنە شۇنداق تېررورلۇق ئۇسۇللىرىنى قوللانغان. سېربىيە ئىشغال قىلىنغان 1915 - يىلىدىن 1918 - يىلىغىچە بولغان مەزگىلدە قوشۇننىڭ تەمىناتى يەرلىك ئاھالىدىن مەجبۇرىي يىغىلغان، ئالۋان - سېلىق ئېلىنغان، كىشىلەر گۇرۇگە تۇتۇلغان ۋە سوتلانماستىنلا ئېتىلغان...

ھىندى دەرياسى بويىدا جالالىددىن تارمار قىلىنغاندىن كېيىن، ئوتتۇرا ئاسىيادىكى چوڭ ئىسلام ئىمپېرىيەسى ئاساسىي جەھەتتىن بويسۇندۇرۇلدى. چىڭگىزخان لەشكېرى ئىشلاردا ئېھتىياتچان بولغانلىقتىن سۇلتان قېچىپ كەتكەن ھىندىستانغا يۈرۈش قىلماستىن، قوشۇننىڭ كۆپ قىسمىنى باشلاپ موڭغۇل - يەگە قايتتى. ۋەتەنگە قايتىش يولىدا شىمالىي ئافغانىستاندىكى بىر قىسىم تاغ قەلئەلىرى بويسۇندۇرۇلدى. 1222 - يىلى چىڭ - گىزخان قوشۇنى بىلەن تاغلىق ھىندىقۇش رايونىدا يازلىدى، قىش كىرگەندە ئۇ سەمەرقەنتتە بولدى، 1223 - يىلى ئەتىيازدا ئۇ تاشكەنتنىڭ يېنىدىكى چىرچىق دەرياسى بويىغا باردى.

شۇ يىلى سىر دەريا بويىدا ئىمپېرىيەنىڭ مۆتىۋەرلىرى ۋە يۇقىرى دەرىجىلىك ئەمەلدارلىرى جەم بولۇپ، چوڭ قۇرۇلتاي ئۆتكۈزۈلدى. چىڭگىزخان خارەزىمشاھ مۇھەممەدنىڭ سەمەرقەنت - تىن كەلتۈرۈلگەن ئالتۇن تەختىدە ئولتۇرۇپ قۇرۇلتاينى باش - قوردى. جەنۇبىي رۇس يايلاقلىرىدىن ئۆز قوشۇنى بىلەن قايتقان سۇبۇتايىمۇ بۇ قۇرۇلتايغا ئىشتىراك قىلدى. يىلنامىلەردا يېزىلماشچە، چىڭگىزخان سۇبۇتايىنىڭ يۈرۈشلىرى توغرىسىدا سۆز - لىگەنلىرىگە شۇ قەدەر قىزىقىپ كەتتىكى، ئۇدا بىرنەچچە كۈن - گىچە ئۇنىڭ بىلەن بۇ ھەقتە سۆھبەتلەشتى ھەمدە ئۆزىنىڭ ۋارىسلىرىغا ياۋروپانى بويسۇندۇرۇش توغرىسىدا ۋەسىيەت قىلدى.



لىشىنى كۆڭلىگە پۈكتى. شۇنىڭدىن كېيىن چىڭگىزخان ئۆزىنى «دۇنيادىكى 720 خىل تىلدا سۆزلەيدىغان بەش رەڭلىك خەلقلەر - نىڭ» ھۆكۈمدارى، دەپ ھېسابلايدىغان بولدى.

چىڭگىزخان ئۆز ئاستانىسى قاراقۇرۇمغا 1225 - يىلى يې - تىپ باردى. ئۇ شان - شۆھرەتنىڭ يۇقىرى پەللىسىگە چىققاندى. ئاسىيا مۇسۇلمانلىرىنىڭ بويسۇندۇرۇلۇشى بىلەن شەرق ۋە غەرب ئوتتۇرىسىدا يېڭى يوللار ئېچىلدى. موڭغۇل ئىمپېرىيە - سىنىڭ يادروسى شۇ يوللارنىڭ تۈگۈنىنى ھاسىل قىلدى. ئۇرۇش ئېھتىياجى بىلەن قۇرۇلغان ئاتلىق پوچتا يوللىرى تىنچلىق مەزگىلىدە مىللەتلەرنىڭ مەدەنىيەت ئالماشتۇرۇش يوللىرىغا ئايدىلىناتتى.

شۈبھىسىزكى، بۇنداق غايەت زور مۇۋەپپەقىيەتلەر چىڭگىز - خاننىڭ قوماندانلىق ئىقتىدارىنىڭ نەتىجىسى ئىدى. ئوتتۇرا ئاسىيا ئۇرۇشىنىڭ بىرىنچى باسقۇچىدىكى، يەنى مۇھەممەدنىڭ سەمەرقەنتتىن قاچقۇچە بولغان ئارىلىقتىكى ھەرىكەتلىرى ئىزاھلاشنى تەلەپ قىلمايدۇ. بۇ ھەرىكەتلەرنى ئۇرۇش سەنئىتى نۇقتىسىدىن چىقىپ ئىزاھلاش ئۈچۈن لەشكىرىي ئىشلار مۇتە - خەسسىسى بولۇش ھاجەتسىز. ئۇرۇشنىڭ ئىككىنچى باسقۇچىدىكى موڭغۇل قوشۇنلىرىنىڭ ھەرىكەتلىرى ئانچە چۈشىنىشلىك ئەمەستەك تۇيۇلىدۇ. بىر قارماققا، موڭغۇللارنىڭ داھىيىسى ئۆز قوشۇنلىرىنى بەك تارقاقلاشتۇرۇپ چېچىۋەتكەندەك كۆرۈنىدۇ. لېكىن شۇ دەۋرنىڭ ئىستراتېگىيەلىك شارائىتىنى ئوبدان ئويلاپ باقىدىغان بولساق، چىڭگىزخاننىڭ شۇ چاغدىكى پائالىيىتى شۇ شارائىتقا ناھايىتى ماسلاشقان بولۇپ، نۇقسانسىز بولغانلىقىنى ئېتىراپ قىلىمىز.

مەسىلە شۇنىڭدىكى، دۈشمەننىڭ مۇنتىزىم كۈچى يوقىتىلغان بولسىمۇ، ئۇلار بىرنەچچە نۇقتىلاردا يەنە يېڭى قوشۇنلارنى



تەشكىللىمەكچى بولۇۋاتاتتى. بۇ نۇقتىلارنىمۇ يوقىتىش كېرەك ئىدى، شۇڭا ئايرىم قوشۇنلارغا بۆلۈنۈپ ھەرىكەت قىلىش ئېھتىياجى تۇغۇلغانىدى. شۇنىڭ بىلەن بىللە، دۈشمەننىڭ قوراللىق كۈچلىرىنى راۋاجلاندۇرۇشتىكى تايانچ نۇقتىلىرىنى يوقىتىش كېرەك ئىدى. شۇ سەۋەبتىن كۆپلىگەن شەھەرلەر قامال قىلىندى. شۇنداقلا، دۈشمەن كۈچلىرىنىڭ دۆلەت رەھبىرى ئەتراپىغا قايتىدىن توپلىنىشىغا يول قويماسلىق كېرەك ئىدى. شۇنىڭ ئۈچۈن، ئەڭ تالانتلىق ۋە ئەڭ جەڭگىۋار ئىككى سەركەردە قېچىپ كەتكەن سۇلتاننى قوغلاشقا ئەۋەتىلدى. بۇ سەركەردىلەر گەرچە تاجدار قاچقۇننى قوغلاپ تۇتالمىغان بولسىمۇ، ئەجىلى توشقۇچە ئۇنىڭغا ئارام بەرمىدى.

موڭغۇل قوشۇنلىرى قىلغان نۇرغۇن قامال قىلىش جەڭلىرىدە ئۇلارنىڭ جانلىق كۈچى تېز خوراپ كېتىشى مۇمكىن ئىدى. ھالبۇكى، قوشۇننى تولۇقلاش مەنبەلىرى ئۇرۇش بولۇۋاتقان جايلاردىن نەچچە مىڭ چاقىرىم ئېرىدا ئىدى. شۇڭا، موڭغۇل قوشۇنلىرىنىڭ پاراسەتلىك قوماندانى قەلئەلەرنى مەغلۇپ بولغانچىلارنىڭ قولى بىلەن ئېلىش ئامالىنى تاپتى.

بۇلاردىن چىڭگىزخاننىڭ تەڭداشسىز لەشكىرىي تالانتىنى كۆرگىلى بولىدۇ.



ئونىنچى باب

تاڭغۇت ئېلىگە ئىككىنچى قېتىم يۈرۈش ۋە چىڭگىز خاننىڭ ئۆلۈمى

چىڭگىز خاننىڭ يەنە بىر دۈشمىنى — ئۇنىڭغا سېلىق تۆ-
لەۋاتقان تاڭغۇت پادىشاھى قالغانىدى. ئۇ بىرنەچچە يىلنىڭ ئال-
دىدا خارەزىمشاھقا قارشى يۈرۈشتە ياردەمچى قوشۇن ئەۋەتتىن
باش تارتقاندى. بۇ قىلمىشنى قېرى خان ئۇنتۇپ قالمىغانىدى،
ئەلۋەتتە.

تىنىم تاپمايدىغان موڭغۇل قاغان ئۆز ئېلىدە ۋە ئۆزىنىڭ
چوڭ خوتۇنى بۆرتەنىڭ ئۆيىدە بىر مەزگىل تۇرغاندىن كېيىن،
1225 - يىلىنىڭ ئاخىرىدا ئىتائەتتىن باش تارتقان تاڭغۇت پا-
دىشاھىنى جازالاشقا ئاتلاندى. ئۇ بۇ قېتىمقى يۈرۈشتە جاھىللىق
قىلىپ، ئادەتتىكىدەك ئۆچ ئېلىشنىلا كۆزلىگەن ئەمەس، ئەلۋەت-
تە. چىڭگىز خان زۆرۈر تېپىلغاندا ئۆزىنىڭ ھېسسىياتىنى بېسىد-
ۋېلىشنى بىلەتتى. ئۇ ناھايىتى زىل سىياسەتچى بولۇپ، شەخسىي
ھېسسىياتىنى دۆلەت ئىشلىرىغا ئارىلاشتۇرۇۋالمايتتى. ئۇ تاڭ-
غۇت ئېلىنى باستۇرماي تۇرۇپ جۇڭگودىكى جىن ۋە سۇڭ سۇلا-
لىلىرىنى بويسۇندۇرغىلى بولمايدىغانلىقىنى چۈشىنەتتى، چۈنكى
تاڭغۇت قوشۇنى ئوتتۇرا تۈزلەڭلىككە كىرگەن موڭغۇل قوشۇنىد-
غا ياندىن ۋە ئارقىدىن تەھدىت سېلىشى مۇمكىن ئىدى.

بۇ قېتىملىق يۈرۈشكە تەييارلىق قىلىشتا چىڭگىز خان بى-
سۈپىلىنغان جىن خانىدانلىقىنىڭ يەرلىرىدىن ئاشلىق ۋە رەخت



قاتارلىق لازىمەتلىكلەرنى يىغىشنى ئويلىغانىدى، لېكىن ئۇنداق نەرسىلەرنىڭ تېپىلمىغانلىقى ھەققىدىكى مەلۇماتنى ئاڭلاپ ئىزدەتايىن ئەجەبلەندى. بىر قىسىم يۇقىرى دەرىجىلىك سەركەردىلەر مەسلىھەت بېرىپ، جۇڭگونىڭ ئولتۇراق ئاھالىسىدىن پايدا تەگمىگەچكە، ئۇلارنى پۈتۈنلەي قىرىپ تاشلاپ، ئۇلارنىڭ يەرلىرىنى كۆچمەنلەرگە ئوتلاق قىلىش ئۈچۈن ئۆتكۈزۈپ بېرىش تەسەۋۋۇرىنى ئوتتۇرىغا قويدى. ياللۇغ چۈساي بۇ پىكىرگە قارشى تۇردى ھەمدە ئەمگەكچان ئولتۇراق ئاھالىدىن بىۋاسىتە ۋە ۋاسىتىلىك سېلىق يىغىش ئارقىلىق كۆپ مەنپەئەتكە ئېرىشكىلى بولىدىغانلىقىنى چۈشەندۈردى. چىڭگىزخان ئۇنىڭ پىكىرىگە قوشۇلدى ۋە ئۇنىڭغا سېلىق يىغىش لايىھەسىنى تۈزۈپ چىقىشنى تاپشۇردى.

1226 - يىلى 2 - ئايدا چىڭگىزخان تاڭغۇت زېمىنىگە ئىچكىرىلەپ كىردى. بۇ يۈرۈش تولۇق مۇۋەپپەقىيەتلىك بولدى. تاڭغۇت قوشۇنى تارمار قىلىندى، ئۇلارنىڭ ئاستانىسى قامال قىلىندى. ئەمدى قوشۇننىڭ بىر قىسمى بىلەن قامالنى داۋاملاشتۇرۇش ۋە يەنە بىر قىسىم قوشۇن بىلەن تېخىچە جىن خاقانىنىڭ ئىلكىدە تۇرۇۋاتقان زېمىنلەرگە شەرقتىن بېسىپ كىرىش ئىمكانىيىتى ھازىرلاندى. مۇقالى قازا تېپىپ، جۇڭگو-دىكى ئۇرۇش ئۇزاققا سوزۇلۇپ كەتكەنىدى. شۇ سەۋەبتىن بولسا كېرەك، چىڭگىزخان قېرىپ كەتكىنىگە قارىماي، شەخسەن ئۆزى 130 مىڭ كىشىلىك زور قوشۇننى باشلاپ بۇ يۈرۈشكە ئاتلانغانىدى. لېكىن، ئەجەل يېتىپ كېلىپ، چىڭگىزخاننىڭ كېيىنىكى ئىشلىرىغا چەك قويدى.

1226 - يىلىنىڭ ئاخىرىدىكى قىش كۈنلىرىنىڭ بىرىدە چىڭگىزخان ئوۋغا چىقىپ ئاتتىن يىقىلىپ چۈشكەنىدى. شۇنىڭدىن كېيىن قېرى خاننىڭ ساقلىقى يوق بولۇپ قالدى. سەركەردىلەر كېڭىشىپ، ئىمپېراتور ساقايغۇچە يۈرۈشنى توختەتتى.



تىپ، قوشۇننى ئۆيلىرىگە تارقىتىۋېتىشنى قارار قىلدى. ئۇلار - نىڭ بۇنداق قارار چىقىرىشتىكى ئاساسى شۇ ئىدىكى، تاڭغۇتلار ئولتۇراقلاشقان خەلق بولغاچقا، ھېچ يەرگە كۆچۈپ كېتەلمەيتتى، لازىم تېپىلغاندا ئۇلارغا يەنە تېگىش قىلىشقا بولاتتى. لېكىن، چىڭگىزخان بۇ قارارغا قوشۇلمىدى، چۈنكى قوشۇن چېكىندۈرۈلسە دۈشمەن تەرەپ موڭغۇللارنى كۈچ ئېلىشالمىدى، دەپ قېلىشى مۇمكىن. ئۇنداق بولغاندا، ئۇلار يەنىمۇ غەيرەتلىنىپ، ئۇرۇشنى توختاتماي داۋاملاشتۇرىدۇ.

— مەڭگۈلۈك كۆك تەڭرىگە قەسەم قىلىمەنكى، — دەپ خىتاب قىلدى چىڭگىزخان، — تاڭغۇت پادىشاھىدىن ھېساب ئالالمىسام ئۆلگىنىم ياخشى!

شۇنداق قىلىپ ئۇرۇش داۋاملاشتى.

بۇ چاغدا چىڭگىزخاننىڭ سالامەتلىكى كۈندىن - كۈنگە ناچارلاشقانلىقى تۇردى. 1227 - يىلى يازدا ئۇنىڭ ھۇزۇرىغا جىن خاقانىنىڭ ئەلچىلىرى كېلىپ، ئۇرۇش توختىتىش توغرىسىدا تەكلىپ بەردى. چىڭگىزخان ئەمدى شەخسەن ئۆزى قوشۇن تار - تىپ چىقالمايدىغانلىقىغا كۆزى يېتىپ، بۇ تەكلىپنى قوبۇل قىلدى.

شۇنىڭ بىلەن بىللە، ئۇ كەلگۈسىدە جىن سۇلالىسىگە ئە - جەللىك زەربە بېرىش ھەققىدە داۋاملىق باش قاتۇردى. ئۇ ئۆزى - نىڭ ئاخىرقى كۈنلىرى قالغانلىقىنى ھېس قىلىپ، ئوغۇللىرى ۋە سەركەردىلىرىگە تۆۋەندىكىدەك ۋەسىيەتنى قالدۇردى:

«خىللانغان جىن قوشۇنلىرى تۇڭگۈەندە تۇرىدۇ. ئۇ يەردىكى قوشۇنلارنى تۇيۇقسىز ھۇجۇم قىلىپ يوقاتقىلى بولمايدۇ. سۇڭ سۇلالىسى ھۆكۈمدارىدىن بىزنىڭ قوشۇنلىرىمىزغا يول بېرىشنى سورىساق، ئۇ ماقۇل بولۇشى مۇمكىن، چۈنكى سۇڭ بىلەن جىن داۋاملىق تۈردە ئۆزئارا دۈشمەنلىشىپ تۇرۇشىدۇ. شۇنداق بول -



غاندا، بىز قوشۇننى جەنۇبىي خۇنەندىن ئۆتكۈزۈپ، ئۇدۇل جىن سۇلالىسىنىڭ جەنۇبىي پايتەختىگە ھۇجۇم قىلىشىمىز كېرەك. ئۇ چاغدا جىن ھۆكۈمدارى تۇڭگۈەندىكى قوشۇنلىرىنى يۆتكەپ كېلىشكە مەجبۇر بولىدۇ. ئۇلارنىڭ بىرنەچچە تۈمەن قوشۇنى مىڭ چاقىرىم يىراقلىقتىن ياردەمگە كەلگەندە ئادەملىرى ۋە ئاتا-لىرى ھېرىپ، ئورۇقلاپ، جەڭ قىلغۇدەك ھالى قالمايدۇ. ئەنە شۇ چاغدا ئۇلارنى قىرىپ تاشلىيالايمىز.

ئۆلۈم ئالدىدا ياتقان خان تېخىمۇ يىراقتىكى ئىشلارنى كۆز-لەپ، سۇڭ دۆلىتىدىن ئىبارەت كېيىنكى دۈشمەن بىلەن ئۇرۇش قىلىش ئۇسۇللىرى توغرىسىدا ئېنىق پەرمانلارنى بەردى. «ئې-سىڭلاردا بولسۇن، — دېدى ئۇ سۆزىنىڭ ئاخىرىدا، — ھەرقانداق ئىشنىڭ جېنى شۇ ئىشنىڭ ئاخىرىغا يەتكۈزۈلگەنلىكىدە ئىپادە-لىنىدۇ».

بۇ چاغدا قامال قىلىنغان تاڭغۇت پايتەختى بەرداشلىق بې-رەلمەي قالدى. تاڭغۇت دۆلىتىنىڭ ھۆكۈمدارى چىڭگىزخانغا ئەلچى ئەۋەتىپ، بىر ئايدىن كېيىن شەھەرنى ئۆز ئىختىيارى بى-لەن تاپشۇرىدىغانلىقىنى ۋە شەخسەن ئۆزى موڭغۇل ئوردىسىغا ئىتائەت بىلدۈرۈش ئۈچۈن بارىدىغانلىقىنى ئۇقتۇردى. چىڭگىز-خان ئۇنىڭ شەرتىنى قوبۇل قىلىدىغانلىقىنى ئېيتتى ۋە ئۇنى «ئوغلۇم» دەپ ئاتىدى. شۇنىڭ بىلەن بىر ۋاقىتتا، ئۇ ئەجەلنىڭ يېقىنلىشىپ كېلىۋاتقانلىقىنى ھېس قىلىپ، تاڭغۇت پادىشاھى-نى تۈگەشتۈرۈۋەتمىگۈچە ئۆزىنىڭ ئۆلۈمىنى ھېچكىمگە ئۇق-تۇرماسلىق توغرىسىدا ۋەسىيەت قىلدى. ئۇ يەنە، تاڭغۇت پادى-شاھى يېقىنلىرىنى باشلاپ موڭغۇل ئوردىسىغا كەلگەندە، ئۇلار-نىڭ ھەممىسىنى ئۆلتۈرۈۋېتىشنى جېكىلەپ ئېيتتى.

سۈرلۈك ھۆكۈمران ئۆزىنىڭ ئاشۇ ئاداققى پەرمانلىرىنى بېرىپ ئۇزاق ئۆتمەي 72 يېشىدا جان ئۆزدى. ئۇ 1227 - يىلى،



توڭگۇز يىلىنىڭ توڭگۇز ئېيىدا، ھاياتىنىڭ ئەڭ ئاخىرقى پەي-
تىدە ئوغۇللىرىدىن ئۆگەتاي بىلەن تولىنى ۋە يېقىندا قازا قىل-
غان جۈچىنىڭ ئوغلى ئىسۋىنكەنى يېنىغا چاقىرتىپ، ئۆزىنىڭ
ئەڭ ئاخىرقى ۋەسىيىتىنى تۆۋەندىكىچە ئىزھار قىلدى:

«بالىلىرىم! بىلىپ قېلىڭلاركى، مېنىڭ ئاخىرقى سەپەرگە
چىقىپ، تەڭرىنىڭ قۇدرىتى ۋە ھىممىتى بىلەن بۇ دۇنيادىن
كۆچۈش ۋاقتىم يېقىنلاپ قالدى. بالىلىرىم، مەن سىلەر ئۈچۈن
شۇنداق بىر كەڭ خانىدانلىقنى قۇرۇپ ۋە مۇستەھكەملەپ بەر-
دىمكى، بۇ خانىدانلىقنىڭ مەركىزىدىن دۇنيانىڭ ھەممە چېتىگە
بىر يىلدا يېتىپ بارغىلى بولىدۇ. ئەمدى مېنىڭ ۋەسىيىتىم
مۇنداق: سىلەر دۈشمەنلەرنى يوقىتىپ، دوستلارنى يۈكسەلدۈرۈش
ئۈچۈن بىر جان، بىر تەن بولۇڭلار. شۇنداق قىلساڭلار خۇشال -
خۇرام ياشاپ، ھۆكۈمرانلىقتىن ھۇزۇرلىنالايسىلەر. ئۆگەتاي خان
مېنىڭ ۋارىسىم بولسۇن. خانلىقتا مالىمانچىلىق بولماسلىقى
ئۈچۈن مېنىڭ ئۆلۈمۈمدىن كېيىن ياساقتىن باش تارتماسلىق -
قىڭلار كېرەك».

ئۈچىنچى خانزادە ئۆگەتايىنىڭ ۋارىس بولۇپ تاللىنىشى بۇ
قېتىمقى يۈرۈشكە ئاتلىنىشتىن ئىلگىرى خان جەمەتى چىقارغان
قارار ئىدى. خاننىڭ توقاللىرىدىن يەسۈي شۇ چاغدا مۇنداق دې-
گەندى: «قاغانىم، سىز تاغ - دەريالارنىڭ كەينىدىكى يىراق ئەل-
لەرگە ئۇرۇشۇش ئۈچۈن كېتىۋاتىسىز. مۇبادا سىز تىلغا ئالغىلى
بولمايدىغان ۋەقەگە مۇپتىلا بولىشىڭىز، تۆت ئوغلىڭىزدىن قاى-
سىنى خان بولۇشقا بۇيرۇيسىز؟ بۇ ھەقتە كۆپچىلىككە ئۇقتۇرۇش
قىلغايىسىز».

شۇ چاغدا ئىككىنچى خانزادە چاغاتاي چوڭ خانزادە جۈچە-
نىڭ كېلىپ چىقىشىنىڭ گۇمانلىق ئىكەنلىكىنى ئېيتىپ، ئۇ-
نىڭ تەختكە ۋارىسلىق قىلىش ھوقۇقىنى يوققا چىقاردى (ئۇلار -



نىڭ ئانىسى بۆرتە مەركىتلەرگە تۇتقۇن بولغاندىن كېيىن جۇ - چىنى تۇغقاندى. جۇچىمۇ چاغاتاينىڭ قېنى قىزىقلىقىدىن باشقا ھېچقانداق تالانتى يوقلۇقىنى ئېيتىپ، ئۇنىڭ تەختكە ۋارىسلىق قىلىش ھوقۇقىنى يوققا چىقاردى.

شۇنىڭدىن كېيىن چاغاتاي ئۆگەتايىنى ئېغىر - بېسىق، ئويلاپ ئىش قىلىدۇ، ھەممە ئادەم ھۆرمەت قىلىدۇ دەپ، ئۇنى ۋارىسلىققا كۆرسەتتى. چىڭگىزخان ۋە خان جەمەتنىڭ ھەممە ئىزالىرى بۇ نامزاتنى ماقۇللىدى ھەمدە ئۆگەتايىدىن كېيىن ۋارىسلىققا يەنە چىڭگىزخان جەمەتى ئىچىدىن باشقا نامزات تاللاشنى شەرت قىلدى، چۈنكى ئۆگەتاي ئۆز ئوغۇللىرى ئىچىدىن تەخت ۋارىسى بولغۇدەك بىرەرسىنىڭ چىقىشىغا ئىشەنچ قىلالايمىغانىدى. بۇ قارار خارەزىمگە يۈرۈش ئالدىدا چىقىرىلغانىدى. چىڭگىزخان بۇ قارارنى تەستىقلاپ مۇنداق دېگەنىدى: «مېنىڭ بۇ سۆزۈمنى ئۆزگەرتىشكە بولمايدۇ، قارارىمنى ئۆزگەرتىشكە يول قويمايمەن».

بۇ قارار كېيىن چىڭگىزخاننىڭ ۋارىسلىرى تەرىپىدىن ئەينەن ئىجرا قىلىندى. قۇبلاينىڭ ئۆز ئوغلىنى تەخت ۋارىسى قىلىپ تەيىنلەش توغرىسىدىكى قارارىدا مۇنداق دېيىلىدۇ: «چىڭگىزخان قانۇنلۇق ۋارىسلار ئىچىدىن ھۆكۈمدارلىقنى تاپشۇرۇشقا بولىدىغان مۇناسىپ ۋارىسنى ئالدىنلا سايلاپ چىقىپ بېكىتىشنى ۋەسىيەت قىلغان». چىڭگىزخاننىڭ بۇنداق ۋەسىيەتلىرى تۆمۈر ئۆيدىكى ئالتۇن ساندۇقتا (ئوردا ئارخىپىدا) ساقلانغان.

ئۇنىڭ مېيىتى ئۆزىنىڭ ۋەسىيىتى بويىچە يۇرتىغا ئېلىپ كېلىنىپ، ياش ۋاقىتلىرىدا ئۇنىڭ جېنىنى بىرنەچچە قېتىم قۇتۇلدۇرۇپ قالغان بۇرخان خالدۇن تېغىغا دەپنە قىلىندى.

چىڭگىزخاننىڭ ئۆلۈم سەۋەبلىرى توغرىسىدا ئۇنىڭ قۇلان ئوۋلاپ يۈرگەندە ئاتتىن يىقىلىپ چۈشكەنلىكى پۈتۈلگەن تارد.



خېي خاتىرىدىن باشقا يەنە بىرنەچچە مەلۇماتلارمۇ بار، لېكىن ئۇلارنىڭ ھەممىسىدە ئۆلۈم ۋاقتى ئوخشاش كۆرسىتىلگەن بولۇپ، 1227 - يىلىغا مەركەزلىشىدۇ ۋە ئۇنىڭ ئۆز ئەجىلى بىلەن ئۆلمىگەنلىكى تەكىتلىنىدۇ. مەسىلەن، ماركو پولونىڭ ئەسىرىدە چىڭگىزخان تىزىغا ئوق تېگىپ يارىدار بولغانلىقتىن ئۆلگەن دەپ - يىلىسە، پىلانو كارپىنىنىڭ ئەسىرىدە چاقماق سوقۇۋېتىپ ئۆلگەن، دېيىلىدۇ.

كەڭ تارقالغان بىر موڭغۇل رىۋايىتىدە ئېيتىلىشىچە، چىڭگىزخان تاڭغۇت خانلىقىنىڭ ئاستانىسىنى ئالغاندىن كېيىن گۈزەل تاڭغۇت خانىشىنى ئۆز ئەمرىگە ئالغان، تۇنجى كېچىسىلا گۈزەل خانىش چىڭگىزخاننى ئۆلتۈرۈۋەتكەن.

يەنە بىر موڭغۇل رىۋايىتىدە ئېيتىلىشىچە، چىڭگىزخاننىڭ مېيىتى ھارۋا بىلەن موڭغۇلىيەگە ئېلىپ كېتىلىۋاتقاندا، بىر كۈنى ھارۋا سازلىققا پېتىپ قالغان. شۇ چاغدا سۇنىد قەبىلىسىنىڭ بېگى كىلۈكەن مۇنداق دەپ خىتاب قىلغان:

«ئەي كارامەتلىك ئارسلان، كۆك تەڭرىدىن بەندىلەر ئارىسىغا چۈشكەن بوغدا خانىم! ئۆز ئېلىڭنى تاشلاپ مۇشۇ يەردە قالماق - چىمۇ سەن؟ ئەي بوغدا! سېنىڭ خوتۇنۇڭ گۈزەل يۇرتىدا، سېنىڭ دۆلىتىڭ، قانۇنلىرىڭنىڭ ئىجراچىلىرى، پۇقرالىرىڭ ھەممىسى شۇ ياقتا! سېنىڭ سۆيۈملۈك خوتۇن - توقاللىرىڭ، ئالتۇن چې - دىرىڭ، سېنىڭ سادىق خەلقىڭ ھەممىسى شۇ ياقتا...! بىز سې - نىڭ قىممەتلىك ھاياتىڭنى ساقلاپ قالالمىغان بولساقمۇ، سېنىڭ قاشتاشتەك ئېسىل مېيىتىڭنى يۇرتۇڭغا ئاپىرىپ، خوتۇنۇڭ بۆرتەگە كۆرسىتىمىز، پۈتۈن ئەلنىڭ ئۈمىدىنى قاندۇرىمىز!»

شۇ خىتابلاردىن كېيىن چىڭگىزخاننىڭ مېيىتى سېلىنغان ھارۋا سازلىقتىن چىقىپ، يولنى داۋاملاشتۇردى. ئۇنىڭ ئۈستىدە خانلىرى ھازىرغا قەدەر بۇرخان خالدۇن تېغىدا ياتماقتا. ياۋروپا



ساياھەتچىلىرىنىڭ ھەممە ئەسىرلەر ۋە ھەممە خەلقلەر ئىچىدىكى ئەڭ بۈيۈك جاھانگىرنىڭ ئاخىرەتلىك جايىنى ئىزدەشكە قاراتقان تىرىشچانلىقلىرى نەتىجىلىك بولمىدى، چۈنكى كېيىن ئوغرىلىق-رىدىن ساقلىنىش ئۈچۈن قەبرى تېشى قويۇلمىغانىدى. ھازىر ئۇ جاي قېلىن ئورمانغا ئايلاندى. چىڭگىزخاننىڭ پەرزەنتلىرىدىن كەنجى ئوغلى تولى ۋە ئۇنىڭ ئوغۇللىرى مۆڭگە خان، قۇبلايخان، ئارىغ بۇقا قاتارلىقلارمۇ شۇ بۇرخان خالدۇن تېغىغا دەپنە قىلىندى. چىڭگىزخاننىڭ باشقا ئوغۇللىرى ۋە ئۇلارنىڭ ئەۋلادلىرى باشقا جايلارغا قويۇلغان.

چىڭگىزخان بىر ئۆمۈر ئاددىي - ساددا ياشاپ ئۆتتى ۋە سە - پەر جەرياندا قازا قىلدى. ئۇ دۇنيا بويىچە ئەڭ چوڭ دۆلەتنىڭ ھۆكۈمدارى، تەخمىنەن 500 مىليون جاننىڭ خوجايىنى ھەمدە شۇ ئەسىرنىڭ چۈشەنچىسى بويىچە ئېيتقاندا، ھېسابسىز بايلىق - نىڭ ئىگىسى بولۇپ تۇرۇقلۇق، ئۆمرىنىڭ ئاخىرىغىچە ھەشە - مەتچىلىك ۋە ئىسراپخورلۇققا بېرىلمىدى. ئوتتۇرا ئاسىيا بويى - سۇندۇرۇلغاندىن كېيىن ئۇنىڭ قوشۇنىدىكى ئوفىتسىرلار سۇ - پەتلىك تۈرك ساۋۇتلىرىنى كىيىپ، قىممەتلىك دەمەشق شەم - شەرلىرىنى ئېسىپ يۈرىدىغان بولدى. چىڭگىزخان گەرچە قورال - ياراغنى بەك ياخشى كۆرسىمۇ، ئۇلارغا ئەگەشمىدى ۋە ئومۇمەن مۇسۇلمانچە ھەشەمەتچىلىككە ھەۋەس قىلمىدى. ئۇ باشتىن - ئا - ياغ كۆچمەنلەرچە كىيىنىپ، يايلاق ئادەتلىرىنى تاشلىمىدى. ئۇ ئۆز ئەۋلادلىرى ۋە پۈتكۈل موڭغۇل خەلقىگە ئۆزلىرىنىڭ ئۆرپ - ئادەتلىرىنى تاشلىماسلىقىنى، جۇڭگو ۋە مۇسۇلمان مەدەنىيەت - تىنىڭ تەسىرىدىن يىراق تۇرۇشنى ۋەسىيەت قىلدى.

ئۇ بىر قىسىم راھەتپەرەس تاجدارلاردەك ئۆزىنىڭ شەخسىي ئېھتىياجلىرىنى سىياسەتنىڭ ئالىي مەقسەتلىرىدىن ئۆستۈن قويمىتتى. ئۇنىڭ پۈتۈن ھاياتى بىر پۈتۈن دۇنياۋى خانلىق قۇ -



رۇش غايىسىگە بېغىشلانغان. بۇ، شۇنداقلا 13 - ۋە 14 - ئەسىر - لەردىكى موڭغۇللارنىڭ لەشكىرىي مەدەنىيەت غايىسى ئىدى.

ئەينى دەۋردىن تارتىپ ھازىرغىچە نۇرغۇن تەتقىقاتچىلار چىڭ - گىز خانى «قانخور دېۋە» دەپ تەسۋىرلەپ، سەلبىي باھا بېرىدۇ. لېكىن پودىپولكوۋنىڭ رېنك بىر قىسىم زامانداشلارنىڭ چىڭگىز - خان ھەققىدىكى ھەققانىي پىكىرلىرىنى نەقىل كەلتۈرىدۇ:

«ئۇنىڭ ئۆلۈمى كىشىنى بەكمۇ ئەپسۇسلاندۇرىدۇ، چۈنكى ئۇ ئادىل ۋە دانىشمەن ئادەم ئىدى» دەيدۇ ماركو پولو.

«ئۇ تىنچلىق ئورناتتى» دەيدۇ 13 - ئەسىردىكى فىرانسىيە تارىخچىسى ژۇئانۋىل بۇ نەقىللەرنى كەلتۈرگەن ئاپتور ئۆزى يەنە مۇنداق دەيدۇ: «بۇ باش گەمەس ئىمپېراتورنىڭ توختاۋسىز ئۇ - رۇش قىلغانلىقىنى نەزەردە تۇتقاندا، ئاخىرقى پىكىر (تىنچلىق ئورناتتى، — تەرجىماندىن) ئەقىلگە سىغمايدىغاندەك تۈيۈلىدۇ، لېكىن ماھىيەتتىن ئېيتقاندا، بۇ پىكىر توغرا. ئۇ ھەقىقەتەن دۇنيادا تەخمىنەن ئىككى ئەسىرگىچە داۋاملاشقان تىنچلىق ئور - ناتتى. بۇ تىنچلىق، ئومۇمەن ئېيتقاندا، يىگىرمە يىلغىمۇ يەتمە - گەن ۋاقىت ئىچىدە قىلىنغان ئۇرۇشلار ئارقىلىق قولغا كەلتۈ - رۈلدى. چىڭگىزخان خىرىستىيان دۇنياسى بىلەن ئىتتىپاقلىق - شىشىنى ئۈمىد قىلاتتى. ئەگەر ئىتتىپاقلىشىش ئەمەلگە ئاشقان بولسا، غەرب دۇنياسى بىلەن يىراق شەرق ئوتتۇرىسىدىكى ئىق - تىسادىي، ئىجتىمائىي ۋە سىياسىي ئالاقىلەر ئۈزۈلۈپ قالماي داۋاملاشقان بولاتتى. كونا دۇنيادىكى بارلىق مەدەنىيەتلەر ئۆزئارا چۈشىنىش ھاسىل قىلىپ، قوشۇلۇپ كەتكەن بولاتتى. خىرىس - تىيانلار بۇنى چۈشەنمىدى. دۇنيانىڭ بۇ ئىستېلاچىسى، ئالدى بىلەن دۇنيانى قايتىدىن قۇرغۇچى ئىدى. ئۇ تۆمۈر ۋە ئوتنىڭ كۈچى بىلەن كەلگۈسى مەدەنىيەتكە بارىدىغان قەدىمكى دۇنيانىڭ يوللىرىنى ئاچقاندى».



«بۇزغۇنچى قاراڭغۇ ئەسرلەرنىڭ توسۇقلىرىنىمۇ بۇزۇۋەتە-
تى، — دەيدۇ چىڭگىزخان توغرىسىدا يەنە بىر ياۋروپالىق يازغۇ-
چى. — ئۇ ئىنسانىيەتكە يېڭى يوللارنى ئېچىپ بەردى. ياۋروپا
جۇڭگو مەدەنىيىتى بىلەن تۇتاشتى. ئۇنىڭ ئوغلنىڭ سارىيىدا
ئەرمەن بەگلىرى ۋە پارس مۆتىۋەرلىرى، رۇس كىنەزلىرى بىلەن
ئالاقىدە بولدى. يېڭى يوللارنىڭ ئېچىلىشى بىلەن ئىدىيە ئالماش-
تۇرۇش باشلاندى. ياۋروپالىقلارنىڭ يىراقتىكى ئاسىياغا قارىتا
قىزىقىشى قوزغالدى. رۇبرۇكتىن كېيىن ماركو پولومۇ شۇ تە-
رەپكە يول ئالدى. يەنە ئىككى يۈز يىل ئۆتكەندە ۋاسكودا گاما
ھىندىستانغا بارىدىغان دېڭىز يولىنى تېپىشقا ئاتلاندى. ئەسلىدە
كولۇمبومۇ ئامېرىكىنى ئەمەس، بۈيۈك موغۇلىستان زېمىنلىرىد-
ى ئىزلەپ ماڭغان».

ھالبۇكى، بۇ يازغۇچىنىڭ پىكرىچىمۇ ياۋروپا، يەنى شۇ خە-
رىستىيانلار چىڭگىزخاننى چۈشەنمىدى. چىڭگىزخاننىڭ ئۇرۇش-
لىرى مۇھەممەد پەيغەمبەرگە ئوخشاش دىن ئۈچۈن ئەمەس، ئا-
لېكساندر ماكېدونىسكى ۋە ناپولېئوندىك بىر دۆلەتنى يۈكسەلدۈ-
رۈش ئۈچۈنمۇ ئەمەس ئىدى. شۇ ياۋروپالىقلار ئۇنى چۈشەنمە-
دى. بۇ سىرنىڭ چۈشەندۈرۈلۈشى موڭغۇل خاراكتېرىنىڭ ئاد-
دىيلىقىدا. ئۇ ناپولېئوندىك تەقدىرگە ئىشەنگۈچى ئەمەس ئىدى،
شۇنداقلا ئۇ ئالېكساندر ماكېدونىسكىدەك ئۆزىنى ئىلاھلاشتۇر-
مايتتى.

چىڭگىزخاننىڭ غايىسى ئىنسانىيەتنىڭ بىرلىككە كەلگەن
خاندانلىقىنى قۇرۇش ئىدى. پەقەت شۇنداق بولغاندىلا ئىچكى
ئۇرۇشلارغا خاتىمە بېرىلىپ، ئىنسانىيەتنىڭ مەنئىيىتى ۋە ماد-
دىي مەدەنىيىتى تىنچلىقتا گۈللىنەتتى.

بۇنداق پەۋقۇلئاددە ۋەزىپىنىڭ ھۆددىسىدىن چىقىش ئۈچۈن
بىر ئادەمنىڭ ئۆمرى كەملىك قىلاتتى. شۇنداقتىمۇ، چىڭگىزخان



ۋە ئۇنىڭ ۋارىسلىرى پۈتۈن دۇنيانىڭ بەشتىن تۆت قىسمىنى بىرلىككە كەلتۈرۈپ، ئاشۇ پەۋقۇلئاددە ۋەزىپىنى ئەمەلگە ئاشۇرۇشقا ئاز قالغانىدى.

چىڭگىزخاننىڭ شۇ غايىسى بۈگۈنكى كۈندە ئۆز ئەھمىيەتىنى يوقاتتىمۇ؟ بىرلىككە كەلگەن ئىنسانىيەت خانلىقى ئىدىيەسى ھازىرقى دەۋرگە ماس كەلمەمدۇ؟ مىللەتلەر بىرلەشمىسى (دۇنياۋى خەلقئارالىق تەشكىلات، ئىككىنچى دۇنيا ئۇرۇشىدىن كېيىن ئۇنىڭ ئورنىغا ب د ت قۇرۇلغان — تەرجىماندىن) مۇشۇ جەھەتتىكى بىر خىل ئۇرۇنۇشتىن ئىبارەت. بىر ياۋروپا، پائىتا. سىيا ئىدىيەلىرى ھازىرمۇ كۈچىدىن قالمايدى. ھەممە مىللەتلەر. نى بىرلەشتۈرۈش مۇمكىن بولمىغان تەقدىردىمۇ، نۇرغۇن مىللەتلەرنى بىرلەشتۈرۈپ بىر دۆلەت قۇرۇش ئىدىيەسى 20 - ئەسىردىكى مەسىلە بولۇپ قالدى. 13 - ئەسىردە قورال كۈچى بىلەن ئەمەلىيلەشكە ئاز قالغان مەسىلە، ئېھتىمال 20 - ئەسىردە خەلقلەرنىڭ تىنچ كېلىشىش يولى بىلەن ئەمەلىيلەشىپ قېلىشى مۇمكىن.



ئۇلۇغ ياساق

بىلىك

1. چىڭگىزخان مۇنداق دەيدۇ: «بالىلار ئاتىلارنىڭ پەزىلەت ئۆگەتكۈچى نەسىھەتلىرىنى ئاڭلىمايتتى، ئۆكىلار ئاكىلارنىڭ سۆزلىرىگە پەرۋا قىلمايتتى؛ ئەرلەر ئاياللىرىغا ئىشەنمەيتتى، ئاياللار ئەرلىرىنىڭ دېگىنىنى قىلمايتتى، قېيىنئانىلار كېلىنلەرنى ياخشى كۆرمەيتتى، كېلىنلەر قېيىنئانىلىرىنى ھۆرمەتلىمەيتتى، چوڭلار كىچىكلەرنى تەربىيەلىمەيتتى، كىچىكلەر چوڭلارنىڭ گېپىنى ئاڭلىمايتتى؛ مۆتىۋەرلەر خىزمەتكارلارغا كۆڭۈل بۆلەتتى، لېكىن سىرتتىكى ئادەملەر بىلەن كارى بولمايتتى؛ بايلار بايلىقىنىلا كۆزلەيتتى، لېكىن ھاكىمىيەت خىزمەتلىرىدىكىلەرنى كۈچلەندۈرمەيتتى ۋە ئۇلارغا مەدەت بەرمەيتتى؛ يوسۇن، ياساق ۋە ئەقىل - پاراسەتنىڭ يوللىرى مەلۇم ئەمەس ئىدى.»

شۇ سەۋەبتىن ئۆكتىچىلەر، ئوغرىلار، ئالدامچىلار، غەلىيازچىلار ۋە قاراقچىلار چىقىپ تۇراتتى. بۇنداق ئادەملەرنىڭ ئۆيلىرىگە كۈن نۇرى چۈشمەيتتى، يەنى ئۇلار بۇلاڭچىلىق قىلاتتى، ئات - يىلقلارغا كۈن يوق ئىدى. يول باشلىغۇچىلار مىنگەن ئاتلار ئارام ئالالمايتتى، ئاخىر ئۆلۈپ چىرىپ تۈگەيتتى. بۇ قەبىلە ئەنە شۇنداق تەرتىپسىز ۋە مەنىسىز ئىدى.



چىڭگىز خاننىڭ بەختى كەلگەندە ئۇلار ئۇنىڭغا بويسۇندى ۋە ئۇ ئۇلارنى مۇستەھكەم ياساق بىلەن باشقۇردى. ئەقىللىق ۋە با- تۇرلارنى بەگ قىلدى؛ قولى ئەپلىك، پەملىكلەرگە مۈلۈك بېرىپ، چارۋىدار قىلدى؛ نادانلارغا قامچا بېرىپ، پادىچى قىلدى. شۇ سە- ۋەبتىن ئۇنىڭ (چىڭگىز خاننىڭ) ئىشلىرى خۇددى ھىلال ئايدەك كۈندىن - كۈنگە ئۇلغايدى. ئەرشتىن قادىر پەرۋەردىگارنىڭ كۈ- چى بىلەن غەلىبىگە باشلىغۇچى مەدەت كەلدى، يەر يۈزىدە ئامان- لىق ئۇنىڭغا يار بولدى. ئۇنىڭ يايلاقلىرى تەنتەنە ۋە ئىش - ئىشرەت سورۇنىغا ئايلاندى، قىشلاقلىرى يېقىملىق ۋە ھۈزۈرلۈك بولدى. ئۇلۇغ تەڭرىنىڭ مەرھەمىتى بىلەن ئاسايىشلىق، تەنتەنە ۋە ئىش - ئىشرەتلەر بۈگۈنكى كۈنگىچە داۋاملىشىپ كەلدى. «كېيىن تۇغۇلۇپ، مېنىڭ ئورنۇمنى ئالدىغان ئەۋلادلار بەش يۈز يىلغىچە، مىڭ يىلغىچە، تۈمەن يىلغىچە چىڭگىز خاننىڭ يوسۇن ۋە ياساقلىرىنى ئۆزگەرتىمەي ساقلىسا، ئەرشتىن ئۇلارغا شاپائەت يامىدۇ، ئۇلار ئۈزلۈكسىز شاد - خۇراملىق ئىچىدە ياشايدۇ. پەر- ۋەردىگار ئالەم ئۇلارغا ئاسايىشلىق ئاتا قىلىدۇ؛ ئەل - جامائەت ئۇلارغا دۇئا قىلىدۇ، ئۇلارنىڭ سەلتەنەتى ئۇزاق داۋاملىشىپ، ھۈزۈر - ھالاۋەت ئىچىدە ياشايدۇ.» بۇ ھەقتە مۇنداق سۆز بار: «دۆلەتنىڭ مۇستەھكەملىكى پاكلىق ۋە قاتتىقلىقتىن كېلىدۇ.»

2. كېيىن چىقىدىغان ھۆكۈمدارلار ۋە ئۇلارنىڭ خىزمىتىدە بولىدىغان مۆتىۋەرلەر، باھادىرلار ۋە بەگلەر ياساققا قاتتىق رىئا- يە قىلمىسا دۆلەتنىڭ ئىشلىرى تەۋرەپ قالىدۇ ۋە ئۈزۈلۈپ قال- دۇ. شۇنىڭدىن كېيىن يەنە چىڭگىز خانغا ئېھتىياجلىق بولۇش- دۇ، لېكىن ئۇنى تاپالمايدۇ.

5. كىمكى ئۆز ئىچىنى تازىلاشنى بىلسە، شۇ ئۆز زېمىن- لىرىنى ئوغرىلاردىن تازىلاشنىمۇ بىلىدۇ.

7. ئۈچ ئاقىل بىرلىككە كەلگەن سۆزنى ھەرقانداق جايدا



سۆزلەشكە بولىدۇ، ئۇنداق بولمىغان سۆزگە ئىشەنگىلى بولمايدۇ. ئۆز سۆزۈڭنى بىلىملىك كىشىلەرنىڭ سۆزىگە سېلىشتۇرۇپ كۆر. ئەگەر سېنىڭ سۆزۈڭ ئۇلارنىڭكى بىلەن ئوخشاش چىقسا سۆزلەشكە بولىدۇ، ئەكسىچە بولغاندا سۆزلەشكە بولمايدۇ.

8. ھەرقانداق ئادەم چوڭلارنىڭ ئالدىغا كەلگەندە، شۇ چوڭ كىشى سورىمىغۇچە گەپ قىلماسلىق كېرەك؛ ئۇ سورىغاندىن كېيىن مۇۋاپىق جاۋاب بېرىش كېرەك.

9. سەمرىگەندىمۇ، ئورۇقلىغاندىمۇ ئوخشاش چاپىدىغان ئات. نى ياخشى ئات دېيىشكە بولىدۇ. پەقەت بىر خىل ھالەتتەلا ياخشى چاپىدىغان ئاتنى ياخشى ئات دېگىلى بولمايدۇ.

12. جىددىي ئېيتىلغان ھەرقانداق سۆزنىڭ كۈچى بار، ئوي-نىشىپ دېيىلگەن سۆزنى ئورۇنداشقا بولمايدۇ.

13. ئادەم ئۆزىنى قانداق بىلسە، ئۆزگىنىمۇ شۇنداق بىل-سۇن.

14. ئەر كىشى ھەممە يەردە كىشىلەرگە كۆرۈنىدىغان قۇياش ئەمەس. ئەر ئوۋغا ياكى ئۇرۇشقا كەتكەندە، ئايال ئۆيىنىڭ پاكلىقى ۋە ئەدەپ - قائىدىسىنى ساقلىشى كېرەك. ئەگەر ئۆيگە چاپارمەن ياكى مېھمان كەلسە، ياخشى يېمەكلىكلەرنى تەييارلاپ، ئۇنىڭ ئېھتىياجىنى قاندۇرسۇن. شۇنداق قىلسا ئۇ ئېرىنىڭ ياخشى ئاتىمىنى ساقلاپ، ئۇنىڭ ئىناۋىتىنى تاغ چوققىسىدەك يۈكسەكلىككە كۆتۈرگەن بولىدۇ. ئايالنىڭ ياخشىلىقى ئەرنىڭ ياخشىلىقىنى كۆرسىتىدۇ. ئەگەر ئايال ئەقىللىرى، نادان ۋە پەمىسىز، تەرتىپسىز بولسا، ئېرىنىڭ ناچارلىقىنى كۆرگىلى بولىدۇ. مۇنداق بىر قوشاق بار: ئۆيىدىكى ھەممە نەرسە ئۆي ئىگىسىگە ئوخشايدۇ.

16. بىز ئوۋغا چىقىپ نۇرغۇن تاغ ھايۋانلىرىنى ئۆلتۈردىمىز، بىز ئۇرۇشقا بېرىپ نۇرغۇن دۈشمەنلەرنى ئۆلتۈرمىز. ھەممىگە قادىر تەڭرى يول بېرىپ، ئىشلىرىمىز ئاسانلاشقاندا



ئۇلار ھەممىنى ئۇنتۇيدۇ ۋە ئۆزگىرىپ كېتىدۇ.

19. كېيىنكى ئەۋلادلىرىمىز زەرباپ كىيىملەرنى كىيىپ، سېمىز گۆشلەرنى ۋە تەملىك يېمەكلىكلەرنى يەپ، ئېسىل ئاتلارغا مىنىپ، گۈزەل ئاياللارنى قۇچاقلايدىغان بولىدۇ ھەمدە بۇلارنى ئاتىلىرىمىز ۋە ئاكىلىرىمىز بىز ئۈچۈن يىغىپ بەرگەن دېيىشمەيدۇ ۋە بىزنى ھەم شۇ ئۇلۇغ ئىشلار بولغان كۈننى ئۇندىتۇپ كېتىدۇ.

20. مەي - شاراب ئىچىدىغان ئادەم مەست بولغاندا ھېچنېمىنى كۆرمىيدىغان قارىغۇدەك بولۇپ قالىدۇ. بىر كىم ئۇنى چاقىرسا، ئۇ گاستەك ئاڭلىمايدۇ. ئۇنىڭغا گەپ قىلساڭ، ئۇ جاۋاب بېرەلمەيدۇ. ئۇ مەست بولغاندا خۇددى سەكرانغا چۈشۈپ قالغان ئادەمدەك بولۇپ قالىدۇ. ئولتۇرماقچى بولسا تۈز ئولتۇرالمىدۇ. خۇددى بېشىغا زەربە يېگەن ئادەمدەك سېزىمىنى يوقىتىپ گاراڭ بولۇپ قالىدۇ. مەي - شارابنىڭ ئەقىل ۋە سەنئەت ئۈچۈن پايدىسى يوق. مەي - شاراب يامان ئىشلارغا، قاتىللىققا ۋە جېدەل - ماجرغا باشلايدۇ، ئادەمنى ئۆزىنىڭ نەرسىلىرىدىن ۋە ئۆزى بىلەن بولغان سەنئەتتىن مەھرۇم قىلىدۇ، ئۇنىڭ يولى ۋە ئىشلىرى ئۇ ياتلىق بولۇپ قالىدۇ. شۇنىڭ بىلەن ئۇ توغرا يولدىن ئازىدۇ. مەي - شارابقا بېرىلگەن ھۆكۈمدار ئۇلۇغ ئىشلارنى ۋۇجۇدقا چىقىرالمايدۇ، تەپەككۈر قىلالمايدۇ، ئۇلۇغ مەھكىمىلەرنى قۇرالمايدۇ. مەي - شارابقا بېرىلگەن بەگ مىڭ، يۈز ۋە ھەتتا ئون ئادەمنىڭ ئىشىنىمۇ تەرتىپكە سالالمايدۇ. مەي - شارابقا بېرىلگەن ئاددىي لەشكەر ناھايىتى چوڭ توقۇنۇشقا ئۇچرايدۇ، يەنى ئۇ چوڭ بالا - قازاغا يولۇقىدۇ. ئادەتتىكى ئادەم، يەنى ئاددىي پۇقرا مەي - شارابقا بېرىلسە ئېتىنى، چارۋا - ماللىرىنى ۋە بارلىق مال - مۈلكىنى يوقىتىپ نامراتلىشىدۇ. مەي - شارابقا بې-



رىلگەن مالايى بىر ئۆمۈر خىجالەتچىلىكتە ۋە جەبىر - جاپادا ئۆتە -
 دۇ. بۇ - مەي - شاراب دېگەنلەر مەسلەرگە يۈز - خاتىر قىلماي -
 دۇ، ياخشىلارنىمۇ ۋە يامانلارنىمۇ كەيپ قىلىدۇ، قايسى ياخشى،
 قايسى يامان دەپ ئايرىمايدۇ. مەي - شاراب قولىنى شۇ قەدەر ئا -
 جىزلاشتۇرۇۋېتىدۇكى، بۇ قول ھېچنەمنى تۇتالمايدۇ، ئىش -
 ھۈنەرگە چامى يەتمەيدۇ؛ پۇتلارنى شۇ قەدەر بوشتىۋېتىدۇكى، بۇ
 پۇتلار ھەرىكەت ۋە مېڭىشتىن قالىدۇ؛ يۈرەك ۋە مېڭىنى شۇ قە -
 دەر زەئىپلەشتۈرىدۇكى، ئۇلار پىكىر يۈرگۈزۈش ئىقتىدارىدىن
 قالىدۇ؛ مەي - شاراب بارلىق سەزگۈ ئەزالىرىنى كاردىن چىقىد -
 ىرىدۇ. ئەگەر پەقەت ئىچمەسە بولمايدىغان ئىش بولسا، بىر ئايدا
 ئۈچ قېتىم ئىچكۈلۈك. ئۈچ قېتىمدىن ئارتۇق ئىچىش خاتا. بىر
 ئايدا ئىككى قېتىم ئىچسە ياخشى، بىر قېتىم ئىچسە تېخىمۇ
 ياخشى، ئەگەر ئىچمەسە بۇنىڭدىنمۇ ياخشى ئىش بولامدۇ؟ لېكىن
 ئىچمەيدىغان ئادەمنى نەدىن تاپقۇلۇق؟ ئەگەر تېپىلسا، ئۇ ھەر
 جەھەتتىن ھۆرمەتلىنىشى كېرەك.

21. چىڭگىزخان جۇڭگو زېمىنلىرىگە يۈرۈش قىلىپ، ئالتان
 خان بىلەن ئۇرۇش قىلىش ئالدىدا ئېگىز دۆڭگە چىقتى ھەمدە
 بەلبېغىنى يېشىپ بويىغا سالدى، توننىڭ ئىزمىلىرىنى يېشىپ
 تىزلاندى ۋە مۇنداق دېدى: «ئەي قەدىمىي تەڭرى! ئۆزۈڭ بىلىسەن
 ۋە كۆرۈپ تۇرۇپسەن، باشتا ئالتان خان مالمانچىلىق تېرىپ
 دۈشمەنلەشتى. ئۇ ئۈكىن بارخاھ بىلەن ئامباغاي قاغاننى ناھەق
 ئۆلتۈرۈۋەتتى. ئۇلارنى ئەسلىي تاتار قەبىلىلىرى تۇتۇۋېلىپ، ئۇ -
 نىڭغا تاپشۇرۇپ بەرگەندى. ئۇلار مېنىڭ ئاتام ۋە بوۋامنىڭ ئا -
 كىلىرى ئىدى. مەن ئۇلارنى جازالاپ، قىساس ئالماقچى. ئەگەر
 مېنىڭ بۇ نىيىتىم ھەققانىي بولسا، غەلىبە قىلىشىم ئۈچۈن ما -
 ئا مەدەت ۋە كۈچ ئاتا قىلغايىسەن ھەمدە پەرىشتىلەر، ئادەملەر،
 پەرىلەر ۋە دېۋىلەرنى ماڭا ياردەمگە ئەۋەتكەيسەن.»



ئۇ چىن ئىخلاسى بىلەن تېۋىنىپ، ئەنە شۇنداق ئىلتىجا قىلدى. شۇنىڭدىن كېيىن ئۇ جابدۇنۇپ ئاتلاندى. ئالتان خان شۇنچە قۇدرەتلىك ۋە ئۇلۇغ ھۆكۈمدار ئىدى، ئۇنىڭ قوشۇنلىرى - نىڭ سانى ھەددى - ھېسابسىز ئىدى، زېمىنلىرى كەڭرى ۋە قەلئەلىرى مۇستەھكەم ئىدى. ئۇ (چىڭگىزخان) ئۆزىنىڭ پاكلىقى ۋە نىيىتىنىڭ دۇرۇسلىقى سەۋەبىدىن غەلىبە قازاندى. ئۇ ئۇنىڭ (ئالتان خاننىڭ) بارلىق زېمىنلىرى ۋە بالىلىرىنى ئىگىلىدى.

22. بىر كۈنى چىڭگىزخان ئالتاي دەپ ئاتىلىدىغان دۆڭدە تۇرۇپ ئەتراپقا نەزەر تاشلىدى ھەمدە ئوردىلار ۋە خىزمەتكارلارنى كۆرۈپ مۇنداق دېدى: مېنىڭ ئوقچىلىرىم ۋە لەشكەرلىرىم خۇددى ساناقسىز ئورمانلاردەك جىق؛ خوتۇنلىرىم، كېلىنلىرىم ۋە قىزلىرىم خۇددى يالقۇندەك قىزىرىپ تۇرىدۇ.

مېنىڭ غەمخورلۇقۇم ۋە مەقسىتىم شۇكى، ئۇلارنىڭ ئېغىزلىرىغا تاتلىق شېكەر سېلىش، ئۇلارنىڭ ئالدى، كەينى ۋە يەلكىلىرىنى تاۋار كىيىملەر بىلەن زىننەتلەش، ئۇلارنى ياخشى ئارغىدا ماقىلارغا مىندۈرۈش، پاكىز ۋە تاتلىق دەريا سۈيلىرى بىلەن ئۇلارنىڭ تەشەنالىقىنى قاندۇرۇش، ئۇلارنىڭ تۆت پۇتلىقلىرىغا ئوت - چۆپلىرى بولۇق ئۆسكەن ياخشى يايلاقلارنى بېرىش، خەلق ماڭىدىغان چوڭ يوللاردىن ئەخلەت، لاۋا ۋە ھەممە زىيانلىق نەرسىلەرنى يوقىتىش، ئۇلارنىڭ كىگىز ئۆيلىرىدە كېرەكسىز گىياھلارنىڭ ئۆسۈشىگە يول قويماسلىق.

23. ئەگەر بىزنىڭ ئۇرۇقىمىزدىن كىمىدىكىم بەلگىلەنگەن ياساققا بىر قېتىم خىلاپلىق قىلسا، ئۇنىڭغا ياخشى سۆز بىلەن تەربىيە بېرىش كېرەك؛ ئەگەر ئىككى قېتىم خىلاپلىق قىلسا، ئۇنىڭغا ئوبدان چۈشەندۈرۈپ ئاگاھلاندۇرۇش كېرەك؛ ئۈچىنچى قېتىم خىلاپلىق قىلسا، ئۇنى يىراقتىكى بالجيۇن خۇلجۇر دې -



گەن يەرگە سۈرگۈن قىلىش كېرەك. ئۇ شۇ يەرگە بېرىپ قايتىپ كەلگەندىن كېيىن دىققەت قىلىدىغان بولىدۇ. ئەگەر ئۇ يەنىلا ئەقلىنى تاپمىسا، ئۇنى پۇت - قولىغا كىشەن سېلىپ زىندانغا تاشلاش كېرەك. ئەگەر ئۇ يەردىن ئەقلىنى تېپىپ، ئەدەپلىك بول - ۇپ چىقسا ياخشى بولغىنى. ئۇنداق بولمىسا بارلىق ئۇرۇق - تۇغقانلار يىغىلىپ، كېڭىشىپ، قانداق قىلىش توغرىسىدا قارار چىقىرىشى كېرەك.

26. ئۇ مۇقالى گۇۋاڭنى (خاننى) قوشۇن بىلەن جۇڭگوغا ئەۋەتتى. مۇقالى 72 قەلئەنى ئالغاندىن كېيىن، چىڭگىزخانغا ئەلچى ئەۋەتىپ بۇ ھەقتە خەۋەر يەتكۈزدى ھەمدە ئۆزىنىڭ قايتىدىغان بولامدۇ - بولمامدۇ، دەپ سورىدى. بۇنىڭغا جاۋابەن، باشقا قەلئەلەرمۇ ئېلىنمىغۇچە قايتماسلىق توغرىسىدا يارلىق كەلدى. ئەلچى قايتىپ كەلگەندىن كېيىن مۇقالى سورىدى: «سەن چىڭ - گىزخاننىڭ ئالدىغا بېرىپ مېنىڭ سۆزۈمنى يەتكۈزگەندە، ئۇ قانداق قىلدى؟» ئەلچى دېدىكى: «ئۇ باش بىرىمىنى پۈكتى». مۇ - قالى يەنە سورىدى: «ئۇ ماڭمۇ باش بىرىمىنى قويدىمۇ؟» جاۋاب: «قويدى». مۇقالى دېدى: «مېنىڭ ئۆمرۈم بويى ئۇنىڭ خىزمىتىنى قىلىپ، كۈچ چىقىرىۋاتقىنىم بىكار كەتمەپتۇ». يەنە سورىدى: «يەنە كىملىرىگە باش بىرىمىنى قويدى؟» ئەلچى جاۋاب بەردى: «ئۇ يەنە بۇرچى، بۇرغۇلۇ، قۇبلاي، جىلوگېن، خاراجار، جالاي، باداي ۋە قىشلىققا باش بىرىمىنى قويدى (بىرىمىنى قويۇش مەنىسىدە - نى ئۆستۈرگەنلىكىنى بىلدۈرىدۇ). چىڭگىزخان مۇنداق دېدى: «ئۇلار مېنىڭ ئالدىمدىمۇ، كەينىمدىمۇ خىزمىتىمنى ئوبدان ئىشلەپ، كۈچ چىقاردى، ئوقنى ياخشى ئاتتى، زاپاس ئاتلارنى تىزگىنىدىن چىڭ تۇتتى، ئوۋچى قۇشلارنى ۋە ئىتلارنى قولدىن چىقارمىدى.»

27. مۆھتەرەم بەگلەردىن بالا خالاغا بىر كۈنى چىڭگىزخان -



دىن سورىدى: «سېنى كۈچ - قۇدرەت ئىگىسى، باھادىر دەپ ئا-
تەشەدۇ. سېنىڭ قولۇڭدىن ئۇتۇق ۋە غەلىبىنىڭ قانداق بەلگە-
لىرىنى كۆرگىلى بولىدۇ؟» چىڭگىزخان جاۋاب بېرىپ مۇنداق
دېدى: «قايتىش يولۇمدا جەسەتلەر ئۇچرىدى. ئالتە ئارغىماق ئى-
گىسىز تېنەپ يۈرەتتى. مەن ئالتە ئارغىماقنىڭ ھەممىسىنى ئې-
لىپ كەتتىم.»

28. بىر كۈنى مەن بۇرچى بىلەن كېتىۋاتقاندىم. ئون ئىك-
كى ئادەم تاغ تۆپىسىدە بۆكتۈرمە قۇرۇپ ئولتۇرغانىدى. بۇرچى
كەينىمدە كېلىۋاتاتتى. مەن ئۇنى ساقلىماستىن ۋە ئۆز كۈچۈمگە
ئىشىنىپ، ئۇلارغا ئېتىلدىم. ئۇشتۇمتۇت ئۇلار ئوق ئاتقىلى
تۇردى. ئوقلار ئەتراپىمدىن ئۇچۇپ ئۆتتى. مەن توختىماي كېل-
ۋەردىم. ئۇشتۇمتۇت بىر ئوق مېنىڭ ئاغزىمغا تەگدى. مەن يى-
قىلىپ ھوشۇمدىن كەتتىم. بۇ چاغدا بۇرچى يېتىپ كەلدى ۋە يا-
رىدار بولۇپ خۇددى سەكراتىكى ئادەمدەك تېپىرلاپ ياتقىنىمنى
كۆردى. ئۇ دەرھال سۇنى ئىسسىتىپ ئېلىپ كەلدى. مەن ئاغ-
زىمنى چايچاپ، ئۇيۇپ قالغان قاننى تۈكۈرۈپ چىقىرىۋەتتىم.
چىقىپ كەتكەن جان يەنە تەنگە قايتىپ كىردى، سېزىمىم ئەس-
لىگە كېلىپ، پۇت - قولۇم ھەرىكەتكە كەلدى. مەن ئورنۇمدىن
تۇرۇپ يەنە ئالغا ئېتىلدىم. ئۇلار مېنىڭ چىدام - غەيرىتىمدىن
قورقۇپ، ھېلىقى تاغدىن ئۆزلىرىنى پەسكە تاشلىدى ۋە جانلىرى-
دىن ئايرىلدى. بۇرچى نوياننىڭ تارخانلىق مەرتىۋىسىگە ئۆستۈ-
رۈلۈشىدىكى سەۋەب شۇكى، ئۇ ھالقىلىق پەيتتە ماختاشقا لايىق
ئىش قىلدى.

29. چىڭگىزخان ياش ۋاقتىدا بىر كۈنى تاڭ سەھەردە ئوي-
غىنىپ كەتتى. ئۇنىڭ بىرنەچچە تال چېچى ئاقىرىپ قالغانىدى.
ئۇنىڭ يېقىن كىشىلىرى سورىدى: «ئەي بۈزۈكۋارىمىز! سەن
بەختلىك ياشلىق دەۋرىدە تۇرۇۋاتىسەن، سەن تېخى قېرىشقا باش-



لىمىدىڭ. قانداق قىلىپ چاپلىرىڭغا ئاق كىرىپ قالدى؟» ئۇ جاۋاب بېرىپ مۇنداق دېدى: «چۈنكى قادىر ئىگەم مېنىڭ باش بو-لۇشۇمنى، تۈمەنلەرنىڭ ۋە مىڭلارنىڭ بېشى بولۇشۇمنى، مەن ئارقىلىق ئاسايىشلىق تۇغىنى تىكلەشنى خالىدى. شۇڭا، ئۇ ماڭا باشلامچىلىقنىڭ نىشانى بولغان قېرىلىقنىڭ بەلگىسىنى ئاتا قىلدى.»

30. بىر كۈنى چىڭگىزخان بەگلەرنىڭ بېشى بولغان بۇرجى نوپاندىن سورىدى: «ئادەمنىڭ ھۇزۇر ۋە ھالاۋىتى نېمىدىن ئىبارەت؟» بۇرجى مۇنداق دېدى: «ئادەم قولىغا شۇڭقارنى ئېلىپ، ياخشى بېقىلغان ئارغىماقنى مىنىپ، باش باھاردا قۇشلارنى ئوۋ-لىسا، ياخشى كىيىم - لىباسلارنى كىيسە، ھۇزۇر - ھالاۋەت دې-گەن شۇ.» چىڭگىزخان بۇرغۇلۇدىن سورىدى: «سەنمۇ شۇنداق دەمسەن؟» بۇرغۇلۇ مۇنداق دېدى: «شۇڭقاردەك قۇشلار تۇرنىلار-نىڭ ئۈستىدە ئۇچسا، ئۇلارنى پەنجىلىرى بىلەن يارىلاندىرۇپ ئاسماندىن چۈشۈرۈۋەتسە، ھۇزۇر دېگەن شۇ.»

شۇنىڭدىن كېيىن قۇبلاينىڭ بالىلىرىدىنمۇ سورىدى. ئۇلار مۇنداق دېيىشتى: «ئادەمنىڭ ھۇزۇر - ھالاۋىتى ئوۋغا چىقىپ، قۇشلارنى ئۇچۇرۇشنى بىلىشتە.» ئاندىن چىڭگىزخان مۇنداق دې-دى: «سىلەرنىڭ ھەممىڭلار قاملاشمىغان گەپلەرنى قىلىدىڭلار. قارشى تۇرغانلارنى باستۇر ۋە دۈشمىنىڭنى يەڭ، ئۇلارنى يىلتى-زىدىن قومۇرۇپ تاشلا، ئۇلارنىڭ ئەڭ قىممەتلىك نەرسىلىرىنى تارتىۋال، ئۇلارنى زار قاقشات، كۆز ياشلىرىنى مەڭزىلىرىدىن ۋە بۇرۇنلىرىدىن ئاققۇز، ئۇلارنىڭ سېمىز ئارغىماقلىرىغا مىن، ئۇلارنىڭ خوتۇنلىرىنى، قىزلىرىنى زوقلىنىپ سۆي، ئۇلارنىڭ تاتلىق قىزىل لەۋلىرىنى شورا. ئادەمنىڭ ھۇزۇر - ھالاۋىتى دې-گەن ئەنە شۇنداق بولىدۇ.»



ياساق

ياساقنىڭ بىزگىچە يېتىپ كەلگەن پارچىلىرى تۆۋەندىكىچە:

1. پاھىشۋازلار ئۆيلەنگەن ياكى بويىتاق بولۇشىدىن قەتئىي-
نەزەر ئۆلۈمگە ھۆكۈم قىلىنىدۇ.

2. ھايۋانلار بىلەن زىنا قىلغۇچىلارمۇ ئوخشاشلا ئۆلتۈرۈ-
لىدۇ.

3. كىمكى مەقسەتلىك ھالدا ياكى جادۇگەرلىك قىلىپ يال-
غان سۆزلىسە، كىمكى باشقىلارنىڭ كەينىدىن پايلاقچىلىق
قىلسا، كىمكى ئۇرۇشۇپ قالغان ئىككى ئادەمنىڭ ئارىسىغا كى-
رىپ بىرىگە يان بېسىپ، يەنە بىرىگە قارشى تۇرسا، بۇنداقلارمۇ
ئۆلتۈرۈلىدۇ.

4. سۇغا ياكى كۆلگە سىيگەنلەرمۇ ئۆلتۈرۈلىدۇ.

5. كىمكى باشقىلارنىڭ مېلىنى ئېلىپ ۋەيران بولسا، كې-
يىن يەنە ئېلىپ يەنە ۋەيران بولسا، ئاندىن يەنە ئېلىپ يەنە
ۋەيران بولسا، بۇنداق ئادەم ئۈچىنچى قېتىمدىن كېيىن ئۆلتۈ-
رۈلىدۇ.

6. ئەسىرگە ئېلىنغان كىشىگە ئەسىرگە ئالغۇچىنىڭ رۇخ-
سىتىنى ئالماي تۇرۇپ ئوزۇق ياكى كىيىم بەرگەن كىشى ئۆلتۈ-
رۈلىدۇ.

7. كىمكى قېچىپ كەتكەن قۇل ياكى ئەسىرنى تېپىۋې-
لىپ، ئۇنى ئىگىسىگە تاپشۇرۇپ بەرمىسە، ئۆلۈمگە ھۆكۈم قىل-
ىنىدۇ.

8. ھايۋاننى يېمەكچى بولغاندا، ئۇنىڭ پۇتلىرىنى باغلاپ،
قارنىنى يېرىش كېرەك، ئاندىن ئۇنىڭ جېنى چىقىپ بولغانغا
قەدەر يۈرىكىنى قول بىلەن سىقىپ تۇرۇش كېرەك. شۇنىڭدىن
كېيىن ئۇنىڭ گۆشىنى يېيىشكە بولىدۇ. ئەگەر كىمكىمۇ مۇ-



سۇلمانلارغا ئوخشاش بوغۇزلىسا، ئۇنىڭ ئۆزىنىمۇ بوغۇزلاش كېرەك.

10. ئۇ (چىڭگىزخان) شۇنداق ئەمىر قىلدىكى، ئەلبەگ ئە. بۇ تالىپنىڭ ئەۋلادلىرىدىن بىردەك ئالۋان - سېلىق ئېلىنمە. سۇن. شۇنداقلا دەرۋىشلەر، قۇرئان ئوقۇيدىغان قارىيلار، مۇپ-تىلار، تېۋىپلار، ئۆزلىرىنى دىن ۋە زاھىتلىققا بېغىشلىغان ئىلىم ئەھلى، مەزىنلەر، مېيىت يۇيغۇچىلارغىمۇ سېلىق سېلىشقا بولمايدۇ.

11. ئۇ ھەممە دىنلارنى ھۆرمەتلەشنى، بىرىنى بىرىدىن ئۈستۈن كۆرمەسلىكنى قارار قىلدى. ئۇ شۇنداق قىلغاندا تەڭرى رازى بولىدۇ، دېدى.

12. ئۇ خەلققە شۇنداق پەرمان بەردىكى، باشقىلارنىڭ قولىدىن يېمەكلىك ئېلىشقا توغرا كەلگەندە شۇ يېمەكلىكنى بەرگۈ-چى ھەتتا بەگ، ئالغۇچى تۇتقۇن بولغان تەقدىردىمۇ، ئالدى بىلەن بەرگۈچى ئۆزى يەپ باقمىغۇچە يېمەسلىك كېرەك. ھەرقانداق ئادەم كۆپچىلىكنىڭ ئارىسىدا بولغاندا باشقىلارنى تاماققا تەكلىپ قىلماستىن ئۆزى يالغۇز يېسە بولمايدۇ. ھەرقانداق ئادەم ئۆز ھەمراھلىرىدىن ئارتۇق يېسە بولمايدۇ. ئۆتىنىڭ ۋە تاماق يەيدىغان قاچىنىڭ ئۈستىدىن ئاتلاپ ئۆتسە بولمايدۇ.

13. ھەرقانداق ئادەم تاماق يەۋاتقان كىشىلەرنىڭ يېنىدىن ئۆتكەندە توختاپ، ئۇلارنىڭ رۇخسىتىنى ئالمايلا تاماق يېسە بولىدۇ، ھېچقانداق ئادەمنىڭ ئۇنى توسۇشقا بولمايدۇ.

14. ئۇ قولىنى سۇغا تىقىشنى چەكلىدى، سۇ ئېلىش ئۈچۈن بىرەر قاچا ئىشلىتىشنى بۇيرۇدى.

15. ئۇ كىيىم - كېچەكلەر پۈتۈنلەي كاردىن چىقمىغۇچە يۇيۇشنى چەكلىدى.

16. ئۇ بىرەر نەرسىنى پاسكىنا دېيىشنى چەكلىدى. ئۇ



ھەممە نەرسىلەر پاكىز دەيتتى ۋە پاكىز بىلەن مەينەتنى پەرقلەندۈرمەيتتى.

17. ئۇ ھەرقانداق مەزھەپنى باشقىلىرىدىن ئۈستۈن كۆرۈش-نى، ھۆرمەت ناملىرىنى ئىپادىلەيدىغان سۆزلەرنى ئىشلىتىشنى چەكلىدى ھەمدە سۇلتانغا ياكى ھەرقانداق بىر كىشىگە مۇراجىدە-ئەت قىلغاندا ئۇنىڭ ئىسمىنىلا ئاتاشنى بېكىتتى.

19. ئۇ شۇنداق بېكىتتىكى، قوشۇنغا ھەمراھ بولغۇچى ئا-ياللار ئەرلەر جەڭگە كەتكەن چاغدا ئۇلارنىڭ ئەمگەك ۋە مەجبۇرىدە-يەتلىرىنى ئادا قىلىشى كېرەك.

21. ئۇ شۇنداق ئەمىر قىلدىكى، ھەممە ئادەم ھەر يىلنىڭ بېشىدا ئۆزىنىڭ ھەممە قىزلىرىنى سۇلتانغا (خانغا) كۆرسىتىد-شى كېرەك. خان ئۇلارنىڭ ئىچىدىن ئۆزىگە ۋە بالىلىرىغا لايىقە-لىرىنى تاللىۋالىدۇ.

23. ئۇ شۇنداق بېكىتتىكى، ئەمىرلەرنىڭ ئەڭ چوڭلىرىمۇ گۇناھ ئۆتكۈزگەن بولۇپ، ھۆكۈمدار ئۇنى جازالاش ئۈچۈن ئەڭ تۆۋەن دەرىجىلىك خىزمەتكارنى ئەۋەتكەن تەقدىردىمۇ، شۇ ئەمىر شۇ خىزمەتكارنىڭ قولىغا ئۆزىنى تاپشۇرۇشى، خىزمەتكار ھۆ-كۈمدارنىڭ بۇيرۇغان جازاسىنى ئىجرا قىلغۇچە (ھەتتا گۇناھ-كارنىڭ قورسىقىنى يېرىۋېتىش توغرا كەلسىمۇ) ئۇنىڭ ئالدىدا يېتىپ بېرىشى لازىم.

25. ئۇ دۆلەت ئىچىدىكى ھەممە ئىشلاردىن تېزلىكتە خەۋەر تېپىپ تۇرۇش ئۈچۈن، سۇلتانغا پوچتا مەھكىمىلىرىنى تەسىس قىلىشنى بۇيرۇدى.

26. ئۇ ياساقنىڭ ئىجرا قىلىنىشىنى كۆزىتىشكە ئۆز ئوغ-لى چاغاتاي بەگنى تەيىنلىدى.

29. كىم ئات ئوغرىلىغان بولسا، شۇ ئاتنىڭ ئىگىسىگە يەنە توققۇز ئاتنى قوشۇپ تۆلىشى كېرەك. ئەگەر ئۇ بۇنداق جەرىماندە-



نى تۆلىيەلمىسە، ئۇنىڭ بالىلىرىنى تارتىۋېلىش كېرەك. ئەگەر بالىلىرى بولمىسا، ئۇنىڭ ئۆزىنى قوي بوغۇزلىغاندەك بوغۇزلاش كېرەك.

30. چىڭگىزخاننىڭ ياسقى ئالدامچىلىق، ئوغرىلىق، بۇ-زۇقچىلىق قىلمىشلىرىنى چەكلەيدۇ؛ دوستلارنى ئۆزىنى سۆيگەندەك سۆيۈش، كىشىلەرگە ئازار بەرمەسلىك ۋە ئاداۋەت ساقلىمىسلىق، ئۆز ئىختىيارى بىلەن بويسۇنغان ئەللەر ۋە شەھەرلەرنى ئاياش، خۇداغا بېغىشلاپ سېلىنغان ئىبادەتخانىلار ۋە ئۇلارنىڭ خىزمەتچىلىرىنى ھۆرمەتلەش ۋە ھەرقانداق سېلىقتىن ئازاد قىلىشنى تەكىتلەيدۇ.

31. ياساقتا مۇنداق دېيىلىدۇ: بىر - بىرىگە كۆيۈنۈش، بۇزۇقچىلىق قىلماسلىق، ئوغرىلىق قىلماسلىق، يالغان گۇۋاھلىق بەرمەسلىك، خائىنلىق قىلماسلىق، ياشانغانلار ۋە نامراتلارنى ئىززەتلەش كېرەك. بۇنىڭغا خىلاپلىق قىلغۇچىلار ئۆلۈم جازاسىغا تارتىلىدۇ.

32. چىڭگىزخاننىڭ ياسقىدا مۇنداق بەلگىلەنگەن: تاماقنى ھەددىدىن ئارتۇق يەپ بوغۇلۇپ قالغان ئادەمنى سۆرەپ چىقىپ، دەرھال ئۆلتۈرۈۋېتىش كېرەك. سەركەردىنىڭ دەرگاھىغا رۇخ-سەتسىز كىرگەن ئادەمنىمۇ ئۆلۈمگە بۇيرۇش كېرەك.

33. ئەگەر مەي ئىچمەسلىككە ئامال بولمىسا، بىر ئايدا ئۈچ قېتىملا ئىچسە بولىدۇ. ئۈچ قېتىمدىن ئارتۇق ئىچسە گۇناھكار بولىدۇ؛ ئايدا ئىككى قېتىم ئىچسە، ياخشىراق؛ بىر قېتىم ئىچسە، تېخىمۇ ياخشى. ئەگەر پەقەتلا ئىچمىسە، بۇنىڭدىنمۇ ياخشى ئىش بولامدۇ؟ لېكىن ئىچمەسلىكنىڭ دورىسىنى نەدىن تاپقۇ-لۇق؟ ئەگەر شۇنداق دورا تېپىلسا، بۇ ھەممىدىن ياخشى.

34. توقالدىن تۇغۇلغان بالىلار قانۇنلۇق ھېسابلىنىدۇ ۋە ئاتىسىنىڭ بەلگىلىمىسى بويىچە ئۆزىگە تېگىشلىك مىراس ئۇ-.



لۈشىدىن بەھرىمەن بولىدۇ. مۈلۈك تەقسىماتىدا چوڭ پەرزەنت كۆپرەك ئالىدۇ، كىچىكى ئاتىسىنىڭ خوجىلىقىغا ئىگە بولىدۇ. پەرزەنتلەرنىڭ چوڭلۇقى ئانىلىرىنىڭ دەرىجىسى بويىچە ئۆلچەملىك بولىدۇ. خوتۇنلار ئىچىدە بالدۇر نىكاھلىق بولغىنى چوڭ ھېسابلىنىدۇ.

35. ئاتا ئۆلگەندىن كېيىن ئۇنىڭ ئوغلى ئۆز ئانىسىدىن باشقا خوتۇنلارنىڭ تەقدىرىنى بەلگىلەيدۇ. ئۇ ئۇلارنى ئۆزى خوتۇن قىلىشمۇ ياكى باشقا بىرىگە ياتلىق قىلىشمۇ بولىدۇ.

36. مەرھۇمنىڭ مال - مۈلكىنى ئۇنىڭ قانۇنلۇق ۋارىسلىرىدىن باشقىلارنىڭ ئىشلىتىشى قەتئىي مەنئى قىلىنىدۇ.

38. (ھەممە دىنلارنىڭ روھانىيلىرى مەجبۇرىيەتلەردىن ئازاد قىلىنىدىغانلىقى توغرىسىدا).

39. بەگلەر، خانلار، مۆتىۋەرلەر ۋە باشقا موڭغۇل زاتلىرىنىڭ ئومۇمىي كېڭىشىدە سايلانمىغان كىشىنى «ئىمپېراتور» دەپ ئېلان قىلىش چەكلىنىدۇ.

40. موڭغۇللارغا بويسۇندۇرۇلغان خەلق ۋە قەبىلە باشلىقلىرىنىڭ پەخىرى ئۇنۋانلار بىلەن ئاتىلىشى چەكلىنىدۇ.

41. تولۇق ئىتائەت بىلدۈرمىگەن پادىشاھ، بەگ ياكى خەلق بىلەن سۈلھى تۈزۈشكە بولمايدۇ.

46. ھايۋانلارنى سۈيۈشتا رىئايە قىلىشقا تېگىشلىك بىر قىسىم قائىدىلەر توغرىسىدا).

47. ھايۋانلارنىڭ قېنى ۋە ئىچكى ئەزالىرىنى يېيىشكە بولىدىغانلىقى توغرىسىدا).

48. ئىمپېرىيە خىزمىتىنى ئىشلەيدىغان باشلىقلار، سەر - كەردىلەرگە بېرىلىدىغان ئىمتىيازىلار توغرىسىدا).

50. ئوغرىلارغا بېرىلىدىغان ھەرخىل جازالار: ئۆلۈم جازاسىدىن تارتىپ تەن جازاسىغىچە).



51. ئىمپېرىيە پۇقرالىرىدىن ھېچقانداق ئادەم موڭغۇلىنى مالاي ياكى قۇل قىلىش ھوقۇقىغا ئىگە ئەمەس.

(52. قاچقۇن قۇلىنى يوشۇرۇش ياكى ئوزۇقلاندۇرۇشقا بولمايدىغانلىقى توغرىسىدا.)

53. ياساقتا شۇنداق بېكىتىلگەنكى، ئەر كىشى ئايالنى سېتىۋېلىشى كېرەك. بىرىنچى، ئىككىنچى دەرىجىلىك تۇغقانلار ئوتتۇرىسىدا نىكاھلىنىش مەنئى قىلىنىدۇ. ئەر كىشىنىڭ ئاتا-چا - سىڭىل ئىككىيلەنگە ئۆيلىنىشىگە ياكى بىرنەچچە توقال تۇتۇشىغا رۇخسەت قىلىنىدۇ (ئاندىن ئايالنىڭ ئۆي ۋە ئىگىلىك-تىكى مەجبۇرىيەتلىرى سۆزلىنىدۇ). ئەرلەر پەقەت جەڭ ۋە ئوۋ ئىشلىرى بىلەنلا مەشغۇل بولۇشى كېرەك (ئاندىن ھەرخىل ئاياللاردىن تۇغۇلغان پەرزەنتلەرنىڭ ھوقۇقلىرى توغرىسىدا سۆزلىنىدۇ).

54. پاھىشۋازلار ئۆلتۈرۈلىدۇ. بۇنداق گۇناھنى سادىر قىلغۇچىلار نەق مەيداندىلا ئۆلتۈرۈلسە بولىدۇ.

(55. ئاتا - ئانىلارنىڭ بالاغەتكە يەتمىگەن بالىلىرىنىڭ چېيىنى ئۆتكۈزۈشىگە رۇخسەت قىلىنىدىغانلىقى توغرىسىدا سۆزلىنىدۇ.)

56. ھاۋا گۈلدۈرلەپ، چاقماق چاققان مەزگىلدە ئېقىن سۇدا چۆمۈلۈش ياكى كىرىيۈش مەنئى قىلىنىدۇ.

57. ئايغاچچىلار، يالغاندىن گۇۋاھلىق بەرگۈچىلەر، نومۇس-سىزلىققا ئادەتلەنگەنلەر ۋە جادۇگەرلەر ئۆلۈمگە ھۆكۈم قىلىنىدۇ. چىڭگىزخان ئاساسىي قائىدىلەر ۋە جازالارنى بېكىتتى ۋە بۇلارنى كىتاب قىلىپ يېزىشقا تاپشۇردى. بۇ كىتابنى ئۇ «يا-ساق» دەپ ئاتىدى. كىتابنىڭ تەھرىرلىكى پۈتكەندىن كېيىن، چىڭگىزخان بۇ قانۇنلارنى پولات تاختىلارغا ئويغۇزدى ۋە بۇنى ئۆز مىللىتى ئۈچۈن دەستۇر قىلدى.



7 - بابقا قوشۇمچە

تېمۇرلەك قوشۇنلىرىنىڭ تەركىبى ۋە تۈزۈلۈشى

تېمۇرلەك قوشۇنلىرى پىيادە ۋە ئاتلىق قىسىملاردىن تەركىب تاپقان. لېكىن، يىراققا يۈرۈشلەردە پىيادىلەرگە ئاتلار تەقسىملىپ بېرىلەتتى. ئاتلىق قىسىملار ياكى ئۇلارنىڭ كۆپ قىسمى زۆرۈر تېپىلغاندا پىيادە جەڭ قىلىشقا ئۆگىتىلگەنىدى. ئۇلار ئاساسەن ئوقيا ئاتقاندا دەل تەگكۈزۈش ئۈچۈن ئاتتىن چۈشەتتى. ئاتلىق قىسىملار يېنىك ۋە ئېغىر قوراللارنىڭ تەركىب تاپقان بولۇپ، ئادەتتىكى ۋە خىللانغان لەشكەرلەرگە ئايرىلاتتى. شۇنداقلا خانىنىڭ مۇھاپىزەتچى قوشۇنىمۇ بار ئىدى. يەنە مۇنداق قىسىملارمۇ بولغان (1) : كېمە ۋە كۆۋرۈك ياسايدىغانلار؛ (2) ئوت ئاتىدىغانلار؛ (3) ھەرخىل پالاقمان، مانچانلارنى ياسايدىغان ۋە ئۇلارنى ئىشلىتىدىغان ئۇستىلار؛ (4) تاغلىقلاردىن تەشكىللەنگەن، مەخسۇس تاغلاردا جەڭ قىلىدىغان پىيادە قىسىملار. تېمۇرلەك قوشۇنلىرى خۇددى چىڭگىزخان قوشۇنلىرىدەك ئون، يۈز، مىڭ، تۈمەنلەرگە ئايرىلغان بولۇپ، ئۇلارغا ئۈنۈپ، يۈزبېشى، مىڭبېشى ۋە ئەمىرلەر قوماندانلىق قىلاتتى.

قورال - ياراغلار، يۈرۈش لازىمەتلىكلىرى، مەنسەپكە ئۆستۈرۈش، ئەمەلدارلارنىڭ ھوقۇقلىرى ۋە ئىش ھەققى

تېمۇرلەك شۇنداق تەلپ قويناكى، ئۇرۇش مەزگىلىدە يې -



نىڭ قوراللانغان چەۋەندازلار ئوقيا، ساداق، قىلىچ، ھەرە، بىگىز، يىڭنە، تاسما، پالتا، ئون دانە ئوق بېشى، تاغار، تورسۇق ۋە ئىككى ئاتنى ئېلىپ يۈرۈشى كېرەك ئىدى. بۇنىڭدىن سىرت، ھەر 18 ئادەمدە بىردىن كىگىز ئۆي بولۇشى كېرەك ئىدى.

ئېغىر قوراللانغان چەۋەندازلار ساۋۇت، دۇبۇلغا، قىلىچ، ئوقيا بىلەن تەمىنلەنگەن بولۇپ، ھەربىرىدە ئىككىدىن ئات ۋە ھەر بەش ئادەمدە بىردىن كىگىز ئۆي بار ئىدى.

ئۇنىڭدىن باشقا، گۈرزە، ئايپالتا ۋە قىلىچلار بىلەن قوراللانغان، ئاتلىرىغا يولۋاس تېرىلىرى يېپىلغان ئالاھىدە لەشكەرلەر بار ئىدى. بۇ لەشكەرلەر تېمۇر لەڭگىنىڭ قوغدىغۇچىلىرى بولسا كېرەك.

مىڭبېشى ۋە ئەمىرلەر ئۆزلىرىنىڭ شەخسىي قوراللىرىدىن باشقا يەنە ئاددىي لەشكەرلەرنى تەمىنلەشكە لازىم بولىدىغان بىر تۈركۈم قوراللارنى ئېلىپ يۈرۈشى كېرەك ئىدى. بۇ قوراللار ئاتلارغا ۋە تۆگىلەرگە ئارتىلاتتى.

پىيادە لەشكەرلەر قىلىچ، ئوقيا بىلەن قوراللىنىپ، بىر - نەچچە تال ئوقنى ئېلىپ يۈرەتتى، لېكىن ئەھۋالغا قاراپ ئوقلار - نىڭ سانى كۆپەيتىلەتتى.

چىڭگىزخاننىڭ يۈرۈش ئالدىدا قوشۇنلارنى، ئۇلارنىڭ قورال - ياراغلىرىنى ۋە باشقا لازىمەتلىكلىرىنى ئومۇميۈزلۈك تەكشۈرۈش قانۇنى تېمۇر لەڭ دەۋرىدىمۇ ئەينەن ساقلانغان.

ھەر ئون كىشىلىك بىرلىك ئىچىدىن ئەقىل ۋە باتۇرلۇقتا كۆرۈنەرلىك بولغان بىر لەشكەر تاللىنىپ، باشقا توققۇز لەشكەر قوشۇلغاندىن كېيىن ئونبېشى قىلىپ تەيىنلىنەتتى. مىڭبېشىلار ئادەتتە ئەمىر ۋە بەگلەرنىڭ ئوغۇللىرى ئىچىدىن تاللىناتتى، شۇنداقلا لەشكەرىي ئىشلاردىكى ماھىرلىقى ۋە قەھرىمانلىقى بىلەن تونۇلغان شەخسلەرمۇ مىڭبېشى بولالايتتى. ھەربىر



باشلىقنىڭ مۇئاۋىنى بولۇپ، زۆرۈر تېپىلغاندا ئۇلار باشلىقنىڭ ۋەزىپىسىنى بېجىرەتتى.

ئۈنپىشلار ئۆز قول ئاستىدىكى لەشكەرلەرنىڭ سانىنى تو-
لۇقلاش ئۈچۈن ئەسكەر ئېلىش ھوقۇقىغا ئىگە ئىدى. يۈزبېشلار
ئۈنپىشلارنى، مىڭبېشلار يۈزبېشلارنى تەيىنلەيتتى. باشلىقلار
ئىنتىزامغا بويسۇنمىغانلارنى جازالاش ۋە خىزمىتىنىڭ ھۆددە-
سىدىن چىقالمىغانلارنى ئىشتىن توختىتىپ ئورنىغا باشقىلارنى
قويۇش ھوقۇقىغا ئىگە ئىدى (ئەھۋالدىن قارىغاندا، باشلىقلاردا
قول ئاستىدىكىلەرنى ئۆلتۈرۈش ھوقۇقى بولمىغان). تېمۇر لەڭ
تەن جازاسى بېرىشنى ياخشى كۆرمەيتتى ۋە ئۇنى چەكلەيتتى. ئۇ
باشلىقنىڭ ھوقۇقى قامچا بىلەن تاياققا يېتەلمىسە، ئۇنداق باش-
لىق ئۆز خىزمىتىگە لايىق ئەمەس، دەيتتى. بۇيرۇقنى ئورۇندى-
ماسلىق، قورقۇنچاقلىق، ئىنتىزامسىزلىق قىلمىشلىرىغا چىڭ-
گىزخان بېكىتكەن ياساقتىكى جازالار بېرىلەتتى. قورقۇنچاقلار
جازالىنىشتىن ئىلگىرى ئايالچە كىيىندۈرۈلۈپ، يۈزىگە ئەڭلىك
سۈرتۈلۈپ ۋە ئېشەكنىڭ قۇيرۇقىغا باغلىنىپ سازايى قىلىنات-
تى.

ئادەتتىكى لەشكەرلەر ئۈنپىشى ۋە يۈزبېشى بولالمايتتى. يۈ-
قىرى دەرىجىلىك مەنەپلەر ئاقسۆڭەكلەرنىڭ ۋەكىللىرىگە بې-
رىلەتتى. ئادەتتىكى پۇقرالارمۇ چوڭ خىزمەت كۆرسەتسە يۇقىرى
دەرىجىلىك مەنەپكە ئېرىشەلەيتتى.

مائاش تەڭگە ھېسابىدا ئەمەس، ئات باھاسى ھېسابىدا بېرىد-
لەتتى. ئۈنپىشنىڭ مائاشى ئادەتتىكى لەشكەرلەرنىڭكىدىن ئون
ھەسسە ئارتۇق بولاتتى. يۈزبېشلار ئۈنپىشلاردىن ئىككى ھەس-
سە، مىڭبېشلار يۈزبېشلاردىن ئۈچ ھەسسە ئارتۇق مائاش ئالات-
تى. يېنىك سەۋەنلىك ئۆتكۈزگۈچىلەرنىڭ مائاشىدىن بىر قىسمى
تۇتۇپ قېلىناتتى.



خىزمەت كۆرسەتكەن لەشكەرلەر تۆۋەندىكىچە مۇكاپاتلىنىدۇ.
 تى: ماختاش، مائاشىنى ئۆستۈرۈش، ماددىي مۇكاپات، ئولجا بۆلۈشكەندە ئۇنىڭغا تېگىشلىك ئۇلۇشىنى كۆپەيتىش، دەرىجىسىنى ئۆستۈرۈش، پەخىرىي نام بېرىش. پۈتۈن لەشكەرلەر خىزمەت كۆرسەتكەن بولسا، ئۇلارغا دۇمباق، تۇغ قاتارلىق نەرسىلەر بېرىدۇ.
 لەتتى.

تېمۇرلەك قوشۇنلىرىنىڭ مۇنتىزىملىشىشى

تېمۇرلەك قوشۇنلىرىنىڭ مۇنتىزىملىشىشقا باشلىغانلىقىدا -
 نىڭ ئىپادىسى شۇنىڭدىن ئىبارەت بولغانىكى، لەشكىرىي بىرلىك -
 لەر تۇراقلىق ۋە تۈزۈلمىسى مۇۋاپىق بولغان، ئىنتىزام ئورنىدا -
 تىلغان، ھەرخىل لەشكىرىي بىرلىكلەرنىڭ كىيىملىرى ۋە ئات -
 لىرى باشقا - باشقا رەڭلەردە بولغان.
 ئاتلىق قىسىملار ھەرىكەتلىنىشكە ئەپسىز بولغان جايلاردا
 پىيادە قىسىملار ھەرىكەتلىنەتتى. تاغلار ۋە ئورمانلاردىن ئۆتكەن
 چاغلاردا پىيادە قىسىملار پۈتۈن قوشۇننى قوغداپ ماڭاتتى. ئۇ -
 نىڭدىن باشقا، پىيادە قىسىملار قەلئەلەرنى قوغداش ۋە سې -
 پىللارغا ھۇجۇم قىلىشتا ئىشلىتىلەتتى.

تېمۇرلەكنىڭ تاكتىكا قائىدىلىرى ۋە جەڭ قىلىش تەرتىپلىرى

ئات سانى 12 مىڭدىن ئاشمايدىغان قوشۇنلار جەڭگە كىرىش -
 تە توققۇز قىسىمغا بۆلۈنەتتى: بۇلارنىڭ بىرى ئاساسلىق قىسىم
 بولۇپ، پۈتۈن قىسىمنىڭ تۆتتىن بىر قىسمىدىن ئىككىدىن بىر
 قىسمىغىچە تەشكىل قىلاتتى، ئوڭ قانات ۋە سول قاناتلارنىڭ
 ھەربىرى ئۈچ قىسىمدىن تەشكىل تاپاتتى، ھۇجۇمچى ۋە ئالدىنقى



سەپ جېسەكچىلىرىنىڭ ھەربىرى بىر قىسمىدىن تۈزۈلەتتى. ھەربىر قانات ئۈچ قىسمىدىن تۈزۈلگەن بولۇپ، ئۆزلىرىنىڭ ھۇجۇمچىلىرى، ئوڭ ۋە سول تارماق قاناتلىرى بولاتتى. ئوڭ ۋە سول قاناتلار ئومۇمىي ھۇجۇمچىلارنىڭ ئىككى تەرىپىگە، سەل ئارقىغىراق كەلتۈرۈلۈپ ئورۇنلاشتۇرۇلاتتى ۋە ئومۇمىي ئارقا سەپتىن سەل ئالدىدا بولاتتى. ئومۇمىي ۋە تارماق ھۇجۇمچىلار يېنىك قوراللارغا چەۋەندازلاردىن تەشكىللەنەتتى. ئومۇمىي ئارقا سەپ ئاساسەن ئېغىر قوراللارغا چەۋەندازلاردىن تۈزۈلەتتى. شۇنداقلا، ئۇلارغا يەنە تۆتتىن بىر نىسبەتتە يېنىك قوراللارغا چەۋەندازلار قوشۇپ بېرىلەتتى.

جەڭ قىلىش ئۈچۈن كەڭرى ۋە تۈز دالا تاللىناتتى. قوشۇن ئىمكانقەدەر كۈن نۇرىغا ئۇدۇل كەلتۈرمەي تىزىلاتتى. دۈشمەنگە قارشى ئاتلانغاندا يۆنىلىش ئېنىق بولۇپ، كۈچلۈك زەربە بېرىش تەلەپ قىلىناتتى.

ئالدىنقى قىسىم جېسەكچىلىرى، ئاندىن ھۇجۇمچىلارنىڭ (ئالدىنقى قىسىم) ئوقيا ۋە ئۇچار نەيزىلەرنى ئېتىشى بىلەن جەڭ باشلىناتتى. ئەگەر ئالدىنقى قىسىمغا ياردەم بېرىش كېرەك بولسا، بىر قاناتنىڭ ھۇجۇمچىلىرى ياكى شۇ قاناتنىڭ يېرىمى ۋە ياكى پۈتۈن بىر قانات ياردەمگە كېلەتتى. زۆرۈر تېپىلسا، ئىككى كىنچى بىر قاناتمۇ شۇ تەرىقىدە جەڭگە چۈشەتتى. ئەگەر بۇ تەدبىرلەر يېتەرلىك بولمىسا، ئەمىر شەخسەن ئۆزى ئاساسلىق قىسىملارنى باشلاپ، دۈشمەنگە ئېتىلىشى كېرەك ئىدى.

ئۇ زامانلاردا ھەممە خەلقلەرنىڭ قوشۇنلىرى دېگۈدەك توغرا سەپ تۈزۈشنى بىلمەي، ئۆزلىرىنىڭ باتۇر سەركەردىلىرىنىڭ ئۈلگە كۆرسىتىشى ۋە باشلامچىلىق قىلىشى بىلەن توپلىشىپ جەڭ قىلاتتى. تېمۇر لەڭىنىڭ قوشۇنلىرى توغرا تۈزۈلۈشكە ئىگە بولۇپ، بىرنەچچە سەپلەرگە ئايرىپ تىزىلاتتى. بۇنداق ئەۋرىشىم



تۈزۈلۈش جەڭنى پىلانلىق راۋاجلاندۇرۇش ۋە تەكرار زەربە بېرىش ھەرىكەتلىرىنى كاپالەتكە ئىگە قىلاتتى. شارائىت يېتەرلىك دەرىجىدە ئايدىڭلاشقاندىن كېيىن كۈچلۈك بولغان ئومۇمىي ئارقا سەپمۇ جەڭگە كىرەتتى. شۇنداق بولغاندا، دۈشمەننىڭ ئەڭ نازۇك ھالقىسىنى تېپىپ چىققىلى بولاتتى. ئاندىن شۇ ھالقىغا ئاساسلىق زەربە بېرىلەتتى. ئارقا سەپ قىسمى ئەڭ مۇنەۋۋەر لەشكەرلەردىن تەركىب تاپقان بولۇپ، ھەممىسى بىرلىكتە ھەرىكەتكە كەلگەندە غەلىبىنى قولغا كەلتۈرگىلى بولاتتى. يەنە بىر جەھەتتە تىن ئېيتقاندا، جەڭ ئۇزاققا سوزۇلۇپ كېتىپ، دۈشمەن كۈچلىرىنىڭ ئۈستۈنلۈكى مەلۇم بولسا، يەنە شۇ جەڭگىۋار تەرتىپ بويىچە چېكىنىپ، قوشۇننىڭ كۆپ قىسمىنى تالاپەتتىن ساقلاپ قالغىلى بولاتتى.

گوياكى ئۇرۇش ئىلاھى شەخسەن ئۆزى چىڭگىزخان بىلەن تېمۇر لەڭگە يۇقىرىدا كۆرسىتىلگەن جەڭ قىلىش ئۇسۇلىنى ئېيتىپ بەرگەندەك تۈيۈلىدۇ. بۇنداق جەڭ ئۇسۇلى ئاسىيا دالالىرىنىڭ شارائىتىغا ئاجايىپ ماسلاشقان. بۇ ئۇسۇل شۇنداق ياخشى ئويلانغانكى، شۇ دەۋردىكى ھەممە ئۇرۇشلاردا موڭغۇل - تاتارلارنىڭ دۈشمەنلىرىنى ئۈزۈل - كېسىل مەغلۇبىيەتكە ئۇچراتتى.

ئادەم سانى 12 مىڭدىن 40 مىڭغىچە بولغان قوشۇن ئۈچۈن جەڭ ئۇسۇلى

ئادەم سانى 40 مىڭغىچە بولغان ئاتلىق قوشۇننىڭ جەڭ تەرتىپى تۆۋەندىكىچە ئىدى: قوشۇنلار 14 قىسىمغا بۆلۈنەتتى. بۇلارنىڭ ئىچىدىكى بىر قىسىم (ئېھتىمال پۈتۈن قوشۇننىڭ سەككىزدىن بىر قىسمىدىن ئاز بولمىسا كېرەك) قومانداننىڭ بىۋاسىتە



ستە رەھبەرلىكىدە بولۇپ، ئارقا سەپ زاپاس قوشۇننى تەشكىل قىلاتتى. ئوڭ ۋە سول قاناتلاردا ئۈچتىن قىسىم بولۇپ، ئىككى كىچىكى لىنىيەنى تەشكىل قىلاتتى. ھەربىر قاناتتا بىردىن قىسىم ھۇجۇمچى، قالغانلىرى ئوڭ ۋە سول قاناتلارنىڭ يېرىمىنى تەشكىل قىلاتتى. ئىككى كىچىكى لىنىيەدىكى بۇ قاناتلارنىڭ ھەربىر ھۇجۇمچىلىرىنىڭ ئالدىغا بىرىنچى لىنىيەدىكى ئۈچتىن قىسىم قويۇلاتتى. بۇلارنىڭ ئىچىدىنمۇ يەنە بىردىن قىسىم ھۇجۇمچى قىلىناتتى. ئىككى قانات ئوتتۇرىسىدىكى قىسىمنىڭ ئالدىغا ئاساسلىق ھۇجۇمچىلار قويۇلاتتى. بۇ ئومۇمىي ھۇجۇمچىلار يېنىك قوراللانغان باتۇر ۋە تەجرىبىلىك لەشكەرلەردىن تەشكىللىنەتتى. ئۇلار ئۇران توۋلاپ، ئون سېلىپ، دۈشمەن ھۇجۇمچىلىرىنى قالايمىقانلاشتۇراتتى. ھۇجۇمچىلارنىڭ ئالدىدا ئالدىنقى سەپ جېسەكچىلىرى ماڭاتتى. قاناتلاردىكى تارماق ھۇجۇمچىلارمۇ يېنىك قوراللانغان چەۋەندازلاردىن تەركىب تاپاتتى. ئومۇمىي زاپاس قوشۇننىڭ زەربىدار قىسمى ئېغىر قوراللانغان چەۋەندازلاردىن تەشكىللىنەتتى.

جەڭنى ھۇجۇمچىلارنىڭ ئالدىنقى سېپىدىكى ئوقچىلار باشلايتتى. بۇنداق جەڭ تەرتىپىدە ئومۇمىي ھۇجۇمچىلارنىڭ رولى ئالاھىدە گەۋدىلىك بولاتتى. ئاساسلىق ھۇجۇمچىلارغا تەدرىجىي ھالدا بىرىنچى لىنىيەنىڭ ھۇجۇمچىلىرى، ئاندىن شۇ لىنىيەنىڭ باشقا قىسىملىرى قوشۇلاتتى. ئەگەر بۇ ھۇجۇملار مەسلىنى ھەل قىلالمىسا، ئىككىنچى لىنىيەنىڭ قىسىملىرى ۋە ئاخىردا ئومۇمىي ياردەمچى قوشۇن جەڭگە كىرگۈزۈلەتتى.

پۈتۈن قوشۇن ئۈچۈن جەڭ ئۇسۇلى

ئادەم سانى 40 مىڭدىن ئاشىدىغان ئاتلىق قوشۇننىڭ جەڭ



تەرتىپىدە ئۈچىنچى لىنىيە ياكى ئومۇمىي زاپاس قوشۇن ئايرىم - ئايرىم ئۈچ گۇرۇپپىدىن تۈزۈلگەن بولۇپ، پۈتۈن قوشۇننىڭ تەخمىنەن يېرىمىنى تەشكىل قىلاتتى. بۇ ئۈچ گۇرۇپپىنىڭ ئىچىدىكى ئەڭ كۈچلۈكى مەركىزىي قىسىمغا جايلاشتۇرۇلاتتى. بۇلارنىڭ ھەممىسى ئېغىر قوراللارغا چەۋەندازلاردىن ئىبارەت بولاتتى. ئىككى ياندىكى گۇرۇپپىلارنىڭ ئادەم سانى نىسبەتەن ئازراق بولاتتى. مەركىزىي گۇرۇپپىنىڭ ئالدىنقى سېپىگە تېمۇر لەڭنىڭ تۇغى جايلاشتۇرۇلاتتى. بۇ گۇرۇپپىغا تېمۇر لەڭ شەخسەن ئۆزى قوماندانلىق قىلاتتى. بۇنداق جەڭ تەرتىپىدە ئاساسلىق ھۇجۇمچىلار ئىچىدە يەنە بىر ئالاھىدە ھۇجۇمچىلار بولاتتى. جەڭنىڭ باشلىنىشى ۋە داۋاملىشىشى خۇددى كىچىك بىرلىكلەر - نىڭكىگە ئوخشاش بولاتتى.

بۇ خىل ئۇسۇلدا مۇنداق بىر ئەھۋال دىققەتنى قوزغايدۇ، جەڭ تەرتىپىنىڭ مەركىزىي نىسبەتەن ئاجىزراق بولغان ئومۇمىي ھۇجۇمچىلار بىلەنلا قوغدىلىدىغان بىر بوشلۇقنى ھاسىل قىلدۇ. بۇنى چۈشىنىش تەس. تېمۇر لەڭ مەركىزىي قىسىمنى بوش قالدۇرۇش بىلەن دۈشمەننى ئوتتۇرىغا كىرگۈزۈپ، قورشاپ يوقىتىشنى كۆزلىگەنمۇ؟ ياكى ئىككى ياندىكى قىسىملارنى قەستەن ئۇزۇنغا سوزۇپ، دۈشمەننىڭ كۈچلىرىنىمۇ شۇنداق ئۇزۇنغا سوزۇشقا مەجبۇر قىلىپ، ئۇلارنى تارقاقلاشتۇرۇپ، ئاخىردا بىر - بىرلەپ يوقىتىشنى كۆزلىگەنمۇ ئېھتىمالغا يېقىنراق بولغانىكەن، بۇنداق تەرتىپلەر ئەمەلىي جەڭ داۋامىدا تولۇق ئىجرا قىلىنمىغان بولۇشى مۇمكىن. بىزگە مەلۇم بولغان جەڭ مىساللىرىدىن قارىغاندا، تېمۇر لەڭ ئۆزىمۇ بۇ تەرتىپلەردىن خېلىلا چەتنەپ كەتكەن.

يەر شارائىتىغا قاراپ، جەڭ تەرتىپىگە پىيادىلەرمۇ كىرگۈزۈلەتتى (بەزى جەڭلەرگە پىللامۇ قاتناشتۇرۇلغان). تۈزلەڭ



دالالاردا يەنىلا يۇقىرىدا تەسۋىرلەنگەن جەڭ تەرتىپى قوللىنىلغان. بۇنداق جەڭلەرگە پىيادىلەرنىڭ قاتناشقانلىقى خاتىرىلەنمىگەن. پىيادىلەر ئاساسەن ئارقا سەپ ئىشلىرىغا، تۇرالغۇلارنى قوغداشقا ۋە زاپاس ئاتلارنى ساقلاشقا ئىشلىتىلگەن بولۇشى مۇمكىن.

كۆچمەن خەلقلەرنىڭ چوڭ ۋە كىچىك ئۇرۇشلاردىكى قابىللىقى

كۆچمەنلىك تۇرمۇش يەر - جايلارنى ئەسلا ئۇنتۇماسلىق ۋە ئاجايىپ سەزگۈرلۈك ئىقتىدارىنى يېتىلدۈرىدۇ. ھازىرقى موڭ-غۇل ياكى قىرغىزلار 5 — 6 چاقىرىم يىراقتىكى ئوت - چۆپلەر ئارىسىغا مۆكۈۋالغان ئادەمنى ياكى بىر كىم دالدا قىلغان تاشنى كۆرۈۋالالايدۇ. ناھايىتى يىراق ئارىلىقتىن گۈلخاننىڭ ئىسمىنى، قايناۋاتقان سۇنىڭ ھورىنى ھىدلاپ بىلىۋالىدۇ. تۈزلەڭدە 25 چاقىرىم يىراقلىقتىن ھايۋانلارنى ۋە ئادەملەرنى پەرقلەندۈرەلەيدۇ. كۆچمەن خەلقلەرنىڭ قۇلىقىمۇ مۇقىم ئولتۇراقلاشقان خەلقلەر - نىڭكىدىن بەكرەك سەزگۈر بولىدۇ.

ئەنە شۇنداق شەرتلىرى بولغاچقا، كۆچمەنلەردىن يېنىك قوراللانغان ئاتلىق قىسىملارنى تەشكىللەش بەك ئاسان. ئۇلارغا ئات مېنىش ۋە ئات بېقىشنى ئۆگىتىش كەتمەيدۇ. چىڭگىزخان ۋە تېمۇر لەڭ دەۋرلىرىدە 12 — 13 ياشلىق بالىلارمۇ ئۇرۇشقا قاتناشقان. ئۇلار ئوقيانى ياخشى ئاتاتتى، ماددىي بۇيۇملار بېسىلغان ھارۋىلارنى قوغدايتتى، زاپاس ئاتلارنى باقاتتى...

لېكىن تارىختىن قارىغاندا، كۆچمەنلەردىن يېنىك قوراللاندانغان قىسىملارنىلا ئەمەس، يەنە ئېغىر ۋە ئوتتۇرا دەرىجىلىك قىسىملارنىمۇ تەشكىللەشكە بولاتتى. بۇنداق ئاتلىق قوشۇنلارنى



تاغلارمۇ، دەريالارمۇ توسۇپ قالالمايتتى. ئۇلار تۈركلەرنىڭ داڭلىق پىيادە قوشۇنلىرىنىمۇ، ھىندىلارنىڭ پىللارنى دالدا قىلىدىغان پىيادىلىرىنىمۇ ۋە غەرب ئەللىرىنىڭ ئېغىر قوراللانغان رېتسارلىرىنىمۇ يەڭگەندى. چىڭگىزخان ۋە تېمۇر لەڭ رەھبەر - لىك قىلغان ئاتلىق قوشۇنلار تاغ - داۋانلاردىن، ئورمانلاردىن ۋە سازلىقلاردىن ئۆتتى. شۇنى ئېتىراپ قىلىش لازىمكى، دۇنياۋى ئىستېلاچىلىق ۋە ئۈستۈنلۈك تالىشىش تەپەككۈرى ھېچقاچان مۇشۇ ئىستېلاچىلار دەۋرىدىكىدەك ئەمەلىيلەشكە يېقىن بولغان ئەمەس.

2 - قسم



ئون بىرىنچى باب

موڭغۇللارنىڭ ياۋروپاغا يۈرۈشى

چىڭگىزخاننىڭ ۋاپاتىدىن كېيىنكى ئىككى يىل ماتەم تۇ-
تۇش بىلەن ئۆتتى. 1229 - يىلى مەرھۇم ئىمپېراتورنىڭ ۋاقتى-
لىق ھۆكۈمدارى بولۇپ تۇرۇۋاتقان كەنجى ئوغلى تولى يېڭى
ئىمپېراتورنى سايلاش ۋە دۆلەتنىڭ تۈرلۈك ئىشلىرىنى مۇزاكىرە
قىلىش ئۈچۈن قۇرۇلتاي چاقىردى. قۇرۇلتاي مەرھۇمنىڭ ئىرا-
دىسى بويىچە چىڭگىزخاننىڭ ئۈچىنچى ئوغلى ئۆگەتايىنى بۈيۈك
ئىمپېراتور قىلىپ بېكىتتى. ئۆگەتاي قىرىق كۈنگىچە تەختكە
ئولتۇرۇشقا ئۇنىماي تۇرۇۋالدى. تولى ھەرقايسى بەگلەر، سەر-
كەردىلەر ۋە مۆتىۋەرلەر بىلەن بىرلىكتە ئۇنىڭ بىلەن قايتا-
قايتا سۆزلىشىپ، بۇ شەخسەن چىڭگىزخاننىڭ تاللىشى ئىكەن-
لىكىنى ئېيتىپ، ئۇنى ماقۇل كەلتۈردى. يېڭى قاغاننىڭ ئالدىغا
ئەڭ ئالدى بىلەن ئۇنىڭ ئاكىسى چاغاتاي كېلىپ باش قويدى.
ئەسلىدە دانىشمەن ياللوغ چۇساي باشقىلارغا ئۈلگە بولۇش ئۈچۈن
ئۇنى مۇشۇنداق قىلىشقا كۆندۈرگەنىدى.

چىڭگىزخاننىڭ ۋاپاتىدىن كېيىنكى ئىككى يىللىق ۋاقتى-
لىق ھۆكۈمەت دەۋرى تىنچلىق ئىچىدە ئۆتتى، ئۆگەتايىنىڭ
تەختكە ئولتۇرۇشىدىمۇ ھېچقانداق ئىچكى بۆلۈنۈش ياكى پارا-
كەندىچىلىكلەر يۈز بەرمىدى. ئەنە شۇنىڭدىن موڭغۇل ئىمپېرى-
يەسىنىڭ قۇرغۇچىسى نەقەدەر مۇستەھكەم ۋە تەۋرەنمەس مەمۇ-
رىي تۈزۈم ئورناتقانلىقىنى كۆرگىلى بولىدۇ. ئۇنىڭ چوڭ ئوغۇل-



لىرىنى قويۇپ، ئۆگەتايىنى تەخت ۋارىسلىقىغا تاللىغانلىقىمۇ نا-
 ھايىتى ئورۇنلۇق بولغان (موڭغۇللاردا ئەسلىي بۇنداق ئادەت يوق
 ئىدى). دەرۋەقە، ئۆگەتاي ئەقىل، خاراكتېر ۋە دۆلەت ئىشلىرىنى
 باشقۇرۇش قابىلىيىتى جەھەتلەردە ئۆز ئاكىلىرىنى بېسىپ چۈ-
 شەتتى. ئۇ ئۆزى ھۆكۈم سۈرگەن قىسقىغىنە ۋاقىت ئىچىدە
 چىڭگىزخان جەمەتى ئىچىدىكى ئەڭ ئىنسانپەرۋەر ۋە مەرىپەتپەر-
 ۋەر ئىمپېراتور بولۇپ تونۇلدى.

چىڭگىزخان قالدۇرۇپ كەتكەن غايەت زور دۆلەت ئۇنىڭ ھا-
 ياتىنىڭ ئاخىرقى يىللىرىدا چوڭ خوتۇنى پۇرتەدىن تۇغۇلغان تۆت
 ئوغلىنىڭ سانى بويىچە تۆت ئۇلۇسقا بۆلۈنگەنىدى. جۇچى ئالتاي-
 دىن ئۇرالغىچە بولغان ئارىلىقتىكى غەربىي شىمال ئۇلۇسىغا
 ئىگە بولدى. بۇ ئۇلۇس جەنۇبتا ئامۇ دەريا ۋە ئارال دېڭىزىغا تۇ-
 تىشاتتى. چاغاتايغا ئامۇ دەرياسىنىڭ جەنۇبىدىكى تۈركىستاننىڭ
 بىر قىسمى، ئافغانىستان، پېرسىيە (ئىران) ۋە كاۋكاز ئەتراپىدە-
 رىدىكى يەرلەر بۆلۈپ بېرىلدى. ئۆگەتاي موڭغۇلىيەنىڭ غەربىي
 قىسمىنى، جۇڭغارىيە ۋە تارىم ۋادىسىنى ئالدى. نايماغلارنىڭ زې-
 مىنلىرى، موڭغۇلىيەنىڭ شەرقىي قىسمى، تاڭغۇت ئېلى ۋە جىن
 دۆلىتىنىڭ بېسىۋېلىنغان قىسمى تولىنىڭ بولدى. خانزادىلەر
 ئىمپېراتورنىڭ نائىبلىرى سۈپىتىدە ئۆز ئۇلۇسلىرىنى باشقۇردى.
 چىڭگىزخاننىڭ ئاخىرقى ئۆمرىدە قوشۇنىدا جەمئىي 129
 مىڭ كىشى بار ئىدى. بۇلاردىن 101 مىڭ كىشى، جۈملىدىن «مىڭ
 باتۇر» دەپ ئاتالغان خىلانغان قوشۇن چىڭگىزخاننىڭ ۋەسىيىتى
 بويىچە تولىنىڭ باشقۇرۇشىغا ئۆتكۈزۈپ بېرىلدى. تولىغا بۆلۈپ
 بېرىلگەنلەر ئىچىدە يەنە تۆت مىڭ كىشىلىك دەربە - ئويرات
 قوشۇنىمۇ بار ئىدى.

ئۇراجىننىڭ مىڭ كىشىلىك قوشۇنى ئۇرۇشقا قاتناشماس-
 تىن، بۇرخان خالدۇن تېغىدىكى چىڭگىزخاننىڭ مېيىتى كۆمۈل-
 ۋە



گەن يەرنى قوغدايتتى.

باشقا ۋارىسلارغا جەمئىي 28 مىڭ كىشىلىك قوشۇن قالدۇ. رۇلغاندى. بۇلاردىن جۇچىغا بېرىلگىنى تۆت مىڭ كىشى ۋە ئۈچ بەگنىڭ باشقۇرۇشىدىكى توققۇز مىڭ تۈتۈندىن ئىبارەت بولدى. كېيىن بۇلارغا يەنە «رۇس، چەركەس، قىپچاق، ماجار ۋە باشقا خەلقلەرنىڭ» نۇرغۇنلىغان قوشۇنلىرى قوشۇلدى، — دەيدۇ تا- رىخچى رەشىددىن.

چوڭ قۇرۇلتايدا چىڭگىزخاننىڭ ۋارىسلىرى ئورۇنداشقا تې- گىشلىك مۇنداق ئۈچ مۇھىم مەسىلە مۇھاكىمە قىلىندى: (1) شىمالىي جۇڭگونىڭ ئىشغالىيىتىنى تاماملاش؛ (2) ھىندىستاندىن قايتىپ كېلىپ، شەرقىي ئىراننى ئىشغال قىلىۋالغان ۋە پېرسى- يە تەختىگە ئولتۇرماقچى بولۇۋاتقان سۇلتان جالالىددىننى (مۇ- ھەممەدنىڭ ئوغلى) يوقىتىش؛ (3) ياۋروپاغا يۈرۈش.

بۇ چاغدا موڭغۇللارنىڭ جۇڭگودىكى ئىشلىرى ئوڭۇشلۇق بولمايۋاتاتتى. مۇقالىنىڭ ۋاپاتىدىن كېيىن ئۇلار ئۆيەردىكى چىڭگىزخان ئىشغال قىلغان زېمىنلەرنىڭ كۆپ قىسمىدىن ئاي- رىلىپ قالدى. جۇڭگوغا قارىتىلغان يېڭى يۈرۈشتە قوشۇنغا شەخسەن ئۆگەتاي ئۆزى قوماندانلىق قىلدى. ئۇنىڭ ئىقتىدارلىق ئىنىسى تولى ۋە ئۇلارنىڭ ئاتىسىنىڭ تەجرىبىلىك سەپىدىشى جە- بە نويانمۇ بۇ يۈرۈشتە بىللە بولدى. جۇرجىتلار دالادا كەينى - كەينىدىن يېڭىلىگەن بولسىمۇ، شەھەرلەردە چىڭ تۇرۇپ مۇداپى- ئەلىنىشنى داۋاملاشتۇردى. سۇڭ دۆلىتى بىلەن ئىتتىپاق تۈ- زۈلگەندىن كېيىن موڭغۇللار تېز غەلىبە قىلغىلى تۇردى ۋە چىڭگىزخاننىڭ كۆرسەتمىلىرىنى ئورۇنلاشقا شارائىت ھازىرلا- دى. 1235 - يىلى جىن سۇلالىسى ئاغدۇرۇلدى. جىن خانلىقىد- ىنىڭ ئاز بىر قىسمى ئىتتىپاقداشلارغا بۆلۈپ بېرىلدى، قالغان قىسمى موڭغۇل ئىمپېرىيەسىنىڭ تەركىبىگە قوشۇۋېلىندى.



جۇرجىتلارغا قارشى ئۇرۇشتا موڭغۇللارغا پايدىلىق شارائىت يارىتىلغاندىن كېيىن جالالىددىنغا قارشى ئۇرۇش باشلاندى. بۇ ئىش سەركەردە چەرماگونغا تاپشۇرۇلدى. ئۇ قولىدىن كەتكەن زېمىنلەرنى ئانچە كۈچىمەيلا قايتۇرۇۋالدى. مەغلۇپ بولغان جالا-لىددىن كۈردلار ئارىسىغا قېچىپ باردى ۋە شۇلار تەرىپىدىن ئۆل-تۈرۈلدى. كېيىن موڭغۇللار ئۆز ھۆكۈمرانلىقىنى شىمالىي ھىندىستانغىچە كېڭەيتتى. موڭغۇللاردىن بولغان سۇلتان بابۇر دېھلى شەھىرىدە بۈيۈك موڭغۇلىستان خانلىقىنى قۇردى. ئەزەر-بەيجان، كۈردىستان، كاۋكاز ۋە ئاناتولىيەنىڭ بىر قىسمىمۇ موڭغۇل ئىمپېرىيەسىنىڭ تەركىبىگە قوشۇلدى. ئەمدى ياۋروپانى ئىشغال قىلىشتىن ئىبارەت ئۈچىنچى ۋەزىپىنى ئورۇنداش ۋاقتى كەلدى.

1222 - ۋە 1223 - يىللىرى رۇسىيەگە قارىتىلغان ھۇ-جۇملاردىن كېيىنلا شەرقىي ياۋروپانى بويسۇندۇرۇش قارار قىلىنغانىدى. شۇنداقلا ياۋروپادا ئىشغال قىلىنغان زېمىنلەر جۇچى ئۆلۈسىغا قوشۇپ بېرىلىدىغانلىقى بېكىتىلگەنىدى. جۇچى قازا قىلغاندىن كېيىن، بۇ ئۆلۈس ئۇنىڭ ئوغلى باتۇخانغا قالدى. شۇ-نىڭ بىلەن ياۋروپانى بويسۇندۇرۇش ۋەزىپىسىدە باتۇخان ئاساس-لىق رولىنى ئۆز ئۈستىگە ئالدى. باتۇخاندىن باشقا يەنە ئۇنىڭ بىر نەۋرە قېرىنداشلىرىدىن ئۆگەتاينىڭ ئوغلى گۈيۈك، تولىنىڭ ئوغلى مۆڭكە ۋە چاغاتاينىڭ ئوغۇللىرى باندار بىلەن قادانمۇ بۇ يۈرۈشكە قاتناشتى. باتۇخان باش قوماندان بولدى، ئىلگىرى شەرقىي ياۋروپاغا بېرىپ، ئۇ يەرلەرنىڭ شارائىتى بىلەن ئوبدان تونۇش بولغان سۈبۇتاي ئۇنىڭ ياردەمچىلىكىگە تەيىنلەندى. ئال-تۇن خانلىقتىكى ئۇرۇش ئاخىرلىشىپ، 1235 - يىلى چاقىرىل-غان قۇرۇلتايدا يۇقىرىقىدەك قارار چىقىرىلغانىدى. بۇ قېتىمقى يۈرۈشكە ئىككى يىل پۇختا تەييارلىق قىلىندى.



بۇ چاغدا رۇس كىنەزلىرى يېقىنلاپ كېلىۋاتقان بوران -
چاققۇندىن خەۋەرسىز ھالدا ئۆز ئىچىدىكى ئۈستۈنلۈك تالىشىش
كۈرەشلىرىنى داۋاملاشتۇرماقتا ئىدى. موڭغۇللار ئۇلارنىڭ ئىتە-
تىپاقسىزلىقىدىن ئوبدان خەۋەردار ئىدى.

موڭغۇللارنىڭ سۇبۇتاي باشقۇرىدىغان ئىشلىرى يېقىندىكى
شەرقىي ياۋروپا بىلەنلا چەكلىنىپ قالماي، يىراق غەربكىمۇ ئۆز
قولنى سوزغانىدى. سۇبۇتاي ۋېنتسىيەلىكلەر ئارقىلىق ياۋروپا-
دىكى ئىجتىمائىي قاتلاملار بىلەن ئالاقە ئورناتقاندى. پودپولكوۋ-
نىك رېنىكىنىڭ قارشىچە، پاپامۇ ئۇنىڭغا ناتونۇش بولمىغان. «پاپا
ئۆزىنىڭ بىتەرەپلىكىگە ئۈمىد باغلىغانمۇ ياكى ئۆزىنىڭ ئاسىيا
تۈركلىرىنى خىرىستىيان دىنىغا كىرگۈزۈشكە يول قويۇلىدۇ دەپ
ئويلىغانمۇ؟ ھەر ھالدا ئۇ مۇقەددەس ئۇرۇش ئېلان قىلىشقا بەكلا
كېچىكتى».

بۇ ھەقتە كېيىن يەنە توختىلىمىز. شۇنداق قىلىپ موڭ-
غۇللار رۇسىيەگە يۈرۈش ئۈچۈن پائال تەييارلىق كۆرمەكتە ئى-
دى. گېنېرال ئىۋاننىڭ قارشىچە، باتۇخاننىڭ مۇۋەپپەقىيەت-
لىرى ۋە ئىشغالىيەتلىرى خۇددى ئۇنىڭ بوۋىسى چىڭگىزخاننىڭ
غەلىبىلىرىدەك ياۋايىلارچە باتۇرلۇقتىن ياكى ئادەم سانىنىڭ
كۆپلۈكىدىن بولغان ئەمەس، بەلكى موڭغۇل قوشۇنلىرىنىڭ
ياخشى تۈزۈلمىسى، تاكتىكىلىق تەييارلىقى، موڭغۇل قوماندان-
لىرىنىڭ توغرا پىكىر قىلىشى، دۈشمەن توغرىسىدا ئىشەنچلىك
مەلۇماتلارغا ئىگە بولغانلىقىدىن بولغان. پىلانو كارپىننىڭ
گۇۋاھلىق بېرىشىچە، موڭغۇللار ياۋروپانى 18 يىلدا ئىشغال قى-
لىپ بولۇشنى مۆلچەرلىگەن. دېمەك، ياۋروپا توغرىسىدىكى مەلۇ-
ماتلار ئالدىنلا يىغىلىپ، ئۇرۇش پىلانى تۈزۈلۈپ بولغان. مۇ-
شۇنىڭدىن قارىغاندا، رۇسىيەدىكى موڭغۇل - تاتار ھۆكۈمرانلىقى
تەشكىللىك لەشكىرىي يۈرۈشنىڭ نەتىجىسى ئىدى، دېيىشكە بو-



لىدۇ. بۇ قېتىمقى يۈرۈشنىڭ ۋە ئۇنىڭدىن كېيىنكى ياۋروپا يۈرۈشنىڭ نىشان بەلگىلىگۈچىسى سۈبۇتاي ئىدى. بەزى يازغۇ-چىلار مۇشۇ ھەقتە توختىلىپ، سۈبۇتاينى باتۇخاننىڭ ئەمەلىي ئۇرۇش ھەرىكەتلىرىنى باشقۇراتتى، دەيدۇ.

رۇسىيەگە يۈرۈش قىلغان قوشۇننىڭ سانى توغرىسىدا ئېنىق مەلۇمات يوق. چىڭگىزخان ئوتتۇرا ئاسىياغا يۈرۈشتە 230 مىڭ جاننى سەپەرۋەر قىلغان. بۇ شۇ چاغدىكى موڭغۇل ئىمپېرىيەسى چىقىرىلىشى مۇمكىن بولغان ئەڭ چوڭ سان ئىدى. رۇسىيەگە ئاتلانغان قوشۇننىڭ سانىمۇ بۇنىڭدىن ئاشمىغان بولۇشى مۇمكىن. توغرا، شۇندىن بۇيان 71 يىل ئۆتتى. شۇنىڭدىن بۇيان ئىمپېرىيەنىڭ چېگرالىرى كېڭەيدى، ئاھالىسى كۆپەيدى. لېكىن شۇنىڭ بىلەن بىر ۋاقىتتا، شەرقتىكى (جۇڭگو) ۋە جەنۇبتىكى (ئىران) چېگرالارنى ساقلاش ئۈچۈن نۇرغۇن لەشكىرىي كۈچنى ئاجرىتىشقا توغرا كېلەتتى. ئۇنىڭ ئۈستىگە، سۇڭ سۇلالىسى بىلەن ھىندىستاندىن ئىبارەت بويىسۇندۇرۇلمىغان قوشنىلار قار-شېلىق كۆرسىتىپ تۇراتتى.

1236 - يىلى رۇسىيەنى بويىسۇندۇرۇشقا ئاتلانغان باتۇخان قوشۇنىنىڭ سانىنى 122 مىڭدىن 155 مىڭغىچە بولغان دەپ پەرەز قىلىش مۇمكىن. بۇ سان رۇس كىنەزلىرىنىڭ تارقاق كۈچلىرى ئالدىدا يېتەرلىك ئۈستۈنلۈككە ئىگە ئىدى. باتۇخان قوشۇنىنىڭ كۆپ قىسمىنى جۇچى ئۇلۇسىدىكى مۇسۇلمانلار تەشكىل قىلاتتى. قوشۇندىكى ساپ موڭغۇللارنىڭ سانى ئومۇمىي ساننىڭ تەخمىنەن ئۈچتىن بىر قىسمىغا يېتەتتى. لېكىن، قوماندانلىق ۋەزىپىسىدىكى موڭغۇللارنىڭ نىسبىتى خېلى يۇقىرى ئىدى، ئەلۋەتتە.

قوشۇن 1236 - يىلى باش باھاردا ئىرتىشنىڭ يۇقىرى ئېقىنى ۋە غەربىي ئالتايدىن ئاتلىنىپ چىقتى ھەمدە شۇ يىلى ئى-



يۇندا ۋولگا بويلىرىغا يېتىپ كەلدى. شۇ يەرگە كەلگەندە سۇبۇتاي بىر قىسىم قوشۇننى باشلاپ، كاما بۇلغارلىرىنى جازالاشقا ئاتلاندى. 1223 - يىلى جەبە بىلەن سۇبۇتاي قوشۇن تارتىپ بۇلغار چېگرالىرىغا يېقىن كەلگەندە ھۇجۇمغا ئۇچراپ، كۆپ تالاپەت كۆرگەندى.

شۇ ئىش ئۈچۈن بۇ قېتىم ئۇلاردىن قاتتىق ئۆچ ئېلىندى. تارىخىي مەلۇماتلاردىن قارىغاندا، بۇلغارلار پۈتۈنلەي دېگۈدەك قىرىپ تاشلاندى. ئۇلارنىڭ پەقەت ئاز بىر قىسمىنىڭلا قېچىپ كېتىشىگە ئاتايىن يول قويۇلدى. ئۇلار موڭغۇللارنىڭ ئالدىدا قېچىپ، كاما بۇلغارلىرىنىڭ قىسمىنى ھەققىدىكى خەۋەرنى تار - قىتىپ مېڭىشى كېرەك ئىدى. يۈرۈشنىڭ بېشىدىكى بۇنداق شەپقەتسىزلىك يالغۇز ئۆچ ئېلىش ئۈچۈنلا ئەمەس، بەلكى كەل - گۈسىدىكى دۈشمەنلەرگە قورقۇنچ سېلىش ئۈچۈن ئىدى.

ھالبۇكى، بۇ ھەرىكەتنىڭ تەسىرى كۈتكەن يەردىن چىقمىدى. موڭغۇل قوشۇنلىرى رۇس كىنەزلىرىنىڭ زېمىنلىرىگە ئىچكىرىلەپ كىرگەندە قاتتىق قارشىلىققا ئۇچرىدى. باتۇخان تەسلىم بولۇش تەلىپىنى قويغاندا، كىنەزلەر خانزادە مەڭگۈ باش - چېلىقىدىكى موڭغۇل ئەلچىلىرىنى قىرىپ تاشلىدى.

سۇبۇتاي بۇلغارلار بىلەن ئېلىشىۋاتقان مەزگىلدە، باتۇخان ئاساسلىق قوشۇننى باشلاپ قىپچاق، بۇرتاس، موكشا، موردۋا ۋە چەركەسلەرنىڭ زېمىنلىرىنى بېسىپ ئۆتۈپ، 1237 - يىلىغا كەلگەندە، شۇ چاغدىكى رۇسىيەنىڭ جەنۇبىي چېگرالىرىدىن ئىبارەت بولغان كاسپىي ۋە ئازوۋ دېڭىزلىرىنىڭ ئارىلىقىدىكى دالالارنى بېسىۋالدى. كۆچمەن چارۋىچىلارنىڭ نەزەرىدە ئىنتايىن گۈزەل بولغان بۇ جەنۇبىي رۇس يايلاقلىرىدا باتۇخان قوشۇنى پۈ - تۈن 1237 - يىلىنى ئارام ئېلىپ ئۆتكۈزدى.

قىش كىرگەندە موڭغۇللار رەزان كىنەزلىكىنىڭ چېگراسىدا -



دىن بېسىپ كىردى. رەزان كىنەزلىرى ئۆز ۋەتەنداشلىرىنىڭ ھېچقانداق ياردىمىگە ئېرىشەلمىدى. موڭغۇللار رەزانلىقلارنى دالادا قاتتىق مەغلۇپ قىلىپ، پرونىسك شەھرىنى ئالدى. رەزان شەھىرى - رىمۇ ئالتە كۈنلۈك قامالدىن كېيىن، 1237 - يىلى 21 - دېكابىر كۈنى باتۇخان قوشۇنلىرىنىڭ زەربىسى ئاستىدا تىز پۈكتى.

شۇنىڭدىن كېيىن باتۇخان شىمالىي رۇسىيەگە كەڭ كۆلەم - لىك يۈرۈشنى باشلىۋەتتى. بۇ ھال ئۇنىڭ رۇسىيەنىڭ يەر شار - ئىتىنى ۋە ھاۋا رايى ئەھۋالىنى ئوبدان ئىگىلىگەنلىكىنى چۈ - شەندۈرىدۇ، چۈنكى قىشتا بۇ جايلاردا قاتناش قولاي بولاتتى، يەنى دەريالار، كۆللەر ۋە سازلار مۇزلاپ كېتەتتى، ئورمانلاردىن ۋە بەزى قاتناش يوللىرىدىن قىشتا ئۆتۈش ئاسان بولاتتى.

ئەگەر باتۇخان ئالدى بىلەن جەنۇبىي رۇسىيەنى تولۇق ئى - گىلەپ بولۇپ، ئاندىن شىمالىي رۇسىيەگە بارغان بولسا، نىسبە - تەن كۈچلۈكرەك بولغان شىمالدىكى كىنەزلىر ئۇرۇشقا تەييارلىق كۆرۈۋالاتتى، جەنۇبتىكى كىنەزلىر بولسا ئۇرۇشمايلا شىمالدىكى قېرىنداشلىرىنىڭ يېنىغا چېكىنىپ كەتكەن بولاتتى. ئۇنداقتا، رۇسلار كۈچىيىپ، ئۇرۇش ئەتىيازغىچە سوزۇلۇپ كەتكەن بولات - تى. ئەتىيازدىكى پاتقاقچىلىق ئاتلىق قوشۇننىڭ ئىلگىرىلىشىگە نۇرغۇن قىيىنچىلىقلارنى كەلتۈرۈپ چىقىرىدۇ، ئەلۋەتتە. قىش - لىق يۈرۈشنىڭمۇ ئۆزىگە تۈشلۈك قولايىسىزلىقلىرى بولىدۇ. بۇنداق قولايىسىزلىق ئاساسەن ئوت - چۆپلەرنىڭ يوقلۇقى ياكى يېتىشمەسلىكىدە كۆرۈلىدۇ. لېكىن، يېمەكلىك ۋە يەم - خە - شەكنى ئولتۇراق ئاھالىدىن ئېلىشقا بولاتتى.

شۇنداق قىلىپ باتۇخان رەزاننى ئالغاندىن كېيىن كولومنا - غا يۈرۈش قىلدى ۋە رۇسلارنى يەنە بىر قېتىم مەغلۇپ قىلدى. موڭغۇللار موسكۋانى كۈچىمەيلا ئالدى - دە، بۇلاڭ - تالاڭ قىلدى ھەمدە 1238 - يىلى 3 - فېۋرال كۈنى ئاستانە ۋىلايىتى شەھىرى -



رىگە كەلدى. تۆت كۈندىن كېيىن بۇ شەھەرمۇ ئېلىندى. باتۇخان رەزاندىن موسكۋاغا ۋە ئۇ يەردىن ۋىلادىمىرغا يۈرۈپ، ئۆزىنىڭ ئەڭ كۈچلۈك دۈشمىنى بولغان سۇزدال دىيارىنىڭ بۈيۈك كىنەزى يۈرىنى ئوڭ تەرەپتىن قورشاپ، ئۇنىڭ شىمالىدىكى نوۋگورود ۋە پىسكوۋ قوشۇنلىرى بىلەن بىرلىشىۋېلىشىغا يول قويمىدى.

سۇزدال قوشۇنى شىمالدا تايانچقا ئىگە بولۇش ئۈچۈن نۇر-غۇن يەرلەرنى ئايلىنىپ ئۆتۈپ، سىتى دەرياسى بويىغا كەلدى. لېكىن گېنېرال ئىۋاننىن ئېيتقاندا، «باتۇخاننىڭ تېزلىك ۋە ئۈستىلىق بىلەن ئىلگىرىلىشى بۈيۈك كىنەزنىڭ مۆلچەرلىرىنى بۇزۇپ تاشلىدى». بۈيۈك كىنەز شۇ يەردىمۇ يەنە ئوڭ تەرەپتىن قورشىلىپ، 4 - مارت كۈنى ئەڭ قولايىسىز شارائىتتا جەڭگە ئات-لىنىشقا مەجبۇر بولدى. سىتى دەرياسىدىكى جەڭدە رۇسلار ئۈزۈل - كېسىل تارمار قىلىندى، ئۇلارنىڭ ھەممىسى دېگۈدەك قىرىپ تاشلاندى، ئۇلارنىڭ بۈيۈك كىنەزى ۋە قوماندانلىرىمۇ ئۆلدى. با-تۇخان ۋىلادىمىر شەھىرىنى ئالغاندىن تارتىپ سىتى دەرياسىدىكى جەڭگىچە بولغان ئارىلىقتا رۇسلارنىڭ ئەڭ كۈچلۈك سۇزدال كى-نەزلىكىنىڭ ھەممە شەھەرلىرىنى بېسىپ بولدى.

موڭغۇللارنىڭ سىتى دەرياسىدىكى غەلىبىسىدىن كېيىن تورژوك ۋە تۈبىر شەھەرلىرىمۇ تېزلا تىز پۈكتى. باتۇخان بۈيۈك نوۋگورود شەھىرىگە يول ئالدى. لېكىن بۇ چاغدا قار ئېرىشكە باشلىغانلىقى ئۈچۈن مارت ئېيىنىڭ ئاخىرىدا، نوۋگورودقا 200 چاقىرىمچە قالغاندا يەنە جەنۇب تەرەپكە بۇرۇلدى.

باتۇخاننىڭ جەنۇبقا قايتا يۈرۈش قىلغانلىقى توغرىسىدىكى تارىخىي خاتىرىلەر بەك ئاز. پەقەت كوزېلىسك شەھىرىنىڭ قەھ-رىمانلارچە مۇداپىئە قىلىنغانلىقى توغرىسىدا بىر ھېكايەت بار. بۇنىڭغا قارىغاندا، موڭغۇل قوشۇنى مۇشۇ شەھەردىن ئۆتكەن دە-يىشكە بولىدۇ. ئاندىن موڭغۇللار قىپچاق زېمىنلىرىگە ئىچكىد-



رىلەپ كىرىپ، دون دەرياسى بويلىرىدىن چىقتى.
باتۇخان قوشۇنلىرىنىڭ شۇنىڭدىن كېيىنكى ھەرىكەتلىرى
توغرىسىدىكى مەلۇماتلارمۇ بەك ئاز. ئەھۋالدىن قارىغاندا، باتۇخان
شىمالىي رۇسىيەگە يۈرۈش قىلىپ قايتقاندىن كېيىن ئۆز قو-
شۇنلىرىنى جەنۇبىي رۇس يايلاقلىرىدا ئىككى يىلغىچە دەم ئال-
دۇرغان بولسا كېرەك. جەنۇبىي رۇسىيەنىڭ يەر ۋە كىلىمات
شارائىتى بىرقەدەر ياخشى بولغاچقا، ئۇ جايلاردىكى كىنەزلىكلەر-
نى بويسۇندۇرۇش ئانچە تەسكە توختىمىغان بولسا كېرەك.

جەنۇبىي كىنەزلىكلەر ئىچىدىكى ئەڭ كۈچلۈكلىرىدىن بىرى
بولغان چېرىنگوۋ شەھىرىنىڭ قاچان ئېلىنغانلىقى يىلنامىلەردە
خاتىرىلەنمىگەن. پەقەت موڭغۇللار بۇ شەھەرنى قامال قىلغاندا
يوغان تاشلارنى ئاتقانلىقىلا مەلۇم. ئەھۋالدىن قارىغاندا، جەنۇبىي
رۇسىيەنى ئىشغال قىلىشتا باتۇخان ئاۋۋال گلۇخوۋ بىلەن چېر-
نىگوۋنى ئالغان، ئاندىن پېرىياسلاۋل بىلەن كىيېۋكە بارغان.

1240 - يىلى موڭغۇل قوشۇنلىرى كىيېۋ شەھىرىگە يې-
قىنىلاپ كەلدى. «رۇس شەھەرلىرىنىڭ ئانىسى» دەپ ئاتالغان بۇ
شەھەر ئېلىنسا، ئوتتۇرا ياۋروپاغا يول ئېچىلاتتى. 1240 - يىلى
(بەزى تارىخچىلار 9 - ماي، يەنە بەزىلەر 6 - دېكابىر دەيدۇ) كى-
يېۋ كۆچمەنلەر تەرىپىدىن ئىشغال قىلىندى. شەھەر خارابىلىك-
كە ئايلاندى، ئاھالىسى قىرىپ تاشلاندى. شۇنىڭدىن كېيىن موڭ-
غۇللار گالىتسىيە كىنەزلىكلىرىنى ئىشغال قىلىپ، كارپات تاغ-
لىرىغا يۈزلەندى.

باتۇخان رۇس كىنەزلىرىنى تارمار قىلىپ، ئۇلارغا سېلىق
سېلىپ، ئۇلارنى تولۇق بويسۇندۇرۇپ بولغاندىن كېيىن ئۆزىنىڭ
ئارقا سېپىدىن خاتىرجەم بولۇپ، ياۋروپانىڭ قالغان قىسمىنى
ئىستېلا قىلىشتىن ئىبارەت زور ھەرىكەتنى باشلاش ئىمكانىيى-
تىگە ئىگە بولدى. سىياسىي ۋەزىيەت بۇنداق ھەرىكەتنى باشلاشقا



تازا ماس كەلمەكتە ئىدى، چۈنكى بۇ چاغدا ياۋروپا ئەللىرى تۈ-
گىمەس جەڭ - ئۇرۇشلار بىلەن بىر - بىرلىرىنى ۋەيران قىل-
ماقتا ئىدى.

باتۇخان باشقۇرغان لەشكەرىي كېڭەشتە كارپات تاغلىرىدىن
ئۆتۈپ، ياۋروپاغا ئىچكىرىلەپ كىرىش قارار قىلىندى. بۇنداق
بېسىپ كىرىشكە باھانە بار ئىدى. قىپچاقلارنىڭ ھۆكۈمدارى كۈن
40 مىڭ كىشىلىك قالدۇق قوشۇننى باشلاپ ۋېنگىرىيەدە پا-
ناھلانغانىدى. موڭغۇللار قىپچاقلارنى ئۆزلىرىنىڭ سېلىق تۆلە-
گۈچىسى ۋە قۇللىرى دەپ ھېسابلايتتى. باتۇخان ۋېنگىرىيە پا-
دشاھى بېلا IV گە ئۇلتىماتوم تاپشۇرۇپ، قىپچاقلارنى ئۆزىگە
ئۆتكۈزۈپ بېرىشنى تەلەپ قىلدى ھەمدە بۇ تەلەپ ئورۇندالمىسا
ئۇرۇش باشلايدىغانلىقىنى ئېيتتى. بېلا بۇ تەلەپنى رەت قىلدى.
شۇنىڭ بىلەن تالاش - تارتىشنى قورال كۈچى بىلەن بىر تەرەپ
قىلىشقا يول ئېچىلدى. موڭغۇللار ئۆز قوراللىرىنى ۋېنگىرىيە-
گە، قوشنا دۆلەتلەرگىمۇ ئىشلەتتى، چۈنكى يان تەرەپلەردە غەي-
رىي دوستانە قوراللىق كۈچلەرنىڭ ساقلىنىپ تۇرۇشىغا يول قو-
يۇشقا بولمايتتى.

موڭغۇللار كىيېۋنى ئالغاندىن كېيىن رازۋېدكا ۋە بۇلاڭچى-
لىق مەقسەتلىرىدە پولشاغا ئۆز قوشۇنلىرىنى كىرگۈزۈپ تۇرغا-
ندى. 1240 - يىلى بىر قېتىم موڭغۇل قوشۇنلىرى ليۋېلىن
شەھىرىگىچە بېرىپ ئولجا ئېلىپ، گالىتسىيە ئارقىلىق كىيېۋ-
گە قايتقاندى. موڭغۇللارنىڭ يەنە بىر قوشۇنى ساندومىر شەھى-
رىنى بۇلاڭ - تالاڭ قىلغاندىن كېيىن كراكوۋغا يېقىنلاپ بار-
دى، لېكىن ئۇ يەردە ئوڭۇشسىزلىققا يولۇقتى. بۇنىڭ ئۈچۈن،
ئوڭ تەرەپتىكى قوشۇننى كۈچەيتىشكە توغرا كېلەتتى. شۇڭا
كۈچلۈك ئىككى قوشۇن سەپەرۋەر قىلىندى، ئۇلارنىڭ بىرى
پولشاغا، يەنە بىرى سېلېزىيە ۋە موراۋىيەگە ئاتلاندى. سول تەرەپ-



نېمۇ كۈچەيتىش ئۈچۈن يەنە بىر قوشۇن ترانسىلۋانىيە ئارقىلىق يولغا سېلىندى. شەخسەن باتۇخانىنىڭ قوماندانلىقىدىكى ئاساسلىق كۈچلەر كىيىۋ ئەتراپىدىن ئاتلىنىپ چىقىپ، كارپات تاغلىرىدىن ئۆتۈپ، ئەڭ قىسقا يول بىلەن بۇداپېشتقا يۈرۈش قىلدى. يان تەرەپلەردىكى قوشۇنلار ئاساسلىق قوشۇننىڭ ئىلگىرىلىشىگە ئوخشايدىغان يارىتىشى كېرەك ئىدى. ۋېنگرىيەدىكى ھەل قىلغۇچ جەڭ پەيتىگە كەلگەندە يان تەرەپلەردىكى قوشۇنلار ئاساسلىق كۈچلەرگە قوشۇلۇشى كېرەك ئىدى.

بۇ ۋەزىپىلەرنىڭ ھەممىسى ئوڭۇشلۇق ئورۇندالدى. خانزادە باندارنىڭ يېتەكچىلىكىدىكى قوشۇن شىدلوۋ شەھىرىگە يېقىن جايدا پولياكلەرگە قاقشاتقۇچ زەربە بەردى. شۇنىڭدىن كېيىن موڭغۇللار كراكوۋ شەھىرىنى ئېلىپ ئوت قويۇۋەتتى ۋە ئودېرا دەرياسىدىن ئۆتۈپ، برېسلاۋغا ھۇجۇم قىلدى. بۇ يەردىكى ئاھالە شەھەرگە ئوت قويۇۋېتىپ چىقىپ كەتتى، لېكىن شەھەر ئىچىدىكى قەلئە قاتتىق قارشىلىق كۆرسەتتى. باندار كاتسباخ دەرياسى بويىدا نۇرغۇن قوراللىق كۈچلەر توپلىنىۋاتقانلىقىدىن خەۋەر تېپىپ، برېسلاۋ قەلئەسىنىڭ مۇھاسىرىسىنى ئەمەلدىن قالدۇردى ۋە قول ئاستىدىكى ئىككى قوشۇننى بىرلەشتۈرۈپ، دۈشمەننىڭ يېڭىدىن توپلانغان 30 مىڭ كىشىلىك دالا ئارمىيەسىگە قارشى ئاتلاندى. 1241 - يىلى 9 - ئاپرېل كۈنى لىگنىتس شەھىرىگە يېقىن جايدا بولغان شىددەتلىك جەڭدىن كېيىن گېرمان ۋە پولياكلەر بىرلەشمە رېتسارلىرىنىڭ شان - شەرىپى يەر بىلەن يەكسان قىلىندى، لېكىن موڭغۇللارمۇ ئېغىر تالاپەت كۆردى. غەلىبە ئاخىر باندارغا مەنسۇپ بولدى. ئەسلىدە جەڭ داۋامىدا رېتسارلار يېڭىپ كېتىشكە تاس قالغانىدى. لېكىن موڭغۇللار ھودۇقماستىن، ھىيلە ئىشلىتىپ، غەلىبىنى ئۆز تەرىپىگە ئاغدۇرۇۋالدى. بۇ ۋەقەنى خاتىرىلىگەن پولشا ۋە گېرمان يىلنامىسى.



چىلىرى بۇنداق ھىيلە ئىشلىتىش ئۇسۇلىغا بەكلا ھيران بو-
لۇشقان، چۈنكى ياۋروپالىقلار بۇنداق جەڭ ئۇسۇلىنى قەتئىي
بىلمەيتتى، لېكىن موڭغۇللار ئۈچۈن بۇ ئادەتتىكى ئىش ئىدى.
بۇ يالغاندىن قېچىپ، دۈشمەننى ئالداش ئۇسۇلى ئىدى. دۈشمەن-
لەر يالغاندىن قاچقانلارنى قوغلاپ، سەپلىرى چېچىلىپ، تارقىلىپ
كەتكەندە، موڭغۇللار ئۇشتۇمتۇت ھۇجۇمغا ئۆتۈپ، ئۇلارنى بىر
- بىرلەپ يوقاتتى. لىگىنتىس ئەتراپىدا موڭغۇللارنىڭ رىتسارلار
ئۈستىدىن قازانغان غەلىبىسىنىڭ ئەھمىيىتى شۇكى، بۇ جەڭدە
ئاسىيا ئۇرۇش سەنئىتىنىڭ غەربىي ياۋروپانىڭ ئۇرۇش سەنئىتى-
تىدىن ئۈستۈن تۇرىدىغانلىقى مەلۇم بولدى، چۈنكى موڭغۇللار
ئاسىيادا، رىتسارلار غەربىي ياۋروپادا بىرىنچى ئىدى. بۇ غەلىبە
موڭغۇللارنىڭ پۈتۈن غەربىي ياۋروپانى بېسىۋالالايدىغانلىقىدىن
دېرەك بەردى.

شۇنداق قىلىپ پولشا ۋە ئۇنى قوللىغان گېرمان تېۋتون
گۇرۇھى باتۇخان دۈشمەنلىرىنىڭ تىزىملىكىدىن چىقىرىۋېتىل-
دى. موڭغۇللار لىگىنتىس ئەتراپىدىكى جايلارنى ۋەيران قىلىپ،
موراۋىيەگە بېسىپ كىردى ھەمدە ئوت ۋە قىلىچ بىلەن ئىلگىر-
لەپ، چېخىيە چېگرالىرىغا يەتتى. چېخىيە پادىشاھى ۋېنسىلاۋ
دالىدا جەڭ قىلىشقا جۈرئەت قىلالماي، ئۆز دۆلىتىدىن چېكىنىپ
چىقىپ كەتتى. ئۇ چېخلارنىڭ قولىدا قالغان بىرنۇ ۋە ئولومو-
ئۇس شەھەرلىرىنىڭ مۇداپىئەسىنى باتۇر سەركەردە ياروسلاۋغا
ئۆتكۈزۈپ بەردى. دەرۋەقە، ياروسلاۋ بۇ شەھەرلەرنى قولىدىن بەر-
مەي قاتتىق جەڭ قىلدى. لېكىن موڭغۇللار بۇنىڭلىق بىلەن
توختاپ قالمايدى. ئۇلار ئۆزلىرىنىڭ تېز ھەرىكەتلىنىپ غەلىبە-
نى قولغا كەلتۈرۈش پىرىنسىپى بويىچە، تەسلىم بولمىغان شە-
ھەرلەرنى ئايلىنىپ ئۆتۈپ، ۋېنگرىيەنىڭ نەق يۈرىكىگە يېتىپ
بارغان باتۇخاننىڭ ئاساسلىق كۈچلىرىگە قوشۇلدى.



پادشاھ بېلا ئالدىراپ - تېنەپ يىغىلغان قوشۇنلىرى بىلەن بۇداپېشت شەھىرىگە بېكىنىۋالدى. بۇداپېشت ئەينى دەۋردە ئىزد-تايىن مۇستەھكەم قەلئە بولۇپ، ئۇنى ئېلىش ئۈچۈن كۆپ ۋاقىت سەرپ قىلىپ، كۆپ قۇربان بېرىشكە توغرا كېلەتتى. ۋاھالەنكى، موڭغۇللار ئۆزىنىڭ ئارقا تەرىپىدە بۇنداق بىر مۇستەھكەم قەلئەنى قالدۇرۇپ قويسا بولمايتتى. شۇنىڭ ئۈچۈن ئۇلار قەلئەنىڭ قوغدىغۇچىلىرىنى ئالداپ تۈزلەڭگە چىقىرىشى كېرەك ئىدى. موڭغۇللار ۋېنگىرىيە پايتەختىنىڭ سېپىللىرى ئەتراپىدا ئىككى ئاي تۇرغاندىن كېيىن ئاخىر ئۆزلىرىنىڭ لەشكىرىي ئىشلاردىكى ئالداش ئۇسۇللىرىدىن بىرنى ئىشقا سېلىپ، ئۇلارنى سىرتقا چىقاردى. ساپو دەرياسى بويىدا بولۇپ ئۆتكەن ھەل قىلغۇچ جەڭدە موڭغۇللار يەنە بۇرۇنقىدەك يان تەرەپتىن قورشاش ئۇسۇلىنى قوللىنىپ ۋېنگىرىيە قوشۇنىنى يوقاتتى. 65 مىڭ كىشىلىك خورۋات — ۋېنگىر قوشۇنلىرىدىن 65 مىڭ ئادەم ھاياتىدىن ئايرىلدى. پادشاھ دالماتسىيەگە قېچىپ قۇتۇلدى.

شۇ غەلىبىدىن كېيىن بۇداپېشت موڭغۇللارنىڭ ئولجىسى بولۇپ قالدى ۋە دەھشەتلىك تالان - تاراج قىلىنىپ، ئاھالىسى قىرىپ تاشلاندى، شەھەرگە ئوت قويۇۋېتىلدى. قاچقان ۋېنگىردىن يە پادشاھنى قوغلاشقا قاداننىڭ قوشۇنى ئەۋەتىلدى. قوشۇننىڭ باشقا قىسىملىرى ۋېنگىرىيەنىڭ كەڭرى يايلاقلىرىدا ئوتلاشقا توختىدى. شۇنىڭ بىلەن قىش ئۆتكۈچە ئۇلار ۋېنگىرلەرنىڭ قولىدا قالغان ئاخىرقى شەھەرلەرنىمۇ ئىشغال قىلىپ بولدى.

پادشاھ بېلا زاگرېبتا موڭغۇللارغا قارشى كۈرەش ئۇيۇشتۇرۇش بىلەن ئون ئاينى ئۆتكۈزدى. ئۇ چاغلاردا خورۋاتىيە ۋە دالماتسىيەنىڭ بىر قىسمى ۋېنگىرىيەنىڭ تەۋەلىكىگە كىرەتتى. بېلا پۈتۈن غەربىي ياۋروپاغا، يەنى پاپاغا، گېرمان پادشاھى فرىدرىخ II گە، چېخىيەگە، فىرانسىيەگە ۋە ئىتالىيەگە ئەلچىدە



لەرنى ئەۋەتىپ ياردەم سورىدى، لېكىن ئۇنىڭغا پەقەت پاپالا. ئاۋاز قوشتى. ئۇ ھەر ياقىلارغا مەكتۈپ يوللاپ، پادىشاھ بېلانى قوغداش ئۈچۈن قولغا قورال ئالغان ھەرقانداق ئادەمنىڭ گۇناھى مەغ- پىرەت قىلىنىدىغانلىقىنى ئۇقتۇردى.

قاداننىڭ قوشۇنى 1241 - يىلى روزدېستۋاغچە مۇز قاتقان دونايىدىن ئۆتۈپ، بېلانىڭ ئىزىغا چۈشتى، ئاجايىپ تېزلىكتە سلاۋونىيە ۋە خورۋاتسىيەنى باستى ۋە زاگرېبنى ئىشغال قىلدى. بۇ چاغدا پادىشاھ بېلا زاگرېبتىن قېچىپ كەتكەنىدى. قادان قاچ- قان پادىشاھنى دالماتسىيەنىڭ كىلىس قەلئەسىگە يوشۇرۇنغان بولۇشى مۇمكىن دەپ، شۇ قەلئەنى مۇھاسىرىگە ئالدى. لېكىن بېلا بۇ چاغدا قوشنا قەلئە تروگرادا ئىدى. موڭغۇللار شۇ قەلئە- گە بىر جارچىنى ئەۋەتتى، ئۇ خورۋات تىلىدا مۇنداق دەپ ۋارقى- رىدى: «يېڭىلىمەس قوشۇننىڭ سەركەردىسى باتۇخان سىلەرگە شۇنى ئالاھىدە ئۇقتۇرىدۇكى، سىلەر ئۆزۈڭلەرگە قېنى قوشۇل- مايدىغان يات پادىشاھنى ۋە ئۇنىڭ ئادەملىرىنى قوغدىماڭلار، ئۇلارنى بىزگە تاپشۇرۇپ بېرىڭلار. شۇنداق قىلساڭلار جازادىن قۇتۇلۇپ، بىھۈدە ھالاك بولمايسىلەر». بۇ چاغدا پادىشاھ بېلا قۇ- رۇقلۇقتا ھاياتىنى ساقلاپ قېلىشقا كۆزى يەتمەي، كېمە بىلەن ئادىرئەتلىك دېڭىزىدىكى كىچىك ئاراللارغا بېرىپ پاناھلاندى. قادان كىلىسنى ئالغاندىن كېيىن تروگرىگە تېگىش قىلماس- تىن، كەلگەن يولى بىلەن قايتىپ ماڭدى. ئۇ ئىمپېراتور ئۆگە- تاينىڭ ئۆلۈمىدىن خەۋەر تاپقاندىن كېيىن، بىر تارماق قوشۇنى جەنۇبقا يۈرۈش قىلىشقا بۇيرۇپ، ئۆزى باتۇخاننىڭ يېنىغا كەت- تى. بۇ تارماق قوشۇن سېبىرىيەنىڭ دېڭىز بويىدىكى سۋاچ ۋە درىۋاست شەھەرلىرىگە ئوت قويۇپ، يەنە راگۇزۇ ۋە كاتتارو شە- ھەرلىرىنىمۇ ئالدى. شۇنىڭدىن كېيىن بوسنىيەنىڭ بىر قىس- مىنى قۇرۇقداپ، ئالبانىيە، سېربىيە ۋە بۇلغارىيەدىن ئۆتۈپ، با-



تۇخانغا قوشۇلدى.

قىشلاش مەزگىلىدە ئاساسلىق قوشۇندىن يەنە بىر تارماق قوشۇن ئايرىلىپ، ئاۋسترىيەگە ئەۋەتىلدى. ئاساسەن رازۋېدكا مەقسىتىدە يولغا چىققان بۇ قوشۇن نېشىتات شەھىرىگىچە بېرىپ، ۋېيېنناغا ئازلا قالدى. ئاندىن بۇ تارماق قوشۇن ئاساسلىق قوشۇنغا چاقىرىۋېلىندى. ئاساسلىق قوشۇن قىشنىڭ ئاخىرىدا جەنۇبقا بۇرۇلۇپ، دوناي دەرياسىدىن ئۆتۈپ بۇلغارىيەگە كىردى. شۇ يەرگە كەلگەندە قاداننىڭ تارماق قوشۇنى ئاساسلىق قوشۇنغا كېلىپ قوشۇلدى. باتۇخان شەخسەن ئۆزى قوشۇن تارتىپ، ئوستروگون، بىئوگراد (بېلگراد)، ۋېسپىرىم ۋە جۇر شەھەرلىرىدە گە زەربە بەردى. بۇ ۋەقەلەر 1242 - يىلى بولغان.

باتۇخان شۇ يەرلەردە يۈرگەندە، ئىمپېراتور ئۆگەتاينىڭ 1241 - يىلى قازا قىلغانلىقىدىن خەۋەر تاپتى. ئۇ خانزادىلەر ۋە يۇقىرى دەرىجىلىك سەركەردىلەر بىلەن كېڭەش ئۆتكۈزۈپ، ئوتتۇرا ياۋروپادىكى بېسىۋېلىنغان دۆلەتلەر ۋە نۇرغۇنلىغان ئەسىرلەرنى قانداق قىلىش توغرىسىدا مۇزاكىرىلەشتى. كېڭەش بىر ئېغىزدىن قارار ماقۇللاپ، باتۇخان يېڭى ئىمپېراتور سايلىنىدەنغان قۇرۇلتايغا بارماقچى، بويسۇندۇرۇلغان دۆلەتلەرنىڭ كۆپ قىسمىنى ئۆز خەلقىگە ئۆتكۈزۈپ بېرىپ ھەممە ئەسىرلەرنى قەدىرىپ تاشلاپ، قوشۇننى جەنۇبىي رۇس يايلاقلىرىغا قايتۇرۇپ كەلمەكچى بولدى. كېيىن بۇ قارار ئەمەلگە ئاشۇرۇلدى.

باتۇخاننىڭ بۇيرۇقى بويىچە پۈتۈن قوشۇن دوناي دەرياسى بويىغا يىغىلىپ، تەكشۈرۈشتىن ئۆتكۈزۈلدى. بۇ جاينىڭ تاللىشى ئاسادىيىي ئەمەس ئىدى. بۇ يەردە ئۆتكۈزۈلگەن لەشكىرىي كېڭەشتە مولداۋىيە بىلەن بۇلغارىيە باتۇخان ئۇلۇسىنىڭ غەربىي - جەنۇبىي چېگرىسى قىلىنىدىغانلىقى بېكىتىلدى. چىڭگىزخان جەمەتىدىن بولغان سەركەردە نۇغاي بۇ يەرلەرنى باشقۇرۇشقا قال.



دۈرۈلدى. 1248 - يىلى سېربىيەمۇ نوغاي ھۆكۈمرانلىقىنى قو - بۇل قىلدى.

بۇ ۋەقەلەر موڭغۇل ئىستېلاچىلىق تارىخىدىكى ئەڭ يارقىن سەھىپىلەردىن بولۇپ قالدى. بۇ ۋەقەلەردىكى ئاساسلىق ئۇرۇش ھەرىكەتلىرى تۆت - بەش ئايدىلا تاماملاندى. ئەنە شۇ قىسقىغىنە ۋاقىت ئىچىدە پولشا بىلەن ۋېنگرىيەدىن ئىبارەت ياۋروپادىكى ئىككى كۈچلۈك دۆلەتنىڭ قوراللىق كۈچلىرى يوقىتىلدى، چې - خىيەنىڭ قوشۇنى پالەچ ھالەتكە كەلتۈرۈپ قويۇلدى. 1241 - يىلىدىكى ئۇرۇشلاردىن ئايان بولدىكى، ياۋروپا قوشۇنلىرى پەقەت توپلىشىپ ھەرىكەت قىلىش ئۇسۇلىنىلا بىلەتتى، ئۇلارنىڭ قو - ماندانلىرى لەشكېرىي ئىشلاردىكى بىلىملىرى پىشىمغان ئادەم - لەر ئىدى. شۇنىڭ ئۈچۈن ئۇلار يۈرۈشلەردە چاچ - ساقاللىرى ئاقارغان، تەجرىبىلىك قوماندانلارنىڭ يېتەكچىلىكىدىكى ھەرد - كەتچان موڭغۇل قوشۇنلىرىغا تەڭ كېلەلمىدى.

موڭغۇللار غەربىي ياۋروپاغا يۈرۈش قىلغاندا چىڭگىزخاننىڭ ئىستراتېگىيەسى بويىچە قارشى تەرەپنىڭ كۈچلىرىنى پارچىلاپ، بىر - بىرلەپ يوقىتىش ئۇسۇلىنى قوللاندى. يەنە كېلىپ رۇس - يەدىمۇ، پولشادىمۇ بۇنداق ئىستراتېگىيەلىك ھەرىكەت قوللى - نىشقا شارائىت بار ئىدى، چۈنكى بۇ دۆلەتلەردە بىرلىككە كەل - تۈرۈلگەن مۇداپىئە تۈزۈلمىسى يوق ئىدى. رۇسىيەدە تەپرىقچى كۈچلەر ئۈستۈنلۈكنى ئىگىلەپ، كىنەزلەر ئۆز يۇرتلىرىنىڭ دەخلىسىز خوجايىنلىرى بولۇۋالغانىدى. ئۇلاردا دۆلەتنى، مىل - لەتنى بىرلىككە كەلتۈرۈش ئېڭى يوق ئىدى. پولشامۇ ئاشۇنداق بۆلۈنمە ھالەتتە ئىدى.

بۈيۈك خان ئۆگەتاي قازا قىلغاندىن كېيىنكى ئىشلار توغ - رىسىدا قىسقىچە توختىلىپ ئۆتەيلى. يۇقىرىدا سۆزلەنگىنىدەك، ئۆگەتاي مەرىپەتپەرۋەر ۋە ئىنسانپەرۋەر ھۆكۈمدار ئىدى. ئۇ



مۇنداق دېگەندى: «ھۆكۈمدار ماددىي بايلىققا بېرىلمەسلىكى كېرەك. بۇنداق بايلىقلار ئارتۇقچە نەرسە، چۈنكى ئادەم ئۇ دۇنيادىن قايتىپ كېلەلمەيدۇ. پادشاھ كىشىلەرنىڭ قەلبىدە ئۆز پەزىلىتىنىڭ بايلىقلىرىنى قالدۇرۇپ كېتىشى كېرەك.» ئۆگەتاي ئۆزىنىڭ بۇ سۆزلىرىگە باشتىن - ئاياغ ئەمەل قىلدى.

ئۆگەتاينىڭ تۇل قالغان خانىشى تۇراكا ۋاقتىنچە ئىمپېرىيە ھوقۇقىنى تۇتقان بولۇپ، ئۇنىڭ شەخسىيەتچىلىكى تۈپەيلىدىن بوش قالغان تەختكە نامزات كۆرسىتىش ئىشىدا ئاۋارىگەرچىلىك كۆرۈلدى. باتۇخان بۇ ئىشقا ئارىلىشىشتىن ئۆزىگە پايدا چىقمايدىغانلىقىغا كۆزى يېتىپ، قۇرۇلتايغا قاتنىشىشتىن باش تارتتى ھەمدە ۋولگا يايلاقلىرىدا تۇرۇپ، ئۆزىنىڭ «ئالتۇن ئوردى» دەپ ئاتالغان ئۇلۇسىنىڭ تەشكىلىي ئىشلىرى بىلەن مەشغۇل بولدى. مۇسۇلمان بىناكارلار تەرىپىدىن سېلىنغان ساراي شەھىرى (ھا-زىرقى ئاستىراخاندىن يىراق بولمىغان يەردە) ئالتۇن ئوردىنىڭ ئاستانىسى بولدى.

ئىمپېراتورنى سايلايدىغان قۇرۇلتاي 1246 - يىلى ئۆتكۈزۈلدى. تۇراكانىڭ خاھىشى بويىچە ئۆگەتاينىڭ ئوغلى گۈيۈك تەختكە ئولتۇردى ۋە ئاران ئىككى يىل ھۆكۈم سۈردى. ئۇ قازاقىلغاندىن كېيىن، 1248 - يىلى يەنە تەختكە ۋارىسلىق قىلىش مەسلىسى تۇغۇلدى. ئەمدى بۇ ئىشقا باتۇخان ئارىلاشتى. ئۇ ئون دەرياسى بويىدا ئۆتكۈزۈلگەن قۇرۇلتايغا شەخسەن ئۆزى قەدەم تەشرىپ قىلىپ، مەرھۇم تولىنىڭ ياۋروپا يۈرۈشىگە قاتناشقان چوڭ ئوغلى موڭگەنى تەختكە چىقاردى.

چىڭگىزخان جەمەتى ئىچىدە باتۇخاننىڭ يۈزى چوڭ بولۇپ، موڭگەنىڭ سايلىنىشىدا ئۇنىڭ تەسىرى ھەل قىلغۇچ رول ئوينىغان. بۇنى موڭگەنىڭ ۋىلىگېلىم رۇبرۇك بىلەن كۆرۈشكەندە ئېيتقان مۇنۇ سۆزلىرىدىن كۆرگىلى بولىدۇ: «قۇياش پۈتۈن



يەر - جاھاننى يورۇتىدۇ، باتۇخان بىلەن ئىككىمىزنىڭ ھۆ - كۈمرانلىقىمىزمۇ ھەممە خەلقلەرگە تارقىلىدۇ. بىز بىر باشتىكى ئىككى كۆز. كۆز ئىككى بولسىمۇ، بىر نۇقتىغا قارايدۇ».

باتۇخان 1256 - يىلى قازا تاپتى، ئارقىدىنلا ئۇنىڭ ئوغلى سارتاكامۇ بۇ دۇنيادىن كەتتى. 1258 - يىلى باتۇخاننىڭ ئىنىسى بەركە تەختكە چىقتى. ئۇ ئىسلام دىنىنى قوبۇل قىلغان تۇنجى خان بولۇپ قالدى.

مۆڭكەنىڭ بۈيۈك خان بولۇپ سايلىنىشى ناھايىتى مۇۋاپىق بولغان. ئۇنىڭ دەۋرىدە موڭغۇل ئىمپېرىيەسى ئىچكى جەھەتتە مۇستەھكەملىنىپ، سىرتقا كېڭەيدى. مۆڭكە ھۆكۈم سۈرگەن چاغلاردىكى جەنۇبىي جۇڭگودا بولۇپ ئۆتكەن ئۇرۇش توغرىسىدا سەككىزىنچى بابتا سۆزلەنگەنىدى. بۇ ئۇرۇش مۆڭكەنىڭ ۋارىسى بولغان ئىنىسى قۇبلاينىڭ دەۋرىدە سۇڭ سۇلالىسىنىڭ ئۈزۈل - كېسىل بويىسۇندۇرۇلۇشى بىلەن ئاياغلاشتى.

مۆڭكە خان شەرقتە ئۇرۇش قىلىش بىلەن بىر ۋاقىتتا، ئى - نىسى ھۇلاگۇغا ئوتتۇرا شەرقنى بويىسۇندۇرۇش ۋەزىپىسىنى تاپ - شۇردى. ھۇلاگۇ شۇ مەقسەتتە پۇختا تەييارلىق قىلىۋالغاندىن كېيىن 1252 - يىلى يۈرۈشكە ئاتلاندى.

ھۇلاگۇ ئالدى بىلەن ئىسمائىلىيە مەزھىپىنى يوقاتتى (1256 -، 1257 - يىللىرى) ۋە باغداد خەلىپىلىكىنى ئىشغال قىلدى. سۈرىيەنىڭ كۆپ قىسمىنى ئىگىلەپ تۇرۇۋاتقان ناسىر - سالاھىددىننىڭ پەينەۋرىسى 1259 -، 1260 - يىللىرى ئارىلىد - قىدا ھۇلاگۇغا بويىسۇندى.

قۇبلايخان ھۆكۈم سۈرگەن دەۋرىنى (1260 -، 1295 - يىل - لىرى) تارىخچىلار موڭغۇل ئىمپېرىيەسىنىڭ ئەڭ گۈللەنگەن دەۋرى دەپ ئېتىراپ قىلدى. ئۇنىڭ ھۆكۈمرانلىقى ئاستىدىكى تېررىتورىيە ياۋروپانىڭ ئۈچتىن ئىككى قىسمىنى ۋە ئاسىيانىڭ



ھەممىسىنى دېگۈدەك ئۆز ئىچىگە ئالغان بولۇپ، شۇ چاغدىكى دۈن-
يانىڭ بەشتىن تۆت قىسمىنى تەشكىل قىلاتتى. قۇبلايخان خانبا-
لىقنى، يەنى ھازىرقى بېيجىڭنى ئىمپېرىيەنىڭ ئاستانىسى قىلدى.
قۇبلايخان دەۋرىدە موڭغۇلىيەگە بۇددا دىنى تارقىلىپ كىر-
دى. چىڭگىزخاننىڭ ۋارىسلىرى ئىچىدە قۇبلايخان بىرىنچى بو-
لۇپ بۇددا دىنىنى قوبۇل قىلدى. ئۇنىڭدىن ئىلگىرى موڭغۇل-
يەدە شامان دىنى بار ئىدى.

دۇنيا تارىخىدا بۇنداق ھەيۋەتلىك چوڭ دۆلەت كۆرۈلۈپ باق-
قان ئەمەس. بۈيۈك ئالىپساندىر ۋە ناپولېئوننىڭ پۈتۈن دۇنيانى
ئېلىش غايىسىنى موڭغۇللار قۇبلايخان دەۋرىدە ئەمەلگە ئاشۇرغۇ-
لى ئازلا قالغانىدى. موڭغۇل دۆلىتىنىڭ سىياسىي پائالىيەت
دائىرىسى 13 - ئەسىردىكى بۈيۈك موڭغۇل قۇرۇلتايلىرىنىڭ
تەركىبىدە روشەن ئىپادىلىنىدۇ. بۇ قۇرۇلتايلارغا موڭغۇل بەگ-
لىرىدىن باشقا يەنە رۇسلارنىڭ بۈيۈك كىنەزلىرى، گىرۇزىن ۋە
ئەرمەن پادىشاھلىرى، سالىجۇقلارنىڭ سۇلتانلىرى، كىرمان ۋە
موسۇل ئاتابەگلىرى ۋە باشقىلار قاتناشقان. دۇنيانىڭ ھەرقايسى
جايلىرىدىن مەمۇرىي خىزمەتلەر ۋە سودا - تىجارەت ئىشلىرى
بىلەن شۇغۇللانغۇچى كىشىلەر موڭغۇل ئاستانىسىگە كېلىپ -
كېتىپ تۇراتتى.

قۇبلايخان ھۆكۈم سۈرگەن دەۋر لەشكىرىي ئىشلاردىكى مۇ-
ۋەپپەقىيەتلىرى بىلەنلا ئەمەس، بەلكى يەنە خەلق تۇرمۇشىنىڭ
ياخشىلانغانلىقى، شۇنداقلا پەن ۋە مەدەنىيەتنىڭ گۈللەنگەنلىكى
بىلەن مەشھۇر. ئۇنىڭ دەۋرىدە ئىمپېراتور قانلى ئىشقا كىرىش-
تۈرۈلدى. ئىمپېراتور ئۆزىگە قارام بولغان خەلقلەرگە ئىنسان-
پەرۋەرلىك بىلەن مۇئامىلە قىلدى. چىڭگىزخان ۋە ئۇنىڭ يېقىن
ۋارىسلىرى دەۋرلىرىدە موڭغۇللارنىڭ «ئاسىياچە» مەدەنىيىتى
ھېچقايسى جەھەتتە ياۋروپا مەدەنىيىتىدىن كېيىن تۇرمىدى،



ئەكسىچە بەزى جەھەتلەردە، مەسىلەن لەشكەرىي ئىشلار تۈزۈل-
مىسى ۋە ئۇرۇش سەنئىتىدە ياۋروپا مەدەنىيىتىنى خېلى زور دە-
رىجىدە بېسىپ چۈشتى.

قۇبلايخان ئېھتىمال پۈتۈن ئاسىيانى ئىستېلا قىلىش ئىش-
نى ئاخىرىغا يەتكۈزۈش ئۈچۈن بولسا كېرەك، 1274 - يىلى يا-
پونىيەنى بويسۇندۇرۇشقا ئۇرۇنۇپ باقتى، لېكىن سۇسما بوغە-
زىدا قارا بوران چىقىپ، ئۇنىڭ شۇنچە كۆپ كېمىلىرى ۋە قو-
شۇنلىرى بىراقلا ھالاك بولدى.

موڭغۇل ئىمپېرىيەسىنىڭ يەنە بىر يوشۇرۇن ئاجىزلىقى
شۇ بولدىكى، ئۇنىڭ چېگرالىرى ئەسلىدىكى ماكانلىرىدىن بەكلا
يىراقلاپ كەتتى. كۆرگىنىمىزدەك، باتۇخان ياۋروپادا چەكسىز
كېڭىيىش خاھىشىنى تىزگىنلىدى. ئەكسىچە، ئاسىيادا چىڭ-
گىزخاننىڭ ئۆلۈمىدىن كېيىنكى دەسلەپكى ئون يىل جەريانىدا
موڭغۇللار ئۆزلىرىنىڭ تەبىئىي چېگرالىرىدىن ناھايىتى يىراقلاپ
كەتتى (ئىران، ھىندىستان، جۇڭگو ۋە باشقا يەرلەرگە).

قۇبلايخاندىن كېيىن موڭغۇللارنىڭ كۈچ - قۇدرىتى تەدرى-
جىي ئاجىزلاشقا باشلىدى. 1369 - يىلى جۇڭگو ئىمپېرىيە تەر-
كىبىدىن بۆلۈنۈپ چىقىپ، مىڭ سۇلالىسىنى قۇرۇۋالدى. 1380 -
يىلى موسكۋا كىنەزى دىمىترىي دونىسكوي كۈلكۈۋ ئۇرۇش مەيدا-
نىدا تاتارلارنى تۇنجى قېتىم كەڭ كۆلەمدە مەغلۇپ قىلدى.
رۇسلار ئۆزلىرىنىڭ بۇ غەلىبىسى بىلەن گەرچە موڭغۇل ھۆ-
كۈمرانلىقىدىن قۇتۇلۇپ كېتەلمىگەن بولسىمۇ، ئۇلارنىڭ روھى
كۆتۈرۈلدى ۋە كەلگۈسىدىكى ئازادلىقتىن ئۈمىدلىنىدى.

ئىمپېرىيەنىڭ باشقا جايلىرىدا ئۇلۇس ھاكىملىرىنىڭ مەر-
كەزىي ھۆكۈمەتتىن ئايرىلىپ، مۇستەقىل بولۇش خاھىشلىرى
كۈچەيدى. ۋ. بارتولدىنىڭ پىكرىچە، بۇنداق بۆلۈنۈش كۆچمەن
خەلقلەرنىڭ ئاساسلىق ئىقتىسادىي بىرلىكى بولغان ئۇرۇق بىر -



لىكىنىڭ بۆلۈنۈشى بىلەن مۇناسىۋەتلىك.

«كىشىلىك تۇرمۇشتىكى ئۇرۇق مۈلۈكچىلىكى چۈشەنچىسى دۆلەت تۈزۈلمىسىگە كۆچۈرۈپ كېلىندى. دۆلەت پۈتۈن خان ئۇ. رۇقىنىڭ مۈلۈكى ھېسابلىناتتى. ئۇرۇقنىڭ دائىرىسى كېڭىيىپ، ئۇنىڭ ئايرىم ئەزالىرى باشقىلارغا ئېھتىياجلىق بولمىغاندا ئۇرۇقنىڭ بىرلىكى سۈسلىشىدۇ. ھەرقايسى خانزادىلەر ئۆزلىرىنىڭ قول ئاستىدىكى زېمىنلەرنى باشقا ئۇرۇقداشلىرىدىن نىڭ ياردىمىسىز ئۆز ئالدىغا باشقۇرىدىغان بولىدۇ. ئۇلار چىڭ-گىزخاندىك قۇدرەتلىك ۋە ئابرويلۇق شەخس تەرىپىدىن تىزگىنلەنمىگەن بولغاچقا، بارا - بارا مۇستەقىل دۆلەتلەرنىڭ خوجايىنلىرى بولۇۋالدى. شۇنىڭدىن كېيىن قېرىنداشلار ئوتتۇرىسىدىكى ئۇرۇشلار باشلىنىپ كەتتى.»

موڭغۇل تارىخىدىكى «ئۇلۇسلار دەۋرى» ئەنە شۇنداق باشلاندى. شۇنىڭدىن كېيىن ئىمپېرىيە باشتا پارچىلاندى، ئاندىن گۇمران بولدى.

ئېھتىمال موڭغۇل ئىمپېرىيەسى ياۋروپا بىلەن ئاسىيانى غەربىي جەنۇبتىن شەرقىي شىمالغا كېسىپ ئۆتىدىغان دالالاردا «يىلاق خوجايىنى» بولۇپ تۇرۇۋەرگەن بولسا بۇنداق ئاقىۋەت كېلىپ چىقماس ئىدى. كېيىن موڭغۇل خانلىرىنىڭ بۇ تېررىتورىيەسى «ئاق پادىشاھ» نىڭ قولىغا ئۆتۈپ كەتتى. ھازىر شۇ يەرلەر گە ۋە ئۇ يەرلەردىكى خەلقلەرگە (موڭغۇلىيەدىن باشقا) سوۋېت ئىتتىپاقى ئىگىدارلىق قىلدى.



ئون ئىككىنچى باب

موڭغۇل ئىستېلاسىنىڭ رۇسىيەگە كۆرسەتكەن تەسىرى

يۈز يىل ئىلگىرى رۇسىيە ئىمپېراتور پەنلەر ئاكادېمىيەسى ئۈچ يىل ئىچىدە ئىككى قېتىم «موڭغۇل ئىستېلاسىنىڭ رۇسىيەگە كۆرسەتكەن تەسىرى» تېمىسىدا مۇكاپاتلىق ئىلمىي مۇھاكىمە ئۆتكۈزدى. رۇس تارىخچىلىرىنى ئەپسۇسلاندۇرىدىغان ۋە ئۇيالدۇرىدىغان نەتىجە شۇ بولدىكى، مەزكۇر مۇھاكىمە يىغىنىدا رىغا رۇسىيەدىن ئاران بىرلا ماقالە سۇنۇلغان بولۇپ، ئۇمۇ تېخى گېرمان تىلىدا يېزىلغان. يەنە كېلىپ، شۇ بىر ماقالىمۇ مۇكاپاتقا ئېرىشەلمىدى. كېيىنكى دەۋرلەردىمۇ بۇ تېمىدا يېزىلغان ئەسەرلەر بەك ئاز بولدى. پەقەت يېقىنقى ۋاقىتلاردىن بۇيان بىر قىسىم تەتقىقات نەتىجىلىرى بارلىققا كېلىشكە باشلىدى. لېكىن بۇلاردىمۇ مەزكۇر تېما تولۇق يورۇتۇلمىدى.

مېنىڭ بۇ ئەمگىكىممۇ موڭغۇل ئىستېلاسىنىڭ رۇسىيەگە كۆرسەتكەن تەسىرىگە قارىتىلىدۇ.

ئەينى دەۋردىكى موسكۋا رۇسىيەسى بۈيۈك موڭغۇل ئىمپېرىيەسىنىڭ بىر كىچىك ئۆلكىسى، جۇجى ئۇلۇسىنىڭ بىر قىسمى ئىدى. ۋاھالەنكى، جۇجى ئۇلۇسى چىڭگىزخان ئىمپېرىيەسىنى تەشكىل قىلغان تۆت چوڭ ئۇلۇسنىڭ بىرى ئىدى. تەخمىنەن ئۈچ ئەسىرگىچە شەرقىي رۇسىيەنىڭ ئومۇمىي ئەھۋالى ئەنە شۇنداق بولدى. بۇ ھال رۇسىيەنىڭ كېيىنكى تەقدىرى ۋە دۆلەت



خاراكتېرىدە ئۆچمەس ئىز قالدۇردى، چۈنكى رۇسىيە موڭغۇل دۆلىتىنىڭ تەركىبىگە يېرىم ئاپتونومىيەلىك بىرلىك سۈپىتىدە قوشۇلۇش بىلەنلا قالماي، ئالتۇن ئوردا خانلىرى تەرىپىدىن چىڭگىز خاننىڭ قانۇنلار توپلىمى بولغان ياساق ئاساسىدا باشقۇرۇلدى. رۇسىيەنىڭ ئۆزىنىڭ دۆلەت ئېڭى ۋە چوڭ دۆلەتلىك ئورنى دەسلەپتە ئاشۇ ياساق ئاساسىدا تىكلەشكە باشلىغان.

چىڭگىزخان جۇڭغارىيەدىن ئۇرالغىچە بولغان ئارىلىقتىكى «موڭغۇل ئاتلىرىنىڭ ئايىغى يەتكەن يەرلەرنى» چوڭ ئوغلغا بەردى.

يۇقىرىدا كۆرگىنىمىزدەك، جۇچىنىڭ ئوغلى باتۇخان بۇ خانلىقنى دوناي بويلىرىغىچە كېڭەيتتى ۋە ئىمپېرىيەنىڭ غەربىي قىسمىدا ساراي شەھىرىنى ئاستانە قىلدى، خۇددى خانلىقنىڭ شەرقىي قىسمىدا خانبالىق شەھىرى ئاستانە قىلىنغاندەك. شۇنىڭ بىلەن، بۇ بۈيۈك موڭغۇل خانىنىڭ ھۆكۈمرانلىقى پۈتۈن ياۋروپا ۋە ئاسىيا تۈزلەڭلىكىنى ئۆز ئىچىگە ئالدى. شۇ ئارقىلىق موڭغۇللار تەسىرىنىڭ سىياسىي - جۇغراپىيەلىك پۈتۈنلۈكى باشلاندى.

يېڭى زېمىنلەر بىلەن كېڭەيگەن قىپچاق خانلىقى كېيىن «ئالتۇن ئوردا» دەپ ئاتالدى. كېيىن بۇ خانلىقنىڭ زېمىنلىرى ۋە شۇ يەرلەردە ياشىغۇچى موڭغۇل - تۇران خەلقلەرى موسكۋا پادىشاھىنىڭ ھۆكۈمرانلىقى ئاستىغا ئۆتتى. ئىلگىرى موڭغۇللار خان سايلىغان بىرىنچى كۈنى ئاق بايراق چىقىراتتى. «ئاق ئوردا»، «ئاق بايراق» دېگەن ناملار ئەنە شۇنىڭدىن كېلىپ چىققان. ئەمدى موسكۋا پادىشاھىمۇ خەلقنىڭ نەزەرىدە يەنە شۇ ئاق ئوردىنىڭ ئاق پادىشاھى بولۇپ قېلىۋەردى. رۇسىيەدىكى قالماقلار ۋە بۇرىاتلارنىڭ، ھەتتا جۇڭگودىكى موڭغۇللارنىڭ يۇرتلىرىغا بېرىپ باققان ھەرقانداق ئادەم بۇ خەلقلەرنىڭ رۇس ئاق پا-



دشاھنى قانچىلىك ھۆرمەتلەيدىغانلىقىنى كۆرەتتى. لېكىن رۇسىيە ھاكىمىيەتلىرىنىڭ سىياسىتى ئاسىيادىن يۈز ئۆرۈپ، «بۈيۈك ياۋروپا دۆلىتى» بولۇشقا قارىتىلدى.

موڭغۇللار كېلىشتىن ئىلگىرى نۇرغۇنلىغان رۇسلار، بال-تىق دېڭىزى بىلەن قارا دېڭىزغا قۇيۇلىدىغان دەريالارنىڭ ۋادە-لىرىدىكى كىنەزلىكلەر بۈيۈك كىيېۋ كىنەزىنىڭ ھۆكۈمرانلىقىنى پەقەت نەزەرىيە جەھەتتىنلا ئېتىراپ قىلاتتى، ئەمەلىيەتتە ئۇلار بىر دۆلەت ئەمەس ئىدى. بۇ يەرلەردە ياشىغان سلاۋيان قەبىلىلىرىنى بىرلىككە كەلگەن رۇس خەلقى دېگىلى بولمايتتى. موڭغۇل ھۆكۈمرانلىقىنىڭ تەسىر كۆرسىتىشى بىلەن، بۇ كىنەزلىكلەر ۋە قەبىلىلەر بىرلىككە كېلىپ، باشتا موسكۋا پادىشاھلىقىنى، ئاندىن رۇسىيە ئىمپېرىيەسىنى ۋۇجۇدقا كەلتۈردى. بۇ مۇبالىغە ياكى خىيالىي توقۇلما ئەمەس، بەلكى تارىخىي پاكىت. بۇنى بىزدىمۇ ۋە چەت ئەللەردىمۇ ئېتىراپ قىلىدىغانلار بار.

خ.لېم باتۇخانىنىڭ رۇسىيەنى ئىستېلا قىلغانلىقى ھەققىدە توختىلىپ مۇنداق دەيدۇ: «كىنەزلەرنىڭ قەدىمكى رۇسىيەنى پار-چىلىۋەتكەن ئىچكى ئۇرۇشلىرى تېخىمۇ دەھشەتلىك بالايىئاپەتنىڭ تەسىرى ئاستىدا تىنچىپ قالدى. موڭغۇل دولقۇنى كەينىگە يېنىپ كەتكەندىن كېيىن كۈتۈلمىگەن، ئەمما تامامەن تەبىئىي بىر خىل ھالەت كېلىپ چىقتى. ئۆزئارا دۈشمەنلىشىپ تۇرۇۋاتقان رۇس كىنەزلىكلىرىنىڭ خاراكتېرلىرى ئۈستىگە بۈيۈك ئىۋان^① پادىشاھلىقى تىكلەندى.»

يىراق شەرقتە موڭغۇل ھۆكۈمرانلىقى ئاغدۇرۇلغاندىن كېيىنمۇ شۇنىڭغا ئوخشايدىغان ۋەزىيەت شەكىللەنگەنىدى. «جۇڭگو موڭغۇل ئىستېلاسى بىلەن بىرلىككە كەلتۈرۈلگەن»

① بۈيۈك ئىۋان — 15 - ئەسىردە رۇسىيەنى بىرلىككە كەلتۈرگەن پادىشاھ.



دىن كېيىن بىر پۈتۈن دۆلەت بولۇپ باش كۆتۈردى»^①.

ئاسىيا ئىستېلاچىلىرىنىڭ رۇسىيەنى بىرلىككە كەل-
تۈرۈشى رۇس خەلقىنىڭ مەنپەئەتى ئۈچۈن ئەمەس ۋە ياكى
موسكۋا بۈيۈك كىنەزلىكىنىڭ ئورنىنى يۇقىرى كۆتۈرۈش ئۈچۈن
ئەمەس، بەلكى ئىشغال قىلىنغان بۇ كەڭ دىيارنى ئەپلىك باشقۇ-
رۇش ئۈچۈن بولغان. ئىستېلاچىلار ئۇششاق بەگلەرنىڭ داۋاملىق
ئۆزئارا ئۇرۇشۇپ، پۇقرالارنىڭ بىخەتەرلىكى ۋە ئالاقە يوللىرىنى
بۇزغۇنچىلىققا ئۇچرىتىشىغا يول قويايلىتىتى. شۇنىڭ ئۈچۈن
ئۇلار ئۇششاق بەگلىكلەرنى قاتتىق باشقۇرۇپ، تەدرىجىي بىر-
لىككە كەلتۈرىدىغان بۈيۈك موسكۋا كىنەزىنىڭ ھوقۇقىنىڭ
كۈچىيىشىنى قوللايتتى. مۇشۇنداق ئەھۋالدا ئۇلار جۇڭگونىڭ
«بۆلۈپ باشقۇرۇش» سىياسىتىگە نىسبەتەن بىرلەشتۈرۈپ باشقۇ-
رۇش پىرىنسىپىنى مۇۋاپىق تاپقان. شۇنداق قىلىپ، موڭغۇللار
ئەل ئىچىدە تەرتىپ، قانۇن ۋە ئاسايىشلىق ئورنىتىش ئۈچۈن
رۇسىيەنى ئۆز دۆلىتىدەك كۆرۈپ بىرلىككە كەلتۈرگەن.

موڭغۇللار چىڭگىزخان دەۋرىدە ئورنىتىلغان تەرتىپلەر بو-
يىچە ئۆزلىرى بويىسۇندۇرغان بۇ مەملىكەتتە موسكۋانى مەركەز
قىلغان دۆلەتنىڭ ئاساسلىق ئامىللىرىنى ۋۇجۇدقا كەلتۈردى.
شۇنىڭ بىلەن ھاكىمىيەتلىكلىق، بىر مەركەزچىلىك ۋە يانچىلىق
تۈزۈملىرى بارلىققا كەلدى. ئۇلار مەمۇرىيەت ۋە مالىيە جەھەت-
تىكى باشقۇرۇشنى چىقىش قىلىپ، پوچتا يوللىرىنى
راۋانلاشتۇردى، پۇقرالارنىڭ پوچتا ئاتلىرىنى ئالماشتۇرۇپ بې-
رىش مەجبۇرىيىتىنى قانۇنلاشتۇردى ۋە شۇ ئارقىلىق كەڭرى
شەرقىي ياۋروپا تۈزلەڭلىكىدە ئالاقە شارائىتىنى ياخشىلىدى،
ئاھالىنى ئومۇميۈزلۈك تىزىملاش ئىشنى يولغا قويدى؛ ئون تۈ-
تۈننى بىر بىرلىك قىلغان لەشكىرىي - مەمۇرىي تۈزۈلمىنى

① خ.لېم.



ئورناتتى، شۇنداقلا رۇسلارنىڭ ھەممە يۇرتلىرى ئورتاق قوللىنىد-
دىغان ۋە 216 كوپىيىككە ئايرىلىدىغان كۈمۈش تەڭگە پۇلىنى ئو-
بوروتقا كىرگۈزدى.

خانغا تۆلىنىدىغان سېلىق ھەربىر تۈتۈن كىرىمىنىڭ ئون-
دىن بىر قىسمى ئۆلچىمىدە ئېلىناتتى. ئاھالە ئىچىدىن ھەر ئون
ئادەمنىڭ بىرى ئەسكەرلىككە ئېلىناتتى. بۇ ئىشلارنى موڭ-
غۇللاردىن بولغان «دارۇغا» (تاتارچە — باسقاق) دەپ ئاتىلىدىغان
ئەمەلدار باشقۇراتتى. دارۇغالار خاننىڭ بويسۇندۇرۇلغان ئەللەر-
دىكى ۋەكىلى ھېسابلىناتتى.

موڭغۇللارنىڭ مەمۇرىيەتتىكى ۋە قوشۇندىكى دەرىجە بويىچە
باشقۇرۇش تۈزۈمى چىڭ بولغاچقا، كىنەزلەردىن بىرى ئەڭ چوڭ
قىلىپ بەلگىلىنەتتى، باشقا كىنەزلەر ئۇنىڭغا بويسۇناتتى. خان
شۇ چوڭ كىنەز ئارقىلىق ئۆزىنىڭ پەرمانلىرىنى تۆۋەنگە يەتكۈ-
زەتتى. خان كىنەزلەرنىڭ پائالىيەتلىرىنى نازارەت قىلىش ئۈچۈن
ئۆزىنىڭ دارۇغالىرىنى (باسقاقلرىنى) تەيىنلەيتتى. دارۇغا چو-
قۇم موڭغۇل بولۇشى كېرەك ئىدى. دارۇغانى خاننىڭ رۇس كى-
نەزلىرىنىڭ يېنىدىكى كومىسسارلىرى دېيىشكە بولىدۇ. باسقاق-
نىڭ باشقۇرۇشىدا بىر بۆلۈك قوشۇن بولۇپ، بىخەتەرلىك ۋە
چىرىكلىشىشنىڭ ئالدىنى ئېلىش ئۈچۈن شەھەرنىڭ سىرتىغا
جايلاشتۇرۇلاتتى. مۇبادا قايسىبىر كىنەز بويسۇنۇشنى رەت قىل-
سا ياكى خاننىڭ پەرمانلىرىنى ئىجرا قىلمىسا ۋە ياكى سېلىق
تۆلەشتىن باش تارتسا، باسقاق ھۆكۈمەتنىڭ ئىجرائىيە ئورگىنى
سۈپىتىدە ئۆزىنىڭ قوشۇنىنى باشلاپ كېلەتتى.

تۆۋەندە پىروڧېسسور كلىۈچېۋسكىي ۋە پىلاتونوفلارنىڭ تا-
رىخىي مەلۇماتلىرىغا ئاساسلىنىپ، موسكۋانىڭ باش كۆتۈرۈش-
گە ئالتۇن ئوردىنىڭ كۆرسەتكەن تەسىرى ئۈستىدە قىسقىچە
توختىلىپ ئۆتەيلى.



ئىۋان كالىتادىن باشلاپ ئۇنىڭ ئوغۇللىرىغىچە بولغان موسكۋا كىنەزلىرى پۇلى كۆپ بولغاچقا شەخسلەردىن، ئىبادەتخا- نىلاردىن ۋە ئۇششاق كىنەزلەردىن زېمىن سېتىۋېلىشقا كىرىش- تى. بۇنداق قىلىشتا ئۇلارنىڭ ئالاھىدە بىر چوڭ پىلانلىرى يوق ئىدى، پۈتۈن موسكۋا پادىشاھلىقىنى سېتىۋېلىشقىمۇ ئۇلارنىڭ پۇللىرى يەتمەيتتى، ئەلۋەتتە. موسكۋانىڭ باش كۆتۈرۈشىدىكى ئاساسلىق سەۋەب شۇكى، ئالتۇن ئوردا خانلىرى موسكۋا كىنەز- لىرىگە مۇستەھكەم ئارقا تىرەك بولۇپ، ئۇلارغا كۈچلۈك ياردەم بەردى. بىر تۈركۈم تارىخچىلار بۇ ياردەمنى تاسادىپىي، ئاڭسىز ياردەم دەپ ھېسابلايدۇ. بۇ بىر خىل يۈزەكى قاراش بولۇپ، ئۇ چىڭگىزخان ۋە ئۇنىڭ ئەۋلادلىرىنىڭ دۇنيا قارىشىنى، شۇ دەۋر- دىكى موڭغۇللارنىڭ لەشكىرىي مەدەنىيىتىنى ۋە چىڭگىزخاننىڭ قانۇنلار توپلىمى بولغان ياساقنى چۈشەنمىگەنلىكتىن كېلىپ چىققان. ھالبۇكى ئەينى دەۋردە پۈتكۈل موڭغۇل ئىمپېرىيەسى، جۈملىدىن موسكۋا رۇسىيەسى شۇ ياساق بىلەن باشقۇرۇلغان.

شۇنداق بولغاچقا رۇسىيە ھاكىمىيەتلىرىنىڭ يەنە بىر مە- سالىنى غەربتىن تاپقىلى بولمايدۇ. ئەكسىچە، رۇسلار موڭغۇل خانلىرىغا يېقىن ۋە چۈشىنىشلىك بولغانىدى. جۇڭگو، ئىران ۋە رۇسىيەدىن ئىبارەت بېقىندى ئەللەردە دۆلەتنىڭ باشقۇرۇش تۈ- زۈمى ئوخشاش ئىدى: يەرلىك كىنەز باشلىق بولاتتى ۋە ئۇنىڭ يېنىغا باسقاق بىلەن قوشۇن قويۇلاتتى.

ئاساسلىق يەرلىك كىنەزگە باشقا كىنەزلەر بويسۇناتتى. بۇ يەرلىك كىنەز ئۇلۇس خانغا بويسۇناتتى، ئۇلۇس خانى بولسا، بۇ- يۈك بوغدىخانغا بويسۇناتتى. ئەلۋەتتە، يەرلىك كىنەزلەر ئىچىدە- كى ئەڭ رايىش ۋە سادىقلىرى باشلىق قىلىپ قويۇلاتتى. ئىۋان كالىتا ۋە ئۇنىڭدىن كېيىنكى كىنەزلەر دەل ئەنە شۇنداقلاردىن ئىدى. ئۇ باشقىلارغا قارىغاندا ئوردىغا كۆپرەك سوۋغاتلارنى ئې-



لىپ باراتتى ۋە شۇ ئارقىلىق ياخشىچاق بولۇۋالاتتى. موسكۋا كىنەزلىرى دىپلوماتىيە ۋە «دانىشمەنلەرچە ياۋاشلىق» بىلەن ئىش كۆرەتتى، لېكىن ئۇلارنىڭ رىقابەتچىلىرى بولغان تۆۋر كىنەزلىرى قورال كۈچى بىلەن ھەرىكەت قىلاتتى. شۇنداق بولغاچقا، موسكۋا كىنەزى گەرچە نەسەب جەھەتتە باشقا ئۇرۇقداشلاردىن تۆۋەن تۇرسىمۇ، بۈيۈك كىنەزلىك مەرتىۋىسىگە ئېرىشتى. خان كالىتاغا قوزغىلاڭ كۆتۈرگەن تۆۋر كىنەزنى باستۇرۇش بۇيرۇقىنى چۈشۈردى. كالىتا خاننىڭ ئېيتقىنىدەك قىلدى. شۇنىڭ ئۈچۈن ئۇ 1328 - يىلى بۈيۈك كىنەزلىك تەختىگە ئولتۇردى. شۇنىڭدىن كېيىن بۇ تەخت موسكۋا كىنەزلىرىنىڭ قولىدىن چىقىپ كەتمىدى. كېيىنكى قىرىق يىل ئىچىدە تاتارلار موسكۋا نى ئىشغال قىلمىدى. شۇنىڭ نەتىجىسىدە موسكۋا كىنەزلىكى كۈچەيدى. شۇ قىرىق يىل جەريانىدا تاتارلارنى كۆرسە قورقۇپ يۈرمەيدىغان ئىككى ئەۋلاد بارلىققا كەلدى، ئۇلار ئاخىر كۈلىكوۋ غەلىبىسىنى قولغا كەلتۈردى.

تاتارلار ئالدىنقى 35 يىلغىچە ھەر ئون يىلدا بىر قېتىم ئا- ھالىنى رويخەتكە ئالدى ۋە ئۆزلىرى سېلىق يىغدى. كېيىن سې- لىق يىغىش ئىشى بۈيۈك موسكۋا كىنەزى ئىۋان دانىلوۋىچقا تاپشۇرۇلدى. بۇ ھال رۇسىيەنى بىرلىككە كەلتۈرۈشتە مۇھىم ھالقا بولۇپ قالدى. موسكۋا كىنەزى خاننىڭ سېلىق يىغقۇچىسى سۈپىتىدە ئۆز قېرىنداشلىرىنى شەمشەر بىلەن ئەمەس، پۇل بى- لەن ئۇرۇشقا باشلىدى.

دەسلەپتە خان موسكۋا كىنەزنى بارلىق رۇس كىنەزلىرىد- نىڭ تولۇق ھوقۇقلۇق رەھبىرى ۋە سوتچىسى قىلىپ بېكىتتى. يىلنامىدە يېزىلىشىچە، كالىتانىڭ بالىلىرى 1341 - يىلى ئاتى- سى ئۆلگەندىن كېيىن ئۆزبېك خاننىڭ ھۇزۇرىغا بارغان. ئۆزبېك خان ئۇلارنىڭ ئىززىتىنى قىلىپ، خۇش مۇئامىلە بىلەن كۈ-



تۇۋالغان ھەمدە ئۇلاردىن باشقا ھېچكىمگە بۈيۈك كىنەزلىك ئور -
نىنى بەرمەيدىغانلىقىغا ۋەدە قىلغان. كالتانىڭ ئوغلى سېميون
بۈيۈك كىنەزلىك مەرتىۋىسىگە ئېرىشكەندىن كېيىن رەزان،
روستوۋ، ھەتتا تۆبىدىكى بارلىق رۇس كىنەزلىرىمۇ ئۇنىڭ قول
ئاستىغا ئۆتكۈزۈپ بېرىلگەن.

سېميون ئۆلگەندىن كېيىن، ئۇنىڭ ۋارىسى ئوغلى ئىۋانمۇ
خاننىڭ يارلىقى بىلەن بۈيۈك كىنەز ۋە شىمالىي رۇسىيەدىكى
بارلىق كىنەزلەرنىڭ سوراقچىسى بولدى. ئىۋاننىڭ ئوغلى دە -
مىترىينىڭ دەۋرىگە كەلگەندە موسكۋا باشچىلىقىدىكى بۇ بىر -
لەشمە زومىگەرلىك دەرىجىسىگە يەتتى. دىمىترىي ئوردىنىڭ
قوللىشىغا تايىنىپ، باشقا كىنەزلىكلەرنى زورلۇق بىلەن ئۆزىگە
قوشۇۋېلىشقا باشلىدى. ئۇ ستارودۇب ۋە گالچ قاتارلىق جايلارنى
ئىگىلىۋېلىپ، ئۇ يەرلەردىكى كىنەزلەرنى ئۆز زېمىنلىرىدىن
قوغلاپ چىقاردى. ئۇنىڭ ئوغلى ۋاسىلىي ئۆزىگە بېرىلگەن يار -
لىققا ئاساسەن مۇروم، تارۇس ۋە نىژېگورود كىنەزلىكلىرىنى
باشقۇرىدىغان بولدى.

شۇنداق قىلىپ 13 - ئەسىرنىڭ ئاخىرىدىن باشلاپ موسكۋا
كىنەزلىكى تەدرىجىي كېڭىيىشكە باشلىدى.

پىلاتونوف مۇنداق دەيدۇ: «موڭغۇل دەۋرىدىكى كىنەزلىكلەر
ئەگەر ئۆزىنى ئۆزى باشقۇرغان بولسا بىر - بىرلىرى بىلەن
داۋاملىق دۈشمەنلىشىدىغان، بىرلەشتۈرگىلى بولمايدىغان ئايرىم
بۆلەكلەرگە پارچىلىنىپ رۇسىيەنى تۈگەشتۈرگەن بولاتتى، چۈن -
كى ئۇلارنىڭ قۇرۇقىدىن قالغان ئىجتىمائىي ئېڭىدا ئۆز جېند -
نى ساقلاش ۋە باشقىلارنىڭكىنى تارتىۋېلىش تۇيغۇسىدىن باشقا
ھېچنېمە يوق ئىدى. بەختكە يارىشا، ئۇ چاغلاردىكى شىمالىي
رۇسىيە كىنەزلىكلىرى مۇستەقىل ئىگىلىك ئەمەس، بەلكى تا -
نارلارغا سېلىق تۆلەيدىغان ئۇلۇسلاردىن ئىبارەت ئىدى، ئۇلارنىڭ



كىنەزلىرى ئالتۇن ئوردا خانلىرىنىڭ مالايللىرى دەپ ئاتىلاتتى. ئالتۇن ئوردا ھۆكۈمرانلىقى پارچىلىنىپ، بىر - بىرلىرىدىن ياتلىشىپ كەتكەن رۇس كىنەزلىرىنىڭ بىرلىشىشىگە تۈرتكە بولدى.

خاننىڭ غەزىپى «ئۇرۇشقاق»لارنى بېسىپ تۇراتتى. خان رۇس كىنەزلىرىنىڭ ئالىي كېلىشتۈرگۈچىسى بولۇپ، ئارىدىكى تالاش - تارتىشلارنى بىر تەرەپ قىلاتتى ۋە ھەمىشە موسكۋا كە - نەزلىكىنىڭ پايدىسىغا مۇرەسسە قىلاتتى...»

موڭغۇل ئىستېلاچىلىقىنىڭ رۇسىيەگە كۆرسەتكەن سىياسى تەسىرى تەخمىنەن يۇقىرىقىدەك بولغان. موڭغۇللارنىڭ تەسىرى رۇس خەلقىنىڭ مەدەنىيىتىدىمۇ كۈچلۈك ئەكس سادا پەيدا قىلدى. ھازىر بۇنداق تەسىرنىڭ سەلبىي مەنىدە چۈشەندۈرۈلۈشى ئومۇملىشىپ كەتتى. ئەمەلىيەتتە، بۇنى ئۇنداق بىر تەرەپلىمە چۈشىنىشكە بولمايدۇ. مەسىلەن، قەدىمكى رۇسىيەگە چەت ئەللەرنىڭ مەدەنىيەت تەسىرىنى ئېلىپ كېلىدىغان بىر چوڭ سودا يولى بار ئىدى. بۇ يول رۇس يەرلىرىدىن گىربېتسىيەگە تۇتىشاتتى. ھالبۇكى، رۇسىيەدە كۈچلۈك مەركىزىي ھۆكۈمەت بولمىغانلىقتىن، جەنۇبىي رۇس يايلاقلىرىدىكى كۆچمەنلەرنىڭ سودا كارۋانلىرىغا ھۇجۇم قىلىشلىرى نەتىجىسىدە بۇ يول پات - پات ۋە ئۇزاققىچە ئۈزۈلۈپ قالاتتى. كۈچلۈك موڭغۇل ھۆكۈمرانلىقى شۇ كۆچمەنلەرنىڭ بىر قىسمىنى يوقىتىپ، بىر قىسمىنى بويسۇندۇرۇپ، سودا يولىنىڭ راۋانلىقىغا كاپالەتلىك قىلدى. نەتىجىدە رۇس يەرلىرىدىن گىربېتسىيەگە ۋە گىربېتسىيەدىن رۇسىيەگە، ئاندىن شەرققە قارىتىلغان يېڭى سودا يوللىرى گۈللەنەنەشەرگە ئېرىشتى. سودا كارۋانلىرى قىپچاق يەرلىرىگە ۋە ئوتتۇرا ئاسىياغا قاتنايدىغان بولدى. موڭغۇلىيەدىن چىققان سوداگەرلەر ھەتتا جۇڭگو ۋە ھىندىستانغىمۇ يول ئاچتى.



موڭغۇل ئىستېلاچىلىقى رۇسىيە بىلەن غەربىي ياۋروپانىڭ مۇناسىۋىتىنى بىر قەدەر يېقىنلاشتۇردى، شۇنداقلا رۇسلارنىڭ شەرققە بارىدىغان يوللىرىنى ئاچتى ھەمدە شەرقتىكى خەلقلەر بىلەن مۇناسىۋەت ئورنىتىشقا ھەسسە قوشتى. ئۇ خەلقلەرنىڭ ۋەكىللىرى رۇس كىنەزلىرى ۋە ئۇلارنىڭ يېقىنلىرى بىلەن ئال-تۇن ئوردا خانلىرىنىڭ ساراي شەھىرىدىكى ئوردىسىدا ۋە بۈيۈك ئىمپېراتورنىڭ قاراقۇرۇمدىكى ئاستانىسىدە كۆرۈشۈپ تۇراتتى. خان قوشۇنلىرىدا خىزمەت قىلغان ياكى ئاسىياغا قىلىنغان سە-پەرلەرگە ئىشتىراك قىلغان رۇسلارمۇ شۇ خەلقلەر بىلەن ئۇچراشقان. بۇنداق ئىشتىراك قىلىشلارنىڭ ھەممىسىلا مەجبۇ-رىي بولۇۋەرمىگەن. بىر قىسىم كىنەزلىر ئۆز قوشۇنلىرىنى باشلاپ كېلىپ، ئۆز ئىختىيارلىرى بىلەن خاننىڭ خىزمىتىگە ياللىناتتى. خېلى كۆپ مەلۇماتلاردا كۆرسىتىلىشىچە، رۇس لەشكەرلىرى ۋە رۇسلارنىڭ پۈتۈن - پۈتۈن لەشكىرىي قىسىملىرى جۇڭگودەك يىراق ئەللەردىمۇ خاننىڭ خىزمىتىدە بولغان.

جۇڭگونىڭ دۆلەتلىك سالنامىلىرىدە ئېيتىلىشىچە، مىلادىيە 1332 - يىلى بىر خانزادە بۈيۈك خانغا رۇس تۇتقۇنلىرىدىن 170 نى تەقدىم قىلغان. يەنە شۇ يىلى مىڭ نەپەر رۇس لەشكەرگە كە-يىم - كېچەك ۋە يېمەكلىك تەييارلانغان. ئۇنىڭدىن سەل ئىلگە-رى چىڭگىزخان ئەۋلادلىرىدىن بولغان توب تېمۇرخاننىڭ قول ئاستىدا بىر پۈلك (تۈەن) رۇس ئەسكىرى بولغان. بۇ پۈلك بىر تۈمەن بېشىنىڭ قوماندانلىقىدا بولۇپ، «ئەبەدىلئەبەد سادىق رۇس گۇاردىيەسى» دەپ ئاتالغان. جۇڭگو مەنبەلىرىدىن پايدىلانغان ئى.كوروستوۋېس قۇبلايخان دەۋرىدە بېيجىڭدا بىر بۆلۈك رۇس قوشۇنى بولغانلىقىنى ئېيتىدۇ. بۇ خاننىڭ نەۋرىسىنىڭ دەۋرىگە كەلگەندە رۇس گۇاردىيە قوشۇنىغا بېيجىڭنىڭ شىمالىدىكى بىر قىسىم زېمىن بۆلۈپ بېرىلگەن.



فىرانسىيە پادىشاھى ليۇدوۋىكىنىڭ ئەلچىسى ۋىلگېلىم رۇب - رۇك باتۇخاننىڭ ۋولگىدىكى تۇرالغۇسىدا قىسقا ۋاقىت تۇرغاندىن كېيىن قاراقۇرۇمدىكى خان سارىيىغا بېرىپ، 1253 - يىلىدىن 1255 - يىلىغىچە شۇ يەردە بولغان. ئۇ شۇنداق گۇۋاھلىق بېرىد - دۇكى، موڭغۇل ھۆكۈمدارلىرى بارچە دىنلارغا ئوخشاش ئېتىبار بەرگەن. خان سارىيىدا ئۇ تۈرلۈك مىللەتلەر ۋە تۈرلۈك دىنلارنىڭ ۋەكىللىرى بىلەن ئۇچراشقان. ئۇ يەردە ياۋروپالىقلارمۇ، ئەرەز - لەرمۇ ۋە ھەرخىل مىللەتلەردىن بولغان نېستورىيانلارمۇ بار ئىدى. دېمەك، رۇسلارمۇ خانلارنىڭ تۇرار جايلىرىغا بارغاندا شۇ خىل كىشىلەر بىلەن ئۇچراشقان.

شەرق خەلقلىرى بىلەن بولغان شۇ خىل ئالاقىلەر ۋە موڭ - غۇللارنىڭ ئۆزگە دىنلارغا ئېتىقاد قىلىدىغان ھەم ئۆزگە تىللاردا سۆزلىشىدىغان كىشىلەرگە قارىتىلغان كەڭ قورساقلىقى ئۆز نۆۋىتىدە رۇسىيەنىڭ ئاسىياغا سىڭىپ كىرىشى ۋە رۇس خەلقى - نىڭ موسكۋا دۆلىتىدىكى ئۆزگە دىن، ئۆزگە مىللەت خەلقلىرى بىلەن تىنچ بىللە ياشىشىغا مۇقىم تەسىر كۆرسەتكەن. ھالبۇكى، ئەينى دەۋردىكى غەربىي ياۋروپا ئەللىرىدە بۇنداق تىنچ بىللە - ياشاشنىڭ مىساللىرىنى تاپقىلى بولمايدۇ.

ۋ. ئىۋانوف مۇنداق دەپ يازىدۇ: «موڭغۇل دەۋرىدە شەرقنىڭ ئۆرپ - ئادەتلىرى رۇسىيەگە ئۆزلۈكسىز تارقىلىپ، يېڭى مەدە - نيەت، يېڭىچە تۇرمۇش ئۇسۇللىرىنى ئېلىپ كەلدى. ئالاھىلى، كىيىم - كېچەكلەردە تۈپتىن ئۆزگىرىش بولدى: سىلاۋيانلارنىڭ ئۇزۇن ئاق كۆڭلەكلىرى، بىر تۇتام چاچ قالدۇرۇپ قويۇلغان تا - قىر باشلار، ئۇزۇن تامبالار يوقىلىپ، ئۇلارنىڭ ئورنىغا زەرباپ تونلار، گۈللۈك بوغما شىملار، خۇرۇم ئۆتۈكلەر، دوپپا ۋە تۈ - ماقلاز پەيدا بولدى.

شۇ زاماندا ئاياللارنىڭ تۇرمۇش مەدەنىيىتىدىمۇ زور ئۆزگە -



رىش بولدى. رۇس ئاياللىرىنىڭ ئۆيىدىن چىقماي بېكىنمە ھالەتتە ياشايدىغان ئادىتى ئەسلىي شەرقتىن كەلگەن. بۇ يىرىك ئالاھىدىلىكتىن باشقا، شۇ زاماندىكى رۇسلارنىڭ تۇرمۇشىدا يەنە نۇرغۇن شەرقچە ئۇششاق ئالاھىدىلىكلەر بولغان. بۇلارنى ئايرىم تەتقىق قىلىشقا توغرا كېلىدۇ. بۇنداق ئالاھىدىلىكلەر غەربتە يوق. مەسىلەن: كىگىز پايپاق، قەھۋە، چۆچۈرە، رۇسچە ۋە ئاسىياچە ياغاچچىلىق سايمانلىرىنىڭ ئوخشاشلىقى، بېيجىڭ ۋە موسكۋا قاتارلىق شەھەرلەردىكى سارايلارنىڭ تام قۇرۇلمىلىرىدىكى ئوخشاشلىق. مانا شۇلار شەرقنىڭ تەسىرى.

ئەھۋالدىن قارىغاندا، رۇسلارغا خاس بولغان چېركاۋ قوڭ-غۇراقلىرىمۇ خۇددى ھارۋا قوڭغۇراقلىرىغا ئوخشاش ئاسىيادىن كىرگەن بولۇشى مۇمكىن. موڭغۇللار كېلىشتىن بۇرۇن غەربتە كى ئىبادەتخانىلار ۋە رۇسلارنىڭ چېركاۋلىرىدا قوڭغۇراق ئىشلىتىلمەيتتى. بەلكى تۆمۈر جاڭ ئۇرۇلاتتى. ئۇ چاغلاردا جۇڭگودا قۇيمىچىلىق كەسپى راۋاجلانغانىدى. دېمەك، قوڭغۇراقلارمۇ گەربىك مەدەنىيەتكە ۋەكىللىك قىلىدىغان غەربتىن ئەمەس، بىۋاسىتە جۇڭگودىن كىرگەن بولۇشى مۇمكىن.

موڭغۇل ئىستېلاچىلىقىنىڭ رۇسىيەگە كۆرسەتكەن مەدەنىيەت تەسىرى لەشكىرىي ئىشلار ساھەسىدىمۇ كۆرۈلدى. مەسىلەن، 1380 - يىلى كۈلىكوۋ دالىسىدا بولغان جەڭدە بۈيۈك كەنەز دىمىترىي دونسكوي زاپاس قىسىملاردىن ماھىرلىق بىلەن پايدىلانغان. شۇ چاغدا زاپاس قىسىمنىڭ قوماندانى كىنەز ۋىلادىمىر باتۇر ھەل قىلغۇچ پەيتتە ئۆزىنىڭ تېخى جەڭگە كىرمىگەن قوشۇنى بىلەن تاتارلارغا تۇيۇقسىز ئېتىلىپ، غەلىبىنى قولغا كەلتۈرگەن. گېنېرال ئىۋاننىڭ قارشىچە، زاپاس قىسىم ئىدىيەسى ئەينى دەۋردە رۇس ۋە ئومۇمەن ياۋروپا ئۇرۇش سەنئىتىگە يات بولۇپ، بۇنى دىمىترىي موڭغۇل - تاتارلاردىن ئۆگەنگەن



بولۇشى مۇمكىن. شۇنداقلا، رۇس، كازاك قوشۇنلىرىنىڭ جەڭ قىلىش ئۇسۇللىرى ۋە ئومۇمەن ئۇرۇش داۋامىدىكى ھەرىكەتلەر - رىگە موڭغۇللارنىڭ ئۇرۇش سەنئىتى زور تەسىر كۆرسەتكەنلىكى ئېنىق. كازاكلارنىڭ سەپ بويىچە كەڭ يېيىلىپ ھۇجۇم قىلىش ئۇسۇلى دەل موڭغۇللارنىڭ شۇ خىل ئۇسۇلغا ئوخشايدۇ.

توققۇزىنچى بابتا موڭغۇللارنىڭ ئاتالمىش «ۋەھشىلىكلەر - رى» توغرىسىدا ئېيتىلغان كۆز قارىشىمىزنى تەكرارلىماستىن، پەقەت شۇنىلا تەكىتلەپ ئۆتىمىزكى، چىڭگىزخاننىڭ تاجدار ئەۋلادلىرى ئىچىدە مەرىپەتپەرۋەر ۋە ئىنسانپەرۋەر ھۆكۈمدارلار ئۆتكەن. م. ئىۋاننىڭ مۇنداق دەيدۇ: «چىڭگىزخاننىڭ تۈزۈمى ئۇنىڭ پۇقرالىرى ئۈچۈن پايدىلىق ئىدى. چىڭگىزخان ئەۋلادلىرى ئىدى - ئىلىم - مەرىپەت جەھەتتە ئۆز دەۋرىدىن ئۈستۈن تۇراتتى». ئادەم قېنىغا تولغان ئاشۇ دەھشەتلىك زاماندا ئىمپېرىيە قۇرغۇچىسى ئىنسانىيەت مەدەنىيىتىنىڭ ئەڭ ياخشى نەمۇنىسى دېيىشكە بولىدۇ. دىغان مۇنداق بىر ئۇزۇندە سۆزنى ئېيتالغان: «تۆت زاتنىڭ (بۇدا «ساكىامۇنى»، مۇسا، ئەيسا ۋە مۇھەممەد پەيغەمبەر) ھەممىسىنى ھۆرمەتلەيمەن ۋە ئۇلۇغلايمەن. ئۇلارنىڭ ئىچىدىكى ھەقىقەتلىق ئەڭ ئۈستۈن بولغىنىدىن مەدەت تىلەيمەن».

يۇقىرىقىلاردىن شۇنى كۆرۈۋېلىشقا بولىدۇكى، ئاسىيا ۋە ياۋروپادىكى موڭغۇل ھۆكۈمرانلىقى كونا دۇنيا مەدەنىيىتى - نىڭ گۇمران بولۇشىنى ئەمەس، بەلكى يۈكسىلىشىنى ئىلگىرى سۈرگەن.

مۇسۇلمانلارنىڭ ئىلىم - پەن ۋە ھۈنەر - كەسىپلىرى يىراق شەرققە يەتكۈزۈلدى. جۇڭگولۇقلارنىڭ كەشپىياتلىرى ۋە مەمۇرىيەت سەنئىتى غەربتە قوبۇل قىلىندى. مۇسۇلمانلارنىڭ ئۇرۇشتا ۋەيران قىلىنغان زېمىنلىرىدە ئالىملار ۋە بىناكارلار ئالتۇن دەۋرىگىچە بولمىسىمۇ، كۈمۈش دەۋرىگىچە ياشىدى. 14 -



ئەسىر جۇڭگودا ئەدەبىيات گۈللەنگەن دەۋر، نۇرلۇق دەۋر، يۈەن (موڭغۇل) سۇلالىسى دەۋرى بولدى. بۇ دەۋرنى ھەقىقەتەنمۇ ئالتۇن دەۋر دېيىشكە بولىدۇ.

پەقەت موڭغۇل ئىستېلاسىدىن كېيىنلا ياۋروپادىكى خىرىس-تىيان دىنى تەرغىباتچىلىرى يىراقتىكى ئاسىيا ئەللىرىگە كىرىشكە پېتىنالىدى. 13 - ئەسىردە جۇڭگودا پاپانىڭ ئەلچىلىرى پەيدا بولدى. موڭغۇل خانلىرى ئۇلارنى ئۆز ھىمايىسى ئاستىغا ئالغان. 1299 - يىلى بېيجىڭدا كاتولىك چېركاۋى قۇرۇلغان ۋە «ئىنجىل» موڭغۇل تىلىغا تەرجىمە قىلىنىشقا باشلىغان.

موڭغۇللارنىڭ، جۈملىدىن ئالتۇن ئوردىنىڭ ھۆكۈمدارلىرى ماددىي مەدەنىيەتكىمۇ ئەھمىيەت بەرگەن. باتۇخان جەنۇبىي رۇسىيە دالالىرىدا بوز يەر ئېچىشنى باشلىغان. ئۇنىڭ پەرمانى بىلەن دەسلەپكى ئاشلىق دۇكانلىرى تەسىس قىلىنغان. موڭغۇللارنىڭ ھازىرقى زېمىنلىرىدە ئېلىپ بارغان مەدەنىيەت جەھەتتىكى كېيىنكى ئىش - ئىزلىرىنى پ.ساۋىتسكىينىڭ ئەسىرىدىن نەقىل كەلتۈرىمىز:

«شۇنى ئۈنۈمسىزلىق لازىمكى، ئىقتىسادىي جەھەتتە ئالتۇن ئوردىدا ھاكىمىيەتتى ھازىرقى رۇسىيە خەلقلىرىنىڭ ئىقتىسادىي پائالىيەت مەيدانى بولۇپ تۇرۇۋاتقان ئاشۇ زېمىنلەردىن پايدىلانغان. شۈبھىسىزكى، بۇنداق پايدىلىنىش كۆپ تەرەپلىمە بولغان. ۋىبارتولد ئېيتقاندەك، گەرچە موڭغۇللار كۆپ ۋەيرانچىلىقلارنى كەلتۈرۈپ چىقارغان بولسىمۇ، موڭغۇل ئىمپېرىيەسىنىڭ دەسلەپكى مەزگىلى ئىقتىساد ۋە مەدەنىيەت گۈللەنگەن بىر دەۋر بولغان. موڭغۇللار دەۋرىدە كارۋان سودىسى كەڭ راۋاجلىنىپ، غەربىي ۋە شەرقىي ئاسىيا ئوتتۇرىسىدا ئىلگىرىكى ھەرقانداق ۋاقىتتىكىگە سېلىشتۇرغاندا قويۇق بولغان مەدەنىيەت ئالماش-تۇرۇش ئالاقىسى ئورنىتىلدى».



«18 -، 19 - ئەسىرلەردىكى قارا دېڭىز بويلىرىدا ۋە ۋولگا دەرياسىنىڭ ئوتتۇرا ۋە تۆۋەن ئېقىنىدا گۈللەنگەن رۇس شەھەر - لىرىنى كەڭ تارىخ مەنزىرىسىدىن قارىغاندا، ئالتۇن ئوردى دەۋرىدە شۇ جايلاردا بولغان شەھەر مەدەنىيىتى مەركەزلىرىنىڭ قايتىدىن قۇرۇلۇشى ۋە ئەسلىگە كەلتۈرۈلۈشى دېيىش مۇمكىن» (مەسىلەن، ۋولگا دەرياسى بويىدىكى ساراي، قىرىمدىكى باخچىساراي قاتارلىق شەھەرلەر موڭغۇل دەۋرىدە قۇرۇلغان).

«ۋولگا دەرياسى ۋادىسىدىكى ئۆيلەرنىڭ ئويما نەقىشلىك مەرمەر قالدۇقلىرى، سۇ يوللىرى، قەبرە تاشلىرى، كۈمۈش بۇيۇملار ۋە يىپەك رەختلەرنىڭ پارچىلىرى، ۋېنتىسىيە ئەينەك - لىرى 13 -، 14 - ئەسىرلەردىكى تاتار - موڭغۇللارنىڭ مەدەنىي تۇرمۇشىغا ۋە شەرق، غەرب خەلقلىرى بىلەن بولغان مۇناسىۋەتلىرىگە ئىسپات بولالايدۇ».

«13 -، 14 - ئەسىرلەردىكى بىر قاتار ئالتۇن ئوردى خانلىرى ۋە سەركەردىلىرى ئەينى دەۋردىكى رۇسىيە خەلقىنىڭ تەقدىرىنى بەلگىلىگۈچىلەر ئىدى. ئۇلار 18 -، 19 - ئەسىرلەردىكى رۇس پادىشاھلىرى ۋە سەركەردىلىرى بىلەن سېلىشتۇرۇلۇشى كېرەك. رۇسلارنىڭ ئىچىدىن نۇرغۇنلىغان ئاتاقلىق ۋە ئىستېداتلىق شەخسلەر چىققان بولسا، موڭغۇللارنىڭ ئىچىدىن چىققان شۇنداق شەخسلەرنىڭمۇ ئاز ئەمەسلىكىنى كۆرىمىز، مەسىلەن: «قاتتىق قول ۋە سۈرلۈك» ھۆكۈمدار بەركە، «گىرېكلارنى يەڭگەن» سەر - كەردە نوغاي (ئۇ 1266 - 1299 - يىللىرى قارا دېڭىز ئەتراپىدىكى جايلارنىڭ ھۆكۈمدارى بولغان)، «ئادىل» ۋە ھەرقايسى دىن مۇرىتلىرىغا «رەھىمدىل» بولغان توختۇ خان، ئۇلۇغ ئۆزبېك، «رۇس يۇرتلىرىغا چوڭ ئىمتىياز بەرگەن جانىبېك».

ئالتۇن ئوردى ئاستانلىرى ھەققىدىكى مەلۇماتلارغىمۇ دىققەت قىلىش كېرەك. سېلىتىرىنى يېزىسىنىڭ يېنىدىكى خارابىدە -



لىك كونا ساراي شەھىرى بولسا كېرەك (باتۇخان سالدۇرغان)، سارېۋ يېنىدىكىسى يېڭى ساراي بولسا كېرەك (ئۆزبېك سالدۇرغان). بىرىنچىسىنىڭ خارابىلىكى 36 كىۋادرات چاقىرىم دائىرىنى ئىگىلەيدۇ؛ ئىككىنچىسى تەخمىنەن 48 كىۋادرات چاقىرىم چىقىدۇ. ئۇنىڭدىن باشقا، يەنە سارېۋدىن 70 چاقىرىم ئارىلىقتا يەنە ئايرىم - ئايرىم خارابىلەر يېيىلغان. قارىغاندا، بۇلار ھەقىقىي خەلقئارالىق شەھەرلەر بولغانلىقى ئېھتىمال.

يېڭى ساراينىڭ سۇ ئىنشائات قۇرۇلمىلىرى ئالاھىدە دىققەتكە سازاۋەر. شەھەرنى ئۆستەڭلەر كېسىپ ئۆتەتتى، كۆللەر كۆپ ئىدى (بىر قىسىم ئۆي ۋە دۇكانلارغىمۇ سۇ باشلانغان). كونا ساراي ئۆزبېك خان دەۋرىدە ئاساسەن سانائەت مەركىزى بولغانىدى: تۆمۈرچىلىك ئوچاقلىرى، خۇمدان، كۇلالچىلىق ئۈستىخانىلىرىنىڭ خارابىلىرى ساقلانغان. يېڭى سارايدىمۇ زەرگەرچىلىك، موزدۇزچىلىق، تىككۈچىلىك كارخانىلىرىنىڭ قالدۇقلىرى بايقالدى. ھەر ئىككى شەھەردە خىش بىلەن قوپۇرۇلغان ئىمارەتلەر بولغان.

1260 - يىلى ساراياغا ۋېنىتسىيەلىك ماركو پولو كەلگەن. ئۇنىڭغا خانىپالىق (بېيجىڭ) تەن قارا دېڭىز ئارقىلىق ۋېنىتسىيەگە قايتقۇچە پوچتا ھارۋىلىرىنى ئىشلىتىش ھوقۇقىنى بىلدۈرىدىغان ئالتۇن قاداق بېرىلگەنىدى. ئەرەب ئىبن باتۇتا ساراينى ئاھالىسى كۆپ، گۈزەل شەھەر دەپ تەسۋىرلەيدۇ. بۇ شەھەرنى بىر ئايلىنىپ چىقىش ئۈچۈن يېرىم كۈن ۋاقىت كېتەتتى. مەزكۇر مۇئەللىپنىڭ يازغىنىدىن قارىغاندا، بۇ شەھەردە موڭغۇللار، تاتارلار، ئالانلار، چەركەسلەر، رۇسلار ۋە گىرىككلار ياشايتتى.

شۇنداق قىلىپ، بىز يۇقىرىقىلاردىن يوقىلىپ كەتكەن مەدەنىيەتلەرنىڭ بىرىنى كۆردۈق. شۇڭا، موڭغۇللارغىمۇ گىرىككلار ۋە رىملىقلارغا قارىغان كۆزدە قارىشىمىز كېرەك. بىر قىسىم تا-



رىخچىلار «موڭغۇل ئىستېلاسى» نى رۇس تارىخىدىكى ئىككىنچى ئورۇندا تۇرىدىغان ئەھمىيەتسىز نەرسىدەك يۈزەكى سۆزلەپلا ئۆتۈپ كېتىدۇ.

رۇسچە تارىخىي ئەسەرلەردە، بولۇپمۇ دەرسلىكلەردە باتۇخان گويىكى مۇستەقىل پادىشاھدەك چۈشەندۈرۈلىدۇ. ھالبۇكى، ئۇ باشقۇرغان ئالتۇن ئوردا بۈيۈك موڭغۇل ئىمپېرىيەسىنىڭ پەقەت بىر قىسمىدىنلا ئىبارەت ئىدى. بىزنىڭ تارىخچىلىرىمىز يازغان ئەسەرلەرنىڭ ھېچقايسىسىدا باتۇخاننىڭ چىڭگىزخاننىڭ نەۋرىسى، چوڭ خانزادە جۇچىننىڭ ئوغلى ئىكەنلىكى تىلغا ئېلىنمايدۇ. بۇ تارىخچىلار ھەتتا موڭغۇللارنىڭ رۇس تارىخىدىكى 300 يىلغا يېقىن ۋاقىت ئىچىدە ھەقىقىي خوجايىن بولغانلىقىنى كۆرمىسەكە سالىدۇ، موڭغۇللارغا قارام بولغان تاتارلار توغرىسىدا سۆزلىنىپ، «تاتار ئىستېلاسى»، «تاتارلار»، «تاتار خانلىرى» دېيىلىدۇ، خۇددى موڭغۇللار مەۋجۇت ئەمەستەك.

بۇنداق تولىمۇ يۈزەكى چۈشەندۈرۈش خۇددى رەزان كىنەز-لىكىنى موسكۋا تارىخىدىن ئايرىپ يازغانغا ئوخشاش. رۇسىيە موڭغۇل ئىمپېرىيەسىنىڭ تەركىبىدە بولغان ئۈچ ئەسىر جەرياندا تۇرمۇش رۇسلارغىمۇ، موڭغۇللارغىمۇ ئوخشاش تەسىر كۆرسەتكەن. يۇقىرىدا كۆرگىنىمىزدەك، رۇسلار ئۆز يېرىدە باشقا مىللەتلەر بىلەن ئۇچراشقاندىن سىرت، ئاسىيانىڭ ئىچكىرى جايلىرىغىمۇ بارغان. ئۇ جايلاردىن ئۇلار يېڭى - يېڭى تەسىرلەر - نى ئېلىپ قايتقانلىقى تۇرغان گەپ، چۈنكى ئۇ چاغلاردا ئاسىيا ماددىي ۋە مەنىۋى مەدەنىيەتتە رۇسىيەدىنلا ئەمەس، غەربتىنمۇ كۆپ ئۈستۈن تۇراتتى.

ھالبۇكى، موڭغۇل ئىستېلاسىنىڭ رۇسىيەگە كۆرسەتكەن ئاساسلىق تەسىرى مەنىۋى جەھەتتە ئىپادىلىنىدۇ. شۇنداق دېسەك مۇبالىغە بولمايدۇكى، پىراۋوسلاۋىيە چېركاۋى موڭغۇللار



ھۆكۈمرانلىق قىلغان چاغلاردا ئەر كىن نەپەس ئالدى. خانلار رۇس روھانىيلىرىغا ئالتۇن يارلىق بېرىپ، چېركاۋلارنى كىنەزلەرنىڭ باشقۇرۇشىدىن ئازاد قىلدى. سوت، كىرىم قاتارلىق مەسىلىلەردە روھانىيلار ئۆز ئالدىغا ئىش كۆرىدىغان بولدى. شۇنىڭ بىلەن چېركاۋلار ماددىي مەبلەغ ۋە خۇسۇسىي زېمىنگە ئىگە بولدى.

ئومۇمەن، پىراۋوسلاۋىيە دىنى موڭغۇللارنىڭ ھۆرمىتى ۋە ھىمايىسىگە ئېرىشكەن. بۇ ياۋروپادا «ھوقۇق كىمدە بولسا، شۇ» نىڭ دىنى ھېساب» دېگەن پىرىنسىپ بويىچە دىنىي مۇستەبىتە - لىك يۈرگۈزۈلۈپ، غەيرىي دىندىكىلەر قىرغىن قىلىنىۋاتقان بىر دەۋردىكى پاكىت.

چىڭگىز خاننىڭ ۋارىسلىرى بولغان ئالتۇن ئوردى خانلىرى ئۇنىڭ (چىڭگىز خاننىڭ) يات دىنلارنى ھىمايە قىلىش سىياسىسىنى داۋاملاشتۇردى.

1270 - يىلى مەڭگۈ تېمۇر خان مۇنداق بۇيرۇق چۈشۈر - گەن: «رۇسىيەدە ھېچقانداق ئادەم چېركاۋنى ھاقارەتلەش ۋە روھانىيلارنى بوزەك قىلىشقا ھەقلىق ئەمەس. ئۇلارنىڭ شەھەرلىرى، ناھىيەلىرى، يېزىلىرى، زېمىنلىرى، ئوۋ ئىشلىرى، ھەسەل ھەرىسلىرى، ئوتلاقلىرى، ئورمانلىرى، كۆكتاتلىقلىرى، باغلىرى، تۈگمەنلىرى ۋە سۈتچىلىك ئىگىلىكلىرى باج ۋە سېلىقتىن ئازاد قىلىنسۇن. بۇلارنىڭ ھەممىسى ئىلاھقا تەئەللۇق ۋە ئۇلارنىڭ ئۆزلىرىمۇ ئىلاھىدۇر. ئۇلار بىزگە دۇئا قىلغاي».

ئۆزبېك خان چېركاۋلارنىڭ ئىمتىيازلىرىنى يەنىمۇ كېڭەيتتى: «پىراۋوسلاۋىيە چېركاۋلىرىنىڭ بارلىق ئۆلىمالىرى ۋە موناخلىرى پەقەت پىراۋوسلاۋىيە روھانىيلىرىنىڭ سوتىنىلا قوبۇل قىلىدۇ، ئوردى ئەمەلدارلىرىنىڭ ياكى كىنەزلەرنىڭ سوتىنى قوبۇل قىلمايدۇ. كىمكى دىنىي زاتنى بۇلغان بولسا، ئۇنىڭغا ئۈچ ھەسسە ئارتۇق تۆلەم بېرىشى كېرەك. كىمكى پىراۋوسلاۋىدە -



يە دىننى كەمسىتسە ياكى چېركاۋغا ھاقارەت كەلتۈرسە، رۇس ياكى موڭغۇل بولۇشىدىن قەتئىينەزەر ئۆلتۈرۈلىدۇ. رۇس روھا-نىيلىرى ئۆزلىرىنى خۇدانىڭ ئەركىن چاكارلىرى دەپ بىلسۇن». بۇنى 650 يىل ئىلگىرى بولغان، دەپ ئويلاش مۇمكىنمۇ؟ ھازىرچۇ؟

بۇنىڭغا مۇنداق بىر تارىخىي پاكىتنى كەلتۈرەي. 1918 - يىلى 2 - ئايدا بىر قىزىل ئارمىيە قىسمى ۋە سوۋېت ھۆكۈمە-تىنىڭ خادىملىرى ئۇفا شەھىرىگە كەلدى. بۇ يەردىكى ئاھالىنىڭ كۆپ قىسمى تاتارلار ئىدى. ھۆكۈمەتنىڭ باشلىقى ئۇفا باش رو-ھانىيسىنى قولغا ئېلىپ، چېركاۋنى مۇسادىرە قىلىپ ئۆتكۈزۈ-ۋېلىشقا بۇيرۇق چۈشۈردى. بۇنىڭغا قارىتا پىراۋوسلاۋىيە دىن-دىكىلەر ئىنكاس قايتۇرمىغان بولسىمۇ، شۇ يەردىكى مۇسۇلمان تاتارلارنىڭ جىددىي قارشىلىق كۆرسىتىشى نەتىجىسىدە بۇ بۇي-رۇق ئەمەلگە ئاشمىدى.

ياش ۋە جەسۇر بىر تاتار خانزادىسى روستوۋ شەھىرىگە كې-لىپ، خىرىستىيان تەلىماتىغا مەھلىيا بولۇپ قالدى. ئاتىسى بەركە خان ئۆلگەندىن كېيىن، ئۇ پىراۋوسلاۋىيە دىنىنى قوبۇل قىلدى. رۇسىيەدىكى ئوردا خانزادىسى مۇقەددەس پېتىر ئەنە شۇ ئىدى. خانزادە پېتىر ئۆيلەنمەكچى بولغاندا، ئۇنىڭغا يەنە پىرا-ۋوسلاۋىيە دىنىغا كىرگەن تاتار قىزىنى تېپىپ بېرىشتى. روس-توۋودا قىسقا ۋاقىت ھاكىم بولغان گلىبىمۇ چوقۇندۇرۇلغان تاتار قىزىغا ئۆيلەنگەنىدى.

ئۆزبېك خاننىڭ سىڭلىسىمۇ رۇس كىنەزى يۇرىي دانىلو-ۋىچقا ياتلىق بولۇپ، خىرىستىيان دىنىغا كىرگەنىدى. شۇنى ئەسكەرتىپ ئۆتۈش لازىمكى، ئۇ چاغلاردا ئالتۇن ئوردا خانلىرى مۇسۇلمان ئىدى. جانىبېك خاننىڭ قارىغۇ بولۇپ قالغان ئايالىنى باش روھانىي ئالېكسېي داۋالاپ ساقايتقانىدى. شۇنىڭدىن كېيىن



ئۇ خانىش كۆپ ھاللاردا رۇسلارنى قانات ئاستىغا ئالدىغان بولغان.

ئالتۇن ئوردا رۇسلارنىڭ پىراۋوسلاۋىيە دىنىنى قانات ئاستىغا ئېلىش بىلەنلا قالماي، ئۇنى قوغدىدى. دىنسىز ۋە مۇسۇلمان موڭغۇللارنىڭ ئىستېلاسى رۇس خەلقىنىڭ دىلىغا ئازار بەرمەيدى، ئۇلارنىڭ پىراۋوسلاۋىيە دىنىنى چەكلىمىدى، ئەكسىچە ئۇلارنى ھالاكەتتىن ساقلاپ قالدى. بۇنى رۇسلار بىلەن شەرق خەلقلىرىنىڭ دىنىي كەيپىياتتىكى ئوخشاشلىقتىن كۆرگىلى بولىدۇ.

باش روھانىي ئانتونى مۇنداق دەپ يازىدۇ: «تۇرمۇشتا رۇسلارنىڭ پىراۋوسلاۋىيە دىنى غەربتىكى كاتولىك دىنى ۋە باشقا خرىستىيان مەزھەپلىرىگە قارىغاندا شەرقتىكى دىنلارغا يېقىن تۇرىدۇ». باش روھانىيىنىڭ بۇ سۆزلىرىگە يەنە شۇنى قوشۇپ قولىنى يۇشقا بولىدۇكى، رۇسلارنىڭ پىراۋوسلاۋىيە دىنى ھەتتا جەنۇبىي سىلاۋيانلارنىڭ پىراۋوسلاۋىيە دىنىغا قارىغاندىمۇ شەرقتىكى دىنلارغا يېقىنراق. بۇنىڭدا شەرق تەسەۋۋۇپىنىڭ تەسىرى، خەلق ئاممىسى ئىچىدىكى ئومۇمىي تۈس ئالغان دىنىي قىزغىنلىقنىڭ تەسىرى ئىپادىلىنىدۇ. شەرقتە دىن تۇرمۇشقا، تۇرمۇش دىنغا سىڭىپ كەتكەن. شەرقنىڭ جەلپ قىلىش كۈچى، ئۇنىڭ مەنىۋى مەدەنىيىتىنىڭ كۈچى، ماتېرىيالىستىك غەرب مەدەنىيىتىدىن ئەۋزەللىكى ئەنە شۇنىڭدا. رۇسلارنىڭ «خۇداغا ئاشىقلىقى»، «مەزھەپچىلىكى»، مۇقەددەس جايلارنى تاپۇپ قىلىشى، گۇناھلىرىنى يۇيۇش ئۈچۈن قۇربان بېرىشكە ۋە جاپا تارتىشقا تەييار تۇرۇشلىرى پەقەت شەرقتىنلا قوبۇل قىلىنغان ئادەتلەر بولۇشى مۇمكىن. غەربتە دىن تۇرمۇشقا تەسىر كۆرسىتەلمەيدۇ، مۇخلىسلارنىڭ يۈرىكىنى تىترىتەلمەيدۇ، چۈنكى ئۇلار پۈتۈن ۋۇجۇدى بىلەن ئۆزلىرىنىڭ ماددىي مەدەنىيىتىگە بېرىلىپ كەتكەن. غەرب-



تە تۇرمۇش بىلەن دىن بىر - بىرىدىن تولۇق ئايرىلغان. ئۇ يەردە دىنىي قائىدە - يوسۇنلارغا ئادەتتىكى پۇقرالارلا ئەمەس، دىنىي زاتلارمۇ تولۇق ئەمەل قىلىپ كەتمەيدۇ.

موڭغۇللارنىڭ بويسۇندۇرۇلغان خەلقلەر بىلەن بىللە ياشاش پىرىنسىپلىرىدىن بىرى بولغان دىنىي ئەركىنلىكى تاتار ئىسىم - تېپىلاسىدىن كېيىن موڭغۇل ئاقسۆڭەكلىرىنىڭ توپ - توپى بىلەن رۇس ئاقسۆڭەكلىرىگە سىڭىپ كېتىشىنى كەلتۈرۈپ چىقاردى. تاكى ھازىرغىچە رۇسلارنىڭ تومۇرلىرىدا ئېقىۋاتقان موڭغۇل قېنى ئى ئاز ئەمەس. ئالتۇن ئوردا يىمىرىلگەندىن كېيىن موسكۋا پا - دىشاھىنىڭ خىزمىتىگە ئۆتكەن تاتار ئاقسۆڭەكلىرىدىن بىرى بورىس گودۇنوف رۇسىيەنىڭ پادىشاھلىق تەختىگە چىققان. موڭ - غۇل ئىستېلاسى رۇس خەلقىنىڭ قېنىغا مەلۇم نىسبەتتىكى موڭغۇل قېنىنى قوشتى، شۇنداقلا موڭغۇل قېنىغىمۇ رۇس قېنى ئارىلاشقان. نەتىجىدە موڭغۇللىشىپ كەتكەن رۇسلار ۋە رۇسلار - شىپ كەتكەن موڭغۇللار كېلىپ چىقتى. يېڭى، يات قاننىڭ قو - شۇلۇشى تالانتلىقلار ۋە مۇتەپەككۇرلارنىڭ تۇغۇلۇشىغا شارائىت ھازىرلايدۇ. رۇس قېنىغا ئېگىز قېنىنىڭ قوشۇلۇشىدىن پۇش - كىن، شوتلاندىيە قېنىنىڭ قوشۇلۇشىدىن لېرمونتوف، قالماق قېنىنىڭ قوشۇلۇشىدىن «موسكۋا بۆلۈلى» دەپ ئاتالغان پە - لىۋاكو كېلىپ چىققان.

رۇسلار بىلەن موڭغۇللارنىڭ قان قوشۇلۇشى ۋە ئۆزئارا مە - نئىۋى تەسىرى يۇقىرى تەبىقە كىشىلىرى ئىچىدىلا چەكلىنىپ قالماستىن، خەلقنىڭ ھەممە قاتلاملىرىغىچە تارقالغان، چۈنكى ئەينى دەۋردە ئالتۇن ئوردىنى تەشكىل قىلغان خەلق ھازىر سو - ۋېت ئىتتىپاقىنى تەشكىل قىلىپ تۇرماقتا. ن. تروپىتسكوڭ مۇنداق دەپ يازىدۇ: «تومۇرلىرىدا تۇران قېنى ئاقمايدىغان بۈيۈك رۇسنى تېپىش تەس. يەنە شۇ تۇران قېنى ئۇكرائىنلارنىڭ تو -



مۇرلىرىدىمۇ ئاز ئەمەس. شۇڭا، رۇسلار ئۆزىنى چۈشىنىش ئۈچۈن رۇسىيەدىكى موڭغۇل - تۇران خەلقىنى تەتقىق قىلىشى زۆرۈر. يەنە كېلىپ ھازىرقى رۇسىيە تېررىتورىيەسىنى دەسلەپتە رۇس - سلاۋيانلار ئەمەس، بەلكى تۇران - موڭغۇللار بىرلىككە كەلتۈرۈپ دۆلەت قۇرغان.

ئاخىرقى ئىلمىي تەكشۈرۈشلەرنىڭ نەتىجىسىدىن قارىغاندا، «سلاۋيانلار قېنى» نىڭ تۇغقانلىقى يوققا چىقتى. غەربىي ۋە جەنۇبىي سلاۋيانلارنىڭ قېنى ياۋروپادىكى رومان - گېرمان قېنى بىلەن «تۇغقانلىقى» يېقىن بولۇپ چىقتى، شەرقىي سلاۋيانلارنىڭ، رۇسلارنىڭ قېنى تۈركىي، ئۈگۈر - فىن خەلقلەرنىڭ، ھەتتا ئاسىيا خەلقلەرىدىن قالماق، بۇريات ۋە موڭغۇللارنىڭ قېنىغا يېقىنلىقى ئېنىقلاندى.

رۇسلارنىڭ شەرققە كېڭىيىشى بىلەن بىر قاتار تۈركىي قەبىلىلەر رۇسلىشىپ كەتتى. تۇرانلار بىلەن ئارىلىشىپ ياشاش پۈتۈن رۇس تارىخىدا باشتىن - ئاياغ گويىكى بىر قىزىل يىپىنى ھاسىل قىلغان. شەرقىي سلاۋيانلار بىلەن تۇرانلارنىڭ قوشۇلۇشى رۇس تارىخىدىكى ئاساسلىق پاكىت.

رۇسىيەنىڭ شەرقىي شىمالىي قىسمىدىكى خەلقلەرنىڭ موڭغۇل ۋە ئۈگۈر - فىن قېنىغا، شەرقىي جەنۇبىدىكى رۇس قەبىلىلىرىنىڭ تۈركىي - تاتار قېنىغا چېتىشلىقى كۆپرەك. بۇ ئىككى تۈركۈمدىكى كىشىلەرنىڭ خاراكتېرىدىكى پەرقلەر ئەنە شۇنىڭدىن كېلىپ چىققان. ئاسىيالىقلارغا ھەممىدىن بەكرەك ئايرىلىشىپ كەتكەن ئۇكرائىنلار بىلەن دون خەلقىدۇر، چۈنكى ئۇلار ئاسىيا خەلقلەرى غەربكە ئۆتمىدىغان يوللاردا ياشىغان.

ئەمدى شەرقىي سلاۋيانلارنىڭ خاراكتېرى، پىسخىكىسى ۋە مەدەنىيىتىدە كۆرۈلىدىغان «شەرق تەسىرى» ئۈستىدە قىسقىچە توختىلىپ ئۆتەيلى.



دون ۋادىسىدا ياشايدىغانلار باشقا رۇسلاردىن ئۆزلىرىنىڭ جەڭگىۋارلىقى بىلەن پەرقلەنىپ تۇرغاچقا، ئەينى دەۋردە موڭ-غۇللار ئۇلارنى ئەسكەرلىككە ئېلىپ، چېگرا مۇداپىئە ئىشلىرىغا سالغان ۋە ئۇلارنى باج - سېلىقتىن ئازاد قىلغان. ئەنە شۇنداق شارائىتتا دون ئاھالىسى موڭغۇللارنىڭ تەسىرىنى كۆپرەك قوبۇل قىلغان.

دون خەلقى جەڭ قىلىشتا موڭغۇللارنىڭ سەپ بويىچە كەڭ يېيىلىپ ھۇجۇمغا ئۆتۈش ئۇسۇلىنى ئۆزلەشتۈردى. ئۇلار يەنە موڭغۇللارنىڭ ئېگەر، قامچا، ئۇزۇن تون، كۈمۈش بىزەكلىك كە - مەر، ئوقيا، ئەگرى قىلىچ ۋە ئۇزۇن نەيزىلىرىنى قوبۇل قىلدى. دون ئەتراپىدا ياشايدىغان قېرى كازاكلار ھازىرمۇ قۇلىقىغا ھالقا سېلىپ يۈرىدۇ، خۇددى بۇرۇنقى موڭغۇللار ۋە ھازىرقى قال - ماقلارغا ئوخشاش. كازاكلارنىڭ قوشۇنلىرىمۇ خۇددى چىڭگىزخان دەۋرىدىكى موڭغۇللارنىڭكىگە ئوخشاش مىڭلىك قىسىملارغا بۆلۈنەتتى.

«كازاك» دېگەن سۆزنىڭ ئۆزىمۇ ئەسلىي تۈركىي تىللاردىن ئېلىنغان بولۇپ، «چەۋەنداز» دېگەن مەنىنى بىلدۈرىدۇ^①. ئالتۇن ئوردىدا «قازاقىستان» دەپ ئاتالغان بىر يەر بار ئىدى، ھازىر يەنە قازاقىستان جۇمھۇرىيىتى بار.

سلاۋيانلارنىڭ ھەممە تۈرلىرى ئىچىدە كازاكلار ئانتروپولو - گىيەلىك ۋە پىسخىكىلىق جەھەتلەردە قالماقلارغا، يەنى موڭ - غۇللارغا يېقىن تۇرىدۇ. قالماقلار كېيىنكى ۋاقىتلاردا كازاكلارغا قوشۇلۇپ كەتكەندى، 1917 - يىلىدىكى ئىنقىلابتىن كېيىن كازاك نامى ئەمەلدىن قالدۇرۇلدى.

① «كازاك» ياكى «قازاق» دېگەن نامنىڭ ئېتنىك مەنىسى توغرىسىدا ھازىرغا قە - دەر ئوخشىمايدىغان كۆز قاراشلار ساقلانماقتا. بۇ تۈركىي تىللار تەتقىقاتىدا تېخى ئېنىقلانمىغان مەسىلىلەرنىڭ بىرىدۇر (تەرجىماندىن).



شەرقىي سلاۋيانلار (رۇسلار، ئۇكرائىنلار، بېلارۇسلار) ئۆز تارىخىنىڭ دەسلەپكى مەزگىللىرىدە ۋىزانتىيەنىڭ مەنۋى مەدەنىيىتىنى ئۆزلەشتۈرگەنىدى.

ۋاھالەنكى، غەرب مەدەنىيىتى شەرقىي سلاۋيانلارغا زادى ئۆزلەشمىدى. غەربنىڭ مەھسۇلاتلىرى ئېلىپ كېلىنىپ سېتىلدى، لېكىن ئىشلەپچىقىرىلمىدى. ئۇستىلار تەكلىپ قىلىندى، لېكىن رۇسلارغا ئۆگىتىش ئۈچۈن ئەمەس، پەقەت زاكاز قىلىنغان مالىنى ياساش ئۈچۈنلا كەلدى. بىر قىسىم كىتابلار تەرجىمە قىلىندى، لېكىن ئۇلار مىللىي ئەدەبىياتنىڭ يۈكسىلىشىگە تەسىر كۆرسىتەلمىدى. بۇ ھال موڭغۇللار كەلگۈچە شۇنداق بولغان. گىرېتسىيەلىكلەرمۇ، ۋىزانتىيەلىكلەرمۇ رۇسلارغا بۈيۈك دۆلەت قۇرۇش ئىدىيەسىنى بېرەلمىدى. بۇ ئىدىيە رۇسلار ئاڭسىز ھالدا «موڭغۇل ئىستېلاسى» دەپ ئاتىغان دەۋردە پىشپى يېتىلدى. بۇ دەۋر تەخمىنەن ئىككى يۈز يىل داۋاملاشتى. موسكۋانىڭ موڭغۇل ھۆكۈمرانلىقىدىن قۇتۇلغان ۋاقتىدىن تارتىپ پېتر I نىڭ دەۋرىگىچە يەنە تەخمىنەن شۇنچىلىك ۋاقىت ئۆتتى. شۇنىڭدىن كېيىن يەنە 200 يىل ئۆتۈپ، ئىنقىلاب بىلەن تاماملاندى، شۇنداق قىلىپ رۇسىيە تارىخىدا موڭغۇللار كەلگەندىن باشلاپ ھەر ئىككى يۈز يىل بىر باسقۇچ بولۇپ قالدى.

غەرب ۋە ۋىزانتىيەنىڭ ئەنئەنىلىرى رۇس خەلقىنىڭ مەدەنىيىتى ياكى ئېتنوگرافىك قىياپىتىنى ئەكس ئەتتۈرۈپ بېرەلمەيدۇ. رۇس خەلقىنىڭ تەبىئىي ئوقۇمۇشلۇق رۇسلار ئويلىغاندەك ساپ «سلاۋيانچە» ئەمەس. ئۇلارنىڭ مەدەنىيىتى ئايرىم بىر ساھەنى تەشكىل قىلغان بولۇپ، بۇنىڭدا رۇسلاردىن باشقا «ياقا يۇرت - لۇقلار»مۇ، يەنە ئۈگۈر - فىنلار ۋە ۋولگا ۋادىسىدىكى تۈركىي - ھەرمۇ بار. بۇ مەدەنىيەت شەرقتە ۋە شەرقىي جەنۇبتا تۈركىي - موڭغۇل «يىلاق» مەدەنىيىتى بىلەن ۋە شۇ مەدەنىيەت ئارقىلىق



ئاسيانىڭ قەدىمكى مەدەنىيەتلىرى بىلەن باغلانغان. غەرب بىلەن بولغان باغلىنىش پەقەت «بالقان سلاۋيانلىرى» نىڭ دەسلەپكى مەدەنىيىتىدىلا ئىپادىلەنگەن بولۇپ، ئۇنىڭدىمۇ يەنىلا ئومۇمىي تۈرك تەسىرى سېزىلىپ تۇرىدۇ.

رۇس تەبىئىيىتىدىكى شەرقنىڭ تەسىرى خەلق ئەدەبىيات - سەنئەت ئىجادىيىتىدە روشەن ئىپادىلىنىدۇ. رۇس خەلق ناخشىلىرىنىڭ كۆپ قىسمى ماژور ئاۋاز تەرتىپىنىڭ تۆتىنچى ۋە يەتتىنچى دەرىجىلىرى چۈشۈپ قالدىغان ئاتالمىش «بەش تونلۇق» گامما بىلەن ئورۇندىلىدۇ. بۇنداق گامما ۋولگا ۋە كاما ۋادىلىرىدىكى تۈركىي قەبىلىلەردە، باشقىرىتلاردا، قىرىم تاتارلىرىدا، تۈركىستان (ئوتتۇرا ئاسىيا — تەرجىماندىن) تۈركلىرىدە ۋە بارلىق موڭغۇللاردا ساقلانماقتا. شەرقتىن كېلىۋاتقان بۇ ئۈزۈلمەس ئېقىم رۇسلارنىڭ نېرىسىغا ئۆتمەي توختىغان.

ئۇسسۇلدىن ئىبارەت «رىتمىلىق سەنئەت» نىڭ يەنە بىر تۈرىمۇ خاسلىققا ئىگە. غەربتە ئۇسسۇلنى بىر جۈپ ئەر ۋە ئايال ھەرخىل شەكىلدە بىر - بىرىنى تۇتۇشۇپ ئوينىيدۇ. رۇسلارنىڭ ۋە شەرق خەلقلەرنىڭ ئۇسسۇللىرىدا بۇنداق ئىش يوق بولۇپ، ھەممە ئادەم ئۆز ئالدىغا يالغۇز ئوينىيدۇ. ئەرلەرنىڭ ھەرىكەتلىرى ئەرەكسىز ۋە ئىختىيارىي بولىدۇ. ئاياللار پۇت، قول، بەل ۋە بەدەننىڭ يۇقىرى قىسمىنى ھەرىكەتلەندۈرىشىمۇ، بېشىنى ھەرىكەتلەندۈرۈشۈمۇ مەسلىككە تەربىيىلىنىدۇ. ساپ شەرقچە ئۇسسۇللاردا، مەسىلەن، موڭغۇلچە ئۇسسۇللاردا، ئۇسسۇلچى پۇتلىرىنىڭ ئۈچىدا رىتمىلىق مېڭىپ، بەدەننىڭ ئۈستۈنكى قىسمى بىلەن قوللىرىنى ھەرىكەتلەندۈرىدۇ. شەرقتە ئۇسسۇلنىڭ كۆركەملىكى پۇت ھەرىكەتلىرىدە ئەمەس، بەدەن ۋە قولنىڭ ئەپچىللىك بىلەن ئېگىلىشلىرىدە ئىپادىلىنىدۇ. رۇسلارنىڭ ئۇسسۇللىرىمۇ خۇددى شەرق ئۇسسۇللىرىغا ئوخشاش بەدەن ھەرىكەتلىرىنىڭ ئەپچىللىكى،



ئەۋرىشمىلىكى ۋە رىتمىلىقىدا بەسلىشىش تۈسىنى ئالغان.
 رۇس خەلق چۆچەكلىرىنىڭ ئۇسلۇبى تۈركىي خەلقلەر ۋە
 كاۋكازلارنىڭ چۆچەك ئۇسلۇبىغا ئوخشايدۇ. رۇس ئېپوسلىرىنىڭ
 سۆزىتىلىرى تۇران ۋە ئالتۇن ئوردا ئېپوسلىرىغا باغلانغان.
 دېمەك، ئېتنوگرافىيە جەھەتتە رۇس خەلقىنى ساپ سلاۋيان
 دېگىلى بولمايدۇ.

شۈبھىسىزكى، رۇس خەلقىنىڭ خاراكتېرىدە ئازدۇر - كۆپ-
 تۇر شەرققە چېتىلىش نۇقتىلىرى بار. ئاشۇ ئاسىيالىقلار بىلەن
 بىزنىڭ ئوتتۇرىمىزدا يۇقىرىقىدەك ئىرقىي مايىللىقنىڭ كۆرۈن-
 مەس يىپىلىرى بولغاچقا، ئۇلار بىلەن ئاسانلا دوستلىشىپ، چە-
 قىشىپ كېتەلەيمىز. رۇسلارنىڭ مىللىي خاراكتېرى ئۈگۈر -
 فەن خاراكتېرىدىن ۋە تۈركىي خەلقلەرنىڭ خاراكتېرلىرىدىن
 پەرقلىنىشىمۇ، لېكىن باشقا سلاۋيانلارنىڭ مىللىي خاراكتېرىگە
 تۈپتىن ئوخشاشمايدۇ.

بارلىق سلاۋيانلىقلار دېھقانچىلىق بىلەن شۇغۇللانغاچقا،
 تىنچلىق ۋە خاتىرجەملىكنى سۆيىدۇ. بارلىق غەربىي سلاۋيانلار
 شۇنداق، لېكىن شەرقىي ۋە جەنۇبىي سلاۋيانلارنى ئۇنداق دېگىلى
 بولمايدۇ، مەسىلەن، سېربلار موڭغۇللاردىن، بۇلغارلار تۈركلەر -
 دىن جەڭگىۋارلىق روھىنى ئۆزلەشتۈرگەن. رۇسلاردىمۇ شۇنداق
 خۇسۇسىيەتلەر بولغاچقا، موڭغۇل دەۋرىدىن كېيىن بۈيۈك رۇس
 ئىمپېرىيەسىنى قۇرۇپ چىقالدى. موڭغۇللار بىلەن تۈركىي
 خەلقلەر ئېتنىك - پىسخىك جەھەتلەردە بىر پۈتۈنلۈكنى تەشكىل
 قىلىدۇ، لېكىن موڭغۇللاردا تىپىك خۇسۇسىيەتلەر تۈركىي
 خەلقلەرگە نىسبەتەن تېخىمۇ ئېنىق ئىپادىلىنىدۇ. موڭغۇل -
 تۇران پىسخىكا تىپى رۇسلارنىڭ مىللىي خاراكتېرىدىمۇ ئەكس
 ئېتىدۇ.

خۇددى بۇددا دىنىدىكى موڭغۇللار ۋە ئىسلام دىنىدىكى تۈر -



كىي خەلقلەرگە ئوخشاش قەدىمكى رۇسلارمۇ تۇرمۇش، دۆلەت ۋە پۈتكۈل تەبىئەتنى پىراۋوسلاۋىيە دىنىنىڭ رامكىسى ئىچىدە چۈ- شىنەتتى.

گەرچە رۇسلار پىراۋوسلاۋىيە دىنىنى موڭغۇل - تۈركلەردىن ئەمەس، ۋىزانتىيەدىن قوبۇل قىلغان بولسىمۇ ۋە بۇ دىن رۇسلار - نىڭ مىللىي ئېڭىدا «تاتارچىلىق» قا قارشى قويۇلغان بولسىمۇ، يەنىلا رۇس خەلقىنىڭ پىراۋوسلاۋىيە دىنىغا بولغان مۇئامىلىسى، بۇ دىننىڭ رۇس تۇرمۇشىدا ئوينىغان رولى مەلۇم دەرىجىدە موڭ- غۇل - تاتار پىسخولوگىيەسىگە ئاساسلانغان. قەدىمكى رۇسلارنىڭ پىسخولوگىيەسىدە ئاشۇنداق موڭغۇل - تۇران خۇسۇسىيەتلىرى بولغاچقا، ئۇلار دىننى ئۆز تۇرمۇشىدىن ئايرىۋېتەلمىگەن. قەدىم- كى رۇسلارنىڭ مىللىي خاراكتېرىدە ۋىزانتىيەگە تامامەن يات بولغان موڭغۇل - تۇران ئېتنىك - پىسخىك ئامىللارنىڭ چوڭ- قۇر يىلتىز تارتىپ كەتكەنلىكىدىن كېيىنكى ۋاقىتلاردا رۇسلار بىلەن گىرېكلارنىڭ دىنىي ئېتىقاد جەھەتتىكى پىسخولوگىيە- سىنىڭ پەرقلىرى كېلىپ چىققان.

شۇنداق قىلىپ، موڭغۇل - تۇرانلارنىڭ ئېتنىك - پىسخو- لوگىيەلىك خۇسۇسىيەتلىرى رۇسلارنىڭ مىللىيلىك قىياپىتىدە ئىجابىي رول ئوينىغان.

موڭغۇللارنىڭ ھۆكۈمرانلىقى ئاستىدا رۇس قەبىلىلىرى تىنچلىققا ئېرىشتى. ئۇنىڭدىن ئىلگىرى ھەرقايسى كىنەزلەر دائىم ئۆز ئارا ئۇرۇشۇپ تۇرغان. سودىنىڭ گۈللىنىشىگە شەرت - شارائىت ھازىرلاندى. شەرق ئەللىرىنىڭ تارىخىدىكى مەدەنىيەت تۇرمۇشىنى تەتقىق قىلىش ئاساسىدا رۇسىيەنىڭ مەدەنىيەت تا- رىخىدىكى كۆپ نەرسىلەرنى چۈشەنگىلى بولىدۇ. موڭغۇل ئىس- تېلاسى رۇس مەدەنىيىتىنى ۋەيران قىلمىدى، ئۇنى ئىزسىز يو- قتىۋەتمىدى. شۇنداقتىمۇ بۇ ئىستېلاچىلىق ئاسىيا مەدەنىيەت-



لىرىگىمۇ ۋە رۇس مەدەنىيىتىگىمۇ زەربە بېرىپ، بىر مەزگىل پالەچ ھالەتكە چۈشۈرۈپ قويدى. لېكىن رۇسلارنىڭ مەدەنىي ھايا-تى شەرقتىن كەلگەن يېڭى ئامىللارنىڭ تۈرتكىسىدە مەۋجۇت بولۇپ تۇرۇۋەردى. دەل تاتارلار ھۆكۈمرانلىق قىلغان ئەسىرلەردە رۇسىيەدىكى پىراۋوسلاۋىيە دىنى مۇقىملاشتى، «بۈيۈك رۇسىيە» باش كۆتۈردى. مەنىۋىلىك جەھەتتە موڭغۇللارنىڭ مەدەنىيەت تەسىرى رۇسىيەنى شەرققە يەنىمۇ يېقىنلاشتۇرۇپ، غەربتىن تېخىدۇمۇ يىراقلاشتۇردى.

مەلۇمكى، 17 - ئەسىرنىڭ باشلىرىدىمۇ موسكۋا دۆلىتىنىڭ ۋولگا كازاكىلىرىغا يوللىغان يارلىقلىرى تاتار تىلىدا يېزىلغان. 16 -، 17 - ئەسىرلەردە كازاك قوشۇنلىرىدا رۇسلارغا نىسبەتەن تۈركىي - تاتارلار خېلى كۆپ بولغان. 18 - ئەسىرنىڭ ئاخىرى ۋە 19 - ئەسىرنىڭ بېشىدا رۇس ئاقسۆڭەكلىرى فىرانسۇز تەلىمىدا سۆزلەشكە ئادەتلەنگەن بولسا، دون كازاكىلىرىنىڭ ئاقساقاللىرى تاتارچە سۆزلەشنى ياخشى كۆرەتتى.^①

موڭغۇللار رۇسىيەنىڭ مەنىۋى تۇرمۇشىغا نىسبەتەن ئۇنىڭ دۆلەت ۋە ئىجتىمائىي تۈزۈمىگە تېخىمۇ زور تەسىر كۆرسەتكەن. شۇنداق دېيىشكە بولىدۇكى، بۇ ھەل قىلغۇچ تەسىر ئىدى. موڭغۇللارنىڭ قوللىشى بىلەن «خاننىڭ چاكىرى» دەپ ئاتالغان شەكىلدەكى كىنەز موسكۋا ئۇلۇسىنىڭ تولۇق ھوقۇقلۇق خوجايىنى بولالىدى.

قانداقلا بولمىسۇن، موڭغۇل ھۆكۈمرانلىقى ئاياغلىشىپ، رۇسىيە «تاتار ئىستېلاسى»غا خاتىمە بېرىلگەندىن كېيىن، بىر ئىنچىدىن، تەپرىقچى كىنەزلىكلەر ۋە ئايرىم سىلاۋيان قەبىلىلىرى موسكۋا دۆلىتىنى قۇرۇپ چىقتى ۋە بىر پۈتۈن رۇس خەلقى بولۇپ ئۇيۇشتى؛ ئىككىنچىدىن، بۇ دۆلەت بۇرۇنقى موڭغۇل دۆ-

① بىكادوروف: «كازاكلارنىڭ كېلىپ چىقىشىغا دائىر ماتېرىياللار».



لەتلىرىگە ۋە ئومۇمەن ئاسىيادىكى خانلىقلارغا ھەيران قالغۇدەك دەرىجىدە ئوخشاش بولۇپ قالدى. 16 - ، 17 - ئەسىرلەردىكى موسكۋا دۆلىتى — تىپىك شەرق خانلىقىدۇر.

شەرقىي ياۋروپا تۈزلەڭلىكى ئىككى خىل مەدەنىيەت ئاساسىدا ئىككى قىسىمغا بۆلۈندى. پولشا ۋە لىتۋا دۆلەتلىرى غەرب مەدەنىيىتىگە قوشۇلدى. شۇنىڭ بىلەن ئۇلارنىڭ تارىخىي تەقدىرى، ئىجتىمائىي ۋە دۆلەت تۈزۈلمىسى موسكۋانىڭكىدىن كەسكىن پەرقلەندى. موسكۋا پادىشاھلىقى — شەرقچە دۆلەتتۇر. رۇس تارىخىنىڭ موسكۋا دەۋرى — «ئاسىياچە» دەۋردۇر.

پېتىر I دىن باشلاپ، رۇس خەلقىنىڭ بۇ ئاسىياچە تەبىئەتتىن نېپىز ياۋروپا پەردىسى بىلەن نىقابلاندى. لېكىن لېنىن گەرچە ئۆزى غەربنىڭ مەنئى ئوقۇغۇچىسى بولسىمۇ، بۇ ياۋروپا پەردىسىنى ئۈزۈل - كېسىل يىرتىپ تاشلىدى. ئەمدى قارايدىغان بولساق، رۇسىيەنىڭ «ياۋروپاچە - ئاسىياچە» ئىچكى دۇنياسىنى كۆرىمىز. رۇس خەلقى ھازىر خۇددى رۇسىيە گېربىدىكى ئىككى باشلىق بۈركۈتكە ئوخشاش شەرقچە ۋە غەربكە قاراپ تۇرماقتا.



خاتىمە

يۇقىرىقى بايانلاردىن كۆرۈشكە بولىدۇكى، رۇس ۋە ياۋروپا ئالىملىرى «موڭغۇل مەسىلىسى»گە تېخى يېتەرلىك ئەھمىيەت بەرمىدى ۋە موڭغۇل مەدەنىيىتىنىڭ ئەھمىيىتىنى تېخى يېتەرلىك تەتقىق قىلمىدى. شۇنداقتمۇ «رومان - گېرمان بىر مەركەزچىلىك مەدەنىيىتى»نى ئاساس قىلغان بۇرۇنقى قاراشلارنىڭ ھازىر كونىراپ قالغانلىقى ئېتىراپ قىلىندى. موڭغۇل ئىستېلاسىنى ياۋايىلارنىڭ ھۆكۈمرانلىقى، دېيىشكە بولمايدۇ، موڭغۇللار «ياۋايى ۋارۋارلار» ئەمەس ئىدى. ئۇنداق بولمىغاندا، ئۇلار ئىككى قىتئەدىكى قەدىمكى مەدەنىيەت ئىگىلىرى ئۈستىدىن غەلىبە قازىنالمىغان ۋە دۇنيا تارىخىدا مىسلى كۆرۈلمىگەن ئىمپېرىيەنى قۇرۇپ چىقالمىغان بولاتتى.

توغرا، موڭغۇل تارىخىنى رومان - گېرمان مەدەنىيىتىگە ئوخشاش تەرەققىياتنىڭ باسقۇچمۇ باسقۇچ ئۆرلەش قېلىپىغا سىغدۇرغىلى بولمايدۇ. موڭغۇللار كۆچمەنلىك تۇرمۇشىدا ياشىغان، ئۇرۇقلارغا بۆلۈنگەن ۋە چارۋىچىلىق بىلەن شۇغۇللانغان. لېكىن شۇنىڭغا قاراپلا ئۇلارنى «ياۋايى» دېيىشكە بولمايدۇ. ئىدىئە سانىيەت مەدەنىيىتىنىڭ ياۋروپا ئالىملىرى ئىجاد قىلغان پىرامىدا (ئېھرام) شەكلىدە ئۆرلەش ئىسسىخېمىسى تۈپ ئاساسىدىن توغرا ئەمەس. بۇ ئىسسىخېمىنى ئىنسانىيەتنىڭ يېرىمىنى تەشكىل قىلىدىغان ئاسىيا خەلقلەرگە تەتبىقلاشقا بولمايدۇ. ياۋروپا ئالىملىرى، ئۇرۇشتا مەدەنىيەتلىك رەك بولغان تەرەپ يېڭىدۇ، دېيىشىدۇ. موڭغۇللار قىسقىغىنا ۋاقىت ئىچىدە ئاسىيا ۋە ياۋروپا



نىڭ بەشتىن تۆت قىسمىنى مەغلۇبىيەتسىز ھالدا بىرلىككە كەلتۈردى.

ھەممە مەدەنىيەتلەرنىڭ خاس ئۆلگىلىرى بولىدۇ. ئالاھىلى، قەدىمكى گىرىك مەدەنىيىتى بىلىم مەدەنىيىتىدىن ئىبارەت بو-
لۇپ، ئۇنىڭ ئۆلگىسى — دانىشمەن. رىم مەدەنىيىتى قانۇن مە-
دەنىيىتىدىن ئىبارەت بولۇپ، ئۇنىڭ ئۆلگىسى — پۇقرا، قەھرىمەن.
مان. ئوتتۇرا ئەسىرلەردىكى خىرىستىيان مەدەنىيىتىنىڭ ئۆل-
گىسى — ئىلاھ، زاھىت. ئاسىيانىڭ مەنىۋى مەدەنىيىتى بۇددا
مەدەنىيىتىدىن ئىبارەت بولۇپ، ئۇنىڭ ئۆلگىسى — ئىلاھلاشقان
ئادەم (نېرۋانا، بۇدساتۋا، بۇددا). موڭغۇللارنىڭ كۆچمەنلىك مەدە-
نىيىتى لەشكىرىيچە مەدەنىيەتتىن ئىبارەت بولۇپ، ئۇنىڭ ئۆل-
گىسى — دۇنياۋى خانلىق، موڭغۇل مۇھىتى. ھازىرقى زامان
غەرب مەدەنىيىتى بولسا ماتېرىيالىستىك مەدەنىيەت بولۇپ، ئۇ-
نىڭ ئۆلگىسى — كاپىتال!

موڭغۇل قەبىلىلىرى مىڭ يىللار جەريانىدا جۇڭگو خانلىقى-
لىرى بىلەن چېگراداش بولۇپ، خەنزۇ ۋە ئۇيغۇر مەدەنىيەتلىرىد-
ىنىڭ تەسىرى ئاستىدا ياشىغان. ئۇلار كۆپ ئەسىرلەر داۋامىدا
چوڭ ۋە كۈچلۈك تۈركىي قاغانلىقلار تەركىبىدە بولغان ھەمدە
12 - ئەسىرگە كەلگەندىلا ئاندىن ئۆزلىرىنىڭ مىللىي دۆلىتىنى
قۇرۇپ، بىرلىككە كەلگەن. موڭغۇللار ئەسىرلەر بويى داۋاملىشىپ
كېلىۋاتقان ئەنئەنىلەر ئاساسىدا ئۆزلىرىنىڭ ئاجايىپ لەشكىرىي
تۈزۈلمىسىنى بەرپا قىلغان. مەمۇرىيەت، مالىيە ۋە باج - سېلىق
تۈزۈمىنى ئۇلار خەنزۇلاردىن ئۆگەنگەن. موڭغۇللار ئەينى دەۋردە
يەر شارىدىكى ئەڭ مۇكەممەللەشكەن، ئەڭ ئىنتىزامچان ۋە ئەڭ
ياخشى تەشكىللەنگەن قوشۇنغا ئىگە ئىدى. بۇ قوشۇننىڭ تېخنىكا-
كىلىق كۈچى ئۆز دەۋرىنىڭ يۇقىرى پەللىسىگە يەتكەنىدى.
چىڭگىزخان ۋە ئۇنىڭ ئەڭ مۇنەۋۋەر سانغۇنلىرىدىن جەبە نوپان



بىلەن سۇبۇتاي باتۇرنى تارىخچىلار ھەقىلىق رەۋىشتە لەشكىرىي ئىشلاردىكى ئىستېدات ئىگىلىرى دەپ قارايدۇ. ئۇلار ئۆز غەلىبىلىرىنىڭ سانى ۋە سالمىقى، ئۇرۇش ئەمەلىيىتىدە مەغلۇپ بولۇپ باقمىغانلىقى ھەمدە مىسلى كۆرۈلمىگەن چوڭ ئىمپېرىيەنى قۇرۇپ چىققانلىقى جەھەتلەردە ياۋروپادىكى بۈيۈك قوماندانلاردىن ئالېكساندر ماكېدونىسكى، يۇلىي سېزار ۋە ناپولېئونلارنى بېسىپ چۈشكەن دېسەك مۇبالىغە بولمايدۇ.

ھازىرقى موڭغۇلىيەدىكى موڭغۇل قەبىلىلىرى ۋە موڭغۇل-يەنەنىڭ سىرتىدىكى بۇرياتلار بىلەن قالماقلارنى خۇددى ھازىرقى گىرېكلار بىلەن ئىتالىيانلارغا ئوخشاش يوقالغان قەدىمكى مەدەنىيەتنىڭ ۋەكىللىرى دېيىش لازىم. لېكىن بۇ خەلق تەخمىنەن 500 يىللىق ئۇيقۇدىن كېيىن پۈتۈن ئاسىيا خەلقلەرى بىلەن بىرلىكتە ئويغىنىش ئالدىدا تۇرماقتا. ئاسىيانىڭ ئويغىنىشى ياۋروپاغا نېمە ئېلىپ كېلىدۇ؟ بۇ سوئال ھازىرقى ياۋروپادىكى نۇرغۇنلىغان ئاتاقلىق مۇتەپەككۇرلارنىڭ دىققىتىنى تارتماقتا.

تارىخ دەرسلىكلىرىدە «رۇسىيە مۇتەپەككۇر قىلىنىپ 100 يىل ئۆتكەندە دىمىترىي دونىكوۋنىڭ كۈلىكوۋ ئۇرۇشىدىكى غەلىبەسى بىلەن موڭغۇللارنىڭ ھۆكۈمرانلىقى ئاغدۇرۇلدى» دېيىلىدۇ. ئەمەلىيەتتە بۇنىڭغا بىر ئاز تۈزىتىش كىرگۈزۈشكە توغرا كېلىدۇ. كۈلىكوۋ غەلىبىسى مەنئۇي ئەھمىيەتكە ئىگە بولغان. لېكىن بۇنىڭ ئەمەلىي نەتىجىسى كۆرۈلمىدى. ئارىدىن بىرنەچچە يىل ئۆتكەندە ئالتۇن ئوردى خانى توختامىش تېمۇر لەڭگىنىڭ ياردىمى بىلەن كۈلىكوۋ غەلىبىسىنى يوققا چىقىرىپ، رۇسىيەنى قايتىدىن ئالتۇن ئوردىغا بويسۇندۇردى. ئالتۇن ئوردى خانلىرى يەنە رۇس كىنەزلىرىنى ۋەزىپىگە تەيىنلەپ يارلىق تارقىتىدىغان بولدى. گەرچە ئىۋان III دىن باشلاپ موسكۋانىڭ بۈيۈك كىنەزلىرى خاننىڭ يارلىقلىرىنى ئالمايلا كىنەزلىك قىلىۋەرگەن ۋە ئاتاققا



مۇستەقىل بولغان بولسىمۇ، ئەمما ئۇلارنىڭ تاتارلارنىڭ باشقۇرۇشىدىن ھەقىقىي قۇتۇلغان ۋاقتىنى 16 - ئەسىرنىڭ ئوتتۇرى دەپسەك توغرا بولىدۇ. شۇ چاغدا ئىۋان گروزنىي موڭغۇل ھۆكۈمرانلىقىنىڭ ئاخىرقى ئىستىھكاملىرىنى، يەنى ئالتۇن ئوردا خارابىلىرىدا تىكلەنگەن ئاستراخان ۋە قازان خانلىقلىرىنى بېسىۋالغانىدى. پەقەت شۇنىڭدىن كېيىنلا پادىشاھ ئىۋان گروزنىي تولۇق ھوقۇقلۇق «بۈيۈك ھۆكۈمدار» بولالىدى، گەرچە قىرىم خانلىقى يەنىلا مۇستەقىل بولۇپ تۇرۇۋەرگەن بولسىمۇ.

ئاتالمىش موڭغۇل ياكى تاتار ئىستېلاسى تارىخىغا يۇقىرىدەك تۈزىتىش كىرگۈزگەندىن كېيىن يەنە بىر قېتىم تەكىتلەپ ئۆتىمىزكى، موڭغۇل ھۆكۈمرانلىقى رۇس خەلقىگە ئىنتايىن ئېغىر بالايىپاتلارنى ئېلىپ كەلگەن، دېيىش توغرا ئەمەس. رۇسلار گەرچە ماددىي جەھەتتىن كۆپ تالاپەت كۆرگەن بولسىمۇ، لېكىن يەنە بىر تەرەپتىن قارىغاندا، ئۇلار قاتتىق سىناقلىرىدىن ئۆتكۈزۈلگەن بىر ياخشى مەكتەپكە ئېرىشتى. بۇ مەكتەپ موسكۋانىڭ دۆلەت تۈزۈلمىسى ۋە رۇسلارنىڭ مىللىي ئېڭىنى تاۋلىدى، بۇ مەكتەپتە رۇس مىللىتىنىڭ مەۋجۇتلۇق ئۈچۈن بولىدىغان كۈرەشلەرنى يەڭگىللىتىدىغان خاراكتېر ئالاھىدىلىكىلىرى يېتىلدى. رۇسلار ئىستېلاچىلاردىن ئۆگەنگەن نەرسىلىرىنى قايتا پىششىقلاپ ئۆزلەشتۈرەلدى ھەمدە ئانچە ئىلغار بولمىسىمۇ، مۇستەھكەم قۇرۇلما، ئىچكى ئىنتىزام ۋە دىن بىرلىكىگە ئىگە بولغان دۆلەتنى بەرپا قىلدى. مانا بۇ جازالاشنىمۇ ۋە ئۆگىتىشنىمۇ بەرگەن مەكتەپ ئەمەلىيىتىنىڭ نەتىجىسى. موڭغۇللار كېلىشتىن ئىلگىرى رۇسىيە قانداق بولغان؟ بۇنى يۇقىرىدا كۆرۈپ ئۆتتۇق. چىڭگىزخان ۋە ئۇنىڭ ئىمپېرىيەسى دۈنياغا ئىككى ئۇلۇغ مىراسنى قالدۇرۇپ كەتتى. بۇلار: غەربتە ئۆز-ئارا دۈشمەنلىشىپ تۇرغان رۇس كىنەزلىكلىرىنىڭ خارابىلىرى




ئۈستىدە ئىۋان گروزىنىڭ پادىشاھلىقى پەيدا بولدى؛ شەرقتە جىن، سۇڭ ۋە تاڭخۇتتىن ئىبارەت ئۈچ دۆلەت تۇنجى رەت موڭ-غۇللار تەرىپىدىن بىرلىككە كەلتۈرۈلۈپ، يېگانە جۇڭگو ئىمپېرىيەسى بارلىققا كەلدى. رۇسىيە تارىخىدىكى ئىككى يۈز يىلغا سوزۇلغان ئىمپېرىيە دەۋرىنى «ياۋروپا ھۆكۈمرانلىقى دەۋرى» دەپ ئاتاشقا بولىدۇ. بۇ ياۋروپانىڭ رۇسىيەدىكى مەنۋى مۇستەبىتلىك دەۋرى بولۇپ، مىللىيلىككە ياتىدىغان ھەممە نەرسە ھاكىمىيەت كۈچى بىلەن ۋەيران قىلىندى ۋە چەكلەندى. ئەمدى بىز «موڭغۇل ھۆكۈمرانلىقى» بىلەن «ياۋروپا ھۆكۈمرانلىقى» دىن ئىبارەت ئاشۇ ئىككى تارىخىي دەۋرنى ئىككى مەكتەپ دەپ قاراپ سېلىشتۇرۇپ كۆرىدىغان بولساق، مۇنداق ئىككى خىل ئۆگىنىش نەتىجىسى ئا-يان بولىدۇ: رۇسىيەنىڭ تاتار مەكتىپىدىكى ئىككى يۈز يىللىق سىياسىي ئۆگىنىش نەتىجىسى ئەلا دەرىجىلىك بولدى. كېيىن رۇسىيە ئىمپېرىيەسىنىڭ ياۋروپا مەكتىپىدىكى ئىككى يۈز يىل-لىق ئۆگىنىشى بولسا 1917 - يىلى بەربات بولۇش بىلەن نەتە-جىلەندى.

مۇقاۋىنى لايىھەلىگۈچى: نۇرمۇھەممەد ئۆمەر ئۇچقۇن



ISBN 978-7-105-12124-3



9 787105 121243 >

定价: 25.00 元

[General Information]

SS号=13740032